

වදිම් මුහු උතුමන් තිලෝගුරු

බුද්ධ රත්නය, ධර්ම රත්නය සහ සංඝ රත්නය බුද්ධාගමේ උතුම් පූජනීය වස්තූන් ය. ඒවා ත්‍රිවිධ රත්නය, තුනුරුවන් යන නම්වලින් ද හැඳින්වෙයි. මෙහි රත්න යන්න යෙදී ඇත්තේ උතුම් යන අර්ථයටයි. එය සාමාන්‍යයෙන් යෙදෙන්නේ වටිනා වස්තුවලට ය. ඒවාට රත්නයැයි කියන්නේ හේතු පහක් නිසා ය.

**“විතතීකතං මහගසං ව - අතුලං දුලලභදසසනං
අනොම සතත පරිභොගං - රතනං තෙන වුවවති”**

දැකුම්කළු විසිතුරු බව නිසා ද, මිල කළ නොහැකි තරම් අගනා බැවින් සෙසු දේට සමාන නොවන විශේෂ ලක්ෂණ ඇති බැවින් නිතර දක්නට නැති කලාතුරකින් පහළවන දේ බැවින් හා සාමාන්‍ය පුද්ගලයන් අතර නොව උසස් මට්ටමේ පුද්ගලයන් විසින් පරිභරණය කෙරෙන නිසා ද රත්න යැයි කියනු ලැබේ.

බුද්ධ ධර්ම සංඝ යන ත්‍රිවිධ රත්නයේ රත්න භාවයට ද මේ කරුණු පහ ම හේතුවේ.

01. විතතීකතං - විසිතුරු බව

බුදුරජාණන් වහන්සේ ගැන පමණක් සලකන විට උන්වහන්සේ දෙතිස් මහා පුරුෂ ලක්ෂණයකින් හා අසූවක් අනුබ්‍යාඤ්ජනවලින් යුතු රූප සෝභාවෙන් විසිතුරු උතුමන් වහන්සේ ය. උන්වහන්සේගේ දේශනා විලාසය මෙන් ම අෂ්ටාංගික බ්‍රහ්මස්වරය ද විසිතුරු ය. එසේ ම ෂඩ් අසාධාරණ ඤාණයන්ගෙන් ද විසිතුරු ය. ධර්ම රත්නය හා සංඝරත්නය ද ඒ බුදුරජාණන් වහන්සේගේ ම විසිතුරු පිළිවෙතට අනුව ම පවතින නිසා විසිතුරු ය. බුදුගුණ නවයෙන් ද දහම් ගුණ හයෙන් සහ ගුණ නවයෙන් ද කියවෙන්නේ ඒ ඒ රත්නයේ ඇති එම විසිතුරු බව යි.

02. මහගසං - ඉතා අගනා බව

“යං කිඤ්චි විතතං ඉධ වා හුරං වා” යනාදී ගාථාවෙන් පැවසෙන පරිදි මෙලොව හෝ වෙනත් කවර ලෝකයක හෝ අගනා වස්තුවක්, ධනයක් වේ නම් ඒ කිසිවක් බුදුරජාණන් වහන්සේ තරම් නොවටතේ ය. උන්වහන්සේ රත්නයක් වන්නේ ඒ නිසා ය. මේ ආකාරයට ත්‍රිවිධ රත්නයේ ම අගනා බව රතන සූත්‍රයේ පැහැදිලි කර තිබේ.

03. අතුලං - කිසිවකට සමාන නොවන බව

තමන් වහන්සේ විසින් ම සත්‍ය අවබෝධ කරගෙන සියලු කෙලෙසුන් නසා ලෝක සත්ත්වයාට නිවන් මග පෙන්වන සදාකාලික දහමක් දෙසා වදාළ බුදුරජාණන් වහන්සේ වෙත කිසිදු ශාස්තෘවරයෙකුට හෝ දෙවියෙකුට සමාන නොවේ. උන්වහන්සේගේ ධර්මය හා සමාන ධර්මයක් ද ලොව නැත. චතුරාර්ය සත්‍යය, ත්‍රිලක්ෂණය වැනි ධර්ම ඇතුළත් වන්නේ බුදුදහමේ පමණි. ලෝකයේ කොතරම් ආගමික ශ්‍රාවකයන් සිටියත් බුද්ධ ධර්මයෙන් පෝෂණය වී තමනුත් සසරින් මිදී සෙසු ජනතාව ද සසරින් මුදවාලන සුපටිපන්න ආදී ගුණවලින් පරිපූර්ණ වෙත කිසිදු ශ්‍රාවක පිරිසක් ලොව නැත.

04. දුලලභ දසසනං - කලාතුරකින් දක්නට ලැබෙන බව

“කලකිනි බුදුකෙනෙකුන් උපදින්නේ” - බුදුරජාණන් වහන්සේ නමක් ලොව පහළ වන්නේ කලාන්තරයකිනි. පසුගිය සාරසංඛ්‍ය කල්ප ලක්ෂයට ම ලොව බුදුරජාණන් වහන්සේලා පහළ වී ඇත්තේ විසි අට නමක් පමණි. ඇතැම් විට කල්ප සිය දහසක් ගණන් බුදුවරුන්ගෙන් තොරව ගත වේ. බුදුවරුන් දකීම දුර්ලභ වන්නේ මේ නිසා ය. “සද්ධම්මො පරම දුලලභො” යනුවෙන් සඳහන් වන පරිදි ඉතාම දුර්ලභ දෙය නම් සද්ධර්මය යි. සද්ධර්මය ලොව ඉස්මතු වන්නේ ද සංසරන්නය පහළ වන්නේ ද බුදු කෙනෙකුත් වහන්සේ පහළ වුවහොත් පමණි. ඒ නිසා මෙම රත්නත්‍රය ම දුර්ලභ ය.

05. අනොම සත්ත පරිභොගං - උසස් පුද්ගලයන් විසින් පරිභණය කරනු ලැබීම.

සාමාන්‍යයෙන් රන් රුවන් වැඩිපුර පරිභෝග කරන්නේ සමාජයේ රජවරුන් සිටුවරුන් හෝ ධනවත් බලවත් අය යි. සාමාන්‍ය දුගී දුප්පතුන් නොවේ. එසේ ම තුනුරුවන් ඇසුරු කරන්නේ ද ශ්‍රද්ධාව සීලය වැනි උසස් ගුණවලින් යුක්ත අයයි. පාපයේ ඇලී ගැලී සිටින්නෝ තෙරුවන් ඇසුරට බොහෝ විට නොපැමිණෙති.

බුදුගුණ

“ඉතිපි සො භගවා අරහං සමමාසමබුද්ධො විජ්ජාවරණ සමපනො සුගතො ලොකවිදු අනුත්තරො පුරිසදම්මසාරථී සත්ථා දෙවමනුසසානං බුද්ධො භගවා”

ඒ භාග්‍යවතුන් වහන්සේ රහසින්වත් පවු නොකිරීම ආදී කාරණා නිසා අරහං වන සේක. චතුරාර්ය සත්‍යය තමන් වහන්සේ විසින් ම අවබෝධ කිරීම ආදී කාරණා නිසා සම්මා සම්බුද්ධ වන සේක. අෂ්ටවිද්‍යා පසළොස්වරණ ධර්මයන්ගෙන් යුක්ත හෙයින් විජ්ජාවරණ සම්පන්න වන සේක. සුන්දර වූ නිවනට පැමිණීම යනාදී කාරණා නිසා සුගත වන සේක. සත්වලෝක, සංස්කාර ලෝක, අවකාශ ලෝක යන සියලු ලෝකයන් මැනවින් දැන වදාළ හෙයින් ලෝකවිදු වන සේක. දමනය කළ යුතු සත්වයන් දමනය කිරීමෙහි උතුම් ආචාර්යවරයන් වන බැවින් අනුත්තර පුරිසදම්ම සාරථී වන සේක. සියලු දෙවි

මිනිසුන්ට ශාස්තෘ හෙවත් මග කියාදෙන උතුමන් බැවින් සත්ථා දේවමනුස්සානං වන සේක. දතයුතු තාක් සියලු දේ අවබෝධ කොට අනුන්ට දෙසා වදාළ බැවින් බුද්ධ වන සේක. භාග්‍යසම්පන්නය යනාදී කාරණාවලින් හඟවා වන සේක.

අරහං බුදුගුණය

තිලෝගුරු බුදුරජාණන් වහන්සේ කාරණා පහක් නිසා අරහං වන සේක. එනම්,

**“ආරකතා හතතා ව - කිලෙසාරීන සො මුනි
හතසංසාර චකකාරො - පච්චයාදීන වා රහො
න රහො කරොති පාපානි - අරහං තෙන චුවචති”**

කෙනෙකු පිළිකුල් සහගත දේකින්, බියකරු තැනකින් ඇත්වන්නා සේ බුදුරදුන් කෙලෙසුන් කෙරෙත් දුරු වූ හෙයින් අරහං වන සේක. සතුරන් නසන රණ ශූරයෙකු සේ තමා තුළ ම වූ කෙලෙස් සතුරන් නැසූ හෙයින් ද සංසාර චක්‍රයේ ගරාදී හෙවත් පටිච්චසමුප්පාදයේ එන අවිද්‍යාදී ධර්ම සිදලූ හෙයින් ද සියලු පුජාවන් ලැබීමට සුදුසු උතුම් ම පූජනීයයන් වහන්සේ වූ හෙයින් ද සිතීන් කයින් හෝ වචනයෙන් රහසින්වත් පව නොකරන හෙයින් ද අරහං වන සේක.

**“රහසත් පචි නොකොට - කෙලෙසරයනුන් දුරුකොට
නිසි වූයෙන් පුදට - අරහ යැයි නම කියති මුනිඳුට”**
(බුදුගුණ අලංකාරය)

සම්මා සම්බුද්ධ ගුණය

බුදුරජාණන් වහන්සේ සියලු ලෝකයේ දතයුතු තාක් සියලු ධර්මයන් වැරදීමකින් තොරව මැනවින් වෙනත් කෙනෙකුගේ උපදේශයක් ද නැතිව තමන් වහන්සේ ම අවබෝධකර වදාළ හෙයින් සම්මා සම්බුද්ධ වන සේක.

ලෝකයේ සත්‍යය අවබෝධ කරන කෙනෙකු විසින් දතයුතු දේ තුන් ආකාර ය. එනම් අභිඤ්ඤායා ධර්ම හෙවත් විශේෂ ඤාණයෙන් දතයුතු, හැම අතින් ම විමසා බලා දතයුතු චතුරාර්ය සත්‍ය ධර්මයන් පහතබිබ ධර්ම හෙවත් දුරුකළ යුතු අකුසල ධර්ම හා සමුදය සත්‍යය හෙවත් තෘෂ්ණාවත් “භාවෙනබ්බ” හෙවත් වැඩිය යුතු ආර්ය අෂ්ටාංගික මාර්ගයන් ය.

**“අභිඤ්ඤායාං අභිඤ්ඤානං - භාවෙනබ්බං ච භාවිතං
පහතබ්බං පභිනං මෙ - තසමා බුද්ධොසමි බ්‍රාහ්මණ”**
(සේල සූත්‍රය)

එසේ විශේෂ නුවණින් දතයුතු දේ දැන වදාළ හෙයින් ද වැඩිය යුතු ධර්ම වැඩු හෙයින් ද දුරු කළයුතු ධර්ම දුරුකර වදාළ හෙයින් ද බුද්ධ වෙමිසි, බුදුරජාණන් වහන්සේ ම වදාරා තිබේ. තමන් වහන්සේ ම සත්‍යාවබෝධ කරන බුදුවරු දෙනමකි. එනම් සම්මා සම්බුදු රජාණන් වහන්සේත්, පසේ බුදු රජාණන් වහන්සේත් ය. ඒ අතුරින් පසේ බුදුරජාණන් වහන්සේ දතයුතුතාක් සියලු දේ දැනගන්නා සර්වඥතාඥාණයෙන් යුක්ත නොවෙති. උන්වහන්සේට ඇත්තේ චතුරාර්ය සත්‍ය පිළිබඳ ඥාණය පමණි.

“තුන්කල්හි ම පැවති - පදරුක් සියල් ලොව ඇති
 අතැඹුල සෙ දැන ගති - එයින් සම්මා සම්බුදුන යෙති”
 (බුදුගුණ අලංකාරය)

විජ්ජාවරණ බුදුගුණය

බුදුරජාණන් වහන්සේ විද්‍යා හෙවත් මහා ඥාණසම්පත්තියකින් යුක්ත වූ හෙයින් ද ලෝක සත්ත්වයා කෙරෙහි මහාකරුණාවෙන් පිළිපත් ප්‍රතිපත්ති හෙවත් වරණ ධර්ම පහළොවකින් සමන්විත වූ හෙයින් ද විජ්ජාවරණ සම්පන්න වන සේක.

විද්‍යාවන් ධර්මයේ දෙයාකාරයකින් දැක් වේ. එනම් ත්‍රිවිද්‍යාව හා අෂ්ටවිද්‍යාව යි.

ත්‍රිවිද්‍යාව නම්,

පුබ්බෙනිවාසානුස්සති ඥාණය

තමා පෙර සසර ගත කළ කඳ පිළිවෙල හෙවත් ජීවිත පරම්පරාව දැකීමේ නුවණ

දිබ්බ චක්ඛු ඥාණය

ලෝක සත්ත්වයන් සසර උපදින මැරෙන, සැප දුක් විඳින, පව් පින් කරන ආකාරය දැකීමේ නුවණ යි. මෙය චුතුපපාත ඥාණය යනුවෙන් ද හැඳින් වේ.

ආසවකඛය ඥාණය

සියලු කෙලෙසුන් නසා දැමීමේ නුවණ යි. එනම් අරහත් මාර්ගඥාණය යි.

අෂ්ටවිද්‍යා

“විපසසනා ඥාණ මනොමයිදධි
 ඉදධිප්පහෙදාපි ච දිබ්බසොතං
 පරසස වෙතොපරියාය ඥාණං
 පුබ්බෙනිවාසානුගතං ච ඥාණං
 දිබ්බං ච චක්ඛාසව සංඛයං ච
 එතානි ඥාණානි ඉධධාච්ජ්ජා”

විදුර්ගතා ඥාණය, මනෝමය ඉද්ධි ඥාණය, ඉද්ධිවිධ ඥාණය, දිබ්බසෝත ඥාණය, පරචිත්ත විජානන ඥාණය, පුබ්බේ නිවාසානුස්සති ඥාණය, දිබ්බ වක්ඛු ඥාණය හා ආසවක්ඛය ඥාණය යනු අෂ්ටවිද්‍යාව යි.

වරණ ධර්ම

වරණ යනු පිළිපැදීම හෝ හැසිරීමයි. විද්‍යා ඥාන අවබෝධ කිරීමෙන් සර්වඥ බවට පත් බුදුරජාණන් වහන්සේ මුළු ලෝක සත්ත්වයා කෙරෙහි මහාකරුණාවෙන් මුළු දිවිය ම සේවය සඳහා කැප කළ හ. ඒ ඥාණ ලබා සම්බුද්ධත්වයට පත්වීමටත් සේවය කිරීමටත් උපකාර වූ ධර්ම වරණ ධර්ම නම් වෙයි.

පසළොස් වරණ ධර්ම

“සීලං වරං ඉන්ද්‍රිය සංවරො ච මනනාසිතා ජාගරියානුයොගො සද්ධා හිරොතතපප බහුසසුතතනං පරකකමො වෙච සති මනී ච වතතාරි ක්ඛානානි ච තානි මානි තිපඤ්ච ධම්මා වරණානි ජඤ්ඤා”

සීලය, ඉන්ද්‍රිය සංවරය, ආහාරයෙහි පමණ දැනීම, නිතර අවදියෙන් සිටීම, ශ්‍රද්ධාව, ලැජ්ජා හය, බහුශ්‍රැතභාවය, චීර්යය, සිහිය, ප්‍රඥාව, ප්‍රථමධ්‍යාන, ද්විතීයධ්‍යාන, තෘතීයධ්‍යාන, චතුර්ථධ්‍යාන යන මේ ධර්ම පහළොව බුද්ධ ජීවිතයේ අනුපමේය බුද්ධත්වය හා මෙහෙවර සඳහා උපකාර වූ ධර්ම වන හෙයින් වරණ ධර්ම නම් වෙයි.

“විද්දෑ නැණ අට ද - පසළොස් වරණ ගුණය ද
 ඇතියෙන් එ මුනි සඳ - පිරුණු විජ්ජාවරණ නම් ලද”
 (බුදුගුණ අලංකාරය)

සුගත බුදුගුණය

බුදුරජාණන් වහන්සේගේ සුගත ගුණය දෙයාකාරයකින් විස්තර කෙරෙයි.

01.

සුගත යන මෙහි “ගත” යනු ගමන යි. භාග්‍යවතුන් වහන්සේ සෝභන ගමන් ඇති බැවින් ද සුන්දර තැනට සැපමිණි බැවින් ද මනාකොට ගිය බැවින් ද සුගත නම් වෙති. සෝභන ගමන නම් ආර්ය අෂ්ටාංගික මාර්ගය යි. එය මෙලොව ඇති දුකින් මිදීම කරා යන සැබෑ සුන්දර ම මාර්ගය යි. ඒ මග ගමන් කළ හෙයින් සුගත නම් වන සේක.

එසේම සුන්දර තැන නම් නිර්වාණය යි. භවයේ උපදින තාක් කල් ඇත්තේ දුක ම ය. එය අසුන්දර ය. නිවන යනු නැවත නූපදීම වන බැවින් දුකෙන් තොර ය. එහෙයින් සුන්දර ය. භාග්‍යවතුන් වහන්සේ එතැනට වැඩි බැවින් ද සුගත වන සේක. එසේ ම ඒ ගමන සෝවාන් ආදී මාර්ගයන්ගෙන් සියලු ක්ලේශයන් ප්‍රහීණ කරමින් නැවත ඒ කෙලෙස්වලට නොවැටී පිරිසිදුව ම ගමන් කළ හෙයින් ද සුගත වන සේක.

02.

සුගත - ඉතා යහපත්, නිවැරදි, ප්‍රිය තෙපුල් වදාරණ හෙයින් ද උන්වහන්සේ සුගත වන සේක. බුදුරජාණන් වහන්සේ කිසිදා සිදු නොවූ අසත්‍ය අනර්ථකාරී අප්‍රිය වචන කතා නොකරති. ඒ බව මජ්ඣිම නිකායේ අභය රාජකුමාර සූත්‍රයේ මැනවින් පැහැදිලි කර තිබේ. උන්වහන්සේ දේශනා කළ ධර්මය ද සාත්‍වං - අර්ථ සහිතය, සබ්‍යඤ්ඡනං - මනා පද වාක්‍ය ගැලපීමෙන් යුක්ත ය. කෙවලපරිපුණණං - හැම අතින් ම සම්පූර්ණ ය. එනිසා ද උන්වහන්සේ සුගත වන සේක.

“යහපත් කොට යෙතැයි - සුන්දර තැනට සැපතැයි
සොඳුරු බස් කියතැයි - කියති ඒ මුනි රජුට සුගතැයි”
(බුදුගුණ අලංකාරය)

ලෝකවිදු බුදුගුණය

භාග්‍යවතුන් වහන්සේ සර්වප්‍රකාරයෙන් ම ලෝකය ගැන දැන වදාළ සේක. ලෝකය සත්ත්ව ලෝක, සංස්කාර ලෝක, අවකාශ ලෝක යනුවෙන් ත්‍රිවිධ වේ.

01.

සත්ව ලෝකය - භාග්‍යවතුන් වහන්සේ සියලු සත්ත්වයන්ගේ ආසය හෙවත් උපදින තැන්, අනුසය හෙවත් සත්ත්ව සන්තානයෙහි නිදන්ගතව ඇති ක්ලේශ ධර්මයන් කවරේ ද යන්නත් වර්ත වශයෙන් සුවර්ත දුශ්චරිත සහ රාග, ද්වේශ, මෝහ, ශ්‍රද්ධා, චිතකික, බුද්ධි යන වර්ත ලක්ෂණත් අධිමුත්ති හෙවත් අවබෝධ කිරීමේ ශක්තිය කෙතරම් ද යන්නත් එසේම කෙලෙස් අඩුවැඩි බව ආදී සියලු සත්ව ලක්ෂණ දැන වදාළ සේක.

සංස්කාර ලෝකය - නම් ලෝකය සකස් වී ඇති ආකාරය යි. උන්වහන්සේ එය මැනවින් දන්නා සේක. එනම්, සියලු සත්ත්වයන් හේතු ප්‍රත්‍යයන්ගෙන් හටගන්නා බව, නාම රූප හේදය, ත්‍රිවිධ වේදනා, සතර ආහාර, පඤ්ච උපාදානස්කන්ධ, ෂඩායතන, අෂ්ටලෝක ධර්මය, නවසත්තවාස, යනාදී මේ ලෝකයේ සකස් වීම හා පැවැත්ම පිළිබඳ ඤාණය සංස්කාර ලෝකය පිළිබඳ ඤාණය යැයි කියනු ලැබේ.

02.

අවකාශ ලෝකය - මහා පෘථිවිය ඉර මඬල, සඳ මඬල, අවිච, වැස්ස, සුළඟ, ගංගා ඇළ, දොළ, සාගර ආදී ලෝක ධාතුන් කාම රූප අරූප ලෝකත් අවකාශ ලෝකයට ගැනේ. මේ ත්‍රිවිධාකාර වූ ලෝකය පිළිබඳ ඤාණයෙන් බුදුරජාණන් වහන්සේ යුක්ත වූ හෙයින් ලෝකවිදු වන සේක.

“තුන්ලොව තතු ලෙසට - දැනගෙන නොදත් මෙලොවට
දෙසුයෙන් නියම කොට - ලෝකවිදු යයි කියති මුනිදුට”

(බුදුගුණ අලංකාරය)

අනුත්තරොපුරිසදම්ම සාරථී බුදුගුණය

“පුරිසදමෙම සාරෙකිති පුරිසදමම සාරථී” දමනය කළ යුතු පුද්ගලයන් මෙහෙයවයි. දමනය කරයි, හික්මවයි යන අර්ථයෙන් පුරිසදම්ම සාරථී වන සේක. මෙහි පුරිස යන්න යෙදී ඇත්තේ ස්ත්‍රී පුරුෂ භේදයක් දෙවි මිනිස් තිරිසන් භේදයක් හෝ නැතිව පුද්ගලයන් යන අර්ථයෙනි. ඒ අනුව උන්වහන්සේ නාලාගිරි නම් හස්ති රාජයා ද වූලෝදර මහෝදර වැනි දිව්‍ය නාගයන් ද බක වැනි බ්‍රහ්මයන් ද රාහු වැනි අසුරයන් ද සක්දෙවි රජ ඇතුළු නොයෙකුත් දෙවියන් ද ආලවක වැනි යක්ෂයන් ද විඤ්චිමානවිකා වැනි කාන්තාවන් ද සච්චක අම්බට්ඨ වැනි බමුණන් ද දමනය කළ සේක. මේ සියලු ම දමනයන්ගෙන් ප්‍රකටවන්නේ පුරිසදම්ම සාරථී ගුණයයි.

උන්වහන්සේ පුද්ගලයන් දමනය කරන ආකාරය විස්තර කරමින් අංගුත්තර නිකාය චතුක්ක නිපාතයේ කේසි සුත්‍රයේ දී “අහං බො කෙසී පුරිසදමමං සණ්ඨනපි විනෙමි, ඵරුසෙනපි විනෙමි, සණ්ඨඵරුසෙනපි විනෙමි” යනාදී වශයෙන් තමන් වහන්සේ දමනය කළ යුතු පුද්ගලයන්ගෙන් ඇතමෙකු මාදු පිළිවෙතින් ද ඇතමෙකු රළු පිළිවෙතින් ද ඇතමෙකු දෙයාකාරයෙන් ම ද හික්මවන බව වදාරා තිබේ. මෙහි මාදු පිළිවෙත යනු සුවර්තය සහ සුවර්තයෙන් ලැබෙන විපාක කියා දීමයි. රළු පිළිවෙත යනු දුශ්චරිතය සහ දුශ්චරිතයෙන් වන විපාක ගැන කියාදීම යි. ඇතැම් පුද්ගලයන් මේ දෙයාකාරයෙන් ම හික්මවන්නට සිදු වීම තුන්වෙනි පියවරයි. හතරවෙනි පියවරක් ද ඇත, එනම් ඡන්ත තෙරුන්ට බ්‍රහ්ම දණ්ඩනය පැණවීම මෙන් අවවාද අනුශාසනා කිරීමෙන් වැළකීමයි.

මේ ගුණය අනුත්තරො - පුරිසදම්ම සාරථී යනුවෙන් ගුණ දෙකක් ලෙස පිළිගන්නා සම්ප්‍රදායක් ද තිබේ. විසුද්ධි මාර්ගයේ දී අනුත්තරො යනු තථාගතයන් වහන්සේට වඩා උතුම් කෙනෙක් නැත යන අර්ථයෙන් ද පුරිස දම්ම සාරථී යනු පුරුෂයන් දමනය කිරීමේ උතුම් ආචාර්යයන් යන අර්ථයෙන් ද ගුණ වෙන වෙන ම දක්වා, නැවත පුද්ගලයන් දමනය කිරීමෙහි උන්වහන්සේ තරම් උතුම් කෙනෙක් නැත යන අර්ථයෙන් එක ගුණයක් ලෙස ද දක්වා තිබේ. බුදුගුණ අලංකාරයේ දී මේ දෙක වෙන වෙන ගුණයන් ලෙස දක්වා තිබේ. එවිට බුදුගුණ දහයක් වේ. පොදු පිළිගැනීම නම් බුදුගුණ නවයක් බවයි. එහි දී මේ දෙක එක ගුණයක් සේ ගත යුතුයි.

“බඹසුර යකුන් තද - දමනය කර තමන් ලද
සෙත් දී මුනිඳු සද - පුරිසදම්සාරති නම් ලද”

(බුදුගුණ අලංකාරය)

සත්ථා දේවමනුස්සානං බුදුගුණය

බුදුරජාණන් වහන්සේ දෙවි මිනිසුන්ට ශාස්තෘ වන සේක. ශාස්තෘ යනු අනුසාසනා කරන්නා ය. බුදුරජාණන් වහන්සේ දෙවි මිනිසුන්ට දිට්ඨධම්මික හෙවත් මෙලොව දියුණුවට ද සම්පරායික හෙවත් පරලොව දියුණුවට ද පරමත්ථ හෙවත් නිර්වාණය පිණිස ද අනුශාසනා කරන හෙයින් (සත්ථා) ශාස්තෘ වන සේක. සත්ථ (සාර්ථ) යනු ගැල් සියගණනින් යුක්ත ගැල් සාත්තුවකට තවලමකට කියන නමකි. අතීතයේ එබඳු ගැල් කණ්ඩායම් රැගෙන කාන්තාරවලින්, මහා වනාන්තර අතරින් තරණය කිරීමේ දී ඒවාට මගපෙන්වන ගැල් නායකයා, සාත්තූ නායකයා සත්ථා යනුවෙන් හඳුන්වන ලදී. එසේ ම බුදුරජාණන් වහන්සේත් සත්වයන් සසර කතරින් එතෙර කරවන හෙයින් සත්ථා නම් වන සේක.

වෙනත් ශාස්තෘන් වහන්සේලා අතර බුදුරජාණන් වහන්සේ විශේෂ වන්නේ කවර කරුණුවලින් දැයි අංගුත්තර නිකායේ පංචක නිපාතයේ කකුධ සූත්‍රයේ මෙසේ සඳහන් වෙයි. “මොග්ගල්ලානය, මේ ලෝකයේ අපිරිසිදු සීල ඇති අපිරිසිදු ජීවිකා ඇති අපිරිසිදු ධර්ම දේශනා ඇති අපිරිසිදු විචරණ ඇති අපිරිසිදු ඤාණ දර්ශන ඇති ශාස්තෘවරු වෙති. ඔවුහු තමන් එම කරුණුවලින් පිරිසිදු අය සේ පෙනී සිටිති. එහෙත් මම පිරිසිදු සීල ඇතිව ම පිරිසිදු ජීවිකා ඇතිව ම පිරිසිදු ධර්ම දේශනා ඇතිව ම පිරිසිදු විචරණ කිරීම ඇතිව ම පිරිසිදු ඤාණ දර්ශන ඇතිව ම එම කරුණුවලින් මා පිරිසිදු බව පවසමි. ඒ අපිරිසිදු ශාස්තෘවරු එම කරුණුවලින් ශ්‍රාවකයන් තමා බේරාගනු ඇතැයි බලාපොරොත්තු වෙති. මගේ ශ්‍රාවකයන් මේ කිසිම කරුණකින් මා නොරකිති. මම ඔවුන්ගෙන් එබඳු රැකවරණයක් බලාපොරොත්තු නොවෙමි. මන්ද ඒ හැම කරුණින් ම මා පිරිසිදුව සිටින බැවිනි.”

**“බව කතරින් එතෙර - ලනුයෙන් සතන් හැම වර
නිලෝගුරු මුනිවර - විය සත්තා නමින් පුවතර”**
(බුදුගුණ අලංකාරය)

බුද්ධො බුදුගුණය

“බුජ්ඣතා සච්චානිති බුද්ධො, බොධෙනා පජායානි බුද්ධො, සබ්බඤ්ඤානාය බුද්ධො, සබ්බ දසසාවිතාය බුද්ධො, අනඤ්ඤානෙය්‍යනාය බුද්ධො” යනාදී වශයෙන් පටිසම්භිදා මග්ගයෙහි හා නිද්දේස පාලියෙහි සඳහන් වන පරිදි බුදුරජාණන් වහන්සේ වතුස්සත්‍යය අවබෝධ කළ බැවින් ද අන්‍යයන්ට අවබෝධ කර වූ බැවින් ද සියල්ල දන්නා බැවින් ද සියල්ල දක්නා බැවින් ද අනෙකෙකු විසින් අවබෝධ නොකරවන ලදුව තමන් ම අවබෝධ කළ බැවින් ද බුද්ධ වෙති.

බුදුගුණ අතර සම්මා සම්බුද්ධ සහ බුද්ධ යැයි ගුණ දෙකකි. වතුස්සත්‍ය අවබෝධ කළ අර්ථය මේ ගුණ දෙකට ම පොදු ය. ගුණ දෙක අතර වෙනස තිබෙන්නේ සම්මා සම්බුද්ධ යනු තමන් වහන්සේ විසින් ම ඉතිරි නොකොට ලෝ තතු සහමුලින් ම අවබෝධ කිරීමයි. එයින් උන්වහන්සේගේ සර්වඥ බව හෙවත් විශිෂ්ට අවබෝධය ප්‍රකාශ වෙයි.

එයට අවබෝධඥාණය යැයි කියනු ලැබේ. බුද්ධ යන්නෙන් සම්මා සම්බුද්ධ ගුණයෙන් නොකියවුණු විශේෂත්වය නම් තමන් අබෝධ කරගත් සත්‍ය ධර්මය සත්ත්වයන්ගේ ආසයානුසය ආදී කාරණා සලකා සියල්ලන්ට අවබෝධ කරලීමේ සමර්ථ භාවය යි. එය දේශනා ඥාණය යැයි හඳුන්වනු ලැබේ.

චතුස්සත්‍යාවබෝධ කිරීම යන අර්ථයෙන් සම්මා සම්බුදුරජාණන් වහන්සේන් පසේ බුදුරජාණන් වහන්සේන් ශ්‍රාවක රහතන් වහන්සේන් බුද්ධ යන ගුණයට ගැනේ. එහි දී විශේෂත්වය ශ්‍රාවක රහතන් වහන්සේ චතුස්සත්‍යාවබෝධය කිරීමෙන් බුද්ධ වුවත් අනුන් වෙතින් අවබෝධ කරගන්නා නිසා සම්මා සම්බුදුරජාණන් වහන්සේට සමාන නොවෙති. පසේබුදු රජාණන් වහන්සේ තමන් වහන්සේ ම චතුස්සත්‍යාවබෝධය කිරීමෙන් සම්මා සම්බුදුරජාණන් වහන්සේට සමාන වුවත් ලෝකයේ සියලු තතු අවබෝධ කිරීමේ සර්වඥතා ඥාණයෙන් ද බුද්ධෝ ගුණයෙන් කියවුණු පරිදි අන්‍යයන්ට අවබෝධ කරවීමේ දේශනා ඥාණයෙන් ද තොර බැවින් සම්මා සම්බුදුරජාණන් වහන්සේට සමාන නොවෙති.

භගවා බුදුගුණය

භගවත් යනු ශ්‍රේෂ්ඨ උතුම් යන අර්ථය දෙන ගුණ නාමයකි.

“භගවාති චචනං සෙට්ඨං
 භගවාති චචන මුත්තමං
 ගරු ගාරව යුත්තො සො
 භගවා තෙන වුවච්චි”
 (විසුද්ධි මාර්ගය)

භගවත් යනු ශ්‍රේෂ්ඨ නාමයකි, භගවත් යන නාමය උතුම් ය, තථාගතයන් වහන්සේ ගුරුවරයා ය ගෞරවයෙන් යුක්ත ය. එහෙයින් උන්වහන්සේ භගවත් යැයි කියනු ලැබේ.

“භාග්‍යවා භගවා යුත්තො - භගෙහි ච විහත්තවා
 භත්තවා චන්තගමනො - භවෙසු භගවා තනො”

භාග්‍යවා

බුදුරජාණන් වහන්සේ දස පාරමිතා ආදී කුසල පුණ්‍යභාග්‍යයෙන් යුක්ත හෙයින් භගවා නම් වෙති. “භග්ගවා” - සියදහස් ගණන් කෙලෙසුන් බින්දු හෙයින් භගවා නම් වෙති. භගෙහියුත්තො - ඵෙශ්චර්යය හෙවත් ඊශ්චර භාවය අධිපති භාවය. ධර්ම හෙවත් ලෝකෝත්තර ධර්මය. යසශ් හෙවත් තුන්ලොව පතළ කීර්තිය. ශ්‍රී හෙවත් මහා පුරුෂ ලක්ෂණාදියෙන් සපිරි රූප සෝභාව. කාම හෙවත් සිත පැතු ආකාරයෙන් තම යහපත හෝ අනුන්ගේ යහපත සිදු වීම ය. ප්‍රයත්න හෙවත් ලෝකයාගේ ගෞරවය ලැබිය යුතු තරම් වූ චීර්යයෙන් යුක්ත බව ය යන භග ධර්ම හයෙන් යුක්ත බැවින් ද භගවත් නම් වෙති.

විභක්තවා

සියලු ධර්ම ස්කන්ධ ධාතු ආයතනාදී වශයෙන් බෙදා දක්වන විභජ්ජවාදී වන හෙයින් හඟවත් නම් වෙති. භක්තවා - දිව්‍ය විහාර හෙවත් ධ්‍යාන ය, මෙමත්‍රී කරුණාදී බ්‍රහ්ම විහාර ය, සෝවාන් ආදී ඵල සමාපත්ති නම් වූ ආර්ය විහාර ය යන මේ ත්‍රිවිධ විහරණයන් භජනය කළ හෙයින් ද හඟවත් නම් වෙති. භවෙසු වන්තගමනො - භව ගමන සිදුකරන තෘෂ්ණාව වමාරා දුමු හෙයින් ද හඟවත් නම් වෙති.

බෙදුයෙන් දහම් කඳ - බජනය කෙළෙන් ගුණ කඳ
 බග දහමින් සසඳ - බැවින් බගවත් වී ය මුනි සඳ
(බුදුගුණ අලංකාරය)

ධර්මය බෙදා දැක් වූ බැවින් ද අනුන ගුණයෙන් යුතු බැවින් ද භාග්‍යධර්මයෙන් යුක්ත බැවින් ද මුනිඥයන් වහන්සේ හඟවා නම් වූ හ.

බුදුගුණ නවයක් පමණක් ම නොවේ. බුදු කෙනෙකුන්ටවත් කියා නිම කළ නොහැකි තරම් ය. අනන්ත ය. ලොව ඇති යහගුණ මෙපමණයයි කිසිවෙකුට ගණනින් කිව නොහැකි ය. ඒ සියලු යහගුණ එක් පුද්ගලයෙකු වෙත පිහිටියේ නම් ඒ බුදුරජාණන් වහන්සේ ය. ගණන් කළ නොහැකි ජලය පත, කෝප්ප, වීදුරු, බෝතල, ලීටර, ගැලුම්, වැව්, මුහුදු වශයෙන් අන්තර්ගත භාජන වශයෙන් ගණන් කරන්නා සේ අපරිමිත බුදුගුණ ගණන් කිරීමේ පහසුව සඳහා අරභං ආදී බුදුගුණ නවයකැයි දක්වනු ලැබේ. මේ එක් ගුණයක ගුණ දහස් ගණනක් අඩංගු ය.

මේ අනන්ත බුදුගුණ මෙනෙහි කිරීම බුද්ධානුස්සතියයි. බුද්ධානුස්සතිය වැඩීමෙන් ශුද්ධාව වැඩෙන්නේ ය.

අභ්‍යාස

01. අෂ්ට විද්‍යා හා පසළොස් වරණ ධර්ම සොයා ලියන්න.
02. ඔබ කැමැති බුදුගුණයක් ඇසුරුකරමින් පන්තිය ඉදිරියේ ධම්ම වින්තාවක් ඉදිරිපත් කරන්න.
03. බුදුගුණ ඇතුළත් බුදුගුණ අලංකාරයේ කවි පාඨම් කරන්න.

මම නමදිමි සදහම් පහදා සිතූ

“සාකඛාතො භගවතා ධමමො සන්දිට්ඨිකො අකාලිකො එහිපසසිකො ඕපනයිකො පචචනං වෙදිතබ්බො විඤ්ඤ්භී”

ශ්‍රී සද්ධර්මය තථාගතයන් වහන්සේ විසින් මනා කොට දේශනා කරන ලද බැවින් ස්වාක්ඛාත ය, ඒ සද්ධර්මයෙන් දේශනා කෙරෙන අර්ථය තමා විසින් ම දැක්ක යුතු බැවින් සන්දිට්ඨික ය. සද්ධර්මය අනුගමනය කිරීමෙන් ලැබෙන සෝවාන් ආදී සතර මාර්ග කල් නොයවා පල දෙන බැවින් අකාලික ය. සතර මග, සතර ඵල, නිවන යන නව ලෝකෝත්තර ධර්මය එන්න, බලන්න කියා දැක්විය හැකි, සැඟවුණු කාරණයක් නොවන බැවින් එහිපසසික ය. සෝවාන් ආදී නව ලෝකෝත්තර ධර්ම තම සිත තුළ ම එළවා ගත යුතු, උපදවාගත යුතු බැවින් හෝ ඕපනයික ය. ඤාණවත්තයන් විසින් නව ලොව්තුරා දහම තම තමන් ම අවබෝධ කර ගත යුතු හෙයින් පචචනං වෙදිතබ්බො විඤ්ඤ්භී ය.

සන්දිට්ඨිකො

සෝවාන් ආදී ආර්ය මාර්ගයෙන් සිදුවන්නේ තමාගේ සන්තානයේ ඇති කෙලෙස් සංසිලුවීම ය. එසේ කෙලෙසුන් සංසිදෙන සංසිදෙන තරමට එහි සුවය දැනෙන්නේ ද තමාට ම ය. එහෙයින් ආර්ය මාර්ගය සන්දිට්ඨික ය. එසේ ම නවලොව්තුරා දහම ද අනුන් කෙරෙහි විශ්වාසයෙන් ගොස් ලබා ගත හැක්කක් නොවේ. තමාගේ ම ඤාණයෙන් අවබෝධ කර ගත යුත්තකි. එහෙයින් ද සන්දිට්ඨික නම් වෙයි. තව ද ලෝකයේ නොයෙකුත් ආගම් ඇත. දෙවියන් ඇත. ඔවුන් කියන විමුක්ති ඇත. දිව්‍ය ලෝක ඇත. එහෙත් ඒ කිසිවෙකු හෝ ඒ කිසිවක් තමාට දැක්ක නොහැකි ය. එහෙත් මේ තථාගත ධර්මයෙන් පෙන්වන මාර්ගය සහ නිර්වාණ ඵලය තමාට මෙලොව දී ම අත්දැකිය හැක්කකි. රහතන් වහන්සේ නමක් පිරිනිවන් පාන්නේ ඒ අත්දැකීම මෙලොව දී ම ලබා ගෙන ය. එහෙයින් තමාට ම මෙහිදී ම අත්දැකිය හැකි බැවින් මේ ධර්මය සන්දිට්ඨික ය.

අකාලිකො

සෙසු කුසල කර්ම මෙන් ම අකුසල කර්ම ද සැමවිට එවලේ ම විපාක දෙන්නේ නැත. “නහි පාපං කතං කමමං - සජ්ජු ඛිරං ච මුච්චති” යනුවෙන් පැවසෙන පරිදි පාපකර්මයක් වුව ද කිරි මිදෙන්නා වැනි ය. එවෙලේ නොමිදේ, පල නොදේ. දිට්ඨධම්මවේදනීය, උපපජ්ජවේදනීය, අපරාපරියවේදනීය යන කවර ලෙසකින් වුව ද විපාක දෙන්නේ පසුව ය. එහෙත් සෝවාන් ආදී සතර මාර්ගවලට පත්වීමත් සමග ම ඵලය ද ලැබේ. එහෙයින් මේ ධර්මය අකාලික ය.

එහිපසසිකො


අංගුත්තර නිකායේ තික නිපාතයේ හරණ්ඩු වර්ගයේ දී වැසී ආවරණය වී තිබීම නිසා රැකෙන කාරණා තුනක් කියැ වේ. එනම් කාන්තාවන් බ්‍රාහ්මණයන්ගේ මන්ත්‍ර සහ මිථ්‍යාදෘෂ්ටියක් ය. ඒ නිසා ලෝකයේ කිසි ම ආගමක් එන්න බලන්න යැයි විවෘතව කීමට සමත් නොවේ. ආවරණය නොවී විවෘතව තිබුණු තරමට බැබලෙන කාරණා තුනක් ද එම සූත්‍රයේ සඳහන්ව ඇත. එනම්, ඉරමඬලත්, සඳමඬලත්, තථාගත ධර්මයක් ය. "තථාගතපථවෙදිනො ධම්මවිනයො විචටො විරොවති නො පටිච්ඡනො" යනුවෙන් ඒ බව පැවසේ. එසේ ම බුදුරජාණන් වහන්සේ ධර්මය හඳුන්වා දෙන්නේ "ආදී කල්‍යාණං මජ්ඣෙකං කල්‍යාණං පරියොසාන කල්‍යාණං සාතථං සබ්බසංඝ්‍යනං කෙවල පරිපුණ්ණං පරිසුද්ධං" මුල මැද අග යහපත් ය, අර්ථවත් ය, මනා නිවැරදි භාෂාවෙන් යුක්ත ය, හැම අතින් ම පරිපූර්ණ ය, පිරිසිදු ය යනුවෙනි. එන්න බලන්න යැයි විවෘතව කිව හැක්කේ ඒ නිසා ය. එසේ කිව හැකි ලොව ඇති එකම ධර්මය බුද්ධ ධර්මය යි.

ඔපනයිකො

උපනය+ඉක - ඔපනයික - උපනය යනු එළව්‍යාගත යුතු පමුණුවාගත යුතු යන අදහස දෙයි. සෝවාන් ආදී මාර්ග ඵල ධර්ම භාවනා වශයෙන් වැඩිමෙන් තම සිතට පමුණුවා ගත යුතු වන බැවින් ඔපනයික නම්. එසේ ම මෙම මාර්ග ඵල ධර්ම ප්‍රත්‍යක්ෂ කිරීමෙන් ම නිර්වාණයට පමුණුවන බැවින් ද නිර්වාණය ප්‍රත්‍යක්ෂ කරන බැවින් ද ඔපනයික යැයි කියනු ලැබේ.

පවචනං වෙදිතබ්බො විඤ්ඤාහි

මෙම මාර්ග ඵල ඔස්සේ නිවන් අවබෝධය අනිකෙකු ලවා කරවිය නොහැකි ය. තමා ම ආර්ය අෂ්ටාංගික මාර්ගය අනුගමනය කිරීමෙන් ම අවබෝධ කළ යුතු ය. එය ද සම්මා දිට්ඨි සම්මා සංකප්ප වශයෙන් ඤාණය ඇති කෙනෙකු විසින් ම මිස ඒ නුවණ නැතියෙකුට අවබෝධ කළ නොහැකි ය. ආචාර්ය උපාධ්‍යයන් වහන්සේ හෝ වෙනත් කෙනෙකු භාවනා වැඩිමෙන් ශිෂ්‍යයාට (අතවැසියාට) මාර්ගඵලාවබෝධය සිදු නොවේ. ඒ ඒ පුද්ගලයා තම තමන්ගේ ශුද්ධා චිරය සති සමාධි ප්‍රඥා ධර්මයන්ගේ ප්‍රමාණය අනුව තමා විසින් ම අවබෝධ කළ යුත්තේ ය. අත්දැකිය යුත්තේ ය. එහෙයින් සද්ධර්මය විඤ්ඤාහි පවචනං වෙදිතබ්බො හෙවත් ඤාණවත්තයින් විසින් වෙන වෙන ම තම තමා ම අවබෝධ කළ යුත්තකැයි කියනු ලැබේ.

අභ්‍යාස 

01. ධර්ම රත්නයේ ගුණ පිළිබඳ කියවෙන කවි කට පාඩම් කරගන්න.
02. ඔබ කැමැති ධර්ම රත්නයේ ගුණයක් උපයෝගී කරගෙන කතාවක් පවත්වන්න.
03. ධර්ම රත්නයේ ගුණ හා එහි තේරුම් මතකයෙන් ලියන්න.

වඳිම් මහ සගන මුනි නන්දන

“සුපට්ඨනොනා භගවතො සාවකසංඝො, උජුපට්ඨනොනා භගවතො සාවකසංඝො, ඤාය පට්ඨනොනා භගවතො සාවකසංඝො, සාමීච්චපට්ඨනොනා භගවතො සාවකසංඝො, යදිදං වතතාරි පුරිසයුගානි අට්ඨ පුරිසපුගලා එස භගවතො සාවකසංඝො, ආහුනෙය්‍යො, පාහුනෙය්‍යො, දකඛිණෙය්‍යො, අඤ්ජලිකරණීයො, අනුතතරං පුඤ්ඤකෙබ්බතං ලොකස්සානී”

භාග්‍යවතුන් වහන්සේගේ ශ්‍රාවක සංඝයා ආර්ය මාර්ග ප්‍රතිපදාවට මනාව පිළිපත් හෙයින් සුපට්ඨන්ත ය. අවංක, සෘජු ප්‍රතිපදාවට පිළිපත් හෙයින් උජුපට්ඨන්ත ය. නිවැරදි සමයක් ප්‍රතිපදාවට පිළිපත් හෙයින් ඤායපට්ඨන්ත ය. සසර දුකින් බැහැරලීමට සමත් ප්‍රතිපදාවට පිළිපත් හෙයින් සාමීච්චපට්ඨන්ත ය. සෝවාන් ආදී මාර්ගස්ථ ඵලස්ථ යනුවෙන් පුරිස යුගල වශයෙන් හතරක් වන, පුද්ගලයන් අට දෙනෙකු වන, අෂ්ටාර්ය පුද්ගල මහා සංඝරත්නය දුර බැහැර සිට ගෙනවුත් පුදන සිවුපස පිළිගැනීමට සුදුසු වන හෙයින් ආහුනෙය්‍ය ය. බැහැරින් පැමිණෙන නෑ හිත මිතුරන් උදෙසා වෙන් කළ ආගන්තුක සංග්‍රහය පවා පිළිගැනීමට සුදුසුවන හෙයින් පාහුනෙය්‍ය ය. පරලොව සුවපතා දෙන දානය පිළිගැනීමට සුදුසුවන හෙයින් දකඛිණෙය්‍ය ය. දැක් එක්තැන් කොට වැදීමට ආචාර කිරීමට ගරු සැරු කිරීමට සුදුසුවන හෙයින් අඤ්ජලිකරණීය ය. ලෝකයාට දානාදී පින් බිජ වැපිරීමට සුදුසු උතුම් පින් කෙත වන බැවින් අනුතතර පුඤ්ඤකබ්බන්ත ය.

සුපට්ඨනොනා

සුපට්ඨන්ත යනු සම්මා දිට්ඨි ආදී යහපත් ප්‍රතිපදාවට පිළිපත්තේ ය, කෙලෙසුන් නසමින් ඉදිරියට ම යන ආපසු නොඑන ප්‍රතිපදාවට පිළිපත්තේ ය, තෘෂ්ණාව ක්ෂය කිරීමෙන් ලැබෙන නිර්වාණයට පත්වීමට අනුකූල ප්‍රතිපදාවට පිළිපත්තේ ය යන අදහස යි. ස්වාක්ඛ්‍ය වූ ධර්ම විනයෙහි ඇති අනුශාසනාවට අනුකූලව පිළිපත් බැවින් ද සංඝයා සුපට්ඨන්ත වෙති.

උජුපට්ඨනොනා

ආර්ය අෂ්ටාංගික මාර්ගය නැමැති ප්‍රතිපදාව සෘජු ය. වංක නැත. “එකායනො අයං හිකඛවෙ මග්ගො සත්තානං විසුද්ධියා” යනාදී වශයෙන් වදාළ පරිදි නිර්වාණය කරා යාමට ඇති එකම මාර්ගය ය. කාමසුඛල්ලිකානුයෝග අන්තකිලමථානුයෝග යන අන්ත දෙකට නොවැටී මධ්‍යම ප්‍රතිපදාවෙහි ගමන් කරන මාර්ගයක් වන බැවින් ද කය වචන සිත යන තුන් දොරෙහි ඇදකුද දුරු කිරීමේ ප්‍රතිපදාවක් වන බැවින් ද මේ මාර්ගය සෘජු ය. එයට පිළිපත් හෙයින් සංඝයා උජුපට්ඨන්ත ය.

ඥායපටිපනෙනා

ඥාය යනු අර්ය අෂ්ටාංගික මාර්ගය යි. සමායක් ප්‍රතිපදාව යි. නිවැරදි උපාය යි. තවත් අර්ථයකින් කිවහොත් ඥාය යනු නිර්වාණය යි. එය අවබෝධ කිරීමේ මාර්ගය වන බැවින් ආර්ය මාර්ගයට ද ඥාය යැයි කියනු ලැබේ. මේ අනුව නිර්වාණ අවබෝධය සඳහා පිළිපත් බැවින් හෝ ආර්ය මාර්ගයට පිළිපත් බැවින් මහා සංඝරත්නය ඥාය පටිපන්න වෙති.

සාමීච්චිපටිපනෙනා

“සාමීච්චිමමනනි - ධූපෙචා අභිවාදනාදීනි අඤ්ඤාසා අනුවච්චිකසා විජනවාතදානාදිනො ආභිසමාවාරිකසෙසනං අධිවචනං” යනුවෙන් චූල්ලවග්ග පාරිවාසික්ඛන්ධ අටුවාවේ සඳහන්වන පරිදි සාමීච්චිකම්ම යනු නමස්කාර වන්දනාදිය හැර පිදිය යුතු පුද්ගලයාට කළ යුතු පවත් සැලීමී උණුපැන් සිසිල් පැන් සකස්කර දීම ආදී වතාවත් හා ඇප උපස්ථාන ආදිය යි. ගිහිගෙය හැර පැවිදි වූ මහා සංඝයාගේ ජීවිතය පහසුවන්නේ ඔවුනොවුන් අතර සිදුකරගන්නා වතාවත් ආදියෙනි. ඒවා ආචාර්ය අන්තෝවාසික, උපඪ්ඤාය සද්ධිච්චාරික, ආගන්තුක, ගමික ආදී වශයෙන් වත්තක්ඛන්ධකයෙහි දක්වා තිබේ. සංඝයා ඒ ආකාරයෙන් ඇප උපස්ථාන කරගනිමින් සමගියෙන් සතුටින් පහසුවෙන් පැවිදි ජීවිතය ගෙවන බැවින් සාමීච්චිපටිපන්න වෙති. එසේ ම ආර්ය මාර්ගය සසර දුකින් බැහැරලීමට සමත් වන හෙයින් සාමීච්චි නම් වෙයි. ඒ මඟට පිළිපත් බැවින් ද මහසඟරුවන සාමීච්චි පටිපන්න වෙති.

ආහුනෙය්‍යා

ආහුන යනු මවිපිය ආදී පිදිය යුත්තන්ට දුර බැහැර සිට ගෙනවුත් පුදන පුද පඬුරු ආදිය යි. එසේම දුර බැහැර සිට හෝ ගෙනවුත් සිල්වතුන්ට පුදන සිව්පසය ද ආහුන නම් වෙයි. ඒ ආහුනය ලැබීමට සීලයෙන් ගුණයෙන් සුදුසුවන හෙයින් මහ සඟ රුවන ආහුනෙය්‍යා වෙයි.

පාහුනෙය්‍යා

පාහුන යනු බැහැරින් පැමිණෙන ඥාති මිත්‍රාදීන් සඳහා පිළියෙල කරන හෝ වෙන් කර ඇති හෝජනාදිය යි. ඒවා ඔවුන්ට පවා නොදී සංඝයාට පිදීම සුදුසුවන බැවින් උන්වහන්සේ පාහුනෙය්‍යා වෙති. සාමාන්‍ය ආගන්තුකයන් ආහුනයට සුදුසු වන්නේ බැහැරින් පැමිණි නිසා හෝ නෑ හිත මිතුරන් වන නිසා මිස වෙනත් ගුණයක් නිසා නොවේ. එහෙත් එම ආහුනය හෙවත් ආගන්තුක සංග්‍රහය ඔවුන්ට පවා නොදී සංඝයාට පිදීම සුදුසු වන්නේ සංඝයා සීලාදී ගුණයෙන් උතුම් වන බැවිනි. කලාතුරකින් පහළවන පිදිය යුත්තන් වන බැවිනි.

දක්ෂිණයෝග

දක්ෂිණාව යනු පරලොව සුව පතා දෙන දානය යි. මියපරලොව ගිය ඇත්තන්ට සැප පිණිස දෙන දානය ද හින්දු දහමට අනුව දක්ෂිණාව යැයි හඳුන්වනු ලැබේ. එහිදී සිදුවූයේ මියගියවුන්ට භුක්ති විඳීමට ප්‍රණීත ආහාරපානාදිය පිදේනි තටු ලෙස තැබීම ය. එය නිෂ්ඵල ය. එලවත් ක්‍රමය නම් සිල්වත්, ගුණවත්, උතුමන්ට ඒවා පුදා මියගියවුන්ට පිං අනුමෝදන් කරවීමයි. එසේ පුදන දන සංඝගත දක්ෂිණාව නම් වෙයි. එම දක්ෂිණාව ලැබීමට සුදුසු වන හෙයින් සංඝයා දක්ෂිණයා නම් වෙති.

අඤ්ජලිකරණිය

අභිවාදන - හිස මුදුනෙන් වැදීම. **පච්චුට්ඨාන** - හුනස්නෙන් නැගී සිටීම. **අඤ්ජලිකමම** - දැන් එක් තැන් කොට ආචාර සමාචාර දක්වීම. **සාමීචිකමම** - වතාවත් කිරීම යනුවෙන් ගරු කළ යුත්තන්ට ගරු කරන පිදිය යුත්තන් පුදන ක්‍රම හතරකි. ඒ අතරින් අඤ්ජලිකර්මයට හෙවත් ලොව ඕනෑ ම කෙනෙක් තවත් කෙනෙකුට ගරු කළ යුත්තෙකැයි සලකා දක්වන ආචාර සමාචාරවලට ස්වභාවයෙන් ම සුදුසුවන හෙයින් මහසඟරුවන අඤ්ජලිකරණිය වෙති. අඤ්ජලි කම්ම යන්නේ අදහස ආචාර කිරීම වුවත් සාමීචි කර්මය හැර අභිවාදන, පච්චුට්ඨාන, අඤ්ජලිකම්ම යන තුන් ආකාරයෙන් ම වැඳුම් පිදුම් ගරු සරු කිරීම මෙහි අඤ්ජලිකරණිය යන්නෙන් අදහස් කරයි.

අනුතතරං පුඤ්ඤකෙඛිතතං ලොකස්ස

කෙතක බිජුවට වැපුරු විට කලකට පසුව ඒවා පැසී අස්වනු, පලදාව ගෙන දෙයි. එසේ ම සංඝයා කෙරෙහි ඉහත කී ආහුනෙය්‍ය, පාහුනෙය්‍ය, දක්ෂිණෙය්‍ය, අඤ්ජලිකරණිය වශයෙන් කරන ලද දාන මාන, පුද පූජා ආදී පින් දහම් සසර පුරා ඉතා ඉහළ සැප සම්පත් පල ගෙන දෙන්නේ ය. එහෙයින් සැදහැවතුන්ට මහ සඟරුවන උතුම් පින්කෙතක් බඳු ය. සඟගුණ නවය අතරින් සුපටිපන්න, උජුපටිපන්න, ඤායපටිපන්න, සාමීචිපටිපන්න යන හතර සංඝයා භාවනාවෙන් වතින් පිළිවෙතින් වැඩිය යුතු පුරුදු පුහුණු කළයුතු ධර්ම හතරකි. උන්වහන්සේ ආර්යයන් වහන්සේ නමක් වන්නේ ද පිදිය යුත්තෙක් වන්නේ ද ඒ ගුණ ධර්ම හතර නිසා ය. ඉතිරි ගුණ පහෙන් කියවෙන්නේ සංඝයා වහන්සේ එම ගුණ හතරෙන් සපිරි නිසා ලෝකයාගේ වන්දනාමාන පුද පූජාවලට සුදුසුවන බවයි. උන්වහන්සේට කවර ආකාරයේ පිදුම් ලැබේ ද යන්නයි.

අභ්‍යාස

01. සුපටිපන්න පාඨය නිවැරදි ව මතකයෙන් ලියන්න.
02. මහා සංඝරත්නය සතු නව ගුණයන් වෙන වෙන ම මතකයෙන් විස්තර කරන්න.

මහාකාශ්‍යප මහරහතන් වහන්සේ

ගෞතම සම්මාසම්බුද්ධ ශාසනයෙහි තෘතීය මහා ශ්‍රාවකයන් වහන්සේ වූ මහා කාශ්‍යප මහරහතන් වහන්සේ තෙළෙස් දූතංගධාරී හික්ෂුන් වහන්සේලා අතරෙහි අග්‍රස්ථානය ද ලැබූහ. පදුමුක්කර බුදුරජාණන් වහන්සේ ලොව පහළ වී සිටි කාලයේ පටන් ම උන්වහන්සේ ඒ වෙනුවෙන් පාරමී සම්පූර්ණ කිරීම ආරම්භ කළහ. එකී බුදුරජුන්ගෙන් ම ඒ සඳහා විවරණ ලදහ.

අප ගෞතම බුදුරජාණන් වහන්සේ ලොව පහළ ව ඇති සමයෙහි දඹදිව මගධ රට කපිල නම් බමුණාට හා එම බැමිණියට දාව උපත ලබා පිප්ප්ලී මාණවක නමින් හේ ප්‍රසිද්ධියට පත් වූයේ ය. භාර්යාව වූයේ පෙර ජන්ම ගණනාවක සිට ම ඔහුගේ භාර්යාව බවට පත් වූ මදුරට සාගල නුවර කෝසිය නම් බමුණාගේ හා එම බැමිණියගේ දියණිය ව උපන් හදාකාපිලානිය යි. මෙම දෙදෙනා ම බඹලොවින් වුතව මෙහි උපන්නෝ වූහ. දෙදෙනාගේ ම එක ම අපේක්ෂාව වූයේ පැවිදිව සසර ගමන නිමා කිරීම ය. මේ බවක් නොදත් ඔවුනගේ දෙමව්පියෝ ඔවුනොවුන් සඳහා විවාහ මඟුල් පිළියෙල කළහ. දෙදෙනා ම එය තරයේ ප්‍රතික්ෂේප කළහ. අන්තිමේදී දෙමව්පියන්ගේ බලවත් ඉල්ලීම මත මෙම දෙදෙනාගේ විවාහය සිදු වී ඇත්තේ එක්තරා ගිවිසුමක් ඇතිව එහි දී පිප්ප්ලී මාණවකයා,

“හදාකාපිලානිය, මම ගිහි ගෙයින් නික්ම පැවිදි වනු කැමැත්තෙමි. එබැවින් මා හා විවාහ ප්‍රාප්තව පසුකැවිලි නොවන්න. ඔබ සුදුසු පරපුරකින් ස්වාමියෙකු ලැබ විවාහ වන්නැයි බිරිඳට කල්ඇතිව ම කී ය.”

හදාකාපිලානියගේ අදහස ද මෙයට ම සමාන විය.

“ පිප්ප්ලී මාණවකයාණෙනි, මම ගිහි ගෙයින් නික්ම පැවිදි වන්නෙමි. එබැවින් මා හා විවාහප්‍රාප්තව පසුකැවිලි නොවන්න. ඔබ සුදුසු පරපුරකින් කුමරියක ලැබ විවාහ වන්නැයි” එතුමිය ද පැවසුවා ය.

මෙවැනි සමාන අදහස් දරා විවාහප්‍රාප්ත වුව ද දෙදෙනාගෙන් එක් අයෙකුටවත් අනෙකා කෙරෙහි රාග චේතනාවක් පහළ නොවී ය. බ්‍රහ්මචාරී ජීවිතයක් ගතකළ ඔවුහු රාත්‍රියෙහි එක යහනෙහි සැතපීමෙන් ඔවුනොවුන් ස්පර්ශ වේදයී බියෙන් කුන්යම් රැ

නිදි නොලබා දවස් යැවූහ. දහවල් කාලයෙහි මුහුණ බැලීමක් හෝ සිනාසීම් මාත්‍රයකුදු ඔවුන් තර නොවී ය. දෙමව්පියන් ජීවත්ව සිටින තාක් කල් පිප්පිලි කුමරු තමා සන්තක අසුහත් කෝටියක් ධනය ගැන සොයා බැලීමක් නොකළේ ය. දෙමව්පියන් මිය ගිය පසු ඒ ගැන සෙවූ හෙතෙම එයින් තමාට අත්විඳීමට සිදුවන ආදීනව ගැන සිතා සියල්ල හදාකාපිලානියට පවරා පැවිදිවීමට සූදානම් ව මෙසේ කීවේ ය.

“හදාකාපිලාවනි, මා සතු වූ ද ඔබ සතු වූ ද යම් වස්තු සම්භාරයක් ඇත් ද ඒ සියල්ල අද පටන් ඔබට ම භාර ය. මම පැවිදි වන්නෙමි.

එකල්හි ඇය “ ස්වාමීනි, මමත් බලා සිටින්නේ ඔබ පැවිදි වනතුරු ය. මමත් මේ සියලු ධනය අත්හැර පැවිදි වෙමි” යි කීවා ය.

එසේ නම් අපි දෙදෙනා ම පැවිදි වන්නෙමු යි, කතිකාකොට හිසකෙස් කපා සිවුරු හැඳ පොරවා ගත් ඔවුහු පාත්‍ර දෙකක් ගෙන මාලිගාවෙහි දොරවල් වටා තව ම තබා සේවක සේවිකාවන් හඬා වැළපෙද්දී පිටත්වූහ.



“යෙ ලොකෙ අරහනොනා තෙසං උද්දිසස අමහාකං පබ්බජ්ජා”

යනුවෙන් මේ ලෝකයෙහි යම් රහත් කෙනෙක් වෙත් ද අපගේ පැවිද්ද උන් වහන්සේ උදෙසා යි, කියා ගුරුවරයෙකු හමුවන තුරු දෙදෙනා මහමගට පිලිපන්නෝ ය.

පිප්පිලි තෙරුන් වහන්සේ පෙරටුව වඩිමින් “ පැවිදි වූ මා දැන් හදාකාපිලානියගෙන් වෙන්ව යා යුතු ය. මැය පසුපසින් එනවිට බොහෝදෙනා අප කෙරේ වරදවා සිතා පව් රැස්කර ගනිති. එකමග යාම සුදුසු නොවේ යැ” යි, කල්පනා කළහ. ඒ බව කී විට හදාකාපිලානිය ද එය අනුමත කළා ය. ඉක්බිතිව ඇය තෙවරක් ම පිප්පිලි තෙරුන් වහන්සේ වටා ප්‍රදක්ෂිණා කොට සතර තැනෙක සිට වැඳහෙව දසනිය එකට පිහිටුවා ඇඳිලිබැඳ වැඳ,

“ස්වාමීනි, මෙපමණ කලක් සසර එකට ආ අප මෙතැන් පටන් සසරින් මිදීමේ මග සොයනු පිණිස වෙන්ව යමු” යි, කීවා ය.

නැවත ද, එක්තරා දෙමංසලක දී ස්වාමීනි, පිරිමි වූ ඔබ දක්ෂිණ ජාතික වෙති. කාන්තාවෝ නම් වාම ජාතිකයෝ ය. එබැවින් ඔබ දකුණුපස මග ඔස්සේ යනු මැනවි. මම වම්පස මග ඔස්සේ යමි”යි, ද කීවා ය. මේ අයුරින් ඔවුන් දෙදෙනා වෙන් වූ මේ අනුවේදනීය අවස්ථාවේ දෙදෙනාගේ ම ගුණ මහත්වය නිසා මහ පොළොව කම්පා විය.

එකල්හි අප බුදුරජාණන් වහන්සේ මහ පොළව කම්පාවීමට හේතු විමසා බැලූ සේක. පසුව තමන් වහන්සේ ම පා සිවුරු ගෙන කිසිදු ශ්‍රාවකයෙකුට හෝ ආමන්ත්‍රණය නොකොට තුන්ගව්වක් පමණ දුර පෙර ගමන් කොට රජගහ නුවරටත් නාලන්දා නුවරටත් අතර වූ බහුපුත්තක නමැති නුගරුකමුල පළක් බැඳ සවණක්සණ බුදුරැස් විහිදුවමින් වැඩසිටි සේක. එසේ වැඩසිටි බුදුරජාණන් වහන්සේ දුටු සැණින් ම පිප්ප්ලි තාපස තෙමේ උන්වහන්සේ වෙත නැමී නැමී ගොස් වැඳ,

“සඤ්ඤා මෙ භනෙන සාවකො හමසමි”

“භාග්‍යවතුන් වහන්ස, ඔබ වහන්සේ මාගේ ශාස්තෘන් වහන්සේ වන සේක. මම ඔබ වහන්සේගේ ශ්‍රාවකයෙකිමි” යි, තෙවරක් ම කීය.

එවිට බුදුරජාණන් වහන්සේ පිප්ප්ලි තාපසතුමා හට දහම් දෙසූ සේක.

එම දහම් අවවාද පිළිගැනීම ම උන්වහන්සේගේ පැවිදි උපසම්පදාව විය. ඕවාද පටිග්ගහන උපසම්පදා ක්‍රමය පළමුවෙන් ම සිදුවූයේ මෙහිදී ය. එයින් පසු උන්වහන්සේ පිප්ප්ලි නාමය අහභැර කාශ්‍යප තෙරුන් වහන්සේ නමින් ද, බොහෝ කාශ්‍යප හිමිවරුන් වැඩසිටි හෙයින් පසුව මහා කාශ්‍යප නමින් ද ප්‍රසිද්ධියට පත් වූහ.

මහා කාශ්‍යප තෙරුන් වහන්සේ තෙළෙස් ධුතාංග සමාදන්ව සත් දිනක් පුහුදුව සිට අටවෙනි දින සිව්පිළිසිඹියාපත් මහරහතන් වහන්සේ නමක් බවට පත් වූහ. ධුතාංග යනු දිවිහිමියෙන් පිණ්ඩපාතයෙන් ම යැපීම, වනගතව විසීම වැනි දුෂ්කර පිළිවෙත් දහතුනකි. එබඳු ධුතාංග වැඩි ගණනක් පිරු ශ්‍රාවකයන් වහන්සේ මහා කාශ්‍යප මහරහතන් වහන්සේ ය. එක් අවස්ථාවක බුදුරජාණන් වහන්සේ,

“එතදගං හිකඛවෙ මම සාවකානං
හිකඛුනං ධුතවාදීනං යදිදං මහා කසසපො”

යනුවෙන් මාගේ ශ්‍රාවකයන් වහන්සේලා අතර ධුතාංගධාරී ශ්‍රාවකයන් අතරින් මහා කාශ්‍යප ස්ථවිර තෙමේ අග්‍ර යැයි, වදාරා අග තනතුර දුන් සේක.

බුදුරජාණන් වහන්සේගේ ශරීරය දෙතිස් මහා පුරුෂ ලක්ෂණයන්ගෙන් යුක්ත වූ අතර මහාකාශ්‍යප මහරහතන් වහන්සේගේ ශරීරය සප්ත මහා පුරුෂ ලක්ෂණයන්ගෙන් යුක්ත විය. බුදුරජාණන් වහන්සේගේ හා මහාකාශ්‍යප මහරහතන් වහන්සේගේ සිරුරු හැඩහුරුකමින් සමාන බව කියවෙන්නේ එබැවිනි. විටෙක බුදුරජාණන් වහන්සේ තමන් වහන්සේගේ සඟල සිවුර මහාකාශ්‍යප මහරහතන් වහන්සේට දී උන්වහන්සේගේ සඟල සිවුර බුදුරජාණන් වහන්සේ පිළිගත් සේක. ඒ මහාකාශ්‍යප මහරහතන් වහන්සේගේ උදාර ගුණ මහත්වයට දැක් වූ ගෞරවයක් ලෙස යි. එකසියවිසි වසක් ආයුෂ ඇතිව සිටි උන්වහන්සේ අගසව් දෙනමගේ හා සම්බුදුන්ගේ පරිනිර්වාණයෙන් පසුව හික්ෂුන් වහන්සේලාට අවවාද දීමට සුදුසු තත්ත්වයේ සිටි මහතෙරුන් වහන්සේ වූහ.

බුදුරජාණන් වහන්සේ කුසිනාරා නුවර මල්ල රජ දරුවන්ගේ උපවත්තන සල් උයනෙහි පිරිනිවන් පා වදාළ බව සැලවීමෙන් මහාකාශ්‍යප මහරහතන් වහන්සේ පාචා නුවර සිට කුසිනාරා නුවර බලා පිටත් වූහ. උන්වහන්සේ වැඩමවන තුරු බුදුරජුන්ගේ චිත්තයට ගිනි ඇවිලුනේ නැත. මහාකාශ්‍යප මහරහතන් වහන්සේ පැමිණ බුදුසිරිපතුල් වැඳ අවසන්වීමත් සමග ම චිත්තය හාත්පසින් ගිනි දූල් නැගී දූල් වී ගියේ ය.

සම්බුද්ධ පරිනිර්වාණය ගැන අසා සතුටු වූ තමාගේ ම අතවැසියෙකු වූ සුභද්‍ර නම් බුඩ්ඩි පබ්බජිතයෙකුගේ අහඳු වචනය අසා ධර්ම සංවේගය ඉපද වූ මහාකාශ්‍යප මහරහතන් වහන්සේ සම්බුද්ධ පරිනිර්වාණයෙන් තෙමසක් ඉකුත්ව ගිය සැණින් සිය මූලිකත්වයෙන් ප්‍රථම ධර්ම සංගායනාව පැවැත්වූහ. මෙසේ අනාගත ශාසනාභිවෘද්ධිය පිණිස කළ යුතු සියල්ල මැනවින් නිම කළ මහාකාශ්‍යප මහරහතන් වහන්සේ සම්මා සම්බුද්ධ ශාසනයෙහි තෙවැනි මහාශ්‍රාවකයන් වහන්සේ වෙති.

පටාචාරා තෙරණිය

පදුමුත්තර බුදුරජාණන් වහන්සේගේ කාලයෙහි දඹදිව හංසවතී නුවර එක් සිටුපවුලක උපත ලැබූ දියණියක් එකී බුදුරජුන්ගෙන් බණ අසා බෙහෙවින්ම ප්‍රසාදයට පත්වූවා ය. දිනක් ඇය එම බුදුරජාණන් වහන්සේ එක්තරා හික්ෂුණියක විනයධර හික්ෂුණීන් අතර අග්‍රස්ථානයෙහි පිහිටුවනු දක “මම ද මතු යම් බුදුවරයෙකු හමුවෙහි දී මෙම තනතුර ලබන්නෙමි නම් ඉතා යෙහෙකැයි, සිතුවා ය. ඉක්බිති සත් දිනක් ම බුද්ධ ප්‍රමුඛ මහසඟනට මහ දන් පැවැත්වූවා ය. සත්වැනි දින දන් වළඳා නිම වූ කල්හි පදුමුත්තර බුදුරජුන්



වෙන එළඹී ඇය ස්වකීය ප්‍රාර්ථනාව උන්වහන්සේ වෙත සැලකර සිටියා ය. අනතුරුව උන්වහන්සේ අයගේ පැතුම ඉටු වේදෝ යි, නොවේදෝ යි, අනාගතය දක්නා නුවණින් බලන සේක් මතු ගෞතම බුදුරදුන්ගේ කාලයෙහි එය ඉටුවන බව දැක ඒ බැව් ඇයට වදාරා විවරණ දුන් සේක.

අනතුරුව අප ගෞතම බුදුරජාණන් වහන්සේ සමයෙහි සැවැත්නුවර මහා ධනවත් සිටුගෙයක උපන් ඇය මහත් රූපශ්‍රීයෙන් යුක්ත වූවා ය. කුඩා කල පටන් ම දෙමව්පියන්ට අකීකරුව වාසය කරන ස්වභාවයක් ඇය කෙරෙහි පිහිටා තිබුණි. දෙමව්පියෝ මහල් සතකින් යුතු මැදුරෙහි ඉහළ ම මාලයෙහි ශ්‍රී යහන් ගබඩාවක රඳවා ඇයව ආරක්ෂා කළහ. එසේ තිබිය දීත් ඇය එම සිටු මැදුරෙහි ම දාසයෙකු සමග රහස් පෙම් සබඳකමක් පැවැත්වූවා ය. මේ අතරතුර දෙමව්පියෝ ඇය සුදුසු ධනවත් සිටු කුමරෙකුට විවාහකොට දීමට කටයුතු සියල්ල පිළියෙල කළහ. මේ බව දැනගත් ඇය තම සිත්ගත් දාසයාට “හැකි ඉක්මනින් තමා රැගෙන කැමති තැනකට යව” යි, රහසින් පණිවුඩයක් යැවූවා ය. දාසයා ද ඇයගේ එම ඉල්ලීම පිළිගෙන “එසේ නම් හෙට දිනයෙහි මම නගරයෙහි වාසල ළඟ සිටිමි. ඔබ ද හොර රහසේ ම එහි පැමිණෙන්නැ” යි, කියා යැවී ය.

පසු දින අලුයම සිටු මැදුරේ සියලුදෙනා ම ඇයගේ විවාහ මංගල්‍යයට අවශ්‍ය වැඩ කටයුතුවල නිරතව සිටියහ. ඒ අතර ඇය ඉරුණු කඩමාල්ලක් හැඳගෙන දාසියක මෙන් සැරසී හොර රහසේ ම තමා සිත්ගත් දාසයා කියූ තැනට ගියා ය. අනතුරුව දෙදෙනා ම එකතුව පිටිසර ගමක් කරා ගොස් පැලක් තනාගෙන ඉතා දුකසේ අනුන්ගේ බැලමෙහෙවරකම් කරමින් ජීවත් වූහ.

මෙසේ දිවිපෙවෙන ගත කරන අතර සිටුදියණියගේ කුස කුළ දරුගැබක් හටගෙන එය ක්‍රමයෙන් වැඩෙන්නට වන්නේ ය. දිනක් ඇය ස්වාමියා අමතා “ස්වාමීනි, මෙහි අපගේ කිසිදු නැයෙක් නැත්තේ ය. අපගේ සුවදුක් බලන්න එන්නට කෙනෙකුදු නැත්තේ ය. දෙමව්පියෝ නම් තම දරුවන්ගේ කවර තරම් වරදක් ඇතත් දරු මුණුබුරන් මුහුණ බලා සමාව දෙති. එබැවින් දරු ප්‍රසූතිය සඳහා තම දෙමව්පියන්ගේ ගෙදරට යාම සිරිතක් වන හෙයින් අපගේ ගෙදරට යමු” යි, යෝජනා කළා ය. දාසයා තමා කළ වරදට බියෙන් ඊට එකඟ නොවී ය. ඇය දෙවැනි තුන්වැනි වරට ද එම ඉල්ලීම සිදු කළ ද ඔහු ඊට කිසිසේත් ම කැමති නොවූයේ ය. පසුව කුමරිය සිදුකළේ සැමියා නිවසේ නොසිටි අවස්ථාවක තමා දෙමව්පියන්ගේ ගෙදර ගිය බව සැමියාට පවසන්නැයි, අසල්වැසියන්ට කියා හුදකලාව ගමට යාම යි. නිවසට පැමිණි පසු අසල්වැසියන්ගෙන් එම කරුණ දැනගත් සැමියා වහ වහා ඇය සොයා ලුහුබැන්දේ ය. එක්තරා මහ වනයක් මැද දී බිරිඳ මුණ ගැසුණි. එහි දී ද නොයෙක් අයුරින් කරුණු කී නමුත් බිරිඳගේ ගමන වළකාලන්නට කිසිසේත් ම නොහැකි විය. එබැවින් දෙදෙනා ම එක්ව දෙමව්පියන් කරා යාමට පිටත්වූහ. එසේ ටික දුරක් යන අතර කුමරියට ප්‍රසව වේදනාව ඇති විය. ඕ නොමෝ එම වනයෙහි දී ම පුතණු කෙනෙකු බිහි කළා ය. පැමිණි කාර්යය මග දී ම ඉටු වූ බැවින් දැන් දෙමව්පියන් කරා යාමෙන් පලක් නැතැයි, තීරණය කළ ඔවුහු පෙරලා නිවසට පැමිණ පෙර සේ ම කල් ගෙවූහ.

මෙසේ කල්ගත වෙද්දී කුමරිය දෙවැනි වරට ද ගැබ් ගත්තා ය. එම අවස්ථාවෙහි ද ඇය මව්පියන් වෙත යාමට අවශ්‍ය බව සැමියාට කී නමුත් ඔහු එවර ද ඊට නොකැමැත්ත පළ කළේ ය. ඇය මුල් වතාවෙහි මෙන් ම සැමියා නිවසේ නොමැති විටෙක දෙමව්පියන්ගේ ගෙදරට යාමට පිටත් වූයේ සිය දරුවා ද කැට්ට ය. පෙර සේ ම ලුහුබැඳ පැමිණි සැමියාට අතරමග දී ඇය හමු විය. එවර ආපසු යාමට බිරිඳ අකමැති වූ හෙයින් සැමියා ද ඇය සමග සිටු මැදුර බලා පිටත් විය. රැබෝ වෙද්දී වටින් පිටින් කළු කරගෙන මහ වැස්සක පෙර නිමිති පහළ විය. මේ අතර බිරිඳට ප්‍රසව වේදනාව ද ඇති වූ හෙයින් සැමියා වහා ම පැලක් අටවා ගනු පිණිස කොළ අතු සොයා වන වැදුණේ ය. එහිදී විෂසෝර සර්පයෙකු දෂට කිරීමෙන් සැමියා මළේ ය. මහ වැසි ඇඳ හැළෙන්නට විය. සැමියා එනතුරු මගබලා සිටි බිරිඳ වැස්සේ තෙමී හිඳිමින් ම දෙවැනි දරුවා ද බිහි කළා ය. රැය පහන් වූ පසු ඇය එක් දරුවෙකු තුරුළට ගෙන එක් දරුවෙකු අතින් අල්ලාගෙන ස්වාමියා සොයමින් වනයෙහි සැරිසැරුවා ය. එහි දී එක් තැනෙක තම ස්වාමියාගේ මළසිරුර දුටු ඇය සිදු වූ විපත හඳින “මාගේ ස්වාමියා මා නිසා මළේ ය” යි, හඬ හඬා දරු දෙදෙනා ද සමග දෙමව්පියන් වෙත යනු පිණිස මහමගට පිවිසියා ය.

රාත්‍රියේ ඇඳහැළුණු ධාරාණිපාත මහවැස්සෙන් ඇය යන අතරමග තිබූ අවිරවතී නදිය දෙගෙඩතලා යමින් තිබුණි. කෙසේ හෝ ගඟින් එතෙර වියයුතු හෙයින් ඇය වැඩිමහලු පුතු මෙගොඩ තබා අලුත උපන් පුතු වඩාගෙන පීනා ගඟින් එතෙර වූවා ය. බිලිඳා එගොඩ තැබූ ඇය නැවත වැඩිමහලු පුතු රැගෙන ඒමට ආපසු පිනමින් සිටියා ය. එහි දී එක් උකුස්සෙක් පැමිණ අලුත උපන් බිලිඳා මස් කැටියකැ යි, සීතා ඩැහැගෙන පියාසර කරන්නට වන්නේ ය. ගඟ මැද සිටි සිටුදියණිය වහා උකුස්සා එළවා හරිනු පිණිස අත්පොළසන් දුන්නා ය. එවිට මෙගොඩ සිටි දරුවාට එම හඬ ඇසුණි. මව තමාට හඬ ගසන්නී යැයි, වරදවා සිතු හෙතෙම ගඟට බැස්සේ ය. සැඩපහර ඉතා වේගවත් හෙයින් දරුවා දිය පහරට හසු වී ගසාගෙන ගියේ ය.

සියල්ල අහිමි වූ සිටුදියණිය ඉවසාගත නොහැකි බලවත් වේදනාවෙන් යුතුව “මාගේ සැමියා මා නිසා සර්පයෙකු දෂට කොට මළේ ය, බාල පුතු උකුස්සෙකු ඩැහැගෙන ගියේ ය. වැඩිමහලු පුතු ගඟෙහි ගිලී මළේ ය” යි, විලාපදෙමින් තමන්ගේ මව්පියන් වෙත යාමට පිටත් වූවා ය. ඒ අතර සැවැත්තුවර සිට එන මගියෙකු හමුවිය. ඇය ඔහුගෙන් තම මව්පියන් ගැන තොරතුරු විචාලා ය.

එවිට හෙතෙම “ඔබ කුමක් අසන්නෙහි ද? ඊයේ රාත්‍රී ඇඳහැළුණු ධාරාණිපාත මහා වර්ෂාවට සිටු මැදුර කඩා වැටුණා. මහ සිටුකුමාත්, සිටු දේවියත්, ඔවුන්ගේ එක ම පුතාත් එයින් මිය ගියා ඒ තිදෙනා ම දවන එක ම දරසැයෙන් තමයි අර දුම් නැගෙන්නේ යැයි පැවසී ය.

මේ පුවත ඇසූ තැන් පටන් දුක දරාගත නොහැකි ව සොවින් මුසපත් වූ කුමරිය,

“උහො පුත්තා කාලකතා - පඤ්ච මය්හං පතී මනො
මාතා පිතා ච භාතා ච - එකච්ඡකසමිං යේව ඩය්හරො”

මාගේ දරුදෙදෙනා මළෝ ය. සැමියාත් මළේ ය. මව්පියන් හා සහෝදරයා එකම දර සැයේ දවති යි, විලාප දෙමින් පිස්සියක මෙන් යන එන මගක් ද නොදන්නී හිස හැරුණු අත දිව ගියා ය. සිහිමද හෙයින් හදනා පොරෝනා වස්ත්‍ර පවා ගිලිහී ගිය බැව් ඇය නොදන්නා ය. ඇය දුටු ඇතැමෙක් පිස්සියකැයි ගල් මුල් ආදියෙන් දමා ගසමින් එළවා දූමඟ. මෙසේ වස්ත්‍ර නැතිව සිහි විකලෙන් ඇවිදින හෙයින් මිනිස්සු ඇයට “පටාවාරා” යැයි නම් පට බැන්දහ. නන් දොඩවමින් සිටි හිසහැරුණු අත ගිය ඕ කෙසේ හෝ තොමෝ බුදුරදුන් දහම් දෙසන ජේතවනාරාමය වෙත ආවා ය. ඇය දුටු බුදුරජාණන් වහන්සේ පෙර සසර කළ මහපින් ඇතියක හෙයින් විභාරයට ම එන ලෙසට අධිෂ්ඨාන කළහ. බණ අසමින් සිටි මිනිස්සු ඇය දැක කලබල වී “මෙම වියරු ගැහැණිය වළක්වන්නැ”යි, කැ ගැසූහ. එහෙත් බුදුරදුන් ඔවුන් වළකා “නැගණියනි, සිහිඑළවා ගන්නැ”යි, වදාළ සේක. එසේ වදාළ සැණින් බුදුරදුන්ගේ ආනුභාවයෙන් පියවි සිහිය ලද ඇය තමා සිටින ආකාරය ගැන ලැජ්ජාවට පත්ව වෙනත් කළ හැකි දෙයක් නොමැති හෙයින් උක්කුටිකයෙන් හිඳ ගත්තා ය. එවිට එක් උවසුවෙක් වහා ඇය දෙසට තමාගේ උතුරු සළුව දුමී ය. එය හැඳගත් ඇය බුදුරදුන්ගේ පා යුචල වැඳ තමන්ට සිදු වූ සියලු විපත් එකින් එක විස්තර කළා ය. බුදුරජාණන් වහන්සේ ඇය අමතා “දියණියනි, නුඹ ආවේ සුදුසු තැනකට ම ය. නුඹ දැන් මේ හඬන්නේ එක ස්වාමියෙකුත්, දරු දෙදෙනෙකුත්, මව්පියන් හා සහෝදරයෙකුත් නිසා ය. මේ අනන්ත වූ සසරෙහි නැසුණා වූ ඔබේ ඤාති සමූහයාගේ ගණන් මෙතෙකැ යි, නැත්තේ ය. ඒ මළ ඤාතීන් නිසා නුඹ හැඬූ කඳුළු සප්ත මහා සාගරයේ ජල කඳටත් වඩා වැඩි යැ”යි, වදාරා දහම් දෙසූහ. දේශනාවසානයෙහි පටාවාරා සෝවන් වූවා ය. පසුව “ස්වාමීනි, මා පැවිදිකොට වදාළ මැනවැ” යි, පැවිද්ද ඉල්ලුවා ය. අනතුරුව බුදුරදහු ඇය හික්ෂුණින්ට භාරදුන් සේක. හික්ෂුණිහු ඇය පැවිදි කළහ.

පසුදිනෙක පටාවාරා හික්ෂුණිය භාජනයකින් පැන්ගෙන දෙපා දෝවනය කරන කල්හි ඒ ජලය මද දුරකින් ගලා ගොස් සිඳී ගියේ ය. දෙවැනි දවස එසේ පය දෝවනය කරන කල්හි ඒ ජලය කලින් දිනට වඩා ඇතට ගොස් සිඳී ගියේ ය. තෙවැනි දින එසේ කළ කල්හි ජලය බොහෝ දුර ගොස් සිඳී ගියේ ය. මෙය උපමා කරගත් පටාවාරා තෙරණිය උපන් මිනිසුන් අතරින් කෙනෙක් ළදරු වියේ දී ම මිය පරලොව යති, තවත් කෙනෙක් මධ්‍යම වයසේ දී මිය පරලොව යති. තව කෙනෙක් මහළුම විය පරලොව යති. මෙසේ උපන් සත්ත්වයාට මරණයෙන් ගැලවීමක් නම් නැත්තේ ය. සියලු සත්ත්වයාට මරණය නියත ය. යනුවෙන් මරණානුස්සතිය සිහි කරමින් භාවනා කළා ය. ඒ දුටු බුදුරජාණන් වහන්සේ ඇය වෙත බුදුරැස් මාලාවක් විහිදුවා ඇය ඉදිරියෙන් ම වැඩ සිට අනිත්‍යය පිළිබඳ ව ම දහම් දෙසූ සේක. එම ධර්ම දේශනාවසානයෙහි පටාවාරා මෙහෙණින් වහන්සේ සිව්පිළිසිඹියාපත් රහත් ඵලයට පත්වූහ.

පටාචාරා මහරහත් තෙරණිය විනය ශික්ෂාපද පිළිබඳ හසල දැනුමැත්තී ය. මේ හේතූකොට ගෙන බුදුරජාණන් වහන්සේ පසු කලෙක හික්ෂු - හික්ෂුනීන් වහන්සේලා අමතා,

“එතදගං හිකඛවෙ මම සාවිකානං හිකබුණීනං
විනයධාරීනං යදීදං පටාචාරා”

යනුවෙන් මාගේ ශ්‍රාවිකාවන් අතර විනයධාරී හික්ෂුණීන්ගෙන් මෙම පටාචාරා තොමෝ අග්‍ර වන්නීයැ යි, වදාරා අග තනතුරෙහි පිහිටුවා වදාළ සේක.

පැවරුම 

01. මහාකාශ්‍යප මහරහතන් වහන්සේ සම්බුද්ධ පරිනිර්වාණයෙන් පසු ධර්මයේ චිර පැවැත්මට සිදු කළ සේවාව කෙබඳු දැයි කරුණු ඉදිරිපත් කරන්න.
02. පොත පත පරිශීලනයෙන් මහාකාශ්‍යප මහරහතන් වහන්සේ පිළිබඳ තව තවත් කරුණු සොයා එක් රැස් කරන්න.
03. අභියෝගවලට නොසැලී ජීවිතය ජයගන්නා අයුරු පටාචාරා කතාපුවත ඇසුරින් විස්තර කරන්න.

සසුන එකල කළ නූතන යතිරුවන්

හික්කඩුවේ සුමංගල නාහිමි

සියවස් ගණනාවක් පුරා ම ලක්වැසියන්ට ජීවිත ගත කිරීමට සිදු වූයේ පෘතුගීසි, ඕලන්ද, ඉංග්‍රීසි ජාතිකයන්ට යටත්ව ඔවුන්ගේ සැහැසිකම්වලින් බොහෝසෙයින් ම පීඩිත, දුර්භාග්‍ය සම්පන්න වටපිටාවක් කළ ය. නිදහසේ ඇරැණුලු උදාවන සේයාවක් පෙනෙන තෙක් මානසකවත් නොතිබුණි. වසර දෙදහසක් ස්වාධිපත්‍යයෙන් පැවති රටක් ඉක්බිතිව පරාධීන හස්තයකට යටත්ව ජීවත්වීමට ලැබීම ලක්වැසියෝ කිසිසේත් ම නොඉවසූහ. ඔවුහු මෙකී මහා ව්‍යසනයෙන් රට, ජාතිය, ආගම බේරාගැනීමේ මහසටන් ඇරඹූහ. එහෙත් ඒවා අඛණ්ඩ ව පවත්වාගෙන යා නොහැකි විය. මෙම තත්ත්වයෙන් රට මුදවා ගැනීමට සමත් පුත් රුවනක් ලක් පොළොවේ ජනිත වේවා යි, ශාසන පාලක දෙවියන් යැදීම හැර කළ හැකි අන් දෙයක් ඔවුන්ට නොතිබුණි. එහි ප්‍රතිඵලයක් නිසාදෝ රටේ වාසනාවකට මෙන් වැලිවිට අසරණසරණ සරණංකර සංසරාජෝත්තමයාණන් වහන්සේ උඩරට වැදගත් පරපුරක ජන්මලාභය ලැබූ හ. ඉතා දුක සේ ධර්මවිනයත් භාෂා ශාස්ත්‍රයත් මැනවින් හදාල උන්වහන්සේ විරරාක්‍රඥ, බහුශ්‍රැත, මහා පඬිවරයෙකු බවට ද පත්ව ශාසනයත් ජාතියත් භාෂාවත් පුනර්ජීවනයෙහිලා ස්වකීය කාර්යභාරය ඉතා මැනවින් සම්පූර්ණ කළ හ. එහෙත් සඟරජ මාහිමියන්ගේ අභාවයෙන් පසු එම ආලෝකය ටික කලෙකින් පහව ගොස් අන්ධකාරයේ සෙවනැලි පහළ වන්නට විය.

එම හිඬුස පිරවීමට දෝ 19 වෙනි ශත වර්ෂයේ මුල් භාගයේ සිරිලක දකුණු පළාතේ ගාලු නගරයට නුදුරු හික්කඩුව නම් රමණීය ගම්පියසේ දී වර්ෂ 1827 ජනවාරි මස 20 වෙනිදා තවත් ශ්‍රේෂ්ඨ කුල කුමරුවෙකුගේ ජන්මලාභය සිදු විය. උපතින් තෙලෙස් වන වියේ දී එනම්, වර්ෂ 1840 දී හෙතෙම “හික්කඩුවේ සුමංගල” නමින් උතුම් වූ ප්‍රවුජ්‍යාභාවයට පත් විය. හික්කඩුවේ තිලකාරාමයේ වැඩවිසූ ඇරැග්ගමුවේ රේචන හිමියන්ගේ ආචාර්යත්වයෙන් ප්‍රවුජ්‍යාභාවයට පත් මෙම සාමනේර හිමියෝ එවකට පළාතේ වැඩසිටි විද්වත් යතිවරයෙකු වූ පන්නම්ගොඩ ජේතුත්තර මහතෙරුන් වහන්සේ වෙතින් සිංහල, පාලි ඉගෙනීම ආරම්භ කළහ. පුරාකෘත පුණ්‍ය මහිමයේ බලය මේ යැයි, ප්‍රකට කරමින් ගුරුන් එක්වරක් කී දෙයක් සිය ගුණයෙන් තේරුම් ගැනීමට මේ ශිෂ්‍යයා සමර්ථ විය.

කාලයාගේ ඇවැමෙන් සුමංගල සාමනේරයන් උසස් පඬිවරයෙකු වෙත භාර දී ධර්ම ශාස්ත්‍ර විෂයෙහි පරිණත වියතෙකු කිරීමට පළාත්වාසී ප්‍රභූ බෞද්ධයෝ සූදානම් වූහ. ගුරු හිමියන් ද සමග සාකච්ඡා කොට එවකට ලංකාවේ සිටි ශ්‍රේෂ්ඨ පඬිවරයෙකු වූ රත්මලානේ පරමධම්මචේතිය විහාරාධිපති වලානේ ශ්‍රී සිද්ධාර්ථ මහා ස්වාමීන්ද්‍රයන් වහන්සේ වෙත සාමනේර නම භාර කෙරිණි. වර්ෂ කිහිපයක් උන්වහන්සේ වෙතින් සිප්සතර ද හොඳින් ප්‍රගුණ කළ සුමංගල හිමියෝ පසුව කාසිනාථ නම් බමුණු පඬිවරයෙකු ගෙන් සංස්කෘත තර්ක න්‍යාය, නක්ෂත්‍රය ආදී විෂයන් ද උගත්හ. මහනුවර මල්වතු මහාවිහාරීය උපෝසථාගාරයේ දී උපසම්පදාව ලැබූ සුමංගල හිමියෝ එහි ධර්මඥානය පරීක්ෂා කිරීමේ

දී පරිවාර පාලිය සම්පූර්ණයෙන් කටපාවම් දී වෙනත් ප්‍රශ්නවලට ද නිසි පිළිතුරු දී සංඝසභාව ඉදිරියේ සිය හැකියාවන් මොනවට ප්‍රකට කළ හ. එසේ ම කලින් පිළියෙල කරගෙන ආ පාලියෙන් රචිත දළදා වන්දනාවට සුදුසු අන්තරායක් ද සංඝසභාව මධ්‍යයෙහි කියවූහ. මෙම සෑම සමත්කමක් කෙරෙහි ම සංඝසභාවේ බලවත් ප්‍රසාදය පළ වූ අතර මහනාහිමියෝ ස්වකීය සොම්නස පළකරනු වස් හෙරණ නමට අටපිරිකරක් පරිත්‍යාග කොට මංගල සුත්‍රයෙන් පිරිත් සප්තධ්‍යානා කොට සෙන් පැතිම ද කළ හ.

කල්ගතවත් ම කාලයට අනුරූපව නිසි නායකත්වය දැරීමට පරිපූර්ණ සුදුසුකම්වලින් අනුන ශ්‍රේෂ්ඨ යතිවරයෙකු ලෙස හික්කඩුවේ සුමංගල ස්වාමීන්ද්‍රයන් වහන්සේ ලංකාවේ ලොකු කුඩා සෑම අතර මහත් සේ ප්‍රකට වූහ. මෙකල කොළඹ නගරයේ විසූ බෞද්ධ ප්‍රභූහු බුදුදහමත් සිංහල ජාතියත් භාෂා ශාස්ත්‍රයත් නගා සිටුවීමට අවශ්‍ය කරුණු ගැන සාකච්ඡා කරමින් සිටියහ. බෞද්ධයන්ගේ අවශ්‍යතාවන් සම්පූර්ණ කිරීමත් මිෂනාරි බලවේගවලින් රට බේරා ගැනීමත් ඔවුන්ගේ මූලික පරමාර්ථයක් විය. සුමංගල හිමියන් පිළිබඳ කරුණු දැනගත් ඔවුහු හික්කඩුවේ තිලකාරාමය වෙත ගොස් උන්වහන්සේ බැහැදක ධර්ම ශාස්ත්‍ර ඉගැන්වීමට සුදුසු ආයතනයක් කොළඹ පිහිටුවන ලෙස ඉල්ලීමක් කළහ. උන්වහන්සේ ආරාධනය පිළිගත්හ. ඒ වෙනුවෙන් දොන් පිලිප්පු සිල්වා ඇපා අප්පුහාමි, දොන් කරෝලිස් හේවාචිතාරණ මුදලිතුමා ඇතුලු 13 දෙනෙකුගෙන් යුත් සභාවක් මගින් මරදාන ප්‍රදේශයේ අප්‍රසිද්ධ ව පැවති භූමි භාගයක් මිලයට ගනු ලැබී ය. එහි ශ්‍රී සුමංගල හිමියන්ගේ මූලිකත්වයෙන් විද්‍යාදය පිරිවෙණ ආරම්භ කෙරිණි.

ශ්‍රී සුමංගල හිමියන් සතුව පැවති ප්‍රාමාණික ප්‍රඥා ශක්තිය තුළින් සමස්ත ලෝකයේ ම පාලි භාෂාවත්, ථෙරවාද බුද්ධ ධර්මයත් පැතිරවීමට මෙය ඉතා හොඳම තෝතැන්නක් විය. මේ කාලය වන විට ශ්‍රී සුමංගල යන නාමය යුරෝපයේ පවා පැතිර පැවතියේ ය. විද්‍යෝදය පිරිවෙණ ඇරඹීමත් සමග ම පෙර අපර දෙදිශාවෙන් ම ධර්ම ශාස්ත්‍ර හැදෑරීමටත්, පාලි භාෂාව ඉගෙනීමටත් බොහෝ ශාස්ත්‍රවන්තයෝ මෙරටට පැමිණියහ. ලංකාවේ ද සියම්, අමරපුර හා රාමඤ්ඤ නිකායාලයේ ම හිඤ්ඤන් වහන්සේ ශ්‍රී සුමංගල නාහිමි වෙත පැමිණ ධර්ම ශාස්ත්‍ර පිපාසය දුරුකර ගත්හ. ගිහි සාධු ජනයා වෛද්‍ය, තක්ෂත්‍ර ඇතුළු විෂයන් ද භාෂාවන් ද ඉගෙන පරිභානිය කරා ගමන් කරමින් තිබූ අපේ පැරණි ධර්ම ශාස්ත්‍රවලට නව ආලෝකයක් ගෙන දුන්හ.

විද්‍යෝදය පිරිවෙණ පිහිටුවීම ගැන යගිරල පඤ්ඤානන්ද නාහිමියෝ ඉතා උචිත සැසඳීමක් කරති.

“අත පිටිසර පෙදෙසක ජලය කොළඹට ගෙනවුත් මහා ජනතාවකට දෙවා ඔවුන්ගේ පිපාසා සංසිඳුවන බාහිර පවිත්‍රතාව ඇති කිරීමට මූලික ස්ථානය ලෙස මාලිගාකන්ද තෝරාගත්තේ සර් විලියම් හැන්රි ග්‍රැගරි ආණ්ඩුකාරතුමා ය. ස්වදේශීය විදේශීය ධර්ම ශාස්ත්‍රාභිලාෂීන්ගේ ධර්ම ශාස්ත්‍ර පිපාසා සංසිඳුවා බාහිර අභ්‍යන්තර පවිත්‍රතාව ඇති කිරීමට මූලස්ථානය ලෙස මාලිගාකන්ද තෝරාගන්නා ලද්දේ ශ්‍රී සුමංගල නායක හිමියන් විසිනි. ග්‍රැගරි ආණ්ඩුකාරතුමා එකල අඳුරු පුරයක් ව පැවති කොළඹ නගරය ගැස් ආලෝකයෙන් එළිය කරන්නට පටන් ගත්තේ ය. ශ්‍රී සුමංගල නායක හිමියෝ ලංකාව ධර්ම ශාස්ත්‍රාලෝකයෙන් බබලවනු පිණිස විදුදය පිරිවෙණ පටන් ගත්හ.”

හික්කඩුවේ ශ්‍රී සුමංගල නාහිමියන්ගේ ශාස්ත්‍රීය සේවාව දෙස අවධානය යොමු කිරීමේ දී සිංහල, පාලි හා සංස්කෘත යන භාෂාත්‍රයෙන් රචිත ග්‍රන්ථ සම්භාරයක් දක්නට ලැබේ. සිදත් සඟරාව වටහා ගැනීම දුෂ්කර කාර්යයක් වූයේ සුදුසු සන්නයක් නොමැතිකම නිසා ය. පළමුකොට ම එම කාර්යය සිදුකළ උන්වහන්සේ මහාවංසය සිංහලයට ද පරිවර්තනය කළහ. බ්‍රාහ්මණ ධර්මය, වර්ණ ඊතිය, කාව්‍යශේඛර ව්‍යාධ්‍යාව, සංස්කෘත සන්ධි ග්‍රන්ථය, මාසර්තු ලක්ෂණය, පාලි වරනැගිල්ල, සීමා විභාගය යනාදී ග්‍රන්ථ උන්වහන්සේ සම්පාදනය කළහ. සරසවි සදරැස, සමය සංග්‍රහව, ලංකාලෝකය වැනි පත්‍ර හා සඟරා ආරම්භ කිරීමට මූලිකත්වය ගත් උන්වහන්සේ යෝග්‍ය කතුවරුන් පවා සොයාදීමෙන් අනුග්‍රහ දැක්වූහ. එවකට පැවති පාරුපනවාදය, සවිසන්දම් වාදය, අධිමාසවාදය ආදී ධර්ම ශාස්ත්‍රීය වාදයන්හි එක් පක්ෂයක ප්‍රමුඛයා වූයේ ශ්‍රී සුමංගල නාහිමි ය. වරෙක ඕල්කට්තුමා පුබ්බේනිවාසානුස්සති ඤාණය පිළිබඳ තේරුම් ගැනීමට අනල්ප වෙහෙසක් දරා ලංකාවේ පඬිවරුන් සමගත් සාකච්ඡා කළ ද ඒ සියල්ල නිෂ්ඵල විය. පසු ව ශ්‍රී සුමංගල නාහිමියන්ගේ දේශනයෙන් එක් ක්ෂණයකින් එය තේරුම් ගත්තේ ය. ප්‍රවෘත්ති පතුරුවා හැරීමේ මාධ්‍යය ඉතා දුර්ලභ වූ එකල ලංකාවේ ආරම්භ වූ විද්‍යාදය පිරිවෙණ ගැන තොරතුරු ලෝකයට පැතිර ගියේ ශ්‍රී සුමංගල නාහිමි නාමයත් සමග ය. ටිබැට්, ජපන්, ඉන්දියා, චීටගොන්, සියම්, බුරුම හා කාම්බෝජ රටවලින් එංගලන්ත, ඇමෙරිකා, ජර්මන් රටවලින් විද්‍යාර්ථීන් මෙන් ම පඬිවරුන් ද මෙහි පැමිණියේ ථේරවාද බුදුදහමත් පාලි භාෂාවත් ඉගෙනීම සඳහා ය. ජපන් ජාතිකයන් වූ කොජින් ගුණරතන හිමි, කොජ්මා කොණ්ඩඤ්ඤ හිමි, ඉන්දියාවේ කෝසම්බික ධම්මානන්ද හිමි, මහාවාර්ය සතිශ්වන්ද විද්‍යාභූෂණ, හරගෝවින්ද ආදීහු විදේශීය ශිෂ්‍යයන් අතර වඩාත් ප්‍රකට ය.

හික්කඩුවේ ශ්‍රී සුමංගල නාහිමි ශ්‍රී පාදස්ථානයේ නායක ධුරය ද ගාලු පළාතේ සංඝනායක ධුරය ද කොළඹ නව කෝරළයේ ප්‍රධාන සංඝනායක ධුරය ද දරා ඇත. උන්වහන්සේගේ සාධු වර්තය මෙවන් සංක්ෂිප්ත විස්තරයකින් දක්වීම බෙහෙවින් ම උගහට ය.

නොබෙල් ත්‍යාගයෙන් පිදුම් ලැබූ ඇන්ටෝල් ප්‍රාන්ස් නමැති ප්‍රංශ ලේඛකයාගේ ප්‍රකාශයකින් මෙම හැදින්වීම අවසන් කිරීම යෝග්‍ය ය.

“ලංකාවේ දකුණු බුදුසමයේ (ථේරවාදයේ) මහානායක සුමංගල හිමි නවීන විද්‍යාව ඉතා සිතින් පිළිගන්නේ ය. පෙරෙවි කහ සිවුර නිසා උදාර පෙනුමක් ලබන තඹ පැහැති මුහුණක් ඇති මහලු මොහු බුලත් කමින් හර්බට් ස්පෙන්සර්ගේ පොත් කියවයි. හික්කඩුවේ හිමි දෙවැනි බුදුවරයෙකි”

රත්මලානේ ධම්මාලෝක නාහිමි

බෝධිසත්ත්ව ගුණෝපේත වැලිවිට අසරණසරණසරණකර සංඝරාජෝත්තමයාණන් වහන්සේ ආරම්භ කළ අතපුදාර ශාසනික මෙහෙවර අඛණ්ඩව පවත්වාගෙන යාමට 19 වැනි සියවසේ අග භාගය වනවිට පහළ වූ අග්‍රගණ්‍ය මහා යතිවරයන් වහන්සේලා බොහෝ සිටියහ. සංඝරාජෝත්තමයාණන් වහන්සේගේ ශිෂ්‍යානුශිෂ්‍ය පරම්පරාවට අයත් උන් වහන්සේලා අතර කීර්තිමත් මහා යතිවරයෙකු ලෙස පණ්ඩිතාචාර්ය රත්මලානේ ශ්‍රී ධම්මාලෝක මහාස්වාමීන්ද්‍රයන් වහන්සේ හඳුන්වා දිය හැකි ය.

බස්නාහිර පළාතේ කොළඹ දිස්ත්‍රික්කයේ රත්මලාන ප්‍රදේශයේ විසූ රයිගම විදානෙලාගේ දොන් කොර්නේලිස් අප්පුහාමි හා අඹේපිටියගේ දෝන අදියානා හාමිනේ යන සැදහැබර වාසනාවන්ත දෙමව්පියන්ගේ පුත්‍රයෙකු ලෙස වර්ෂ 1828 මැයි මස 28 වෙනිදා රත්මලානේ ශ්‍රී ධම්මාලෝක නාහිමියෝ ජන්මලාභය ලැබූහ. වර්ෂ 1837 දී රත්මලාන පුරාණ රජමහාවිහාරයේ දී උතුම් වූ ප්‍රව්‍රජ්‍යාභාවයට පත්වූයේ අඬුපේ සෝණුත්තර මහාස්වාමීන්ද්‍රයන් වහන්සේගේ ආචාර්යත්වයෙනි. පසුව පණ්ඩිතාචාර්ය මලිගස්පේ ශ්‍රී ධර්මකීර්ති, පණ්ඩිතාචාර්ය වලානේ ශ්‍රී සිද්ධාර්ථ යන බහුශ්‍රැත ධර්මවිනයධර මහතෙරවරුන් වහන්සේලා වෙතින් ධම්මාලෝක හිමියෝ ධර්මවිනය භාෂා ශාස්ත්‍රය පිළිබඳ මනා අවබෝධයක් ලැබූහ. වර්ෂ 1860 දී මහනුවර මල්වතු මහාවිහාර මංගල උපෝසථාගාරයේ දී අධිසීල සංඛ්‍යාත උපසම්පදා සම්පත්ති ප්‍රතිලාභය ලැබූ අතර එහි දී ඉදිරිපත් කළ අර්ථවත් පාලි නිබන්ධනය කෙරෙහි සංඝසභාවේ බලවත් ප්‍රසාදය පළ කෙරිණි.

උපසම්පදා සම්පත්ති ප්‍රතිලාභයෙන් පසු උන්වහන්සේ රත්මලාන පුරාණ රජමහා විහාරස්ථානයේ වැඩසිටිමින් එහි ප්‍රාචීන ශාස්ත්‍ර ශාලාවක් ඇති කළහ. එහි දී දිවයිනේ නන් දෙසින් පැමිණි ගිහි පැවිදි ශිෂ්‍යයන්ට තමා උගත් ධර්ම ශාස්ත්‍රීය අධ්‍යාපනය ලබා දුන්න. උන්වහන්සේ සිදු කළ ලෝක ශාසනික සේවාවෙහි ස්වර්ණමය යුගය ආරම්භ වන්නේ එතැන් සිට යි. විරරාත්‍රඥ මහතෙර නමක් ලෙස උන්වහන්සේ පිළිබඳ වූ කීර්තිරාවය රටපුරා පැතිරෙන්නට විය. ඒ අතර ධම්මාලෝක නාහිමි පිළිබඳ වෙසෙසින් පැහැදුණු කැලණිය ප්‍රදේශයේ ධර්මශාස්ත්‍රෝත්තනිකාමී සැදහැවත් බෞද්ධ පිරිසක් වර්ෂ 1875 දී වස් විසීම සඳහා කැලණියේ දළුගමට වැඩම කරන ලෙස ආරාධනා කරන ලදුව උන්වහන්සේ එහි වැඩම වූහ. වස් වසන අතරතුර සැදහැවතුන්ගේ බලවත් ඉල්ලීම පරිදි ප්‍රදේශයට අඩුවක් ව තිබූ විද්‍යාස්ථානයක් ආරම්භ කළහ. එය නමින් "විද්‍යාලංකාර ශාස්ත්‍රශාලාව" විය. එහි සමාරම්භක දිනය ලෙස සනිටුහන් වන්නේ වර්ෂ 1875 නොවැම්බර් 01 වන දිනය යි. මෙයින් උන්වහන්සේගේ ලෝක ශාසන සංග්‍රහය මල්පල ගැන්විණ.

මෙය උන්වහන්සේගේ ම වචනයෙන් කිවහොත් ශාස්ත්‍රශාලාවක් හා ධර්ම ශාලාවක් තැනීම යි. ශාස්ත්‍රශාලාව නම් පූර්වෝක්ත "විද්‍යාලංකාර ශාස්ත්‍රශාලාව" නොහොත් විද්‍යාලංකාර පිරිවෙණ යි. ධර්ම ශාලාව නම් ප්‍රාචීන ප්‍රතිචීන, භාෂා පිළිබඳ මෙන් ම නොයෙක් විෂයන් පිළිබඳ දැනුමින් පාරප්‍රාප්ත රත්මලානේ ධම්මාරාම හිමියන් වැනි උගත් ශිෂ්‍යවරයෙකු බිහි කිරීම යි.

කෙතෙක් කාර්යබහුල ජීවන රටාවක් ගෙන ගිය ද ශ්‍රී ධම්මාලෝක නාහිමි ශාස්ත්‍රීය ග්‍රන්ථ කරණය ද අත් නොහළේ ය. රාජවර්තය, විනය කතිකාවත, සත්‍යවිලාසිනී, සංස්කෘත වරනැගිල්ල ආදී ග්‍රන්ථ රැසක් රචනා කළ උන්වහන්සේ සිංහලයේ අක්ෂර වින්‍යාසය, න, ණ, ල, ළ ප්‍රයෝගය, පර්යේෂණ මාර්ගය, ග්‍රන්ථ සංශෝධන ග්‍රන්ථ සංස්කරණවිධි පිළිබඳ පළ කළ අදහස් එදක් අදත් වියත් පැසසුම් ලබති.

ශ්‍රී ධර්මාලෝක නාහිමි සිදු කළ අනුපමේය සේවාව පැලියගොඩ විද්‍යාලංකාර පිරිවෙණ ආරම්භ කිරීම යි. එහි ම සංවර්ධිත අවස්ථාවක් සනිටුහන් කරමින් තත් විශ්වවිද්‍යාලය කැලණිය දළුගම ප්‍රදේශයට ගෙන යන ලදී. අද කැලණිය විශ්වවිද්‍යාලය නමින් හැඳින්වෙන්නේ එම විද්‍යාලංකාර විශ්වවිද්‍යාලය යි. ප්‍රාචීන අධ්‍යාපනයේ කේන්ද්‍රස්ථානයක් ලෙස විද්‍යාලංකාර පිරිවෙන් භූමියෙහි විද්‍යාලංකාර මහ පිරිවෙණ අද ද අභිමානවත් ව පවත්වාගෙන යාම සතුටට කරුණකි. මෙම විශ්වවිද්‍යාලය පිහිටුවීමේ දී ධම්මාලෝක නාහිමි තුළ පැවති උදාරාධ්‍යාසය නම් පරාධීනත්වයෙන් වැනසී ගිය ජාතික අධ්‍යාපනය, භාෂාව, ධර්ම ශාස්ත්‍ර හා ගීති - පැවිදි සබැඳියාව ශක්තිමත් පදනමක් ඔස්සේ ගොඩනැගීම යි. වර්ෂ 1875 දී රත්මලානේ ශ්‍රී ධර්මාලෝක බෞද්ධ පාඨශාලාව ආරම්භ කිරීම තුළින් උන්වහන්සේ බලාපොරොත්තු වූයේ මිෂනාරි අධ්‍යාපනයෙන් බෞද්ධ ළමා පරපුරක් බෞද්ධ ජනතාවක් සුරක්ෂිත කිරීම යි.

ශ්‍රී ධම්මාලෝක නාහිමියන්ට ගෞරවයක් ලෙස කැලණිය වරාගොඩ විද්‍යාලය “ශ්‍රී ධම්මාලෝක විද්‍යාලය” ලෙසත් එහි ම පවත්වාගෙන යන කැලණිපුර බෞද්ධ බල මණ්ඩලීය දහම් පාසල “ශ්‍රී ධම්මාලෝක ධර්ම විද්‍යාලය” ලෙසත් හැඳින්වේ.

අව්‍යාජ වූ ගැඹුරු පාණ්ඩිත්‍යයෙන් හෙබි ශ්‍රී ධම්මාලෝක මහාස්වාමීන්දු වර්තය ගුණ සම්පත්තියෙන් ද අනුන වූ අයුරු මහාචාර්ය කොටහේනේ පඤ්ඤාකිත්ති හිමියෝ මෙසේ විවරණය කරති.

“ලෝකයෙහි ඇතැමෙක් විද්‍යාධරයෝ ය, බහුශ්‍රැතයෝ ය. එහෙත් ඔවුහු ගුණවත්හු නොවෙති. තවත් සමහරෙක් ගුණ වෘද්ධියෝ ය. ප්‍රතිපත්තිගරුකයෝ ය. එහෙත් ඔවුහු නැණවත්හු නොවෙති. මෙසෙයින් ගුණයත් නැණයත් එක්තැන් වනුයේ කලාතුරෙකිනි. ගුණය නුවණෙහි ඵලය ලෙස සැලකිය හැකි වුව ද උගතුන් ගුණවතුන් වනු විරල ය. ගුණවතුන් උගතුන් වනු ද කලාතුරෙකිනි. එසේ කලට ගුණයට සරිලන නුවණත් නුවණට සරිලන ගුණයත් එක්තැන් වූ උතුමන් විරලවීම කවර ආශ්චර්යයක් ද? එසේ ද වුවත් රත්මලානේ ශ්‍රී ධර්මාලෝක මහාස්වාමීන්දුයාණෝ ගුණවෘද්ධියෙකි. එසේ ම ඥාන වෘද්ධියෙකි.”

ධර්මශාස්ත්‍රෝද්දීපනය වෙනුවෙන් මුළු ජීවිතය ම කැප කළ රත්මලානේ ශ්‍රී ධම්මාලෝක මහාස්වාමීන්දුයන් වහන්සේ උපතින් සැට වස පිරිමත් ම ගිලන් බවට පත්ව වර්ෂ 1887 අගෝස්තු 15 වන දින රාත්‍රී අපවත් වී වදාළ සේක. උන්වහන්සේගේ සාධු වර්තය ලොකු කුඩා සැවොම විමසා, කියවා, සිතා ආදර්ශයට ගත යුතු ඉතා දුර්ලභ උදාර වර්තයකි.

හේන්පිටගෙදර ඥාණසීහ නාහිමි

ත්‍රිපිටක ධර්මය විෂයෙහි විවිධ අංශයන්හි විසිරී පැතිරී පැවැති දැනුම් සම්භාරයකින් සේ ම ඒ පිළිබඳ විස්තර කිරීමෙහි හා වෙනත් දර්ශනවාද සමග කුලනය කිරීමෙහි මනා කෞශල්‍යයකින් හෙබි හේන්පිටගෙදර ඥාණසීහ මහා ස්වාමීන්ද්‍රයන් වහන්සේ මෑතකාලීනව ලංකාවේ වැඩසිටි විද්වත් යතිවරයන් වහන්සේලා අතර විශිෂ්ඨ ස්ථානයක් උසුලති. බස්නාහිර පළාතේ ගම්පහ දිස්ත්‍රික්කයේ ප්‍රසිද්ධ මරදගහමුල නගරාසන්නයේ පැරැණි සොදුරු මිනිසුන් වසන ගමක් වෙයි. එය නමින් හේන්පිටගෙදර යි. එගම විසූ සම්භාවනීය පරපුරකින් පැවතෙන දෝන ඇලිස් ජයසිංහ හාමිනේගේන්, දොන් බස්තියන් පෙරේරා සකලසූරිය රාළහාමිගේන් තෙවෙනි පුත්‍ර රත්නය මෙලොව එළිය දුටුවේ වර්ෂ 1909 දෙසැම්බර් 18 වෙනිදා ය. සමරවීර සකලසූරිය ලෙස නම් ලැබූ ඔහු ලාබාල වියේ දී ම මුඩගමුවේ මාහිමි වෙත භාර කෙරිණි. කලක් ගතවීමෙන් පසු සාමනේර බණ දහම් සහ වත් පිළිවෙත් ආදිය පුරුදු පුහුණු කිරීම සඳහා ඔහු භාරදුන්නේ බලගල්ලේ සරස්වතී පරිවේණාධිපති හිස්සැල්ලේ ශ්‍රී ඥාණෝදය මාහිමියන් වෙත ය. හේන්පිටගෙදර බෞද්ධ මිශ්‍ර පාසලින් මූලික අධ්‍යාපනය ලබමින් සිටි සකලසූරිය කුමරු අධ්‍යාපනය විෂයෙහි දක්වූයේ නෛසර්ගික කාර්යභාර භාවයකි.

මෙම කාලයෙහි ලංකාවේ දක්ෂතම ශිෂ්‍යයන්ගේ උසස් අධ්‍යාපනය වෙනුවෙන් අතහිත දීමට පිහිටුවා තිබූ “බෙන්හැම්” ශිෂ්‍යත්වයට කොළඹ දිස්ත්‍රික්කයෙන් තේරුණු එක ම ශිෂ්‍යයා මොහු ය. එම ශිෂ්‍යත්වයෙහි ස්වභාවය එංගලන්තයේ විශ්වවිද්‍යාලයක අධ්‍යාපනයෙන් අවසන්වීම යි. එහෙත් ඊට කැමැත්තක් නොදක්වූ සකලසූරිය කුල කුමරු වර්ෂ 1919 ජනවාරි 18 වැනිදා හේන්පිටගෙදර ඥාණසීහ නමින් උතුම් වූ ප්‍රවුජ්‍යාභාවයට පත්විය. ඉක්බිතිව බලගල්ලේ සරස්වතී පිරිවෙණට ඇතුළත් ව ධර්ම විනය, භාෂා ශාස්ත්‍රය මැනවින් හදාලේ ය. උන්වහන්සේ තුළ සහජයෙන් පැවැති ඉගෙනීමේ දක්ෂතාව වඩාත් ඔප මට්ටම් කරමින් ප්‍රාචීන ප්‍රාරම්භ හා මධ්‍යම පරීක්ෂණවල දී විශිෂ්ටතා මැනවින් ප්‍රකට කරමින් වර්ෂ 1939 දී ප්‍රාචීන අවසාන විභාගයෙන් උභයසේකර ස්වර්ණ මුද්‍රිකාව සහිතව රාජකීය පණ්ඩිත උපාධිය ලබා ගැනීමට සමත් වූහ. අනතුරුව ස්වකීය විද්‍යාස්ථානය වූ පූර්වෝක්ත බලගල්ල සරස්වතී පිරිවෙණෙහි ආචාර්යවරයෙකු වශයෙන් ද ක්‍රියා කරමින් ශාසනික, සාහිත්‍යයක හා ජාතික සේවාවන්හි නිරත වූහ. එම සේවාවන් ගිහි-පැවිදි සකල සත්පුරුෂ සාධු ජනයාගේ අපමණ ගෞරවාදරයට ලක්විණ. ඒ ඒ ප්‍රදේශවලට වැඩමවන ලෙස උන්වහන්සේට අපමණ ආරාධනා ලැබෙන්නට විය. ඒ අතර සරස්වතී පිරිවෙණෙහි ම ආදි ශිෂ්‍යයෙකු වූ රත්නපුර තිරිවානකැටියේ මූල මහා විභාරාධිපති එළමල්දෙණියේ සුමේධාලංකාර හිමියන්ගේ ඉල්ලීමට පමණක් හේන්පිටගෙදර හිමියෝ ප්‍රතිචාර දැක්වූහ.

ඒ අනුව වර්ෂ 1934 දී රත්නපුරයට වැඩම කළ උන්වහන්සේ එදා මුද්දුවේ තිබූ අම්බලම හා ඒ ආශ්‍රිත කුඩා බිම් කීරුවේ වර්ෂ 1934 අගෝස්තු මස 26 වෙනිදා රත්නපුර ශ්‍රී සුමන පිරිවෙණ ආරම්භ කළහ. රත්නපුර ශ්‍රී සුමන මහා විද්‍යාලය, ශ්‍රී සුමන බාලිකා

විද්‍යාලය, ඇහැළියගොඩ බුළුගහපිටිය ශ්‍රී සුමන විද්‍යාලය, තෙප්පනාව ශ්‍රී සුමන විද්‍යාලය, තුම්මෝදර ශ්‍රී සුමන විද්‍යාලය, ඉගිනියාගල විද්‍යාරාජ පිරිවෙණ, වතුපිටිය සාරිපුත්ත පිරිවෙණ, මුවගම්කන්ද විද්‍යාලය, පාතකඩ බෞද්ධ විද්‍යාලය, සර්වෝදය ප්‍රජා නායකත්ව හිඤ්ඤ පුහුණු ආයතනය ආදී ගිහි පැවිදි අධ්‍යාපන ආයතන ආරම්භ කිරීමට පුරෝගාමීව ක්‍රියා කළහ. මේ අතර වූ ශ්‍රී සුමන බාලිකා විද්‍යාලය දැනට ජාතික පාසලකි.

යම් යම් ජාතික ප්‍රශ්නවල දී අහිතව හා අව්‍යාජව සිය අදහස් පළ කිරීම නිසා හේන්පිටගෙදර හිමි වෙත මුලු රටේ ම අවධානය යොමු විය. වර්ෂ 1956 සිදු වූ දේශපාලන පෙරළියේ අදාශ්‍යමාන බලවේගයක් වූයේ උන්වහන්සේ ය. ඒ නිසා ම වර්ෂ 1966 න් පසු වසර 03 යි මාස 04 යි දින 14ක් කුමන්ත්‍රණ සැකකරුවෙකු ලෙස වෝදනා ලැබ සිරගත වී සිටින්නට ද සිදුවිය.

හේන්පිටගෙදර හිමි පිළිබඳ කතා කිරීමේ දී උන්වහන්සේගේ ග්‍රන්ථකරණය පිළිබඳ වෙසෙසින් සඳහන් කළයුතු ම ය. වර්ෂ 1946 දී එළිදැක්වූ 'දෙවියෝ' නම් කෘතියෙන් ග්‍රන්ථකරණයට පිවිසි උන්වහන්සේ ඉක්බිතිව පිළිවෙළින් 'සිංහල මේසදුතය, අහිධර්ම පරික්ෂණය, සද්ධර්ම ශතකම්, සිංහල රසුචංශය, මහරහතන් වහන්සේ, සියබස්ලකර විස්තර වර්ණනා, විඥප්තිමාත්‍රතාසිද්ධිවාදය, බෞද්ධදර්ශනය යනාදී ශාස්ත්‍රීය සංස්කරණ හා ග්‍රන්ථ ලියා පළ කළහ. බන්ධනාගාරගතව සිටිය දී ලත් විවේකයෙන් උපරිම ප්‍රයෝජනගත් හේන්පිටගෙදර හිමියෝ ගාමිණීගීත නාම ජෙට්ඨගාමිණී චරිතය, මහා පැරකුම්බා සිරිත, මිනිසා සහ ජීවිත පරමාර්ථ, ලෝකය, සසර, බන්ධකවිනය, කලාව කුමක් පිණිස ද?, රූපා (නවකතාවකි), ශුන්‍යතාදර්ශනය, සත්ත්වයා පිරිසිදු වන්නේ කෙසේ ද?, හැඩගැසෙන චරිතය, ගැටලු තැන්, බුද්ධධර්මය හා බෞද්ධ සහ්‍යත්වය, දර්ශනය විද්‍යාව සහ බුද්ධාගම, උපාධියෙන් පසු, සත්ත්වයා, අහිධර්මය ප්‍රශ්න හා පිළිතුරු, බෞද්ධ සමාජවාදය, සිරකුඩුවක් තුළ දී ඇතුළු ග්‍රන්ථ සම්භාරයක් රචනා කරමින් සිදුකළ ශාස්ත්‍රීය සේවාව විද්වත් ලෝකයාගේ අතිශය සම්භාවනාවට ලක්වූවකි.

සිංහලෙන් කවි ලිවීමටත් පාලියෙන් ගාථා සෑදීමටත් සංස්කෘත ශ්ලෝකයන් ප්‍රබන්ධ කිරීමටත් එක සේ හුරු පුරුදු වූ පන්හිඳක් හේන්පිටගෙදර හිමියන් සතුව පැවතිණ. ප්‍රේමයන් සෞන්දර්යයන් එකට කැටි කොට නවකතා ලිවීම ද සාහිත්‍ය විචාරය ද, කවිත්වය ද උන්වහන්සේ තුළ වඩ වඩාත් කැපී පෙනුණු හැකියාවන් විය. පසු කලෙක ශ්‍රී ලංකා රාමඤ්ඤ මහානිකායේ උසස් ම පදවියක් වූ අධිකරණ නායක පදවියට ද පත් වූ හේන්පිටගෙදර ඤාණසීහ නාහිමියෝ උදාර සාධු චරිතය ගිහි පැවිදි කාලේත් චරිත සංවර්ධනයෙහිලා කදිම පූර්වාදර්ශයක් සපයති.

රේරුකානේ වන්දවීමල මහ නාහිමි

ලක්දිව පේරවාද හික්ෂු පරපුරේ උදාර ගුණයන් මේ යැයි, මැනවින් ප්‍රකට කරමින් වැඩසිටි ධර්මවිනයධර ශික්ෂාකාමී අග්‍රගණ්‍ය මහායනිවරයන් වහන්සේ නමක ලෙස අතිපූජ්‍ය රේරුකානේ වන්දවීමල මහානායක ස්වාමීන්ද්‍රයන් වහන්සේ මෙරට ගිහි පැවිදි සකල සාධු ජනයා අතර බෙහෙවින් ගෞරවාදරයට ලක් වූහ. ලේඛන කලාව මගින් සම්බුදු සසුනෙහි විරස්ථිතිය වෙනුවෙන් මෑත කාලීනව අද්විතීය මෙහෙවරක් සිදුකළ උන්වහන්සේ උපන්නේ බණ්ඩාරගම ප්‍රදේශය ආසන්නයේ අදිකාරී පත්තුවේ රයිගම් කෝරළයේ “රේරුකාන” නමැති සුන්දර ගම් පියසේ ය. දොන් බස්තියන් ද පවුලිස් ගුණවර්ධන හා මුණසිංහගේ පොඩිනෝනා යන පුණ්‍යවත්ත සැදුහැවත් දෙමව්පියන්ගේ ජ්‍යෙෂ්ඨ පුත්‍ර රත්නය ලෙස වර්ෂ 1897 ජූලි මස 19 වෙනි දින රේරුකානේ වන්දවීමල මහනාහිමියෝ ජන්මලාභය ලැබූහ. ප්‍රාථමික අධ්‍යාපනය ලැබුවේ සමීපතම ගම වූ විදියගොඩ පාසලෙනි.

එකල බුරුම ජාතික යූ. විනයාලංකාර හිමිපාණෝ හොරණ ප්‍රදේශයට වැඩමකොට කළුපහන නමැති කන්දේ ගල් ගඟාවක වැඩ සිටියහ. උන්වහන්සේ ව්‍යක්ත ලෙස සිංහල භාෂාව නොදැන සිටියත් දන්තා ප්‍රමාණයෙන් එකී ගම් වැසියන්ට ධර්ම දේශනා කළහ. පැවිදිකමේ අගය පෙන්වා දීම එම ධර්ම දේශනාවල විශේෂත්වයක් විය. බුරුමයේ සෑම පිරිමියෙකු ම තාවකාලිකව හෝ පැවිදි වීම පිළිබඳ වූ වටිනාකම මෙරට සැදුහැවතුන්ට පහදාදීම උන්වහන්සේගේ පරමාර්ථය වූ බව සිතිය හැකි ය. මේ නිසා ගම්වැසියෝ තම දරුවෙකු සසුන්ගත කිරීමට දැඩි කැමැත්තක් දක් වූහ. එහි මාහැඟි ප්‍රතිඵලයක් ලෙස ගමේ කුල දරුවන් 27 දෙනෙක් පැවිදිවීමට කැමැත්ත පළ කළ හ. යූ. විනයාලංකාර හිමියෝ එකී 27 දෙනාට ම ආචාර්යවරයා වූහ. වර්ෂ 1906 ජනවාරි මස 08 වෙනිදා පැවිදි දිවියට ඇතුළත් වූ රුබෙල් ගුණවර්ධන කුල කුමරු ද මෙම පිරිසට අයත් වූ අතර ඔහුගේ ප්‍රවෘත්තානාමය රේරුකානේ වන්දවීමල නම් විය.

මෙම අහිතව සාමණේරයන් වහන්සේලා පිරිස වැඩි කලක් ලංකාවේ රැඳී නොසිටියහ. වර්ෂ 1908 ජනවාරි 27 වෙනිදා විනයාලංකාර හිමියන් විසින් උන්වහන්සේලා පිරිස බුරුම රටට (මියන්මාර්) කැඳවාගෙන යන ලදී. සිංහල භාෂාව විනා අන් භාෂාවක් නොදත් මෙම සාමණේර පිරිසට අධ්‍යාපනය ලැබීම කෙසේ වෙතත් එරට වැසියන් සමග එදිනෙදා කතාබහ පවා බෙහෙවින් දුෂ්කර විය. එහෙත් වැඩිකල් නොගොස් උන්වහන්සේලා බුරුම බස මැනවින් උගත්හ. බුරුම බසින් ම විනය, සූත්‍ර හා අභිධර්මය හික්ෂු ජීවිතයට අවශ්‍ය කරන ඇවතුම් පැවතුම් හා භාවනාව ද මැනවින් ප්‍රගුණ කළහ.

බුරුමයේ වියත් ධර්මවිනයධර හික්ෂුන් වහන්සේලා වෙතින් අධ්‍යාපනය ලැබූ මෙම සාමණේර පිරිස අතර රේරුකානේ හිමියෝ ඉතා දක්ෂ අන්දමින් ඉගෙනීමෙහි සමත්කම් දක්වූහ. බුරුම භාෂාව ඉතා වතුර ලෙස කථා කිරීමටත්, මැනවින් ලිවීමටත්, කියවීමටත් දක්ෂයෙක් වූහ. බුරුමයේ දසවසරක සාර්ථක අධ්‍යාපනයක් ලැබූ රේරුකානේ හිමියෝ වර්ෂ 1917 ඔක්තෝම්බර් 26 වෙනිදා බුරුම රටේ ධම්මිකාරාම සීමාවේ දී අධිසීල සංඛ්‍යාත උපසම්පදා සම්පත්ති ප්‍රතිලාභය ලැබූහ. එයින් ටික කලකට පසු ලංකාවට වැඩම කළ උන්වහන්සේ දෙමටගොඩ මහා විශුද්ධාරාම පන්සලේ වැඩ සිටියහ. එහි වැඩසිටි සිරිධම්ම නමැති නාහිමි නමක් සිසු පිරිසකට අභිධර්මය උගන්වන ආකාරය බලා සිටි

රේරුකානේ හිමියෝ ටික දිනකින් සිංහල වඩාත් හොඳින් ප්‍රගුණ කොට එම පන්තියේ සිසුන්ට අභිධර්මය ඉගැන්වූහ. කුඩා අවධියේ බුරුමයට වැඩම කළ හෙයින් සිංහල භාෂාව පිළිබඳ හොඳ හැකියාවක් නොතිබූ උන්වහන්සේ ජාතකපොත, සද්ධර්ම රත්නාවලිය, පූජාවලිය වැනි පොත් කියවා සිංහල දැනුම වර්ධනය කර ගත්හ.


රේරුකානේ වන්දවිමල මහනාහිමියෝ ධර්ම ශාස්ත්‍රීය ග්‍රන්ථ 25කටත් වැඩි ප්‍රමාණයක් රචනා කළහ. එකී සෑම ග්‍රන්ථයක් ම ත්‍රිපිටකයේ කරුණු මතු කරමින් ඉතා සරලව ධර්ම විනය පිළිබඳ කිසිදු මත භේදයකට තුඩු නොදෙන ආකාරයෙන් රචනා කළ ඒවා ය. උන්වහන්සේගේ ව්‍යක්ත ලේඛන කෞශල්‍යය අනුව ලියූ දෙයක් නැවත කපා වැරදි නිවැරදි කිරීමටවත් කටු සටහන් ලියා පසුව නිවැරදිව ලිවීමටවත් කිසිදු අවශ්‍යතාවක් නොවුණි. ලියන දේ එක වතාවෙන් ම නිමකොට මුද්‍රණයට යැවීම මහනාහිමියන්ට හුරුපුරුදු ක්‍රමය යි. අද වනවිට උන්වහන්සේගේ ග්‍රන්ථ මාලාව මෙරට පමණක් නොව ලෝකයේ බොහෝ රටවල ද සිංහල ජනතාවගේ හස්තසාර ධර්ම ග්‍රන්ථ බවට නිතැතින් ම පත්ව ඇත. මෙම ග්‍රන්ථ මාලාව අතර පොහොය දිනය, ධර්ම විනිශ්චය, බෞද්ධයාගේ අත්පොත, පාරමිතා ප්‍රකරණය, අභිධර්ම මාර්ගය, ශාසනාවකරණය, සුවිසි විවරණය, උපසම්පදා සීලය යනාදී ග්‍රන්ථ ගිහි පැවිදි කා අතරත් බෙහෙවින් ම ජනප්‍රිය ය. උන්වහන්සේට මෙකී ධර්ම ශාස්ත්‍රීය සේවාව වෙනුවෙන් විශ්වවිද්‍යාල හා වෙනත් අධ්‍යාපන ආයතනාදියෙන් පිරිනැමූ උපාධි හා ගෞරවනාම රැසකි. ප්‍රාචීන භාෂෝපකාර සමාගම මගින් “සම්මාන පණ්ඩිත” උපාධියත් විද්‍යාලංකාර විශ්වවිද්‍යාලය මගින් අභිධර්මය පිළිබඳ මහාචාර්ය පදවියත්, තත් විශ්වවිද්‍යාලය මගින් ම “සාහිත්‍ය චක්‍රවර්තී” උපාධියත්, අනුරාධපුර බුද්ධග්‍රාවක ධර්මපීඨය මගින් “ප්‍රචචන විශාරද” සම්මාන උපාධියත් පිරිනැමීම ඒ අතර ප්‍රධාන ය. එසේ ම වර්ෂ 1976 දී ශ්‍රී ලංකා ශ්‍රේෂ්ඨ නිකායේ මහානායක පදවියත්, වර්ෂ 1995 දී අමරපුර මහා සංඝසභාව මගින් “අමරපුර මහා මහෝපාධ්‍යාය ශාසනශෝභන” යන ගෞරව නාමයත් පිරිනැමිනි. මෙවන් උත්තරීතර උපාධි, ගෞරවනාම හා තනතුරු ලැබූව ද උන්වහන්සේ පිරිවෙන් හෝ විශ්වවිද්‍යාල අධ්‍යාපනය ලබා උපාධි සමත් කෙනෙකු නොවූ බව ද වෙසෙසින් සඳහන් කළ යුතු ය. බුරුමයේ පන්සල් අධ්‍යාපනයත් භාවනාව තුළින් ලැබූ දැනුමත් තුළින් ග්‍රන්ථ රචනා කළ උන්වහන්සේගේ දැනුම් සම්භාරය බෙහෙවින් ම අව්‍යාජ විය.

ලක්දිව සුපතල මහා අග්‍රගණ්‍ය යතිවරයෙකු වූව ද රේරුකානේ මහනාහිමියෝ සුබෝධිතෝගී දිවිපෙවෙතක් ගත නොකළහ. කුඩා කුටියක් තුළ පුටුවේ හිඳගෙන ඔස් නැගුණු සුවිසල් මේසයක් මත නොව කුඩා ලෑල්ලක් මත තබාගෙන පූර්වෝක්ත ධර්ම ග්‍රන්ථ රචනා කළ උන්වහන්සේගේ අල්පේච්ඡ ජීවිතය සැමට බෙහෙවින් ම ආදර්ශයට යෝග්‍ය ය. හුදෙක් ධර්ම දානය පිණිස ම නිස්සරණාධ්‍යාසයෙන් ධර්ම ග්‍රන්ථ රචනා කළ අතර ඒ එක ද පොතකින් වත් උන්වහන්සේ ආර්ථික ලාභයක් නොලැබූහ.

මෙසේ කලාතුරකින් පහළ වන ඉතා දුර්ලභ ගණයේ අග්‍රගණ්‍ය මහා යතිවරයෙකු වූ උන්වහන්සේ වර්ෂ 1997 ජූලි 04 වෙනිදා මනා සිහි නුවණින් යුක්තව අපවත් වී වදාළහ. ස්වකීය ආදාහනය සිදුකළ යුතු ආකාරය ජීවත්ව සිටිය දී ම ලියා තැබූ උන්වහන්සේගේ ඉල්ලීම වූයේ ලස්සන පෙට්ටියක තබා, කොඩි දමා, තොරණ ගසා මහා චිත්ත ඉදිකොට ලොකු ආදාහන උළෙලක් සිදු නොකළ යුතු බව යි. තමන් වහන්සේ දහවල් විවේක ගන්නා

කුඩා ඇඳ පිටින් ම ඔසවාගෙන ගොස් වත්තේ දර ගොඩක් ගසා ඒ මත තබා ආදාහනය කරන ලෙස එහි දන්වා තිබුණි. සිරුර දින ගණන් තබා නොගෙන දරගොඩ ගසා අවසන් වූ විගස ම ආදාහනය කොට අන් අයට දැනුම්දෙන ලෙස එහි සටහන් වී තිබිණ. එම ඉල්ලීම පරිදි ම රේරුකානේ මහනාහිමිගේ ආදාහනය ඉතා වාමි අයුරින් සිදු කොට පින් අනුමෝදන් කෙරිණි.

අතීත මහරහතන් වහන්සේලාගේ ආර්යසංඝ පරපුරෙන් පැවත එන මහා සංඝරත්නය එදා මෙන් ම අදත් ආදර්ශසම්පන්න දිවිපෙවෙත් හා උතුම් සමාජ මෙහෙවර කුලීන් මුළුමහත් මානව සංහතියටම උදාර යුග මෙහෙවරත් සිදුකරති. ඒ උතුමන් වහන්සේලාගේ වරිකාදර්ශ කරගනිමින් නූතන සඟපරපුරට අභිමානවත් ඉදිරි ගමනක් උදා කරගත හැකි ය. සිප්සතර හදාරන කුඩා හිමිවරුන්ට උතුම් යතිවර පරපුර ජීවිකාදර්ශ කරගැනීමට අවශ්‍ය අවස්ථාව උදාකරදීම යුගයේ අවශ්‍යතාවකි.

අභ්‍යාස 

01. වියත් යතිවරයාණන් වහන්සේලා පිළිබඳ හැදෑරීමේ වැදගත්කම ගැන ශිෂ්‍ය සමිතියේ කතාවක් පවත්වන්න.
02. මේ හැරුණුවිට තවත් ඔබ දන්නා සසුන බැබළවූ නූතන යතීන්ද්‍රයන් වහන්සේලාගේ නාමාවලියක් පිළියෙළ කරන්න.

පරමාදර්ශී උපාසක උපාසිකා වර්ත හඳුනා ගනිමු

සුදන්ත (අනේපිඬු) සිටුතුමා

සුදන්ත සිටුතුමා බුදුසසුනේ අග්‍ර දායකයා ය. සැවැත්නුවර විසූ මහා ධනවතෙකු වූ එතුමා අනාථ වූ අසරණයන්ට ආහාරපානාදිය සපයා බොහෝ උදව් උපකාර කළේ ය. එම නිසා එතුමා අනාථපිණ්ඩික යන අන්වර්ථ නාමයෙන් ජනතාව අතර වඩාත් ප්‍රකට විය. එතුමාට මහා සුභද්‍රා, වුල්ල සුභද්‍රා හා සුමනා නමින් දියණිවරුන් තිදෙනෙකු හා කාල නමින් එක් පුතණු කෙනෙක් වූහ. සුදන්ත සිටුතුමා බෞද්ධයෙකු බවට පත්වීම අසිරිමත් කතා පුවතකි.

දිනක් සුදන්ත සිටුවරයා කිසියම් කාර්යයක් සඳහා රජගහනුවරට පැමිණියේ ය. රජගහනුවර සිටුමාලිගය බලා ගිය ඔහුට එදින එහි කිසියම් කලබලකාරී ස්වභාවයක් දක්නට ලැබුණි. ඊට හේතුව කවරේදැයි එතුමා රජගහනුවර සිටාණන්ගෙන් විමසී ය. එහි දී දූත ගැනීමට ලැබුණේ හෙට දිනයෙහි සිටුමැදුරේ බුදුරජාණන් වහන්සේ ප්‍රමුඛ සංඝ රත්නය විෂයෙහි දානයක් පිරිනැමීමට කටයුතු සූදානම් වන බව යි. බුදුරජාණන් වහන්සේ ලොව පහළ වී වැඩ සිටින බව සුදන්ත සිටුතුමා ඒ වනතුරු ම නොදන්නේ ය. එයින් “බුද්ධ” යන වචනය ඇසීමෙන් ම විස්මයට පත් වූයේ ය. බුද්ධ යන වචනය ඇසීමත් දුර්ලභ බව පැවසූ හේ එම බුද්ධෝත්තමයාණන් වහන්සේ දක්නට දැන්ම ම යා හැකි දැයි විමසී ය. එවිට රජගහනුවර සිටුවරයා ප්‍රකාශ කළේ දැන් රාත්‍රිය බැවින් හෙට දින උදෑසනින් ම බුදුරදුන් හමුවන ලෙස යි. එබැවින් හිමිදිරි පාන්දර ම බුදුරදුන් දැකීමට යන්නෙමි යි, සිතා සිටුතුමා නින්දට ගියේ ය. රාත්‍රිය පහන් වී ඇතැයි සිතා තෙවරක් ම නින්දෙන් අවදි වූ සුදන්ත සිටුතුමා තෙවැනිවර බුදුරදුන් දැකීම පිණිස පිටත්ව ගියේ ය. ඉතා අලුයම සිටුවරයා සිත වනයට පිවිසියේ ය. සක්මනෙහි යෙදී සිටි බුදුරජාණන් වහන්සේ සිටුවරයා සිත වනයට පිවිසෙනු දුරදී ම දුටු සේක. දැක “සුදන්ත මෙහි එන්නැ” යි, ඇමතු සේක. බුදුරදුන් මාගේ නමින් ම අඬගසති යි, සිටුවරයා වඩාත් සතුටට පත් විය. ඉක්බිතිව බුදුරදුන්ගේ සිරිපා පියුම මත හිස තබා වැඳ “ඔබවහන්සේ පෙර දින සුවසේ සැතපුණු සේක් දැ” යි, විමසී ය.

එහි දී බුදුරදුන් දුන් පිළිතුර වූයේ “කෙලෙස් නැසූ සිතේ ගිනි නොමැති, සියලු දුක් දුරු කළ උතුමෝ සුවසේ සැතපෙති” යන්න යි. එම වචනය ඇසීමෙන් ම පෙර කළ පින් ඇති සිටුතුමා සෝවාන් විය. එසේ ම තමා දිවි ඇතිතාක් තෙරුවන් සරණගිය උපාසකයෙකු ලෙස පිළිගන්නා ලෙස ද ඉල්ලී ය. ඉමහත් චිත්ත සන්තෝෂයට පැමිණි සිටුතුමා සැවැත්නුවර වැඩමවා වස් වසන ලෙස ද බුදුරජාණන් වහන්සේට ආරාධනා කළේ ය.

ඉක්බිති සිටුවරයා පෙරළා සැවැත්නුවරට පැමිණියේ ය. එහි විසූ ජේත නම් කුමරු ගේ උයන කහවණු දහඅට කෝටියක් ගෙවා මිළ දී ගත්තේ ය. තවත් දහඅට කෝටියක් වියදම් කොට විහාර, සෙනසුන්, උවටැන්හල්, වැසිකිළි, කැසිකිළි, සක්මන්මළු යනාදිය ද ඉදි කරවී ය. එය ජේතවනාරාමය ලෙස නම් කළ අතර එම මහා විහාරය මහල් සතකින් යුක්ත වූ බව ද සඳහන් වේ. තවත් කහවණු දහඅට කෝටියක් වියදම් කොට විහාරය



සඟසතු කොට පූජා කිරීමේ උත්සවය පැවැත් වී ය. මෙම ජේතවනාරාම පූජාව වෙනුවෙන් සිටුතුමා පහස් හතර කෝටියක් වියදම් කළේ ය. බුදුරජාණන් වහන්සේ සම්බුද්ධ පරිනිර්වාණය දක්වා ගත කළ වස් සතළිස් පහෙන් වස් දහඅටක් ම වැඩ වාසය කළේ අනේපිඬු සිටුතුමා කළ මෙම ජේතවනාරාමයේ ය. මේ නිසා ම සැවැත්නුවර නිදාන කොට (සාවත්ථි නිදානං) ත්‍රිපිටකයේ එන සූත්‍ර දේශනා බොහොමයක් දේශනා කොට තිබේ.

අනේපිඬු සිටුතුමා දිනකට දෙවතාවක් බුදුරදුන් හමුවට ගොස් බුද්ධෝපස්ථානය සිදු කළේ ය. එහෙත් ඒ කිසිදු අවස්ථාවක එතුමා බුදුරදුන්ගෙන් ප්‍රශ්න විමසීමට උනන්දු නොවූ බව කිය වේ. සිටුතුමා එසේ කළේ උන්වහන්සේ වෙහෙස ගැන්වීමට ඇති නොකැමැත්ත නිසා ය. දන්දීම වෙනුවෙන් ම සේදූ අත් ඇතිව සිටි එතුමා දිනපතා දන්දීමට ස්වකීය නිවසෙහි ආසන පන්සියයක් සූදානම් කොට තැබූ බව කිය වේ. සැදහැති බෞද්ධයෙකු වූ එතුමා ධනෝපායනය නොකරමින් ධන විසර්ජනය ම සිදු කළේ ය. ස්වකීය ශක්ති ප්‍රමාණයෙන් බුද්ධ ප්‍රමුඛ මහා සංඝරත්නයට දන්දීම නොකඩවා සිදු කළේ ය. දන්දීම වැලැක්වීමට යම් ඉෂ්ටකාමී දේවතාවෙකු උත්සාහ කළ බවත් එම දේවතාවා පසුව සිය මාලිගයෙන් ඉවත් කිරීමට සිටුවරයා ක්‍රියා කළ බවත් බෞද්ධ සාහිත්‍යයේ සඳහන් වේ. එය සිටුතුමා තුළ පැවති දානය සඳහා වූ නැඹුරුතාව තහවුරු වන සාධකයකි.

ස්වකීය දරුවන් සිව්දෙනා අතරින් කාල නම් වූ පුත්‍රයා පමණක් බුදුරදුන්ගේ ඇසුරට යොමු කරවීමට සිටුතුමා අසමත් විය. එයට සමාසක් උපායක් යෙදූ සිටුතුමා විහාරයට ගොස් එක් බණ පදයක් ඉගෙනගෙන පැමිණියහොත් කහවණු සියයක් ඔහුට ලබා දෙන බවට පොරොන්දුවක් ලබා දුණි. ඒ අනුව කාල එක් බණ පදයක් අසා එය මතකයේ රැඳුණු විගස විහාරයෙන් වහා පිටත් වීමේ අරමුණින් පිරිස් කෙළවර සිට බණ ඇසී ය. දේශනාව අවසන් වනතුරු එක් බණ පදයක්වත් ඔහුගේ මතකයේ නොරැඳෙන අධිෂ්ඨානයෙන් බුදුරජාණන් වහන්සේ ධර්මය දේශනා කළහ. එබැවින් දේශනාව අවසන් වනතෙක් එක බණ පදයක් වත් මතකයට ගැනීමට කාල සිටුපුතුව නොහැකි විය. ඉතා උනන්දුවෙන් බණ ඇසූ නිසා ඔහු දේශනාව අවසානයත් සමඟ සෝවාන් ඵලයෙහි පිහිටියේ ය.

මේ අනුව මුළු සිටුපවුල ම බුදුදහමෙන් ලද ආලෝකය ඔස්සේ තෙරුවන් සරණ ගිය සැදහැතියන් වීමටත් අධිගමයන්ට පත්වීමටත් ප්‍රධාන හේතුව නම් අනේපිඬු සිටුතුමා තුළ පැවැති අවල ශ්‍රද්ධා ගුණය යි. ප්‍රථම බෝධිරෝපණ පින්කම ද මෙතුමාගේ මූලිකත්වයෙන් ජේතවනාරාම භූමිය තුළ සිදු කෙරිණි. සිටුතුමා ස්වකීය ජීවිතාවසානයෙහි මියගොස් ඉපදුණේ අනාථපිණ්ඩික නම් දිව්‍යපුත්‍රයෙකු ලෙස යි. දෙවිලොව සිට සෝවාන් වූ දෙවියෙකු ලෙස පැමිණ හෙතෙම නිරන්තරව ජේතවනාරාමය ප්‍රදක්ෂිණා කළේ ය.

විසාධා උපාසිකාව

සොළොස් මහා ජනපද අතර අංග ජනපදය එක් කුඩා රාජ්‍යයකි, ධනංජය එහි ප්‍රධාන සිටුවරයා ය. ඔහුගේ භාර්යාව වූයේ සුමනා සිටුදේවිය යි. එම දෙපළ ම තෙරුවන් සරණ ගිය ඉතා සැදැහැනියෝ වූහ. ඔවුන්ගේ දියණිය විසාධා නම් වූවා ය. ඇය ස්වකීය මව හා පියා සේ ම තෙරුවන් සරණ ගොස් සිටි අතර දිනක් බුදුරදුන්ගෙන් බණ අසා සෝවාන් තත්ත්වයට ද පත් වූවා ය. ඇය ඒ වනවිට පසු වූයේ සත් හැවිරිදි වියේ ය. දෙමව්පියන්ගේ හා ඤාතීන්ගේ අපමණ ගෞරවාදරය ලබමින් විනීත ගති ඇතිව පංචකල්‍යාණයෙන් යුතු කුල කාන්තාවක් ලෙස ඇය වර්ධනය වූවා ය.

මේ අතර සැවැත්නුවර මිගාර සිටුවරයා තම පුත් පූර්ණවර්ධන කුමරුට සුදුසු කුමාරිකාවක සොයමින් සිටියේ ය. හේ විසාධාවන් ගැන අසා ඇයගේ යහගුණයන් හා සුරූපී බව සලකා විවාහයට කටයුතු සූදානම් කළේ ය. එහි දී ධනංජය සිටුතුමා ස්වකීය දියණියට විවාහ දිවිය සාර්ථක කරගැනීම සඳහා අවශ්‍ය වන අවවාද දහයක් ලබා දුනි. ඒවා සහ ඒවායින් කියවෙන අදහස් මෙසේය.

01. ඇතුළත ගිනි පිටත නොදෙන්න,
ගෘහාශ්‍රිත ප්‍රශ්න පිටට නොකියන්න.
02. පිටත ගිනි ඇතුළට නොගන්න.
බාහිර ප්‍රශ්න ගෙදරට නොගන්න.
03. දෙන අයට දෙන්න
ණයට ලබා ගත් දේ නැවත දෙන අයට දෙන්න.
04. නොදෙන අයට නොදෙන්න.
ණයට ලබාගත් දේ නැවත නොදෙන අයට නොදෙන්න.
05. දෙන අයටත් නොදෙන අයටත් දෙන්න.
ඤාතීන්ටත් යාවකයන්ටත් ආපසු බලාපොරොත්තු යමක් නැතිව දෙන්න.
06. සුවසේ හිඳින්න.
වැඩිහිටියන් එනවිට නොනැගිටිය යුතු තැන හිඳගන්න.
07. සුවසේ හිඳ අනුභව කරන්න.
කාටත් ආහාර ලැබුණු බව දැන අනුභව කරන්න.
08. සුවසේ සැතපෙන්න.
දොරගුළු පරීක්ෂාකොට කාටත් පසුව නින්දට යන්න.
09. ගිනි පිරිමසන්න.
නැන්දා සහ මාමාන් සැමියාන් ගිනි සේ සලකා අතපසුවීමිච්චලින් වළකින්න.
10. ඇතුළත දෙවියන් පුදන්න.
නැන්දා සහ මාමාටත් සැමියාටත් දෙවියන්ට සේ ගරු කරන්න. යනුයි.

මෙම අවවාද එදා විසාධාවට සේ ම වත්මන් දියණිවරුන්ට ද එක සේ ගැලපෙන බව මනාව පෙනෙයි.

විවාහයෙන් පසු විසාධාවන්ගේ යහපත්කම් පිළිබඳ අවබෝධ කර නොගත් ඇයගේ මාමණ්ඩිය වූ මිගාර සිටුවරයා ඇය කෙරෙහි ක්‍රියා කළේ කෝපයෙන් යුක්තව යි. ඊට හේතුව ඇතැම් ක්‍රියාකලාපයන් හා භාවිතාවන් ඔහු වැරදියට තේරුම් ගැනීම යි. විසාධාවන්ගේ පියා ඇයට ලබාදුන් පූර්වෝක්ත අවවාද පිළිබඳ ව ද ඔහු සැක උපදවා ගත්තේ ය. මිගාර සිටුවරයා නිගණ්ඨ ශ්‍රාවකයෙකු විය. එහෙත් හේ පසුව කරුණු නිවැරදිව තේරුම් ගත්තේ ය. තෙරුවන් මුල් කරගත් පින්කම් නිවසේ දී ම සිදු කිරීමට විසාධාවන්ට අවසරය ද ලබා දුන්නේ ය. මේ අතර දිනක් බුදුරජාණන් වහන්සේ සිටුමැදුරේ දී දේශනා කළ ධර්මය අසා මිගාර සිටුවරයා සෝවාන් තත්ත්වයට පත් වූයේ ය. තමා නිවැරදි මගට යොමු කළ විසාධාවන් කෙරෙහි පැහැදුනු ඔහු එතැන් පටන් ඇය ස්වකීය මව් තනතුරෙහිලා සලකන්නට විය. විසාධාව “මිගාරමාතාව” ලෙස ප්‍රකට වූයේ එතැන් සිට යි.



විසාධා සිටු දියණියගේ පුරාකෘත පුණ්‍ය මහිමයෙන් දෙමව්පියන් ගෙන් ඇයට අගතා ආභරණයක් උරුම වුණි. රනින් නිමවා මැණික් එබ්බ වූ එය “මහාලතා පසාදනය” හෙවත් “මේළ පළඳනාව” නම් විය. දිනක් අතපසුවීමකින් ඇය එය බණ්මඩුවේ තබා ගියා ය. එය අනඳ තෙරුන් වහන්සේ සුරක්ෂිත කොට ලබා දුන්න. එහෙත් හික්ෂු සංඝයා අතට පත් වූ දෙයක් නිසාවෙන් විසාධාව එය නැවත ගැනීමට මැලි වූවා ය. කහවණු විසිහත් කෝටියකට මිල කොට එය විකුණා එම මුදලෙන් නව කෝටියක් වටිනා භූමි භාගයක් මිල දී ගත්තා ය. එහි තවත් නව කෝටියක් වියදම් කොට අගතා විහාරයක් ඉදි කර වූ එතුමිය එය සගසතු කොට පිදීමේ පින්කම පැවැත්වූයේ තවත් නව කෝටියක් වියදම් කිරීමෙනි. එම විහාරය නගරයට පූර්ව දිශාවේ වූ බැවින් “පූර්වාරාමය” නම් විය. එසේ ම “මිගාරමාතා ප්‍රාසාදය” ලෙස ද හැඳින්විණ. බුදුරජාණන් වහන්සේ මෙහි වස්කාල සයක් වැඩ සිටිය හ.

සෝවන් ඵලලාභී මහෝපාසිකාවක වූ විසාධා සිටුදේවිය දිනකට දෙවතාවක් විහාරයට ගියා ය. උදෑසන යනවිට එම අවස්ථාවට ගැලපෙන ලෙසත්, සවස් කාලයේ නම් එම අවස්ථාවට ගැලපෙන ලෙසත්, යමක් රැගෙන යාමට එතුමිය අමතක නො කලා ය. සාමණේර හිමිවරු එතුමිය පැමිණෙනු දැකීම ඉතා උනන්දුවෙන් බලාපොරොත්තුව සිටියහ. එතුමිය කුඩා හිමිවරුන් කෙරෙහි ක්‍රියා කළේ අපමණ මව් සෙනෙහසිනි. දාරක සෙනෙහස උතුරා ගිය මවක් වූ එතුමිය දු පුතුන් විසි දෙනෙකු මෙලොවට ජනිත කලා ය.

වස් වසන හික්ෂුන් වහන්සේලාට වැසිසළු පූජා කිරීමට අනුමැතිය හිමිවන්නේ විසාධා සිටුදේවියගේ ඉල්ලීමකට අනුව බව විනය පිටකයෙහි දැක් වේ. එසේ ම හික්ෂුණින් වහන්සේ සම්බන්ධ විනය ගැටලුවල දී ඒවා විසඳීමේ ප්‍රධානත්වය හිමි වූයේ ද විසාධා මහෝපාසිකාවට ය. බුදුසසුනේ අග්‍රදායිකාව වූ විසාධා සිටු දේවිය ශාසනයේ උන්නතිය වෙනුවෙන් අනුපමේය දායකත්වයක් දැක් වූ උත්තමාවියකි.

අනගාරික ධර්මපාලතුමා

දහනව වෙනි සියවසේ මැද භාගය වනවිට ශ්‍රී ලාංකික බොහෝ දෙනා තුළ රට, ජාතිය හා ආගම පිළිබඳ වූ අභිමානයන් ආදරයන් බොහෝ සෙයින් ම යටපත් වී තිබුණි. දිර්ඝ කාලයක් ශ්‍රී ලංකාද්වීපය පෘතුගීසි, ලන්දේසි සහ ඉංග්‍රීසි ජාතිකයන්ට යටත්ව යටත් විජිතයක් ලෙස පැවතීම එයට හේතුව යි. එකල ඇතැම් බෞද්ධයෝ තමන් බෞද්ධ යැයි කීමට පවා ලජ්ජා වූහ. විදේශීය පාලනයක් පැවති අප ශ්‍රී ලංකාව තුළ බුද්ධාගම ඇදහීම සේ ම දේශීය නම් ගම් භාවිත කිරීම පවා සම්ච්චලයට ලක් කෙරිණි. ක්‍රිස්තියානි ආගම වැළඳගත් අයට රජයේ උසස් තනතුරු මෙන් ම යම් යම් ගරු නම්බුනාම ප්‍රදානය කෙරිණ. මේ නිසා ස්වකීය ආගම මෙන් ම සිංහල නම් ගම් හා සිරිත් විරිත් පවා බැහැරකොට ක්‍රියා කිරීමට බොහෝ සිංහලයෝ පෙළඹුණහ. බෞද්ධාගමික ක්‍රියාවන්හි නිරතවූවෝ ඒවා ඉතා රහසිගතව සිදු කළ හ. හික්ෂුන් වහන්සේලාට දන්දීම ආදී දේ සිදු කළහොත් දඩ ගැසීම වැනි නීති පවා එකල සම්මත ව පැවතිණ. එබැවින් සැදැහැවත්හු ස්වකීය ආරක්ෂාව ද සලසා ගනිමින් දන්දීම් ආදිය ඉතා රහසිගතව සිදු කළහ.

මෙසේ අපේක්ෂා භංගත්වයෙන් හා ආත්ම විශ්වාසයෙන් තොරව ජීවත් වූ සිංහල ජනතාවට එම පරගැති වහල් භාවයෙන් මිදී නිදහස්ව, නිවහල්ව ජීවත්වීමට යෝග්‍ය පසුබිම සකස් කරදීමට සමත් අභිත විරත්වයක් ජන්මයෙන් ම උරුම කරගෙන සිටි ශ්‍රේෂ්ඨ ලංකා පුත්‍රයෙක් වර්ෂ 1864 සැප්තැම්බර් මස 17 වෙනි දින ජන්මලාභය ලැබීය. ජාතියේ පිනිත් පහළ වූ එම උදාර යුග පුරුෂයා අනගාරික ධර්මපාල ශ්‍රීමතාණෝ ය.

මාතර හිත්තැටියේ දොන් කරෝලීස් හේවාචිතාරණ මැතිතුමාගේ හා මල්ලිකා ධර්ම ගුණවර්ධන මැතිණියගේ ජ්‍යෙෂ්ඨ පුත්‍රත්වය වූ ධර්මපාලතුමාට දෙමව්පියන් තැබූ නම දොන් ඩේවිඩ් හේවාචිතාරණ යන්න යි. මෙතුමාට බාල එඩ්මන්, සයිමන්, වාර්ලිස්, යනුවෙන් සොහොයුරන් තිදෙනෙකු හා සොහොයුරියන් දෙදෙනෙක් සිටියහ. දොන් ඩේවිඩ් හේවාචිතාරණ වර්ෂ 1872 සිට 1874 දක්වා බැප්ටිස්ට් සිංහල පාසලේත් 1874 සිට 1876 දක්වා ශාන්ත බෙනඩික් විද්‍යාලයේත් 1876 සිට 1878 දක්වා කෝට්ටේ ක්‍රිස්තියානි විද්‍යාලයේත්, 1878 සිට 1883 දක්වා ශාන්ත තෝමස් විද්‍යාලයේත් අධ්‍යාපනය ලැබුවේ ය. එම විද්‍යාස්ථානවල ඉගැන්වූයේ ක්‍රිස්තියානි ධර්මය යි. ඒ නිසා ම එකී ධර්මය ඉගෙනීමටත්, එහි එන ගීතිකා ගැයුමටත් ඔහුට සිදු විය. මෙසේ ඉගෙනුම ලබන අතරතුර දෙමව්පියන් ගේ තිබූ ධාර්මික බව නිසා ම ඔවුන්ගේ මාර්ගෝපදේශකත්වයෙන් පොහොය දිනවල විහාරස්ථානයට ගොස් උපෝසථ අෂ්ටාංගසීලය සමාදන්වීම ද හෙතෙම ඉතා උනන්දුවෙන් සිදු කළේ ය. පූජ්‍ය හික්කඩුවේ ශ්‍රී සුමංගල හිමි, පූජ්‍ය මීගෙට්ටුවත්තේ ගුණානන්ද හිමි, පූජ්‍ය හෙයියන්තුඩුවේ දේවමිත්ත හිමි යන ධර්මධර තෙරවරුන්ගේ ඇසුරෙන් බුද්ධ ධර්මය හා බෞද්ධ වත්පිළිවෙන් පිළිබඳ ව හෙතෙම උසස් අවබෝධයක් අත්කරගෙන සිටියේ ය. මෙම විහාරස්ථාන හා පැවති සමීප ඇසුර ඔහුගේ ජීවිතය වෙනස් මගකට යොමු කරවීමට මංපෙත් විවර කළේ ය.

ලංකාවේ ඉපදුණ සිංහලයන් විදේශීය භාෂා හා ක්‍රිස්තියානි ධර්මය ඉගෙනගෙන පරගැති වහල් මානසිකත්වයක් ගොඩනගාගෙන හික්ෂුන් වහන්සේලාටත් බුදුදහමටත්

වෝදනා කරමින් බුදුදහමේ අඩු ලුහුඬුකම් ඇති බව පෙන්වාදෙමින් නිර්දය ලෙස විවේචනය කිරීම මෙකල ප්‍රසිද්ධියේ ම සිදු කෙරිණි. ඒ පිළිබඳ වූ බෞද්ධ හා අබෞද්ධ වාද විවාද රාශියක් ද තැනින් තැන පැවතිණ. පංචමභාවාද ලෙස වඩාත් ප්‍රකටව ඇත්තේ එම ප්‍රධාන වාද පහ යි. මේ අතර වර්ෂ 1873 දී ඇති වූ පානදුරාවාදය එකල වඩාත් ප්‍රසිද්ධියක් ඉසිලී ය. වාදිහසිංහ මිගෙට්ටුවත්තේ ගුණානන්ද නාහිමියෝ වාදයෙහි පැවති මනා දක්ෂතාව නිසා ම ක්‍රිස්තු භක්තිකයන් හා තෙදිනක් වාදකොට ඔවුන්ගේ සියලු තර්ක බිඳ හෙළා පරාජයට පත් කළහ. පානදුරාවාදය ආදී වාදවලින් ලංකාවේ බෞද්ධයන් ජයග්‍රහණය කළ ඓතිහාසික පුවත ලංකාවේ පමණක් නොව ලෝකය පුරා ම ජනමාධ්‍ය ඔස්සේ ප්‍රචාරය කෙරිණි. එහි මාහැඟි ප්‍රතිඵලයක් වූයේ ඇමෙරිකානු ජාතික කර්නල් හෙන්රි ස්ටීල් ඕල්කට්තුමා, බ්ලැට්ට්ස්කි මැතිනිය නම් වූ රුසියානු ජාතික කාන්තාවක සමග ලංකාවට පැමිණීම යි.

එවැනි පසුබිමක් යටතේ ලංකාවට සැපත් ඕල්කට්තුමා ගාල්ල විජයානන්ද පිරිවෙන් විහාරස්ථානයේ දී තිසරණ සහිත පන්සිල් සමාදන්ව බුදුදහම වැළඳ ගත්තේ ය. ඉක්බිතිව ලංකාවේ දේශනිතෙමි ශාසනමාමක පිරිස් සමග එකතුව “පරම විඥානාර්ථ බෞද්ධ සංගමය” ස්ථාපිත කළේ ය. “සරසවි සදරැස” නම් පුවත්පත ආරම්භ වූයේ ද එහි ප්‍රතිඵලයක් ලෙස යි. තැනින් තැන සිදු කළ ඕල්කට්තුමාගේ දේශන අසා ඒ කෙරෙහි බෙහෙවින් ම ප්‍රසාදයට පත් ඩේවිඩ් තරුණයා දිගින් දිගට ම එතුමා සමග එක්ව ජාතික ආගමික කාර්යයන් හි නිරත වූයේ ය. වෙසෙසින් රටේ ඒ ඒ ප්‍රදේශයන්හි ගමන් කරමින් ඕල්කට්තුමා ඉංග්‍රීසි භාෂාවෙන් සිදු කළ දේශන එතුමා සිංහල භාෂාවට පරිවර්තනය කළේ ය. මෙතැන් පටන් “ඩේවිඩ්” යන විදේශීය නම ඉවත් කොට “අනගාරික ධර්මපාල” යන බෞද්ධ නම භාවිත කිරීමට එතුමා තීරණය කළේ ය.


ඕල්කට්තුමාත් අනගාරික ධර්මපාලතුමා ප්‍රමුඛ මෙම සත්පුරුෂ විද්වත් පිරිස අප රටේ දරුවන්ට මිෂනාරී අධ්‍යාපනය වෙනුවට බෞද්ධ අධ්‍යාපනයක් ලබාදිය යුතු ය, යන අරමුණ ඇතිව ක්‍රියා කළහ. ඒ වෙනුවෙන් රටේ විවිධ ප්‍රදේශවල විශේෂ රථයකින් ගමන් කරමින්, එම රථයේ ම රාත්‍රිය නිදා ගනිමින් රටේ ජනතාව දැනුවත් කිරීමට කළ කැප කිරීම ඉතා විශිෂ්ඨ ය. මෙකී රථයේ “ගෙරි මස් නොකව්” යනුවෙන් ලොකු අකුරින් සඳහන් කොට තිබිණ. ගවමස් කෑමට හා සුරා පානයට දැඩි ලෙස විරුද්ධව ක්‍රියා කළ ධර්මපාලතුමාගේ දේශන ඉතා දැඩි ස්වරයක් ගත්තේ ය. ඒ සිතේ පැවති දරුණු ස්වභාවයක් නොව අපේ බෞද්ධාගමටත්, ජාතියටත් තිබූ අව්‍යාජ අවංක භක්තිය හා ගෞරවය යි. මෙසේ කල්යන් ම ඕල්කට්තුමා සමග එක්ව මිෂනාරීන්ගේ නොමනා අධ්‍යාපනය වෙනුවට බෞද්ධ දරුවන්ට යෝග්‍ය අධ්‍යාපනයක් ලබාදීමේ උදාරාධ්‍යාසයෙන් “ඉරිදා පාසල්” ආරම්භ කළේ ය. අද කොළඹ ආනන්ද විද්‍යාලය නමින් ප්‍රකටව ඇත්තේ එසේ ආරම්භ කළ ඉරිදා පාසලකි. පරම විඥානාර්ථ සමාගම මගින් කෙටි කලක් තුළ පාසල් 50කටත් වැඩි ප්‍රමාණයක් ආරම්භ කරන ලදී. අප රටේ දරුවන්ට සිංහල බෞද්ධ අධ්‍යාපනයක් ලැබීමේ හිමිකම උරුම වූයේ ඒ අනුව යි.

වරෙක අනගාරික ධර්මපාලතුමාට ජපන් ජාතික හික්සන් වහන්සේ නමක සමග දඹදිව වාරිකාවක යාමට අවස්ථාව උදා විය. ඒ බෞද්ධයන්ගේ පරම වාසනා මහිමයකට ය. ඒ වනවිට “මහන්තා” නම් හින්දු පූජකයෙක් බුද්ධගයා භූමිය අත්පත් කරගෙන එය ස්වකීය අණසක යටතේ පාලනය කරගෙන ගියේ ය. එදා සම්මතව පැවතියේ එම බුද්ධගයා

භූමිය බෞද්ධයන්ට නොව හින්දුන්ට අයිති දෙයක් බව යි. මේ පිළිබඳ දැඩි සේ කම්පාවට පත් ධර්මපාලතුමා “කචදා හෝ මා මේ බුද්ධගයාව බේරා ගන්නවා” යන අධිෂ්ඨානය ඇතිකර ගත්තේ ය. එහි මාහැඟි ප්‍රතිඵලයක් ලෙස “සිංහලයීනි, නැගිටිවු. බුද්ධගයාව බේරා ගනිවු” යන ආදර්ශ පාඨය මගින් සිංහලයන් පුබුදුවා ලෝකවාසී බෞද්ධයන්ගේ ද සහාය ලබාගෙන දැඩි පරිශ්‍රමයක් දරා දඹදිව බුද්ධගයාව ප්‍රමුඛ සෙසු සිද්ධස්ථානයන්හි උරුමය බෞද්ධයන්ට ලබා ගැනීමට අවශ්‍ය නීතිමය කටයුතු සම්පූර්ණ කළේ ය. එතුමාගේ එම අත්‍යුදාර සේවාවට පින් සිදු වන්නට අද අප සේ ම ලෝකවාසී බෞද්ධ ජනතාවන් නිදහසේ ගොස් දඹදිව සිද්ධස්ථාන වන්දනා කරති. එතුමා පහළ නොවන්නට බුද්ධගයාව නාමයේෂ බවට පත්වනු නො අනුමාන ය.

ලෝකවාසී සියලු බෞද්ධයන්ට ධර්මය ප්‍රචාරය කොට හැරීමේ උදාර පරමාර්ථයෙන් ධර්මපාලතුමාගේ මූලිකත්වයෙන් එංගලන්තයේ ලන්ඩන් බෞද්ධ විහාරය, කල්කටාවේ ධර්ම රාජ්‍ය මහා විහාරය, බරණැස මූලගන්ධකුටි මහා විහාරය, බුද්ධගයාවේ හා මදුරාසියේ බෞද්ධ විශ්‍රාම ශාලා ආදී බොහෝ දේ ඉදි විය. එතුමා බොහෝ රටවලට ගොස් හරවත් දේශන පවත්වා බෞද්ධයන්ගේ ධර්මඥානය දියුණු කරවී ය. ස්වකීය දිවිමගේ 57 වෙනි වියට සැපත් වර්ෂ 1931 දී එතුමා අනගාරික ගිහි භවතෙකු ලෙස අවසන් දේශනය සිදු කළේ මාලිගාකන්දේ විද්‍යාදාය මහ පිරිවෙණේ දී ය. පසුව “සිරි දේවමිත්ත ධර්මපාල” නමින් ප්‍රවෘත්තාවයට පත් එතුමා දඹදිව බලා ගමන් ගත්තේ ය. වර්ෂ 1933 ජනවාරි 16 වැනිදා උපසම්පදාව ද ලැබී ය. ඉක්බිතිව සමස්ත බෞද්ධ ලෝකයා ම අප්‍රමාණ සංවේග යට පත් කරමින් වර්ෂ 1933 අප්‍රේල් මස 29 වෙනිදා සිරි දේවමිත්ත ධර්මපාල ගිමියෝ මනා සිහිනුවණින් යුක්තව අපවත් වී වදාළහ. උන්වහන්සේගේ අවසාන ප්‍රාර්ථනාව වූයේ, “සම්බුදුසසුන බේරා ගැනීමට තවත් විසි පස් වතාවක් මේ දඹදිව ඉපදේවා” යන්න යි.

සිය ජීවිතයේ ළාබාල අවධියේ පටන් ම සිල් සමාදන් වෙමින්, විහාරස්ථාන ඇසුරු කරමින්, මැනවින් දහම් අධ්‍යාපනය ද ලබා සිය ජාතිය අවදි කරමින් සසුන පුබුදුවා ධර්මාලෝකය විහිදුවාලූ ලෝ ප්‍රකට කීර්තිධර අතිශ්‍රේෂ්ඨ මහෝත්තමයෙකු වූ අනගාරික ධර්මපාල ශ්‍රීමතාණන්ගේ අත්‍යුදාර චරිතය ගිහි - පැවිදි අප සැමට ආදර්ශවත් ය.

අභ්‍යාස 

01. සුදත්ත සිටුතුමා බුදුසසුනේ අග්‍ර දායකයා ලෙස පත් වූ ආකාරය පිළිබඳ කෙටි ධම්ම චිත්තාවක් ඉදිරිපත් කරන්න.
02. ධනංජය සිටුතුමා විශාඛාවට දුන් ඔවදන් සහ එහි තේරුම් පිළිවෙළින් මතකයෙන් කියන්න.
03. වර්තමාන ජාතික ආගමික පුනරුදය උදෙසා අනගාරික ධර්මපාලතුමාගෙන් වූ මෙහෙය පිළිබඳ කෙටි රචනයක් ලියන්න.

විනය පිටකය

තථාගතයන් වහන්සේ ලොව පහළවීමත් සමග ධර්මානුධර්ම ප්‍රතිපතියෙහි නියැලෙන අනුගාමික පිරිසක් බිහිවූහ. ආයතී සංවරය ඇතිකර ගනිමින් නිර්වාණාධිගමයට පත්වීම එම අනුගාමික ශ්‍රාවකයන් වහන්සේගේ එක ම අභිලාශය විය. එනිසා ම ඕවාදප්‍රාතිමෝක්‍ෂය සියලු හික්‍ෂු සංඝයාගේ පහසුව පිණිස ප්‍රමාණවත් විය. ආසවට්ඨානීය ධර්ම ශාසනය තුළ පහළවීමත් සමග විනය නීති පැණවීමේ අවශ්‍යතාව මතු විය. කෙලෙස් වැඩීමට හේතුවන කාරණා නම්,

- රත්තඤ්ඤ මහත්තනා - පැවිදි වී බොහෝ කල් වන හික්‍ෂුන් බහුල වීම.
- වෙපුලල මහත්තනා - සංඝයා පිරිස වශයෙන් විශාල වීම.
- ලාභග මහත්තනා - ලාභ ප්‍රයෝජන බහුල වීම.
- බාහුසව මහත්තනා - බහුශ්‍රැතයන් වැඩිවීම.

යනාදියයි.

මෙබඳු කාරණා මුල්කොටගෙන භාග්‍යවතුන් වහන්සේ විනය ශික්‍ෂාපද පැනවූහ. විනය ශික්‍ෂා පැණවීමේ පූර්ණ බලය ශාස්තෘන් වහන්සේ සතුවිය. එහෙත් විනය ශික්‍ෂා කඩවන විට අවශ්‍ය පිළියම් යෙදීම හික්‍ෂු සංඝයාගේ වගකීමක් ලෙස ද පිළිගැනේ. විනය නීති පැණවීමේ අපේක්ෂා දහයක් පාරාජිකා පාළියේ දැක්වේ.

- සංඝසුට්ඨිතාය - සංඝයාගේ යහපත් බව පිණිස
- සංඝඵාසුතාය - සංඝයාගේ පහසුව පිණිස
- දුමමංකුතං පුගලානං නිගහතාය - දුස්සීල පුද්ගලයන්ට නිග්‍රහ පිණිස
- පෙසලානං හික්‍ෂුතං ඵාසුචිභාරාය - ශික්‍ෂාකාමී හික්‍ෂුන්ගේ පහසු විභරණය පිණිස
- දිට්ඨධම්මිකානං ආසවානං සංවරාය - මෙලොවදී පැවතිය හැකි ආශ්‍රවයන්ගේ සංවරය පිණිස
- සමපරායිකානං ආසවානං පටිඝාතාය - පරලොව පැවැත්මට හේතුවන ආශ්‍රවයන් නැසීම පිණිස
- අප්පසන්නානං වා පසාදාය - නොපැහැදුන අයගේ පැහැදීම පිණිස
- පසන්නානං වා භියොගාභාවාය - පැහැදුන අයගේ වැඩි ප්‍රසාදය පිණිස
- සද්ධම්මට්ඨිතියා - සද්ධර්මයේ දිගුකාලීන පැවැත්ම පිණිස
- විනයානුගහතාය - සාසනික ශික්‍ෂාවට අනුග්‍රහය පිණිස

හික්‍ෂුන් වහන්සේලොට නීති පණවා පීඩනයකට පත්කිරීම භාග්‍යවතුන් වහන්සේගේ අපේක්ෂාව නොවී ය. සංසාර දුක හැඳින සසුන්ගත වූ උන්වහන්සේලොට නිවැරදි ලෙසට ම නිවන කරා සම්පවීමට අවශ්‍ය ශික්‍ෂණය ලබාදීම විනය පැණවීමේ අපේක්ෂාව විය.

විනය යන්තෙහි සරල අර්ථය හික්මීම යි. මේ පිළිබඳ සමන්තපාසාදිකා විනය අටුවාව මෙසේ විවරණයක් සපය යි.

- විවිධවිසෙස නයනනා - විනයනනො වෙව කායවාචානං
- විනයඤ්චිද්දහි අයං - විනයො විනයොති අකඛානො

නොයෙක් විශේෂ නය ක්‍රම ඇති බැවින් හා කය වචනය හික්මවන බැවින් විනයාර්ථ දන්වනුත් විසින් මේ විනය විනයැයි කියන ලදී.

මෙහිදී විශේෂ නය ලෙස දක්වා ඇත්තේ පාතිමොක්ඛ උද්දෙස, පාරාජිකා ආදී ආපත්තිස්කන්ධ හා මාතිකා විභංග ආදී කොටස් ය. කය, වචනය, සංවර වීම විනය යි. ශික්ෂාපද රැකීම ඉන් අදහස් කරයි. එහෙත් ශික්ෂාපද පැණවීමෙන් කය වචනය දෙක හික්මවීමට අමතරව හික්ෂු සංඝයාගේ යහපතත්, ශාසනයේ පැවැත්මත් බුදුසමයේ ජීවයත් අපේක්ෂා කර ඇති බව පැහැදිලි ය.

බුදුරජාණන් වහන්සේ විවිධ අවස්ථාවන්හි පණවන ලද විනයශික්ෂා විනය පිටකය ලෙස ප්‍රථම ධර්ම සංගායනාවේ දී ඒකරාශී කරගන්නා ලදී. විනය පිටකයේ නීතිමය අගය සැලකූ අවිධිකථාවාරීන් වහන්සේ,

- ආඥාවිධාන බහුලකොට ඇති බැවින් - ආණාදෙසනා
- අපරාධ වෝදනාවන්ට අනුරූපවන ලෙස දේශනා කර ඇති බැවින් - යථාපරාධ සාසන
- කය වචනය දෙකෙහි සමස්ත සංවරය සිදු කරන බැවින් - සංවරාසංවර කතා

යන තේරුම්වලින් එය හැඳින්වූහ.

මෙයින් සංවර විනය වශයෙන් වදාරා ඇති පැනවීම් සාසන බුන්මවරියාවෙහි මූලය වන බැවින් ශාසනික ප්‍රතිපත්ති පුරන හික්ෂුන් වහන්සේ විසින් විනය ගෞරවාදරයෙන් යුතුව ම ආරක්ෂා කළ යුතු වේ.

තථාගත සම්බුද්ධ පරිනිර්වාණයෙන් තෙමසක් ගතවූ විට ප්‍රථම ධර්ම සංගායනාව පවත්වන්නේ ශාසනභාරධාරී මහාකාශ්‍යප මහරහතන් වහන්සේගේ මූලිකත්වයෙනි. එහිදී විනයධාරීන් අතරින් අගතනතුරට පත් උපාලි මහරහතන් වහන්සේගෙන් විනය විමසන ලදී. උන්වහන්සේ බුදුරදුන් වදාළ විනය දේශනාවන් සියලු මහාසංඝයා ඉදිරියෙහි ප්‍රකාශ කළහ.

උභතො විභංග 1. පාරාජික පාළි 2. පාවිත්තිය පාළි	බන්ධක 1. මහාවග්ග පාළි 2. චූල්ලවග්ග පාළි	පරිවාර 1. පරිවාර පාළි
---	--	---------------------------------

විනය පිටකය ග්‍රන්ථ පහක් යටතේ සංග්‍රහ වී ඇත. විනයධාරී උපාලි මහරහතන් වහන්සේගේ ශිෂ්‍යානුශිෂ්‍ය පරපුර විසින් විනය පිටකය ආරක්ෂා කිරීමේ භාරදූර කාර්යය සිදුකරන ලදී.

විනය පිටකය තුළ ඒ ඒ පුද්ගලයන් විසින් කරන ලද වැරදිවල ප්‍රමාණයට කරන ලද අනුශාසනා අන්තර්ගත වේ. වරදක් ඇති තැන පමණක් විනය පැණවීමක් දක්නට

ලැබෙයි. නිවැරදිදෙනි විනය පැණවීම් නැත. වරක් සැරියුත් මහරහතන් වහන්සේ විනය පණවන ලෙස බුදුරජාණන් වහන්සේගෙන් ඉල්ලා සිටි අවස්ථාවේ දී ඒ සඳහා සුදුසු කාලය තමන් වහන්සේ දන්නා බව දේශනා කොට වදාළේ මේ හේතුව නිසා ය. ඒ නිසා සෑම විනය ප්‍රඥප්තියක් ම සනිදාන ය. හේතුවක් නැතිව පැණවූ කිසිදු විනය ප්‍රඥප්තියක් නොමැත. මෙය විනය පිටකයෙහි සුවිශේෂ අන්‍යය ලක්ෂණයකි.

විනය පිටකයේ අන්තර්ගතය

1. පාරාජිකා පාළිය - හික්බු විභංගයේ සතර පාරාජිකා, තෙළෙස් සංසාදිසේස, අනියත දෙක, තිංස නිස්සග්ගිය පාවිත්තිය යන ශික්ෂාපද
2. පාවිත්තිය පාළිය - හික්බු විභංගයෙහි දෙඅනුවක් පාවිත්තිය, සතර පාටිදෙසනීය, සේඛ්‍යා පන්සැත්තෑව, සප්ත අධිකරණ සමථ හා හික්බුණි විභංගයෙහි සියලු ශික්ෂාපද
3. මහා වග්ගපාළිය - මහාකඤ්ඤා ආදී කොට ඇති බන්ධක දහයකි

1. මහාකඤ්ඤා - පැවිදි කිරීම පිළිබඳ නීති රීති.
2. උපොසථකඤ්ඤා - උපොසථ කර්ම, පාමොක් උදෙසීම පිළිබඳ නීති රීති
3. වසසුපනායිකකඤ්ඤා - වස් ඵලඹීම පිළිබඳ නීති රීති
4. පචාරණකඤ්ඤා - වස් පචාරණ කටයුතු පිළිබඳ නීති රීති
5. වමමකඤ්ඤා - පිරිකර, ආරාමික භාණ්ඩ පරිහරණය පිළිබඳ නීති රීති
6. භෙසජ්ජකඤ්ඤා - බෙහෙත් වර්ග භාවිතාව පිළිබඳ නීති රීති
7. කඨිනකඤ්ඤා - කඨිනය පිළිබඳ නීති
8. විචරකඤ්ඤා - සිවුරු පිළිබඳ නීති රීති
9. වමෙපයාසකඤ්ඤා - සංඝකර්ම කරන විධි
10. කොසමකඤ්ඤා - සංඝභේදවලදී අනුගමනය කළ යුතු අධිකරණ ක්‍රම

4. චුල්ලවග්ග පාළිය - විනය බන්ධක දහය, පඤ්ච සතිකකඤ්ඤා හා සත්ත සතිකකඤ්ඤා


1. කමමකඤ්ඤා - හික්බුණි සඳහා පනවන ලද දඬුවම්
2. පාරිවාසකඤ්ඤා - පිරිවෙස් පිරීම, වත් මානත් අඛිභාන කර්ම කිරීම
3. සමුවචයකඤ්ඤා - සංසාදිසේස ආපත්තිවලින් නැගී සිටීමට වත් මානත් අඛිභාන කර්මය කළයුතු සැටි
4. සමථකඤ්ඤා - අධිකරණ සමථ විධි
5. බුද්දකවජ්ජකඤ්ඤා - යාම්, ඊම්, හැදීම්, පෙරවීම් පිළිබඳ විනය පැනවීම
6. සෙනාසනකඤ්ඤා - සෙනසුන් පිළිබඳ පැනවීම
7. සංඝභෙදකඤ්ඤා - සංඝයා භේද කිරීම පිළිබඳ කරුණු
8. වතතකඤ්ඤා - හික්බුණිගේ වත් පිළිවෙත්
9. පාතිමොකඤ්ඤා - පාමොක් උදෙසීම පිළිබඳ කරුණු
10. හික්බුණිකඤ්ඤා - හික්බුණි පිළිබඳ කරුණු
11. පඤ්චසතිකකඤ්ඤා - ප්‍රථම සංගීතිය පිළිබඳ වාර්තාව
12. සත්තසතිකකඤ්ඤා - දෙවැනි සංගීතිය පිළිබඳ වාර්තාව

මේ බැරකවල දක්වෙන්නේ උභතො විභංගයෙහි මෙන් වැලකිය යුතු කරුණු ඇතුළත් ශික්ෂාවන් නොව හික්ෂු සමූහයාගේ මනා පැවැත්ම හා ජීවත් විය යුතු ආකාරය පිළිබඳ ව ය.

5. පරිවාර පාළි - පරිවාර දහසයක් ඇතුළත් වේ. (සොළොස පරිවාර) උභතො විභංග හා බැරකවල එන කරුණු සංක්ෂිප්ත කොට දැක්වීමක් පරිවාරයෙන් කෙරී ඇත.

මේ අනුව විනය පිටකය අන්තර්ගත විෂයය අනුව උභතොවිභංග බැරක හා පරිවාර යනුවෙන් කොටස් තුනක් වශයෙන් ද පාරාජික පාළි පාවිත්තිය පාළි, මහාවග්ග පාළි, චූළ්ලවග්ග පාළි, පරිවාර පාළි යනුවෙන් ග්‍රන්ථ පහක් වශයෙන් ද සංග්‍රහ වී ඇත.

හික්ෂුන්ගේ පිරිහීම, ඔවුන් දහමින් ඇත්වීමත් අනුව විටින් විට ශික්ෂා පද පණවන ලදින් විනය නීති බහුල විය. ඒ අනුව හික්ෂු සංඝයාගේ යහපත ම සලකා විනය නීති පණවා ඇති බව පැහැදිලිව පෙනේ. යම් විනය නීතියක් හික්ෂු සංඝයාගේ නිදහස්, පහසු පැවැත්මට අවහිරයක් වූ විට, පිළිපැදීමට අපහසු බව පෙනී ගිය විට බුදුරජාණන් වහන්සේ ඒවා සුදුසු පරිදි සංශෝධනය කළ සේක. නො එසේ නම් අහෝසි කළහ. කිසියම් කුල පුත්‍රයෙක් සසුනට පිවිසෙන්නේ ශ්‍රද්ධාවෙන් යුතුව ව ශාසන බ්‍රහ්මචරියාවෙහි නියැලී සංසාර දුක නිම කර ගැනීම උදෙසා ය. ඒ නිසා ම හික්ෂුන් වහන්සේලාගේ ආයතී සංවරය අවශ්‍ය ම අංගයක් වූ බැවින් විනය නීති මගින් එම අවශ්‍යතාව සම්පූර්ණ කර ඇත. සමාජයක් වශයෙන් හික්ෂුන් වහන්සේගේ සාමූහික සහජීවනය පිණිස මග පෙන්වීම විනයෙහි අනෙක් අරමුණයි. හික්ෂු සංඝයාගේ සමගිය සැපයකි. උන්වහන්සේලා එකිනෙකා කෙරෙහි ප්‍රියශීලීව අන්‍යෝන්‍ය විශ්වාසය ඇතිව සමානාත්මතාවෙන් යුතුව එකිනෙකා නොඉක්මවා ක්‍රියා කරනු දැකීම බුදුරජාණන් වහන්සේගේ අපේක්ෂාවක් විය. එම අපේක්ෂා විනය මගින් සම්පූර්ණ කර ඇති බව පැහැදිලිය. විනය ශාසනයෙහි ආයුෂය බවට පත්වන්නේ එබැවිනි. සියලු හික්ෂුන් වහන්සේ මේ පිළිබඳ නිසි අවබෝධයෙන් යුතුව විනය ගරුක ව ක්‍රියාකරන්නේ නම් එය සමස්ත ශාසනයේ දිගුකාලීන පැවැත්මට හේතුවක් වනු ඇත.

අභ්‍යාස 

01. විනය යනු කුමක්දැයි නිර්වචනයක් සපයන්න.
02. විනය පිටකයේ කුම විකාශය සාකච්ඡා කරන්න.
03. "විනය සම්බුදුසසුනේ ආයුෂයි" පුවත්පතකට ලිපියක් සම්පාදනය කරන්න.

හැඳින්වීම

බෞද්ධ භික්ෂූන් වහන්සේගේ පැවිදි දිවියෙහි අතිශයින් ම වැදගත් අවස්ථාව වනුයේ උපසම්පදාව යි. භික්ෂූන් වහන්සේට භික්ෂු සමාජයේ පූර්ණ සාමාජිකත්වය හිමිවන්නේ මෙම විනය කර්මයත් සමඟිනි. උපසම්පත්ති ප්‍රතිලාභයෙන් යුතු භික්ෂුව ම “භික්ඛුසංඝ” යන පිරිසට අයත් වේ. උපසම්පදාව යනු සාමණේර පැවිද්දට අනතුරුව උසස් සීල ප්‍රතිපදාවකට පත්වීමෙන් ලබන තත්ත්වයකි. උප+සං+පද ධාතුවෙන් නිපන් උපසම්පදා යන වචනයේ දළ අදහස

- 01. වගකීම් සහිත නියම භික්ෂූන්වයට එළඹවීම
- 02. සාමණේර බවින් ඔසවා තැබීම
- 03. අධිශීලයට පත්වීම

උපසම්පදා සීලය කෝටියක් සංවර සීලය ලෙස හඳුන්වා ඇත. මේ අනුව උපසම්පදාව යනු සීලයේ උපරිම තත්ත්වයට පත්වීම යි. එනිසා එයට අධිසීලයැයි ද කියනු ලැබේ.

උපසම්පදා විනය කර්මය යනු කුමක්දැයි හඳුනා ගැනීම ද ඉතා වැදගත් ය.

සාමාන්‍යයෙන් කුලපුත්‍රයෙකු සසුනට ඇතුළත් කරගන්නේ සාමණේර නමක් වශයෙනි. එහිදී උන්වහන්සේ දසසිල් හා සේබියා ශික්ෂාවන්හි භික්ෂිය යුතු ය. පිරිත් බණදහම් වණපොත් කළ යුතු ය. සතර කමටහන් භාවනා පුහුණු විය යුතු ය. දිනවර්ෂා වත්පිළිවෙත් පුරුදුවිය යුතු ය. බුද්ධ පූජා, බුද්ධ වන්දනා අනුමෝදනා ප්‍රගුණ කළ යුතු ය. එසේ ම දසධර්ම සූත්‍රයේ එන දහම් නිතර සිහිකරමින් ආචාර්ය උපාධ්‍යායයන් වහන්සේලාට කීකරුව නොපහන් අයගේ පැහැදීමටත් පහන් අයගේ ප්‍රසාදය වැඩිදියුණුවීමටත් හේතුවන අයුරින් සංවරව කල් ගෙවිය යුතු ය.

මෙකී සීලාචාර ධර්ම ප්‍රගුණ කළ සාමණේර නමක් වයසින් විසිවයස් පිරී ඇත්නම් උපසම්පදාව ලැබීමට සුදුස්සෙක් වේ. උපසම්පදාවට පෙර උන්වහන්සේ ප්‍රාතිමොක්ෂය පාඩම් කළ යුතු ය. ධම්මපදය අර්ථ නිදාන කතා සමග පාඩම් කළ යුතු ය. සුදුසුකම් සපිරූ සාමණේරයන් වහන්සේ නමක් උපසම්පදා කරන්නේ විනය කර්මයකිනි. එය සිදුකරන්නේ සීමාමාලකයක විසින්මකට අධික උපසම්පදා භික්ෂූන් හමුවේ ය. එම විනය කර්මය හඳුන්වන්නේ ඤාතී වතුඝට් කම්ම නමිනි. ඤාතීය යනු මේ උපසම්පදාපේක්ෂකයා අසවල් තෙරුන්ගේ උපාධ්‍යායකයෙක් උපසම්පදාව බලාපොරොත්තු වන්නේ යැයි කර්ම වාක්‍යය කියන භික්ෂූන් තෙනමක් විසින් සංඝයාට දැනුම්දීමයි. අනතුරුව ඒ අපේක්ෂකයා උපසම්පදා කරනු ලබන බවත් ඊට කැමති නම් සංඝයා නිහඬවන ලෙසත් අකමැති නම්

පවසන ලෙසත් තෙවරක් ප්‍රකාශ කෙරේ. මෙසේ ඤාණික සමග කර්ම වාක්‍යය සතරවරක් ප්‍රකාශ කෙරෙන නිසා ඤාණික වතුන් කර්මය යැයි කියනු ලැබේ. එහිදී සංඝයා නිහඬ වූයේ නම් ඒ හික්ෂුව උපසම්පදා වූයේ වෙයි. එතැන් පටන් උන්වහන්සේ උපසම්පදා සීලය පිරිය යුතු වන්නේ ය.

එම සීලය සතරාකාර වේ.

1. ප්‍රාතිමෝක්ෂ සංවර සීලය
2. ඉන්ද්‍රියසංවර සීලය
3. ආජීවපාරිශුද්ධි සීලය
4. ප්‍රත්‍යාසන්නිශ්‍රිත සීලය

හික්ෂු හික්ෂුණින්ගේ සංවරය උදෙසා දේශනා කරන ලද ශික්ෂාපද දෙසිය විසි හතක් ප්‍රතිමෝක්ෂ සංවර සීලයට අන්තර්ගත වෙයි. ඉන්ද්‍රිය සංවර සීලය යනු ඇසින් රූප දැක නිමිති වශයෙන් නො ගැනීම ආදී වශයෙන් පංච ඉන්ද්‍රියයන් සංවර කර ගැනීම යි. ජීවන පිළිවෙත පිරිසිදුව තබා ගැනීම ආජීවපාරිශුද්ධි සීලය වන අතර ප්‍රත්‍යාවේක්ෂාවෙන් යුක්තව ප්‍රත්‍යා පරිභෝග කිරීම ප්‍රත්‍යා සන්නිශ්‍රිත සීලය නම් වේ. ඒ අනුව පඤ්චසීලය, අශ්ටාංග සීලය, දස සීලය, ආදි සියලු ම සීලයන්ට වඩා වතුපාරිශුද්ධි සීලය උසස් වන බැවින් අධිසීලය වශයෙන් හඳුන්වනු ලැබේ. මෙසේ සතර සංවර සීලයෙන් යුතුව පැවතීම උපසම්පදා හික්ෂුවගේ පිළිවෙතයි.

උපසම්පදාවෙහි ආරම්භය

ආරම්භයේ දී බුදුරජාණන් වහන්සේගෙන් ධර්මය අසා පැහැදුණු බොහෝ පිරිස් බුදුසසුනට එකතු වූහ. උන්වහන්සේගේ ධර්ම දේශනා අසා පැහැදුණු පිරිස “අද පටන් මා හට ඔබ වහන්සේගේ සම්පයෙහි පැවිදි උපසම්පදාව ලබා දෙන මැනවැ” යි ආයාචනා කර සිටියහ. එම අවස්ථාවෙහි බුදුරජාණන් වහන්සේ “මහණ මෙහි එන්න. මැනවින් දුක් කෙළවර කරනු පිණිස මේ බඹසරෙහි හැසිරෙන්නැ” යි” වදාරා “එහිහික්ඛු උපසම්පදාව” ලබා දුන්හ. පස්වන තවුසන්ගෙන් ඇරඹී බුදුසසුනේ මුල් කාලයේ දී පැවිද්ද හා උපසම්පදාව වශයෙන් අවස්ථා දෙකක් නොවී ය. පැවතියේ පැවිද්දක් සමග එකවර උපසම්පදාව ලබා දීමේ ක්‍රමය යි. දෙවනුව සරණාගමන පැවිද්ද හඳුන්වා දෙන ලදී. විවිධ පුද්ගලයන් සසුනට එකතු වීම නිසා ගැටලු ඇති වූ අතර ඔවුන් පාලනය කිරීම පිණිස ආචාර්ය උපාධ්‍යයා වශයෙන් දෙදෙනකු අනුදූත වදාරන ලදී. මේ සමග ම ගුරුවරුන් සිය ශිෂ්‍යයන්ට දරුවන්ට සේ සැලකිය යුතු වූ නිසා සාමණේර නමින් නවක පැවිද්ද හැදින්විණි. පුහුණුවකින් පසු වයස විස්සක් පිරුණු සාමණේරවරු උපසම්පදා තත්ත්වයට පත්කරනු ලැබූහ.

මුල් අවධියේ දී උපසම්පදාව ලබාදීමේ බලය බුදුරජාණන් වහන්සේ පමණක් සතුවිය. මේ නිසා පැවිදි උපසම්පදා කිරීමට ඉදිරිපත් වූ පිරිස දුර බැහැර ගෙවා ඉතා අපහසුවෙන් බුදුරජාණන් වහන්සේ වෙත ඉදිරිපත් කෙරිණි. එසේ පැමිණීමේ දී උපසම්පදාපේක්ෂකයන් සහ ධර්ම ප්‍රචාරක හික්ෂුන් යන සියල්ලෝ ම අපහසුතාවට පත් වූ බව මහාවග්ගපාලියෙහි සඳහන් වේ. මෙම හේතුව නිසා බුදුරජාණන් වහන්සේට පැවිදි උපසම්පදා කිරීම සඳහා

තමන් වහන්සේ සතු ව පැවති බලය විමධ්‍යගත කිරීමට සිදුවිය. ඒ ඒ දිශාවල දී ඒ ඒ ජනපදවල දී පැවිදි උපසම්පදා කිරීමෙහි බලය හික්මුණු වෙත ම පවරා දුන්හ. මේ අනුව උපසම්පදා කිරීමේ කාර්යය ඒහිහික්මු උපසම්පදාවෙන් ආරම්භ වී ඉතා කෙටි කාලයකින් ව්‍යාප්ත විය. මෙසේ උපසම්පදා කිරීමේ බලය විමධ්‍යගත කිරීමෙන් පසුව ද විවිධ ගැටලු මතු වූ අතර බුදුරජාණන් වහන්සේ ඒවාට ද විසඳුම් ලබාදුන්හ. උපසම්පදාවට සහභාගි විය යුතු හික්මුණුගේ සංඛ්‍යාව පිළිබඳ මූල දී ගැටලු ඇති විය. මුල් කාලයේ දී දහ නමකගෙන් උපසම්පදා විනය කර්මයක් කළ හැකි බව අනුදන් බුදුරජාණන් වහන්සේ පසු කාලය වනවිට එය හික්මුණු පස් නමක් දක්වා අඩුකරන ලදී. ප්‍රත්‍යන්ත ප්‍රදේශවල හික්මුණු වහන්සේලාගේ හිඟකම එයට හේතුව විය.

විවිධ උපසම්පදා ක්‍රම

බුදුරජාණන් වහන්සේ ඒහිහික්මු උපසම්පදාව හැරුණුවිට යම් යම් පුද්ගලයන් සඳහා අවස්ථානුකූලව විවිධ පැවිදි උපසම්පදා ක්‍රම භාවිත කළ සේක. සෝපාක සාමණේර හිමියන් වැනි හත්තැවිරිදි අයට “එක නාම කිං?” ආදී ප්‍රශ්න ඇසීමෙන් පැවිද්දන් උපසම්පදාවන් දී ඇත. එය පඤ්චව්‍යාකරණ උපසම්පදා නම්. ප්‍රජාපතී ගෝතමිය ඇතුළු පිරිසට අශ්ට ගරුධර්ම පිළිගැනීම ම පැවිද්ද හා උපසම්පදාව විය. මෙබඳු ක්‍රම අටක් පිළිබඳ ශාසන ඉතිහාසයේ සඳහන් වේ.

1. ඒහිහික්මු උපසම්පදාව
(බුදුරජාණන් වහන්සේ විසින් ම ලබාදුන් උපසම්පදා ක්‍රමය)
2. සරණාගමන උපසම්පදාව
(තිසරණය සමාදන් කරවීමෙන් ලබාදෙන උපසම්පදා ක්‍රමය)
3. ඕවාද පටිග්ගහන උපසම්පදාව
(බුදුරජාණන් වහන්සේ විසින් අවවාද කරන ලදුව එම අවවාද පිළිගැනීමත් සමග ම ලැබෙන උපසම්පදාව)
4. පඤ්චව්‍යාකරණ උපසම්පදාව
(බුදුරජාණන් වහන්සේ විසින් අසන ලද ප්‍රශ්නවලට නිසි පිළිතුරු ලැබීමෙන් පසුව ලබාදෙන උපසම්පදාව)
5. ගරුධර්ම පටිග්ගහන උපසම්පදාව
(ගරුධර්ම අට පිළිගැනීමෙන් ලැබෙන උපසම්පදාව)
6. දුකේන උපසම්පදාව
(දුකයකු මාර්ගයෙන් යවන උපසම්පදාව)
7. අට්ඨවාචක උපසම්පදාව
(හික්මුණු හික්මුණි යන උභයෝසංසයා ඉදිරියේ දී ධර්ම කාරණා අටක් අසා ඒවාට පිළිතුරු ලබා ගැනීමෙන් පසුව ලැබෙන උපසම්පදාව)
8. ඤාත්ති වතුන්ඵකම්ම උපසම්පදාව
(ඤාත්තියත් සමග කර්ම වාක්‍යය කීමෙන්)

උපසම්පදා වාරිත්‍රය (විනය කර්මය) සිදු කිරීම

සාමණේරයන් වහන්සේ නමකට සංඝ සමාජයේ පූර්ණ සාමාජිකත්වය උපසම්පදා විනය කර්මය මගින් හිමි වේ. විසිවස සම්පූර්ණ වූ පසු ආචාර්ය උපාධ්‍යයන් ඇතුළු හික්කුන් වහන්සේලා මධ්‍යයේ සිදු කෙරෙන සුවිශේෂිත ම විනය කර්මය මෙය වන්නේ ය. එය විශේෂ සීමාවක ඉමහත් ගෞරවයෙන් සිදු කෙරෙන්නෙකි. මේ සඳහා විශේෂ සීමා දෙකකි. එනම්,

01. බද්ධ සීමාව

02. උදකුක්බේප සීමාව

වශයෙනි.

මෙම විනය කර්මය සඳහා සහභාගි වන්නේ උපසම්පදා හික්කුන් හා උපසම්පදා අපේක්ෂකයන් පමණි. උපසම්පදා අපේක්ෂකයා පන්සිල් ගෙන සුදුවකින් හා සඵලෙන් සැරසී පාත්‍රා සිවුරු සහිතව සංඝයා වෙත පැමිණ පළමු කොට සාමණේර පැවිද්ද ලබයි. අනතුරුව එම සංඝයා අතරින් ජ්‍යෙෂ්ඨ තෙර නමකට තම උපාධ්‍යයන් වහන්සේ වශයෙන් කටයුතු කරන ලෙස ඉල්ලා සිටී. මෙය 'උපජ්ඣාය ගහණ' නමින් හැඳින්වේ. ඇරයුම පිළිගන්නා උපාධ්‍යයන් වහන්සේ මෙම උපසම්පදා කර්මය අවසන් වන තුරු ම හඳුන්වනු ලබන්නේ 'තිස්ස' නමිනි. 'නාග' නමින් උපසම්පදා අපේක්ෂකයා හැඳින්වීම සිරිත යි. ඇතැම් නිකාය සම්ප්‍රදායයන්හි තිස්ස හා නාග යන ව්‍යවහාර වෙනුවට අදාළ උපාධ්‍යයන් වහන්සේගේ හා උපසම්පදාපේක්ෂකයාගේ නම යොදා ගැනේ.

අනතුරුව කර්මාචාර්ය නමින් හැඳින්වෙන හික්කුන් හෝ හික්කුන් තෙනමක් නාගට උපදෙස් දීම සඳහා මහා සංඝයාගෙන් අවසර පතකි. එම අවසරය ලද පසු නාග මහා සංඝයාගෙන් ඉවත් කොට, අටපිරිකර හඳුන්වා දී සංඝයා ඉදිරියේ අන්තරායික ධර්ම නමැති ප්‍රශ්නවලට පිළිතුරු දෙන ආකාරය කර්මවාගාචාර්යන් විසින් කියා දෙනු ලැබේ. "අන්තරායික ධර්ම" නමැති ප්‍රශ්නවලට ඇතුළත් වන්නේ උපසම්පදා අපේක්ෂකයාගේ සෞඛ්‍ය පිළිබඳ ව අසන ප්‍රශ්නත් ඔහු සමාජ බැඳීම් හා වගකීම්වලින් යුක්ත කෙනෙක් දැයි විමසා බැලීමට අසනු ලබන ප්‍රශ්නත් ය.

නැවත වරක් නාග මහා සංඝයා වෙත කැඳවනු ලැබේ. නාග වාරිත්‍රානුකූලව මහා සංඝයාගේ පා වැඳ ඇඳිලි බැඳ උක්කුටිකයෙන් හිඳ "ස්වාමීනි, සංඝයාගෙන් උපසම්පදාව ඉල්ලමි. අනුකම්පා කොට මා සාමණේර භාවයෙන් මුදාවා" යනුවෙන් තෙවරක් අයැද සිටියි. ඉක්බිති කර්මාචාර්යන් වහන්සේ නාගගෙන් අන්තරායික ධර්ම පිළිබඳ ප්‍රශ්න ඇසීමට මහා සංඝයාගෙන් අවසර ලබා ගෙන එම ප්‍රශ්න විචාරත්. නාගයාගේ පිළිතුරුවලින් මහා සංඝයා සෑහීමකට පත්වුවහොත් උපසම්පදා කර්මයට අනුමැතිය ලැබෙන්නේ ය. අන්තරායිකර ධර්ම විචාරීමෙන් පසු ඤක්ති වතුඟු කම්ම වාක්‍යයෙන් උපසම්පදා කළ යුතු ය.

උපසම්පදාව අවසානයේ කරනු ලබන දේශනාව

අකරණීය ධර්ම හෙවත් පාරාජිකා

අකරණීය ධර්ම හෙවත් උපසපන් හික්ෂුවක විසින් දිවිහිමියෙන් නොකළයුතු ධර්ම හතරකි. එනම් සතර පාරාජිකාවන් ය. පරාජය වීම පාරාජිකා යන්නෙහි සරලාර්ථය යි. හික්ෂුත්වයෙන් පරාජය වීම හෙවත් පැවිද්ද අහිමි වීම මෙයින් ගම්‍යමාන ය. කිසියම් හෝ පාරාජිකාවකට හසු වූණු උපසම්පන්න හික්ෂුවක් එම තත්වයෙන් පිරිහී යාම තල්, පොල් වැනි ගසක් කරටියෙන් බිදීයාම වැනි ය. උපසපන්භාවය වැනසීමට හේතු වන පාරාජිකා හතර වන්නේ,

1. මෛථුනධම්ම පාරාජිකාව
2. අදන්තාදාන පාරාජිකාව
3. මනුස්සවිග්ගහ පාරාජිකාව
4. උත්තරිමනුස්සධම්ම පාරාජිකාව

වගයෙනි.

උපසම්පන්න හික්ෂුවක විසින් යටත් පිරිසෙයින් තිරිසන්ගත මාගමක් සමග හෝ මෙවුන්දම් සේවනය නොකළ යුතු ය. තණ පතක් හා සමාන හෝ නොදුන් දෙයක් සොර සිතින් නොගත යුතු ය. මිනිසකු සාතනය නොකළ යුතු ය. එසේ ම තමා තුළ නැති ධ්‍යාන මගඵල ඇතැයි හුවා නොදැක්විය යුතු ය. යම් උපසම්පන්න හික්ෂුවක් මෙම බරපතල වැරදිවලින් එකක් හෝ සිදු කරන්නේ නම් “ඉදි කහ පැහැ ගැන්වී නටුවෙන් ගැලවී ගිය ශාක පත්‍රයක් යළි නිල්වන් වීමට යම් සේ නොහැකි වෙයි ද, එලෙසින් ම එම පැවිද්දාගේ පැවිදි බව නැති වී යයි.” එමනිසා උපසපන් හික්ෂුවක් සතර පාරාජිකාවන්ට පත් නොවී කටයුතු කිරීමට වග බලා ගතයුතු ය. සතර පාරාජිකාවන්ට ලක් වූ හික්ෂුවට කිසිසේත් ම එයින් පවිත්‍රත්වයට පත් විය නොහැකි ය. සතර පාරාජිකාවන්ට පිළියම් නැත. එමනිසා මෙම කරුණු සතර උපසපන් හික්ෂුවකට “අකරණීය ධර්ම ” ලෙස සැලකේ. ඒවා උපසම්පදාවෙහි පිහිටුවීමෙන් අනතුරුව කර්මාචාර්යයන් වහන්සේ විසින් ප්‍රකාශ කරනු ලැබේ.

නිශ්‍රය ධර්ම

අකරණීය ධර්ම දේශනාවෙන් අනතුරුව සිදු කරනුයේ සතර නිශ්‍රය ධර්ම දේශනාව යි. ඉහත සඳහන් විනය ශික්ෂාවන්ට අමතර ව උපසම්පදාවෙහි පිහිටුවනු ලැබූ හික්ෂුවක විසින් පිළිපැදිය යුතු කරුණු හතරක් නිශ්‍රය ධර්ම නමින් සඳහන් වෙයි. මුල් කාලයේ දී උපසම්පන්න වීමට පෙර නිශ්‍රය ධර්ම සමාදන් කරවිය යුතු යැයි නියම කරන ලදී. එහෙත් වර්තමානයෙහි මෙම නිශ්‍රය ප්‍රකාශ කරන්නේ උපසම්පදා කර්මයෙන් අනතුරුව යි. එයට හේතුව වූයේ මූලින් නිශ්‍රය සමාදන් කරවීම නිසා ඒවාට බිය වූ සාමණේර පිරිස් උපසපන් නොවී සිවුරු හැරයෑම යි. ආරම්භක යුගයේ සිටි හික්ෂුහු අවම සිව්පස ලාභයෙන් සතුටුව භාවනානුයෝගීව ක්‍රියා කළහ. එහෙත් ක්‍රමයෙන් එම තත්ත්වය වෙනස්වීම නිසා උපසම්පන්න හික්ෂුවට නිශ්‍රය සතර සමාදන් කරවනු ලැබේ.

“සසර බිය දැක නිවන් පසක් කරනු රිසියෙන් බුදුසසුන් වන් ආයුෂ්මතාණෙනි, පැවිදි ජීවිතය පවත්වා ගනු සඳහා මහා කාරුණිකයන් වහන්සේ අනුදැන වදාරා ඇති නිග්‍රය සතර අසනු මැනවි”

1. මහණෙනි, මේ පැවිද්ද පිණිඩපාතයෙන් සොයා ගන්නා ආහාරය මත පවතින්නේ ය. තොප විසින් පිණිඩපාතයෙන් ම ජවත් වීමට දිවි හිමියෙන් උත්සාහ කළ යුතු ය. අනෙකුත් තමාට ලැබෙන සියලු ම ප්‍රණීත භෝජන අතිරේක දේවල් ලෙස සලකා ඒවා කෙරෙහි බැඳීමක් ඇතිකර නොගත යුතු ය.
2. පැවිද්ද පංශුකුල විවරය මත පවතින්නකි. උපසපන් හික්ෂුව පංශුකුල විවරයෙන් ම දිවි පැවැත්මට උත්සාහ කළ යුතු ය. පෙර කළ පින් බලෙන් නොයෙක් වටිනා අතිරේක පිළි ලැබිය හැකි ය. ඒවා අතිරේක ලාභ වශයෙන් සලකා ක්‍රියා කළ යුතු ය.
3. පැවිද්ද වාක්ෂමුල සේනාසනය මත ම පවත්නේ වෙයි. රුක්මුල් වන සෙනසුන්වල ම දිවි ඇති තෙක් ගත කිරීමට උත්සාහ කළ යුතු ය. පූර්ව කුසලානුභාවයෙන් ලැබෙන අනෙක් ආවාස ආදිය අතිරේක ලාභ ප්‍රයෝජන ලෙස සලකා පරිභෝග කළ යුතු ය.
4. පැවිද්ද අරථ, ගෝ මුත්‍රාදියෙහි ලා සාදන පුතිමුත්‍ර බෙහෙත් මත ම පවතින්නේ ය. අනෙක් සියලු ම දේ අතිරේක ලාභ යැයි සලකා පුතිමුත්‍රතෙහි සජ්ජයෙන් ම විසීමට උත්සාහ කළ යුතු ය.

හික්ෂුවකගේ අපේක්ෂාව වන්නේ පරම සුවය වන නිවන් සුව වෙත පැමිණීම යි. ඒ සඳහා හික්ෂුවගේ ජීවන පදනම සැහැල්ලු පැවතුම් ඇති, පහසුවෙන් පෝෂණය කළ හැකි එකක් විය යුතු ය. එමනිසා උන්වහන්සේගේ ජීවිත පැවැත්ම මෙම නිග්‍රය ධර්ම සතර මත පදනම් වී ඇත. ආහාර පාන, වාසස්ථාන, ඇඳුම්-පැළඳුම්, බෙහෙත් යන දේ සෑම මනුෂ්‍යයකුට ම පොදු වූ අවශ්‍යතාවන් ය. ඒවායෙහි ගිජු වීම හික්ෂුවගේ මූලික අරමුණ ගිලිහී යෑම සඳහා හේතු වේ. විමුක්තිය සාක්ෂාත් කර ගැනීමට බාධාවකි. මේ නිසා හික්ෂුවට නිග්‍රය සතර සමාදන් කරවීම සිරිත ය.

උපසපන් හික්ෂුවක් ආරක්ෂා කළ යුතු ශික්ෂා

මුල් අවුරුදු විසිවස තුළ පැවිදි වූවෝ නිවන් සුවය ම අරමුණු කොට ගත්තවුන් ය. එමනිසා පඨමාහිසම්බෝධි යුගය තුළ දී බුදුරජාණන් වහන්සේ කිසිදු විනය නීතියක් නොපැණවූ අතර හික්ෂුන් තුළ ශික්ෂණය පවත්වාගෙන යාම සඳහා ඕවාදප්‍රාතිමෝක්ෂය පමණක් අනුදැන වදාළහ. ගාථා ත්‍රිත්වයකින් සමන්විත මෙම ඕවාදප්‍රාතිමෝක්ෂයෙන් සියලු පව්වලින් ඇත්වීමට ද, කුසල් රැස්කිරීමට ද, තම සිත දමනය කර ගැනීමට ද උපදෙස් දෙයි. එහෙත් කල්යාණමි දී විවිධ ප්‍රදේශවලින්, විවිධ අරමුණු ඇතිව සසුනට පිවිසෙන්නවුන් නිසා සසුන තුළ විවිධ ගැටලු ඇති විය. එබැවින් බුදුරජාණන් වහන්සේට විනය නීති පැණවීමට සිදුවිය. දුතියසම්බෝධි යුගය හෙවත් බුද්ධත්වයෙන් විසිවන අවුරුද්දේ සිට පරිනිර්වාණය දක්වා හික්ෂුන් සඳහා විනය නීති 227ක් ද, හික්ෂුණින් සඳහා විනය නීති 311ක් ද පණවා ඇත.

ඒවා මෙසේ ය.

	හික්ෂු	හික්ෂුණි
පාරාජික	04	08
සංඝාදිසේස	13	17
අනියත	02	-
නිස්සග්ගිය පාවිත්තිය	30	30
පාවිත්තිය	92	166
පාටිදේසනීය	04	08
සේඛියා	75	75
අධිකරණ සමථ	07	07
	<u>227</u>	<u>311</u>

උපසම්පදා කිරීමට නුසුදුසු පුද්ගලයෝ

මුල් කාලීනව නිවන් ලබා ගැනීමේ අපේක්ෂාවෙන් ම පැවිදි වූ පිරිසක් සිටිය ද පසු කාලය වනවිට එම අරමුණු වෙනස් විය. ඇතැම් දෙනා නොයෙක් ආකාරයේ අකටයුතුකම් කොට ඒවායින් නිදහස් වීමේ මගක් ලෙස ද පැවිද්ද හා උපසම්පදාව යොදා ගත්හ. හික්ෂු සමාජයට ඇතුළු වීමට බාධාවක් නොපැවතීම නිසා කිසි වග විභාගයකින් තොරව බොහෝ පිරිස් සසුනට එකතු වූහ. එබඳු අපරාධකරුවන් හා කායික අයෝග්‍යතා ඇත්තවුන් සමාජයේ පිළිකුලට භාජනය වන බැවින් පැවිදි උපසම්පදා කිරීමට සුදුසු නොසුදුසු අයගේ නාමලේඛනයක් ඉදිරිපත් කිරීමට සිදුවිය. උපසම්පදාපේක්ෂකයා වසර (20) විස්සක් සම්පූර්ණ වූ අයෙකු විය යුතු ය. වසර විස්සක් උප්පත්තියෙන් සම්පූර්ණ නොවන්නේ නම් වයස ගණන් ගත යුත්තේ මව්කුසේ සිටින කාලයත් සමගිනි. මෙසේ මාස කිහිපයක විශේෂ වරප්‍රසාදයක් ද උපසම්පදාපේක්ෂකයාට ලබා දී ඇත. උපසම්පදා නොකළ යුතු අපේක්ෂකයන් රාශියක් මහාවග්ග පාළියේ මහාක්ඛන්ධකයේ සඳහන් වෙයි.

පණ්ඩක, ථෙය්‍ය සංවාසක, තිත්ථියපකකනනක, තිරච්ඡානගතික, මාතු ඝාතකය, පිතු ඝාතකය, අරහනන ඝාතකය, උභතො බ්‍යඤ්ජනක, ලොහිතුප්පාදක, සංස හෙදක, හිකබුණි දූෂක,

මේ පිරිස් විශේෂයෙන් උපසම්පදා නොකළ යුතු බව බුදුරජාණන් වහන්සේ අනුදැන වදාළහ. එම පිරිසට අමතර ව පහත සඳහන් අය ද උපසම්පදා නොකළ යුතු යැයි දක්වා තිබේ.

1. උපාධ්‍යායන් වහන්සේ කෙනෙකු නැති තැනැත්තා
2. පාත්‍රයක් නැති තැනැත්තා
3. සිවුරක් නැති තැනැත්තා
4. පාත්‍රයක් හා සිවුරක් නැති තැනැත්තා
5. ණයට ගත් පාත්‍රයක් ඇති තැනැත්තා
6. ණයට ගත් සිවුරක් ඇති තැනැත්තා
7. ණයට ගත් පාත්‍රයක් හා සිවුරක් ඇති තැනැත්තා


මීට අමතර ව,

1. අන්‍ය තීර්ථක ආරාමයක සිට පැමිණ පැවිදි වී සිට නැවතත් එම ආරාමයට ගිය පිරිස් උපසම්පදා නොකළ යුතු ය.
2. අන්‍ය තීර්ථකයකු සසුනට එකතු වුවහොත් උපසපන් කිරීමට පෙර මාස හතරක පරිවාස කාලයක් පිරිය යුතු ය.

තවද අන්තරායික ධර්මවලින් තොර අය පමණක් උපසම්පදා කිරීමට අවසර ලබා දී ඇත.

- කුෂ්ට, ගෙඩි, වණ, ඇඳුම, අපස්මාරය වැනි ආබාධ නොතිබීම. (කුඩං, ගණෙධා, කිලාසො, සොසො, අපමාරො)
- මනුෂ්‍යයෙකු වීම. (මනුසෙසාසි)
- පුරුෂයෙකු වීම. (පුරිසොසි)
- දාසයෙකු නොවීම. (භුජ්සෙසාසි)
- ණයෙන් මිදුණෙකු වීම. (අණනොසි)
- රාජ භටයෙක් නොවීම. (නසි රාජභටො)
- මව්පියන්ගෙන් අවසර ලැබුවෙකු වීම. (අනුඤ්ඤානොසි මානාපිතුහි)
- විසි වයස් සම්පූර්ණ වීම. (පරිපුණණ විසතිවසෙසාසි)
- පාත්‍ර සිවුරු සම්පූර්ණ වීම. (පරිපුණණං තෙ පතනවිවරං)

අන්තරායික කරුණු විමසීම උපසම්පදාපේක්ෂකයා උපසපන් කිරීමට පෙර කළ යුතු ය. යම් උපසම්පදාපේක්ෂකයකු අන්තරායික ධර්මවලින් යුක්ත නම් ඔහු උපසම්පදා නොකළ යුතු බව බුදුරජාණන් වහන්සේ අවධාරණය කළහ. එසේ උපසම්පදා කිරීමෙන් නොයෙකුත් ගැටළු ඇතිවනවා සේම මහජනයාගේ ගෞරවය ද සිඳි යන්නේ ය.

අභ්‍යාස 

01. උපසම්පදා යන්නෙහි වචනාර්ථය ලියන්න.
02. උපසම්පදාවෙහි ආරම්භය කෙටියෙන් දක්වන්න.
03. නිග්‍රයධර්ම නම් කර ඉන් එකක් විස්තර කරන්න.
04. උපසම්පදාවෙහි වැදගත්කම සාකච්ඡා කරන්න.

යාවකීවඤ්ච හිකඛවෙ හිකඤු අභිණහං සනනිපාතා හවිසසනති සනනිපාත ඛහුලා
චුදධියෙව හිකඛවෙ හිකඤුනං පාටිකංඛා නො පරිහානි.

මහණෙනි, හිඤ්ඤාත් වහන්සේලා නිතර රැස්වනසුලු වෙන්නම් එක්රැස්වීම් ඛහුලකොට වෙසෙන්නම් එයින් හිඤ්ඤාත්ට දියුණුවක් මිස පරිහාණියක් නම් කිසිදා අපේක්ෂා කළ නොහැක්කේ ය.

(අං. නි. 4 හික්ඛු අපරිහානිය සූත්‍රය)

යනුවෙන් තථාගතයන් වහන්සේ විසින් දේශනා කරන ලද පරිදි හිඤ්ඤාත් වහන්සේලා නිතර රැස්වී සංඝකර්මවල යෙදීම ඔවුනොවුන් නිතර සාමූහිකව මුණගැසීම, ශාසනයේ විරස්තිථිය සඳහා මෙන්ම උත්තතිය සඳහන් නිර්දේශ කරන ලද පිලිවෙතයි. එසේ ම

යො වො ආනඤ්ච මයා ධම්මො ච විනයො ච දෙසිතො පඤ්ඤානො
සො වො මමචවයෙන සඤ්චා

යනුවෙන් පිරිනිවන් පාන මොහොතේ බුදුරදුන් වදාළේ තමන් වහන්සේගෙන් පසුව ධර්මයන් විනයන් ශාසනයේ ශාස්තෘවරයා නොහොත් පාලකයා වන බවයි. එතැන් සිට හිඤ්ඤා සංඝයා එම පැනවීම ඉතා ගෞරවයෙන් පිළිපදිමින් ආහ.

බුදුරජාණන් වහන්සේගේ පරිනිර්වාණයෙන් පසු දිනක් අනඳ හිමියන් හමුවීමට පැමිණි ගෝපක මොග්ගල්ලානා නම් බමුණා විමසා සිටියේ බුදුරදුන් පිරිනිවීමෙන් පසු සසුනේ පාලනයට පත්කළ අයෙකු ඇත් ද කියා ය. එවැනි කෙනෙකු නැතැයි අනඳ තෙරුන් කී කළ ගෝපක බමුණා ඇසුවේ, එසේ නම් සසුන පාලනයක් නැති අරාජික සාසනයක් නොවේ ද කියා ය. එවිට අනඳ තෙරුන් දුන් පිළිතුර නම්:-

“බ්‍රාහ්මණය ඒ සියල්ල දන්නා වූ සියල්ල දක්නා වූ භාග්‍යවත් වූ අරහත් සම්මා සම්බුදුරජාණන් වහන්සේ විසින් හිඤ්ඤාත්ට පණවන ලද ශික්ෂා පද ඇත. දෙසන ලද ප්‍රාතිමොක්ෂයක් ඇත.

යම් ග්‍රාමකෂෙත්‍රයක් ඇසුරු කොට වසන යම්තාක් හිඤ්ඤාත්‍ර වෙන් ද ඒ සියලු දෙනා පොහොය දවසට එක් තැනකට රැස්වෙමු. රැස් වී එදිනට ප්‍රාතිමොක්ෂ දේශනාවට නියමිත හිඤ්ඤාවට එය දෙසන්නට ඇරයුම් කරමු. එසේ විනය ප්‍රාතිමොක්ෂය දේශනා කළ කල් හි යම් කිසි හිඤ්ඤාවකට ඇවැත් ඇතැයි හෙලිවේ නම්, ශික්ෂා පදයක් උල්ලංඝනය කර ඇතැයි හෙලිවේ නම් උත්වහන්සේට අපි ධර්මානුකූලව බුද්ධානුශාසනයට අනුව පිලියම් කරවමු යනුවෙනි.

එවිට කරුණු වටහාගත් ගෝපක බමුණා කියා සිටියේ එසේ නම් ඔබ වහන්සේලා පාලනය නොකරත් පාලනය කරන්නේ ධර්මය නොවේ ද කියා ය.

(ම. නි ගෝපක මොග්ගල්ලානා සූත්‍රය)

මේ අනුව අනඳ හිමියන් පවසන්නේ ශාස්තෘන් වහන්සේ නැති සාසනය පාලනය වන්නේ අධිමසකට හෝ මසකට වරක් හිඤ්ඤන් වහන්සේලා පොහොය සීමාවට රැස්ව කරන විනය දේශනා සංඝකර්මයෙන් බවයි. උපොසථය හෙවත් පොහොයකර්ම යනු රටක පාර්ලිමේන්තුව රැස්වීම, උසාවි අධිකරණ පැවැත්වීම මෙන් සාසනය පාලනය කරන පාලන ක්‍රමයයි.

මෙසේ පොහොය දිනකට සීමාවට රැස්ව පොහොය කිරීමේ ක්‍රමය මුලින් ම ඇරඹෙන්නේ බිම්බිසාර රජුගේ ආරාධනාවක් කර අනුව ය. අන්‍ය තීර්ථක පරිබ්‍රාජකයෝ සතර පොහොයට එක් තැනකට රැස්වෙති. රැස්වී ඔවුන්ගේ දහම් දෙසති. මිනිස්සු එය ඇසීමට ඔවුන් වෙත යති. මෙයින් අන්‍ය තීර්ථකයන් වෙත යන පිරිස වැඩිවීම නිසා ඔවුන්ගේ බලය වැඩේ. මේ බව දුටු රජතුමා බුදුරදුන් හමුවී ඒ පුවත සැලකොට අපගේ ආර්යයන් වහන්සේලාත් සතර පොහොයට රැස්වන්නා හු නම් යහපතැයි සැලකලේ ය. ඒ කාරණය පිළිගත් උන්වහන්සේ පසළොස්වක තුදුස්වක අටවක යන සතර පොහොයට ම රැස්වන්නට අනුදැනවදාළහ. එසේ රැස්වන උන්වහන්සේලා නිහඬ ව සිටිති. මේ පිළිබඳව ද මහජනයා අතර කසුකුසුඵක් ඇති විය.

එය දැනගත් බුදුරජාණන් වහන්සේ “ඉධ මඤ්ඤං භික්ඛවෙ එවං වෙනසො පරිචිතකො උදපාදි, යනනුනාහං යාති භික්ඛුනං පඤ්ඤතනාති සිකඛාපදාති තාති නෙසං පාතිමොකඛුදෙදසං අනුජානෙය්‍යං සො නෙසං හවිසසති උපොසථකමමනති අනුජානාමි භික්ඛවෙ පාතිමොකඛං උදදිසිතුං”

යනුවෙන්, මහණෙනි මා විසින් පනවන ලද යම් ශික්ෂා පද වෙත් නම් ඒවා පොහෝ දින උදෙසන්නට අනුදනිමි නම් යෙහෙකි. එය සංඝයාට පොහොය කර්මය වනු ඇතැයි මට සිතිණ. එහෙයින් ප්‍රාතිමෝක්ෂය උදෙසන්නට අනුදම්භි වදාළහ.

අද පවත්නා පොහොය කිරීමේ ක්‍රමය සකස් වූයේ එතැන් සිටය. තුන් සිවුරෙන් සැරසී උපෝසථ කර්මයක් සිදුකිරීමට පොහොය සීමාවට රැස්වන උපසම්පන්න භික්ෂූන් වහන්සේලා පළමුව, බුද්ධප්‍රතිමා වහන්සේට නමස්කාර කොට දෙනම බැගින් සුදුසු ස්ථානවලට ගොස් ඇවැත් දෙසාගත යුතු ය. තමාගෙන් සිදු වී ඇති ගරුකාපත්ති, ලහුකාපත්ති, දුක්කටාපත්ති, දුබ්භාසිතාපත්ති, ථුල්ලච්චය, පාවිත්තිය, නිස්සග්ගිය, පාට්ඨෙසනීය ආදී ආපත්තීන් අනෙක් භික්ෂුවට ප්‍රකාශ කොට පිරිසිදු වීම ඇවැත් දෙසීම නම් වෙයි. මෙසේ ඇවැත් දෙසීමේ වාක්‍යය තෙවරක් ප්‍රකාශ කොට පිරිසිදු වී අනතුරුව බුද්ධප්‍රතිමා වහන්සේ දෙපස වාඩි වී තෙරුවන් නමැදීම කළයුතු ය. ඉන් අනතුරුව උපෝසථ කර්මය සිදු කරනු ලබත්. උපෝසථ කර්මයක් ආරම්භ කිරීමට පෙර මූලික අවශ්‍යතා දෙකක් සම්පූර්ණ විය යුතු ය. එනම්,

1. පුබ්බකරණ
2. පුබ්බකිච්ච

යනුවෙනි.

පුබ්බකරණ

සමමජ්ජනී පදිපො ව - උදකං ආසනෙන ව
 උපොසථසස එතාති - පුබ්බකරණනති වුවච්චි

සංඝයා වහන්සේලා උපෝසථාගාරයට රැස්වීමට පෙර කළයුතු කාර්යයන් ප්‍රබ්බකරණ නම් වෙයි. ඒවා නම්,

1. උපෝසථාගාරය ඇමදීම
2. පහන් දැල්වීම
3. පරිභෝග කළයුතු පැන් තැබීම
4. අසුන් පැනවීම

යනු යි.

උපෝසථ කර්මය සිදුකරන අවස්ථාව වන විට සූර්යාලෝකය ඇත්නම් පහන් දැල්වීම අනවශ්‍ය ය. ඒ බව සංඝයාට දැන්විය යුතු අතර අනෙක් වත් තුන නිම කළ යුතු ය.

ප්‍රබ්බකිච්ච

ජන්දපාරිසුද්ධි උතුකඛානං - හිකඛු ගණනා ව ඔවාදො
 උපොසථසස එතානි - ප්‍රබ්බකිච්චනති චුවචති

උපෝසථාගාරයට රැස් වූ හික්ෂුන් වහන්සේලා පළමුවෙන් ම සිදු කළයුතු කාර්යයන් ප්‍රබ්බකිච්ච නමින් හැඳින්වෙයි. මෙහි දී සිදුවන්නේ උපෝසථාගාරයට රැස්වන හික්ෂුන් වහන්සේලාගෙන් ව්‍යක්ත ප්‍රතිබලසම්පන්න හික්ෂුන් වහන්සේ නමක විසින් මීට අදාළ ප්‍රශ්න විමසීම හා පිළිතුරු නිවැරදි ව දැන ගැනීම යි. එනම්,

01. ජන්දපාරිසුද්ධිය සංඝයා හට ආරෝචනය කිරීම. සීමාවට අදාළ ග්‍රාම ක්ෂේත්‍රයේ කිසියම් උපසපන් හික්ෂුවකට පොහොය කිරීමට පැමිණිය නොහැකි නම් උපසපන් හික්ෂුවක් විසින් ම ඊට උත්වහන්සේගේ කැමැත්ත ගෙනවිත් සඟ මැද ආරෝචනය කළ යුතු ය.
02. හේමන්ත, ගිම්හාන හා වස්සාන යනුවෙන් සෘතු තුනකි. එයින් උපෝසථ කර්මය සිදු කරන පොහොය දිනය අයත් සෘතුව දැක්විය යුතු ය.
03. දැනට සීමාවෙහි රැස්ව සිටිනා හික්ෂුන් වහන්සේලාගේ ගණන සංඛ්‍යා වශයෙන් සංඝයාට දැන්විය යුතු ය.
04. හික්ෂුණි සාසනය පවතී නම් සීමාවට රැස්වූ සංඝයා විසින් එම පොහෝ දිනට හික්ඛුනොවාදක හෙවත් හික්ෂුණින්ට අවවාද කරන හික්ෂුවක් නම් කළ යුතු ය. අද හික්ෂුණි සාසනය නොමැති හෙයින් එය අනවශ්‍ය බව සංඝයාට දැන්විය යුතු ය.

මෙම මූලික අවශ්‍යතා හතර සංඝයා වහන්සේලා සීමාවට රැස් වූ පසු උපෝසථ කර්මයට පෙර සිදුකළ යුතු බැවින් පූර්වකාන්ත යැයි කියනු ලැබේ.

උපෝසථ ප්‍රභේද

උපෝසථ කර්මය පවත්වන දිනය හෝ හේතුව අනුව උපෝසථය තෙවැදෑරුම් ය.

1. වාතුද්දසී උපෝසථය
2. පණණරසී උපෝසථය
3. සාමග්ගි උපෝසථය

වගයෙනි.

මුලදී පොහොය හතරට ම රැස්වන්නට අනුදූන වදාළ නමුත් ප්‍රාතිමෝක්ෂය දේශනා කිරීමට නියමිත ව ඇත්තේ මාසයක පෙහොය දෙකකට පමණි. එනම් පසළොස්වක හා අමාවකයි. එයින් එක් පොහොයක් ගත වී ඊළඟ පෙහොය පැමිණෙන්නේ සඳපායන ක්‍රමය අනුව දින 14 න් නම් එය වාතුද්දසී හෙවත් කුදුස්වක පොහොය යැයි කියනු ලැබේ. එම පොහොය පැමිණෙන්නේ දින 15න් නම් එය පණණරසී හෙවත් පසළොස්වක යැයි කියනු ලැබේ. ඒ අනුව පොහොය දින දෙකකි. සාමාන්‍යයෙන් සෘතුවක තුන්වන හා හත්වන පොහොය යෙදෙන්නේ දින 14කිනි. එනම් වාතුද්දසී පොහොයයි. ඉතිරි පොහෝ දින 6 යෙදෙන්නේ දින 15කිනි. ඒ පණණරසී පෙහොයයි. ඒ අනුව කුමන පොහොයදැයි ගණන් බලා සංඝයාට ආරෝචනය කළ යුතු ය. සාමග්ගි උපෝසථය යනු හේද වී සිටි සංඝයා සමගි කළ දිනයෙහි ඒ සමගිය නිමිත්තෙන් කරන පොහොය කිරීම යි.

උපෝසථ කර්මයක දී මිලඟට වැදගත් වන්නේ එයට සම්බන්ධ වන භික්ෂූන්ගේ සංඛ්‍යාව යි. එම සංඝයාගේ සංඛ්‍යාව අනුව ද උපෝසථ කර්මය තෙවැදෑරුම් ය.

1. සංඝ උපෝසථය
2. ගණ උපෝසථය
3. පුග්ගල උපෝසථය යනුවෙනි.

ශාසනයේ සංඝ යන පදය යෙදෙන්නේ උපසම්පන්න භික්ෂූන් හතරනමකට හෝ ඊට වැඩි පිරිසකට ය. ඒ අනුව එම සංඛ්‍යාවේ සහභාගිත්වයෙන් සිදු කරනු ලබන උපෝසථ කර්මය සංඝ උපෝසථය නම්. එකනමකට වැඩි හතරනමකට අඩු සංඛ්‍යාව හැදින්වෙන්නේ ගණ නමිනි. එම සංඛ්‍යාවේ සහභාගිත්වයෙන් කරන උපෝසථ කර්මය ගණ උපෝසථය නම් වේ. එක් නමක විසින් කරනු ලබන උපෝසථ කර්මය පුග්ගල උපෝසථය නමින් හැදින්වේ.

පැවිදි උපෝසථයේ තවත් වර්ගීකරණයක් වන්නේ සිදු කරන ආකාරය සැලකිල්ලට ගනිමින් කරන ලද බෙදීම යි. එනම්,

1. සුන්තුද්දේස උපෝසථය
2. පාරිශුද්ධි උපෝසථය
3. අධිච්ඡාන උපෝසථය වගයෙනි.

භික්ෂූන් වහන්සේලා හතර නමක් හෝ ඊට වැඩි සංඛ්‍යාවක් සීමාවකට රැස් වූ අවස්ථාවක දී ප්‍රාතිමෝක්ෂය සප්තධායනා කරමින් කරන උපෝසථය සුන්තුද්දේස නම් වේ. තුන් නමක් හෝ දෙතමක් වුවහොත් තම තමන්ගේ පාරිශුද්ධිය ප්‍රකාශ කිරීම පමණක් කළ යුතු අතර, එය පාරිශුද්ධි උපෝසථය වගයෙන් ද, එක් භික්ෂුවක් පමණක් වුවහොත් උන් වහන්සේ විසින් ම පොහොය අධිච්ඡාන කිරීම වගයෙන් කරන උපෝසථය අධිච්ඡාන උපෝසථය නමින් ද හැදින්වේ.

බුදුරජාණන් වහන්සේ විසින් හඳුන්වාදෙන ලද මෙම උපෝසථ කර්මයෙන් අපේක්ෂා කළේ හික්ෂුන් අතර අන්‍යෝන්‍ය ගෞරවය, සුභදතාව, සමගිය හා පිරිසිදු බව තහවුරු කර ගැනීම යි. ඒ උපෝසථ කර්මය වර්තමානය දක්වා ම ක්‍රියාත්මක වන සංඝ කර්මයක් ලෙස සඳහන් කළ හැකි ය.

සංඝ උපෝසථය සිදු කිරීමේ ක්‍රමය

පුව්ඡකතෝර: නමො තසස භගවතො අරහතො සම්බුද්ධස්ස
නමො තසස භගවතො අරහතො සම්බුද්ධස්ස
නමො තසස භගවතො අරහතො සම්බුද්ධස්ස
සුණාතු මේ භනෙන සංඝො යදි සංඝස්ස පත්තකලලං අභං
ආයසමනං (ඉත්ථං නාමං) විනයං පුව්ඡස්‍යං

ස්වාමීනි, සංඝයා වහන්සේ මා කියනා දෙය අසන සේක්වා, ඉදින් මහා සංඝයා වහන්සේගේ උපෝසථයට සුදුසු කාලය පැමිණියේ වේ නම් මම ආයුෂ්මත් (අසවල් නම් ඇති) තෙර නමගෙන් විනය විචාරන්නෙමි.

දෙසකතෝර: නමො තසස භගවතො අරහතො සම්බුද්ධස්ස
නමො තසස භගවතො අරහතො සම්බුද්ධස්ස
නමො තසස භගවතො අරහතො සම්බුද්ධස්ස

සුණාතු මේ භනෙන සංඝො යදි සංඝස්ස පත්තකලලං අභං
ආයසමනා (ඉත්ථං නාමෙන) විනයං පුට්ඨො විසසඡෙස්‍යං

ස්වාමීනි, මහා සංඝයා වහන්සේ මා කියනා දෙය අසන සේක් වා, සංඝයාගේ (උපෝසථයට) සුදුසු කාලය පැමිණියේ නම් ආයුෂ්මත් (අසවල් නම් ඇති හික්ෂුව විසින්) විනය විචාරණ ලද්දේමි (එසේ විචාරණ විනය කාරණා) විසඳන්නෙමි.

පුව්ඡකතෝර: සමමඡ්ඡනී පදිපො ව - උදකං ආසනෙන ව
උපොසථස්ස එතානි - පුබ්බකරණනි වුවවති
ඔකාස, ඔකාස, ඔකාස, සමමඡ්ඡනී?

ඇමදීම, (අවශ්‍ය නම්) පහන් දූල්වීම, පානීය, පරිභෝජනීය ජලය තැබීම ආසන පැනවීම යන මේ කරුණු හතර පොහෝ පවුරුණුවලට ප්‍රථම කළ යුතු නිසා පුබ්බකරණ යයි කියනු ලැබේ. අවසර, අවසර, අවසර හැමදීම යනු (කීමෙක් ද?)

දෙසකතෝර: සමමඡ්ඡන කරණඤ්ච

ඇමදීම, පිරිසිදු කිරීම් ය. එය සපුරා ඇත.

පුව්ඡකතෝර: පදිපො ව?

පහන් දූල්වීම යනු (කීමෙක් ද)

දෙසකසෙර: පදිප උජ්ජලනඤ්ච. ඉදානි සුරියාලොකසස අභිතාය පදිපකිවචං නභි පහන් දුල්වීමයි, මේ අවස්ථාවේ හිරු එළිය ඇති නිසා පහන් දුල්වීමේ අවශ්‍යතාවක් නැත.

ප්‍රච්ඡකසෙර: උදකං ආසනෙන ව.

පැන් තැබීම, ආසන පැනවීම යනු (කිමෙක් ද?)

දෙසකසෙර: ආසනෙන සහ පානිය පරිභෝජනීය උදකට්ඨපනඤ්ච.

ආසන පැනවීම සහ පානිය පරිභෝජනීය ජලය තැබීම ද සිදුකර ඇත.

ප්‍රච්ඡකසෙර: උපොසථසස එතානී පුබ්බකරණනති වුවවති?

පොහෝ පවුරුණු සඳහා මේ කරුණු පුබ්බකරණයැයි කියත් ද?

දෙසකසෙර: එතානී වතතාරිවතතානි සමමජ්ජන කරණාදීනි සංසසන්තිපාතතො පඨමං කතතබ්බතතා උපොසථසස උපොසථකමමසස පුබ්බකරණනති වුවවති. පුබ්බකරණනීති අකඛාතානි.

මේ ඇමදීම කිරීම් ආදී වත් හතර සංසසන්තිපාතයට පළමුවෙන් කළයුතු බැවින් පොහොයකර්මයාගේ පූර්ව කෘත්‍ය යැයි කියන ලදී

ප්‍රච්ඡකසෙර: ඡන්දපාරිසුද්ධි උතුකඛානං. භික්ඛු ගණනා ව ඔවාදො, උපොසථසස එතානී. පුබ්බ කිවවනති වුවවති. ඡන්දපාරිසුද්ධි?

ඡන්දය ගැනීම, පාරිශුද්ධිය, සෘතුකීම, භික්ඛුන් සංඛ්‍යාව කීම, භික්ඛුන්ට අවවාද දීම යන මේ කරුණු (පහ) පොහෝ පවුරුණු කිරීමට පෙරාතුව කළයුතු බැවින් පුබ්බ කිවව යයි කියන්නේ ය. ඡන්ද ගැනීම හා පාරිශුද්ධිය යනු කුමක්ද?

දෙසකසෙර: ඡන්දාරභානං භික්ඛුනං ඡන්දපාරිසුද්ධි ආහරණඤ්ච (ඉධ නභි)

ඡන්දය ගැනීමට සුදුසු භික්ඛුන්ගෙන් ඡන්දයත් පාරිශුද්ධියත් ගෙන්වාගැනීම ය. (ඡන්දය ගෙන ආ යුතු භික්ඛුන් නැති නම් නැතැයි කිව යුතු ය)

ප්‍රච්ඡකසෙර: උතුකඛානං?

සෘතුකීම යනු කිමෙක් ද?

දෙසකසෙර: හෙමනතාදීනං තිණණං උතුනං එතතකං අතිකකනනං එතතකං අවසිට්ඨනති එවං උතු ආචිකඛණං, උතුනීධපන සාසනෙ හෙමනන, ගිමහාන, වසසානානං වසෙන තීණි හොනති, අයං (හෙමනන උතු) උතු අසමිං උතුමහි (අට්ඨ) උපොසථා, ඉමිනා පකෙබන එකො උපොසථො සමපනො (එකො) උපොසථා අතිකකනො (ඡ) අවසිට්ඨා

හේමන්ත ආදී තුන් සෘතුන් අතරින් මෙපමණ සෘතුවක් ගණනක් ඉක්මණ. මෙපමණක් ඉතිරි විණැයි. මෙසේ සෘතුවක් ගණන කීමයි. මේ සසුනෙහි හේමන්ත, ගිම්හ, වස්සාන වශයෙන් සෘතු තුනකි. (නිදසුනක් ලෙස) හේමන්ත සෘතුව නම් මේ සෘතුවෙහි පොහොය අටකි. මේ පක්ෂයෙන් එක් පොහොයක් පැමිණ තිබේ. එක් පොහොයක් ඉක්ම ගොස් ය. පොහොය සයක් ඉතිරිය.

පුවඡකයෝර: හිකඛු ගණනා ව?

හික්ෂුන්ගේ ගණන කීමය යනු කිමෙක් ද?

දෙසකයෝර: ඉමසමිං උපොසඨගෙහ සනනිපතිතානං හිකඛුනං ගණනා (එතතකා හිකඛු) හොනති.

මෙම පෝය ගෙට රැස්වූ හික්ෂුන්ගේ ගණන මෙපමණ හික්ෂුහු යැයි ගණන් කර කීම ය.

පුවඡකයෝර : ඔවාදො?

අවවාද දීම යනු කුමක් ද?

දෙසකයෝර: හිකඛුණිනං ඔවාදො දාතබ්බො, ඉදානි පන තාසං නඤ්ඤාය සො ව ඔවාදො ඉධ නඤ්ඤා

හික්ෂුණින්ට අවවාද දිය යුතු ය. එහෙත් මෙකල හික්ෂුණින් නොමැති බැවින් හික්ෂුණින්ට අවවාද දීමක් මේ අවස්ථාවේ නැත.

පුවඡකයෝර: උපොසඨසස එතානි පුබ්බකිච්චනි චූචචති?

මේ කරුණු පොහොය කර්මයාගේ පුබ්බකිච්ච යයි කියත් ද?

දෙසකයෝර: එතානි පඤ්චකමමානි ඡන්දාහරණාදිනි පානිමොකඛුදෙසතො පධමං කතතබ්බං. උපොසඨසස උපොසඨකමසස පුබ්බකිච්චනි චූචචති, පුබ්බකිච්චානීනි අකඛාතානි.

(එසේය) කරුණක් ගෙන ඊම ආදී මේ පස් වැදැරුම් කටයුතු පාමොක් දෙසීමට ප්‍රථම නිමකල යුතු බැවින් පුබ්බකිච්ච යයි කියනු ලැබේ.

පුවඡකයෝර: උපොසඨො යාවතිකා ව හිකඛු - කමමප්පතතා සභාගාපනතියො ව නච්ඡිනනි වඡ්ඡනීයා ව පුගගලා - තසමිං න හොනති පතතකලලනති චූචචති.

තුදුස්චක ආදී පොහොයක් වේ ද යම් පමණ මහා සංඝයා වහන්සේ අවම වශයෙන් සතර නමකට නොඅඩුව පැමිණ සේක් ද, විකාල හෝජනා දී සමාන ඇවැත්වලට නොපැමිණියහු ද, බැහැර කළ යුතු පුද්ගලයෝ නොවෙද්ද (එය පොහෝ කිරීම සඳහා සුදුසු අවස්ථාවය යි කියනු ලැබේ.)

ප්‍රච්ඡේදය: උපෝසථය?

උපෝසථය යනු (කිමෙක් ද?)

දෙසකයෝ: තීඝ්‍ර උපෝසථ දිවසෙසු වාතුදැසි පණණරසි සාමග්ගිසු අජ්ජපොසථො (පණණරසො)

තුදුස්චක, පසලොස්චක හා සමගිපෝය වශයෙන් පොහෝ දින තුනකි. (නිදසුනක් ලෙස) අද පසලොස්චක පෙනෙයි.

ප්‍රච්ඡේදය: යාවතිකා ව භික්ඛු කමමපනතා?

යම් පමණ භික්ෂුහු උපෝසථ කර්මයට පැමිණියාහුද යනු (කිමෙක් ද?)

දෙසකයෝ: යනකා භික්ඛු තසස උපෝසථ කමමසස පනතා යුතතා අනුරූපා සබ්බන්තිමෙන පරිවෙජදෙන වතතාරො භික්ඛු පකතතතා සංසෙන අනුකම්මතා තෙ ව බො හඤ්ඤාසං අවිජ්ඣා ඵකසීමායං ධීතා.

අවම වශයෙන් සතර නමකට නොඅඩුව සංඝයා විසින් උක්ඛේපනීය කර්මය නොකළ ප්‍රකෘතිමත් භික්ෂුන් වහන්සේ පැමිණිය යුතු ය. ඒ වැඩම කළ මහා සංඝයා වහන්සේ අතේ දුර නොවන සේ එකම සීමාවේ වැඩ සිටිය යුත්තෝ වෙති.

ප්‍රච්ඡේදය: සභාගාපනතියො ව න චිජ්ජනති?

සමාන ඇවැත්වලට පැමිණියෝ නො වෙත් යනු (කිමෙක් ද?)

දෙසකයෝ: විකාලභෝජනා දී වඤ්ඤා සභාගාපනතියො නචිජ්ජනති.

විකාල භෝජන ආදී කිසියම් ඇවැත්වකට සියලු දෙනා වහන්සේ එකවර පත්වීම සභාගාපනති නම්. එවැනි ඇවැත්වකට පත් වූවෝ නැත.

ප්‍රච්ඡේදය: වජ්ජනීයාව පුගලො තසමිං න භොනති?

බැහැර කළ යුතු පුද්ගලයෝ සීමාව තුළ නොවෙත් යනු (කිමෙක් ද?)

දෙසකයෝ: ගහට්ඨ පණ්ඩකාදයො ඵකච්චිසති වජ්ජනීය පුගලො හඤ්ඤාසංභො බහිකරණ වසෙන වජ්ජනබ්බො, අසමිං න භොනති.

ගිහියන් පණ්ඩකයන් ආදී විසිඑක් පුද්ගලයන්, පොහෝ පවුරුණු අවස්ථාවේ අතේ දුරින් පවා බැහැර කළ යුත්තන් මෙහි නැති බව ය.

ප්‍රච්ඡේදය: පනතකලලනති චූචචති?

පැමිණි කාල ඇත්තේ යි කියන්නේ කුමක් නිසා ද?

දෙසකට: සංඝසභා උපෝසථකමම. ඉමෙහි වතුහි ලකඛණෙහි සංගහිතං. පනතකලලනති චුවචි පනතකාලවනනනති අකඛාතං.

මහා සංඝයා වහන්සේගේ පොහොය කර්මය, මේ මූලික කරුණු හතරෙන් සමන්විත නම් පොහොය කිරීමට සුදුසු කාලය යයි, පැමිණි කල ඇත්තේ යැයි කියනු ලැබේ.

පුවස්කපෙර: පුබ්බකරණ පුබ්බකිච්චානි සමාපෙඤා දෙසිතාපනතිකසස හිකඛු සංඝසභා අනුමතියා පාතිමොකඛං උද්දිසිතුං ආරාධනං කරොමි.

පුබ්බකරණ, පුබ්බකිච්ච, නිමවා දෙසු ඇවැත් ඇති මහා සංඝයා වහන්සේගේ අනුමතයෙන් පාමොක් උදෙසීමට ආරාධනා කරමි.

නමො තසස භගවතො අරහතො සමමා සමබ්බදධසස සුණාතු මෙ භනෙන සංඝො, අප්පුපොසථො පණණරසො, යදි සංඝසභා පනතකලලං සංඝො උපෝසථං කරෙය්‍ය පාතිමොකඛං උද්දිසෙය්‍ය.


කී. සංඝසභා පුබ්බකිච්චං? පාරිසුද්ධිං ආයසමනො ආරොචෙථ, පාතිමොකඛං උද්දිසිසාමි. තං සබ්බෙව සන්තා සාධුකං සුණොම මනසිකරොම. යසස සියා ආපනති සො ආචිකරෙය්‍ය අසනතියා ආපනතියා තුණහී භවිතඛං. තුණහීභාවෙන බො පනායසමනො පරිසුද්ධාති චෙදිසාමි.

යථා බො පන පචෙවකපුට්ඨසස චෙය්‍යාකරණං හොති, එවමෙච. එවරූපාය පරිසාය යාවතතියං අනුසාවිතං හොති. යො පන හිකඛු යාවතතියං අනුසාවිසමානො සරමානො සනති. ආපනතිං නාචිකරෙය්‍ය, සමපජානමුසාවාදසස හොති. සමපජානමුසාවාදො බො පනායසමනො අනතරායිකො ධමෙමා චුතො භගවතා. තසමා සරමානෙන හිකඛුනා ආපනෙනන විසුද්ධාපෙකෙඛන සනති ආපනති ආචිකාතඛො, ආචිකතාහිසස එසු හොති.

උද්දිට්ඨං බො ආයසමනො නිදානං තප්ථායසමනො පුවස්මි. කචචිත්ථ පරිසුද්ධා? දුතියමපි පුවස්මි. කචචිත්ථ පරිසුද්ධා? තතියමපි පුවස්මි, කචචිත්ථ පරිසුද්ධා?

පරිසුද්ධිත්ථායසමනො, තසමා තුණහී එවමෙන. ධාරයාමි.

මෙම ආරාධනාවෙන් අනතුරුව සතර පාරාජිකා ආදී වූ ප්‍රාතිමෝක්ෂ දේශනාව සිදු කිරීම සිරිත ය.

අභ්‍යාස 

01. උපෝසථ යන්නෙහි අර්ථය පෙන්වා දෙන්න.
02. උපෝසථ කර්මයෙහි වැදගත්කම සාකච්ඡා කරන්න.
03. උපෝසථ කර්මයට අන්තරායික පුද්ගලයින්ගේ නාමලේඛනයක් සකස් කරන්න.
04. පුබ්බකරණ සහ පුබ්බකිච්ච වෙන වෙන ම විස්තර කරන්න.

අමතක වන්නට නොදිය යුතු කරුණු (පටිම සාරාණීය සූත්‍රය)

සාවතී නිදානං

ජයිමෙ භික්ඛවෙ ධම්මා සාරාණියා කතමෙ ඡ:

- 1) ඉධ භික්ඛවෙ භික්ඛුනො මෙතනං කායකමම.
පච්චුපට්ඨිතං හොති සබ්බභමචාරීසු ආචී වෙච රහො ච.
අයමපි ධම්මො සාරාණියො.
- 2) පුන ච පරං භික්ඛවෙ භික්ඛුනො මෙතනං වචීකමම.
පච්චුපට්ඨිතං හොති සබ්බභමචාරීසු ආචී වෙච රහො ච.
අයමපි ධම්මො සාරාණියො.
- 3) පුන ච පරං භික්ඛවෙ භික්ඛුනො මෙතනං මනොකමම.
පච්චුපට්ඨිතං හොති සබ්බභමචාරීසු ආචී වෙච රහො ච.
අයමපි ධම්මො සාරාණියො.
- 4) පුන ච පරං භික්ඛවෙ භික්ඛු යෙ තෙ ලාභා ධම්මිකා
ධම්මලද්ධා අනතමසො පතනපරියාපනනමනමපි, තථාරූපෙහි ලාභෙහි
අප්පට්ඨිතතහොගී හොති, සීලවනෙතහි සබ්බභමචාරීහි සාධාරණහොගී.
අයමපි ධම්මො සාරාණියො.
- 5) පුන ච පරං භික්ඛවෙ භික්ඛු යානි තානි සීලානි අඛණ්ඩානි
අච්ඡද්දානි අසඛලානි අකමමාසානි භුජ්ඣසානි විඤ්ඤප්පසථානි
අපරාමට්ඨානි සමාධිසංචතනනිකානි, තථාරූපෙහි සීලෙහි
සීලසාමඤ්ඤගතො විහරති සබ්බභමචාරීසු ආචී වෙච රහො ච.
අයමපි ධම්මො සාරාණියො
- 6) පුන ච පරං භික්ඛවෙ භික්ඛු යායං දිට්ඨි අරියා
නියායාණීකා නියාති තකකරසස සමමාදුකඛකඛයාය,
තථාරූපාය දිට්ඨියා දිට්ඨිසාමඤ්ඤගතො විහරති
සබ්බභමචාරීසු ආචී වෙච රහො ච.
අයමපි ධම්මො සාරාණියො.
ඉමෙ ඛො භික්ඛවෙ ඡ ධම්මා සාරාණියාති.

(අ.නි. 4,18, පටිම සාරාණීය සූත්‍රන)

මහණෙනි මේ සිහිකටයුතු ධර්ම සයකි, කවර සයක් ද යත්:-

මහණෙනි, මේ සස්තෙනි කිසියම් හික්කුන් වහන්සේ නමකට සිය සබ්බන්මචාරීන් කෙරෙහි ඔවුන් ඉදිරිපිටදීත් ඔවුන් නැති තැනදීත් මෙම ත්‍රී සහගත කායකර්ම ඵලඹ සිටියේ (යුක්තවූයේ) වෙයි ද මේ කාරණය සිහි කළ යුත්තකි.

තවද, මහණෙනි, හික්කුන් වහන්සේට සිය බ්‍රහ්මචාරීන් කෙරෙහි ඔවුන් ඇතිවිටත් නැතිවිටත් මෙම ත්‍රී සහගත වාක් කර්ම ඵලඹ සිටියේ වෙයි ද ඒ කාරණය ද සිහිකළ යුත්තකි.

තවද, මහණෙනි, හික්කුන් වහන්සේට සිය බ්‍රහ්මචාරීන් කෙරෙහි ඔවුන් ඇතිවිටත් නැති විටත් මෙම ත්‍රී සහගත මනෝ කර්ම ඵලඹ සිටියේ වෙයි ද, ඒ කාරණය ද සිහිකළ යුත්තකි.

තවද මහණෙනි, හික්කුන් වහන්සේ දැනුමින් ලබන ලද යටත් පිරිසෙයින් පාත්‍රයට ලැබුණු අහරක් පමණ වූ හෝ දැනුමී ලාභයක් වෙයි ද, එබඳු ලාභය අඩු වැඩි කිරීමකින් තොර ව බෙදා වළඳන සුලු වූයේ, සිල්වත් සබ්බන්මචාරීන් සමග සමාන පරිභෝග ඇත්තේ වෙයි ද ඒ කාරණය ද සිහිකළ යුත්තකි.

තවද මහණෙනි, හික්කුන් වහන්සේ කඩතොලු නොවූ, සිදුරු රහිත වූ, පුල්ලි රහිත වූ, තැන තැන කැලැල් නොවූ, නිවහල් වූ නුවණැත්තන් විසින් පසස්නා ලද කිසිවෙකු විසින් වත් වෝදනා කළ නොහැක්කා වූ සමාධිය කරා යොමු වූ, සීලයෙන් සබ්බන්මචාරීන් සමග ඔවුන් ඉදිරිපිටදීත්, නැති තැනදීත් සීල සමානත්වයට පත්ව වාසය කෙරේද එය සිහි කළ යුත්තකි.

තවද, මහණෙනි, හික්කුන් වහන්සේ තෛර්යාගාණික වූ හෙවත් නිවන කරා පමුණුවන්නා වූ යම් සමායක් දෘෂ්ටියක් ඒ ආකාරයෙන් ම ක්‍රියාත්මක කරන විට මනාව දුක් දුරු කිරීම පිණිස හේතු වෙයි ද, එබඳු දෘෂ්ටියෙන් සබ්බන්මචාරීන් කෙරෙහි ඔවුන් ඉදිරියේදීත්, නැති තැනදීත් දෘෂ්ටියෙන් සමානත්වයට පත් ව වෙසෙයි ද, ඒ කාරණය ද සිහිකළ යුත්තකි.

සාරාණිය ධමම - සිහිකළ යුතු ධර්ම යි

බුද්ධ දේශානාවේ සිහි කළයුතු ධර්ම වශයෙන් විශේෂයෙන් දැක්වෙන කරුණු රැසක් හමුවෙයි. ඒ අතර දසධම්ම සූත්‍රයේ දී හික්කුන් වහන්සේලා විසින් නිතර සිහිකළ යුතු ධර්ම දහයක් දැක්වෙයි. අභිණ්හපච්චවෙක්ඛිතබ්බ සූත්‍රයේ දී ගිහි පැවිදි සියල්ලන් විසින් ම නිතර සිහිකළ යුතු ජාති-ජරා-මරණ- ආදී කරුණු රැසක් දක්වා තිබේ. අංගුත්තර නිකායේ සාරාණිය වර්ගයේ සූත්‍රවල ද එන්නේ විශේෂයෙන් පැවිද්දන් විසින් අවිශේෂයෙන් සියල්ලන් විසින් සිතිය යුතු කරුණු හයකි. එනම්,

1. සබ්බන්තවාරීන් කෙරෙහි මෛත්‍රී සහගත කායකර්මයෙන් යුක්ත විය යුතු බව
2. මෛත්‍රී සහගත වාක් කර්මයෙන් යුක්ත විය යුතු බව
3. මෛත්‍රී සහගත මනෝකර්මයෙන් යුක්ත විය යුතු බව
4. සිව්පසය සම්බන්ධයෙන් සබ්බන්තවාරීන් සමග සාධාරණ භෝගී වියයුතු බව
5. සබ්බන්තවාරීන් හා සමාන වූ ආර්යශීලයෙන් යුක්ත වියයුතු බව
6. සමාන සමාන්තරාශ්ටියෙන් යුක්ත වියයුතු බව

යන කරුණු හය යි.

මෙතනං කාය - වචී - මනෝ කමමං.

සබ්බන්තවාරීන් වහන්සේලා සමග තිදොරින් ම මෛත්‍රී සහගත හැසිරීම මෙයින් අදහස් කෙරේ. මේ පිළිබඳ විස්තර කිරීමට වඩා එය ප්‍රායෝගික ව ක්‍රියාත්මක කළ අවස්ථාවක් මජ්ඣිම නිකායේ චූළගොසිංග සූත්‍රයෙන් ගෙන හැර දක්විය හැකි ය. ගොසිංග සාලවනයේ විසූ අනුරුද්ධ, නන්දිය හා කිම්බිල තෙරුන් වහන්සේලා තමන් ඔවුනොවුන් කෙරෙහි කෙබඳු මෛත්‍රීයකින් වාසය කරන්නෝ ද යන්න මේ සූත්‍රයේ දී බුදුරදුන් හමුවේ ද පවසති. ඒ සාකච්ඡාවෙන් කොටසක් මෙසේ ය.

1. “කච්චි පන වො අනුරුද්ධා සමගගා සමමොදමානා අවිචදමානා ඛිරොදකීභුතා අඤ්ඤමඤ්ඤං පියචකඛුහි සමපසසනතා විහරාමාති?

තගස, මය්හං භනෙන සමගගා සමමොදමානා අවිචදමානා ඛිරොදකීභුතා අඤ්ඤමඤ්ඤං පියචකඛුහි සමපසසනතෙ විහරාමාති.

ඉධ මය්හං භනෙන ඵචං භොති, ලාභා වත මෙ සුලද්ධං වත මෙ, යොහං ඵචරුපෙහි සබ්බන්තවාරීහි සද්ධං විහරාමී. තසස මය්හං භනෙන ඉමෙසු ආයසමනෙනසු මෙතනං කායකමමං පච්චුපට්ඨිතං ආචී චෙච රහො ච. මෙතනං චචීකමමං පච්චුපට්ඨිතං ආචී චෙච රහො ච. මෙතනං මනෝකමමං පච්චුපට්ඨිතං ආචී චෙච රහො ච.

තසස මය්හං භනෙන ඵචං භොති; යනනුනාහං සකං චිතතං නිකඛිපිත්වා ඉමෙසං යෙච ආයසමනානං චිතතසස වසෙන වතෙතය්හනි. සො ඛො අහං භනෙන සකං චිතතං නිකඛිපිත්වා ඉමෙසං යෙච ආයසමනානං චිතතසස වසෙන වතනාමී. නානා හි ඛො නො භනෙන කායා. ඵකඤ්ච පන මඤ්ඤ චිතත’නති....”

2. “ඉධ පන භනෙන, අමහකං යො පඨමං ගාමතො පිණ්ඩාය පටිකකමති; සො ආසනානි පඤ්ඤාපෙති. පානීයං පරිභොජනීයං උපට්ඨපෙති. අවකකාරපාතිං උපට්ඨපෙති යො පච්ඡා ගාමතො පිණ්ඩාය පටිකකමති, සචෙ භොති භුතතාවසෙසො සචෙ ආකඛ්ඛති භුඤ්ජති. නො චෙ ආකඛ්ඛති, අපපහරිතෙ වා ජඛෙඛිති. අපපාණකෙ වා උදකෙ ඕපිලාපෙති. සො ආසනානි පටිසාමෙති. පානීයං පරිභොජනීයං පටිසාමෙති. අවකකාරපාතිං පටිසාමෙති. භතතගගං සමමජ්ජති. යො පසසති පානීයසටං වා පරිභොජනීයසටං වා චචචසටං වා රිතතං තුවජ්ජං, සො උපට්ඨපෙති. සචසස භොති අවිසයහං, හස්ථවිකාරෙන දුතියං ආමනෙනත්වා හස්ථවිලඛසකෙන උපට්ඨපෙම නතෙච මයං භනෙන තප්පචයා වාචං හිඤ්ඤාම.

(ම.නි.චූළගොසිංග සූත්‍රය)

භාවය

1. “අනුරුද්ධයෙනි, කෙසේ ද ඔබ වහන්සේලා සමගියෙන්, සතුටින්, විවාදයකින් තොරව, කිරිත් දියත් මුසු වූවා සේ ඔවුනොවුන් දෙස ප්‍රිය මනාප බැල්මෙන් බලමින් වසන්තාහු ද?

“ස්වාමීනි, අපි ඇත්ත වශයෙන් ම සමගියෙන්, සතුටින් විවාදයකින් තොරව කිරිත් දියත් මුසු වූවා සේ ඔවුනොවුන් දෙස ප්‍රිය බැල්මෙන් යුතු ව වසමු.

“ස්වාමීනි, (එසේ වසන) මට මෙසේ සිතෙයි: “මට මෙවන් සබ්බමචාරීන් සමග වසන්නට ලැබීම මහත් ලාභයකි.

“ස්වාමීනි, (එසේ සිතන) මට මේ ආයුෂ්මතුන් වහන්සේලා කෙරෙහි එළිපිට මෙන් ම රහසිනුත් මෙමත්‍රීසහගත කායකර්ම, වාක්කර්ම හා මනෝකර්ම ඵලඹ සිටී (ඇතිවෙයි)

“ස්වාමීනි, එසේ (මෙමත්‍රීයෙන්) ක්‍රියාකරන මට මෙසේ ද සිතෙයි. ඒ මම මගේ සිත (අදහස්) පසෙක තබා මේ ආයුෂ්මතුන් වහන්සේලාගේ සිතට අනුකූල ව පවතින්නෙමි නම් යෙහෙකි යි.

“ස්වාමීනි, එසේ සිතන මම මගේ සිත පසෙක තබා මේ ආයුෂ්මතුන් වහන්සේලාගේ සිතට අනුව පවතිමි. ස්වාමීනි, අපි ශරීරයෙන් විවිධ වෙමු. එහෙත් සිතින් නම් එක් කෙනෙකැයි මට හැඟෙයි.

2. “අපෙන් යම් කෙනෙක් සැමට පසුව පිඬු පිණිස හැසිර ගමෙන් පෙරළා පැමිණෙත් ද, උන්වහන්සේ සෙස්සන් වළඳා ඉතිරි වූ යමක් වේ ද ඒවා කැමති නම් වළඳයි, නැතිනම් තණකොළ නැති බීමක හෝ දමයි. සතුන් නැති ජලයක හෝ ගිල්වා දමයි. උන්වහන්සේ අසුන් ද හකුලා තබයි. දන්ගෙය ද අමදියි.

“අපෙන් යම් කෙනෙක් පිවයුතු හෝ පරිභෝග කළයුතු පැන් බඳුන් හිස් ව තිබෙනු දකී ද උන්වහන්සේ ඒවා පුරවා තබයි. උන්වහන්සේ එය තනිව එසවීමට අසමත් වේ නම් තවත් කෙනෙකුට අත වනා කථාකොට දෙදෙනාගේ අත්පැටළු මගින් (අත් එකට බැඳ ඔසවාගෙන) ගෙනවුත් තබමු. ස්වාමීනි, අපි ඒ වෙනුවෙන් වචනයක්වත් පිට නොකරමු”.

(මහණදම් පුරණ ඇත්තන් ඔවුනොවුන් කෙරෙහි මෙමත්‍රී කාය, වාක්, මනාකර්ම කෙසේ පැවැත්විය යුතු ද යන්න මේ ඇසුරින් වටහා ගත හැකි ය).

- අපපට්චිහතතභෝගී** - සිවුපස කිසිවෙකුටත් විශේෂයක් නොකොට, තෝරා තෝරා නො බෙදා ඔවුනොවුන් අතර බෙදා ගෙන පරිභෝග කිරීම යි.
- සාධාරණභෝගී** - ලැබෙන දෙය අල්ප වුව ද කිසිවෙකුටත් අඩුවක් නොතබා සමච බෙදාගෙන පරිභෝග කිරීම යි. මෙසේ බෙදා හදා ගැනීම මුහුණට පමණක් නොව මුලු හිතින් ම කළයුතු බව ආච්චි වෙච රහෝ යන්නෙන් කියවේ.

සීල සාමඤ්ඤාගතො

සීල පාරිශුද්ධියෙන් සමාන වීම ය. මේ සම්බන්ධ ව පස්වන සාරණිය ධර්මයේ දී විශේෂ විග්‍රහයක් දැක්වේ.

අබණ්ඩ - අගිත් හෝ මුලින් සික පද නොකැවූණු, උල්ලංඝනය නොකොට රැකගත් ශීලය

අච්ඡද්ද - කළයක සිදුරක් තිබීමෙන් දිය කාන්දු වන්නාසේ මැදින් එක් සික පදයක් බිඳීමෙන් සිදුරු වීමට එසේ ඉඩ නොකැවූ ශීලය අච්ඡද්ද ශීලයයි.

අසබල - සබල යනු පුල්ලි සහිත බව යි. අතරින් පතර සික පද සිදී යාම පුල්ලි වැටීමක් බඳු ය. එසේ නොවූ ශීලය අසබල නම් වේ.

අකම්මාස - ලප කැලැල් සහිත බව කම්මාස නම්. ගවයෙකුගේ ලප විවිධ වර්ණයෙන් කැපී පෙනෙන්නා සේ තැනින් තැනින් සිකපද කිහිපයක් සිදී යා නොදී රැකගත් සීලය අකම්මාස නම්.

භුජ්සස - වහල් බවින් මිදීම ය. තණ්හාවට හෝ කාමයන්ට වහල් නොවූ සීලය භුජ්සස නම් වේ.

විඤ්ඤාප්පසඤ්ඤා - දසධර්ම සූත්‍රයේ කී පරිදි සීලය නුවණැත්තන්ගේ උපවාදයට ලක් නොවිය යුතු ය.

අපරාමට්ඨ - මෙහි අර්ථ දෙකකි. තෘෂ්ණා, දෘෂ්ටි දෙකින් ස්පර්ශ නොවූ සීලය හෝ මේ වරද ඔබ කළේ යයි කිසිවෙකුටත් අභියෝග කළ නොහැකි සීලයයි.

සමාධි සංවත්තනික - සීල යනු කාය වාග් සංවරය යි. සමාධි යනු මනෝ සංවරය යි, මනෝ සංවරයට කාය වාක්, සංවරය ඉවහල්වන බැවින් සමාධි සංවත්තනික නම්.

මෙබඳු සීලයෙන් සෙසු සබ්බන්ධවාරීන් සමග සමාන ව විසීම යි. එහිදී සබ්බන්ධවාරීන් සමග රහසින් වත් සීලයෙන් වෙනසක් නැතිව විසිය යුතු බව “ ආචී වෙව රහොව” යන පාඨයෙන් කියවේ.

- **දිට්ඨි සාමඤ්ඤාගතො** - පිළිපදින්නා නිවන කරා පමුණුවන්නාවූ (නියායාණික), උතුම් වූ (අරියා) සමයක් දෘෂ්ටියෙන් රහසින් පවා සබ්බන්ධවාරීන් සමග සම ව පැවතීම යි.

ආනිසංස - මෙසේ මෙකී සාරණිය ධර්ම පුරුදු පුහුණු කිරීමෙන් ලැබෙන ප්‍රයෝජන අංගුත්තර නිකායේ දුතිය සාරාණිය සූත්‍රයේ එයි.

ඒ අනුව මේ ධර්ම සය සබ්‍රහ්මචාරීන් අතර,

1. පියකරණා - ප්‍රිය උපදවන
2. ගරුකරණා - ගෞරව ඇතිවන
3. සංගහාය - සංග්‍රහ පිණිස වන
4. අවිවාදාය - විවාද නොකිරීම පිණිස හේතුවන
5. සාමගගියා - සමගිය පිණිස වන
6. එකීභාවාය - එකමුතු බව පිණිස වන

කරුණු හයකි.

සිත, කය, වචනය යන ත්‍රිවිධ ද්වාරයෙන් ඔවුනොවුන් හා මෙමිත්‍රී සහගතව ක්‍රියාකරමින් අල්ප දෙයක් හෝ බෙදා පරිහරණය කරගෙන ආර්ය ශීලයෙන් හා සම්මා දිට්ඨියෙන් යුතුව හික්ෂුන් වහන්සේ ක්‍රියාකරන්නේ නම් සංස සමාජයේ ඒකීයත්වය ආරක්ෂා වන්නේ ය. එසේම තම තමන් විසින් අපේක්ෂිත පරම සුවය වන නිවන අවබෝධය සඳහා ද එය මනා ශක්තියක් වනු ඇත.

අභ්‍යාස



01. “හික්ෂුන් වහන්සේලාගේ සමගි සම්පන්න බව සාසනයේ ඉදිරි යහපතට හේතුවේ” මෙම අදහස සනාථ කිරීමට ත්‍රිපිටකයේ එන තොරතුරු එක්රැස් කරන්න.
02. සාරාණිය ධර්ම සහ ඒවා පුරුදු කිරීමෙන් ලැබෙන ප්‍රයෝජන වෙන් වෙන් වශයෙන් දක්වන්න.
03. සිල්වත්වීමේ අගය පිළිබඳ ව ධර්ම පත්‍රිකාවක් සකසන්න.

තමන් හැඳී අනුන් හඳුනා ගිනිකුටුව

(ධම්මඤ්ඤා සූත්‍රය)

සත්‍යහි හිකබ්බවෙ ධම්මෙහි සමන්තාගතො හිකබ්බ ආනුනෙය්‍යො පානුනෙය්‍යො දැකබ්බෙය්‍යො අංජලිකරණීයො අනුත්තරං පුඤ්ඤකෙබ්බතං ලොකස්ස. කතමෙහි සත්‍යහි?

ඉධ හිකබ්බවෙ හිකබ්බ ධම්මඤ්ඤා ව හොති අත්ථඤ්ඤා ව, අත්තඤ්ඤා ව මත්තඤ්ඤා ව කාලඤ්ඤා ව පරිසඤ්ඤා ව පුගගලපරොචරඤ්ඤා ව

(1) කථඤ්ඤා ව හිකබ්බවෙ හිකබ්බ ධම්මඤ්ඤා හොති. ඉධ හිකබ්බවෙ, හිකබ්බ ධම්මං ජානාති සුත්තං ගෙය්‍යං වෙය්‍යාකරණං ගාථං උදානං ඉතිචුත්තකං ජාතකං අබ්භුතධම්මං වෙදදලං. නො වෙ හිකබ්බවෙ, හිකබ්බ ධම්මං ජානෙය්‍ය සුත්තං ගෙය්‍යං වෙය්‍යාකරණං ගාථං උදානං ඉතිචුත්තකං ජාතකං අබ්භුතධම්මං වෙදදලං නයිධ ධම්මඤ්ඤාති චුවෙචය්‍ය. යස්මා ව ඛො හිකබ්බවෙ, හිකබ්බ ධම්මං ජානාති සුත්තං ගෙය්‍යං - පෙ - අබ්භුතධම්මං වෙදදලං, තස්මා හිකබ්බ ධම්මඤ්ඤාති චුවෙචති. ඉති ධම්මඤ්ඤා.

(2) අත්ථඤ්ඤා ව කථං හොති. ඉධ හිකබ්බවෙ, හිකබ්බ තස්ස තස්සෙව භාසිතස්ස අත්ථං ජානාති "අයං ඉමස්ස භාසිතස්ස අත්ථො, අයං ඉමස්ස භාසිතස්ස අත්ථො" ති. නො වෙ හිකබ්බවෙ, හිකබ්බ තස්ස තස්සෙව භාසිතස්ස අත්ථං ජානෙය්‍ය "අයං ඉමස්ස භාසිතස්ස අත්ථො, අයං ඉමස්ස භාසිතස්ස අත්ථොති" නයිධ අත්ථඤ්ඤාති චුවෙචය්‍ය. යස්මා ව ඛො හිකබ්බවෙ, හිකබ්බ තස්ස තස්සෙව භාසිතස්ස අත්ථං ජානාති " අයං ඉමස්ස භාසිතස්ස අත්ථො, අයං ඉමස්ස භාසිතස්ස අත්ථො"ති. තස්මා අත්ථඤ්ඤාති චුවෙචති. ඉති ධම්මඤ්ඤා, අත්ථඤ්ඤා.

(3) අත්තඤ්ඤා ව කථං හොති. ඉධ හිකබ්බවෙ, හිකබ්බ අත්තානං ජානාති එත්තකොමහි සද්ධාය සීලෙන සුත්තෙ වාගෙන පඤ්ඤාය පටිභානෙතාති. නො වෙ හිකබ්බවෙ, හිකබ්බ අත්තානං ජානෙය්‍ය එත්තකොමහි සද්ධාය සීලෙන සුත්තෙ වාගෙන පඤ්ඤාය පටිභානෙතාති, නයිධ අත්තඤ්ඤාති චුවෙචය්‍ය, යස්මා ව ඛො හිකබ්බවෙ, හිකබ්බ අත්තානං ජානාති එත්තකොමහි සද්ධාය සීලෙන සුත්තෙ වාගෙන පඤ්ඤාය පටිභානෙතාති. තස්මා අත්තඤ්ඤාති චුවෙචති. ඉති ධම්මඤ්ඤා අත්ථඤ්ඤා අත්තඤ්ඤා.

(4) මත්තඤ්ඤා ව කථං හොති. ඉධ හිකබ්බවෙ, හිකබ්බ මත්තං ජානාති චීවරපිණ්ඩපාතසෙනා සන්තිලානපච්චයභෙසජ්ජපරිකඛාරානං පටිගහණාය; නො වෙ හිකබ්බවෙ, හිකබ්බ මත්තං ජානෙය්‍ය චීවරපිණ්ඩපාතසෙනාසන්තිලානපච්චයභෙසජ්ජපරිකඛාරානං පටිගහණාය, නයිධ මත්තඤ්ඤාති චුවෙචය්‍ය. යස්මා ව ඛො හිකබ්බවෙ, හිකබ්බ මත්තං ජානාති චීවරපිණ්ඩපාතසෙනාසන්තිලානපච්චයභෙසජ්ජපරිකඛාරානං පටිගහණාය, තස්මා මත්තඤ්ඤාති චුවෙචති. ඉති ධම්මඤ්ඤා අත්ථඤ්ඤා, අත්තඤ්ඤා මත්තඤ්ඤා.

(5) කාලඤ්ඤ ව කථං හොති. ඉධ භික්ඛවෙ, භික්ඛු කාලං ජානාති: අයං කාලො උදෙදසසස, අයං කාලො පරිපුච්ඡාය, අයං කාලො යොගසස, අයං කාලො පටිසලලානායාති. නො වෙ භික්ඛවෙ, භික්ඛු කාලං ජානෙය්‍ය, අයං කාලො උදෙදසසස, අයං කාලො පරිපුච්ඡාය, අයං කාලො යොගසස, අයං කාලො පටිසලලානායාති නයිධ කාලඤ්ඤති වුවෙවය්‍ය. යසමා ව ඛො භික්ඛවෙ, භික්ඛු කාලං ජානාති: අයං කාලො උදෙදසසස, අයං කාලො පරිපුච්ඡාය, අයං කාලො යොගසස, අයං කාලො පටිසලලානායාති තසමා කාලඤ්ඤති වුවවති. ඉති ධම්මඤ්ඤ අඤ්ඤ අත්ඤ්ඤ මත්ඤ්ඤ කාලඤ්ඤ.

(6) පරිසඤ්ඤ ව කථං හොති. ඉධ භික්ඛවෙ භික්ඛු පරිසං ජානාති: අයං ඛත්තිය පරිසා, අයං බ්‍රාහ්මණ පරිසා, අයං ගහපතිපරිසා, අයං සමණපරිසා, තඤ්ච ඵලං උපසඞ්කමිතඛබ්බං, ඵලං ධාතඛබ්බං, ඵලං කත්තඛබ්බං, ඵලං නිසීදිතඛබ්බං, ඵලං භාසිතඛබ්බං, ඵලං තුණහී භවිතඛබ්බනති. නො වෙ භික්ඛවෙ, භික්ඛු පරිසං ජානෙය්‍ය: අයං ඛත්තියපරිසා, අයං බ්‍රාහ්මණපරිසා, අයං ගහපති පරිසා, අයං සමණපරිසා, තඤ්ච ඵලං උපසඞ්කමිතඛබ්බං, ඵලං ධාතඛබ්බං, ඵලං කත්තඛබ්බං, ඵලං නිසීදිතඛබ්බං, ඵලං භාසිතඛබ්බං, ඵලං තුණහී භවිතඛබ්බනති, නයිධ පරිසඤ්ඤති වුවෙවය්‍ය, යසමා ව ඛො භික්ඛවෙ, භික්ඛු පරිසං ජානාති: අයං ඛත්තියපරිසා, අයං බ්‍රාහ්මණපරිසා අයං ගහපතිපරිසා, අයං සමණපරිසා, තඤ්ච ඵලං උපසඞ්කමිතඛබ්බං, ඵලං ධාතඛබ්බං, ඵලං කත්තඛබ්බං, ඵලං නිසීදිතඛබ්බං, ඵලං භාසිතඛබ්බං, ඵලං තුණහී භවිතඛබ්බනති. තසමා පරිසඤ්ඤති වුවවති. ඉති ධම්මඤ්ඤ අඤ්ඤ අත්ඤ්ඤ මත්ඤ්ඤ කාලඤ්ඤ පරිසඤ්ඤ.

(7) පුග්ගලපරොචරඤ්ඤ ව කථං හොති. ඉධ භික්ඛවෙ, භික්ඛුනො ද්වයෙන පුග්ගලා විදිතා හොනති. දෙව පුග්ගලා: ඵකො අරියානං දසසනකාමො, ඵකො අරියානං න දසසනකාමො. යොයං පුග්ගලො අරියානං න දසසනකාමො ඵලං සො තෙනඛෙග්ගන ගාරයො. යොයං පුග්ගලො අරියානං දසසනකාමො ඵලං සො තෙනඛෙග්ගන පාසංසො.

දෙව පුග්ගලා අරියානං දසසනකාමා: ඵකො සද්ධම්මං සොතුකාමො, ඵකො සද්ධම්මං න සොතුකාමො. යොයං පුග්ගලො සද්ධම්මං න සොතුකාමො, ඵලං සො තෙනඛෙග්ගන ගාරයො. යොයං පුග්ගලො සද්ධම්මං සොතුකාමො, ඵලං සො තෙනඛෙග්ගන පාසංසො.

දෙව පුග්ගලා සද්ධම්මං සොතුකාමා: ඵකො ඔභිතසොතො ධම්මං සුණාති, ඵකො අනොභිතසොතො ධම්මං සුණාති. යොයං පුග්ගලො අනොභිතසොතො ධම්මං සුණාති, ඵලං සො තෙනඛෙග්ගන ගාරයො, යොයං පුග්ගලො ඔභිතසොතො ධම්මං සුණාති, ඵලං සො තෙනඛෙග්ගන පාසංසො.

දෙව පුග්ගලා ඔභිතසොතා ධම්මං සුණන්ති: ඵකො සුඤ්චා ධම්මං ධාරෙති, ඵකො සුඤ්චා ධම්මං න ධාරෙති, යොයං පුග්ගලො සුඤ්චා ධම්මං න ධාරෙති, ඵලං සො තෙනඛෙග්ගන ගාරයො, යොයං පුග්ගලො සුඤ්චා ධම්මං ධාරෙති, ඵලං සො තෙනඛෙග්ගන පාසංසො.

දෙව පුග්ගලා සුඤ්චා ධම්මං ධාරෙන්ති: ඵකො ධනානං ධම්මානං අඤ්චං උපපරිකඛති, ඵකො ධනානං ධම්මානං අඤ්චං න උපපරිකඛති. යොයං පුග්ගලො ධනානං ධම්මානං අඤ්චං න උපපරිකඛති, ඵලං සො තෙනඛෙග්ගන ගාරයො. යොයං පුග්ගලො ධනානං ධම්මානං අඤ්චං උපපරිකඛති, ඵලං සො තෙනඛෙග්ගන පාසංසො.

දෙව පුගලො ධනානං ධම්මානං අත්ථං උපපරික්ඛන්ති: එකො අත්ථමඤ්ඤාය ධම්මමඤ්ඤාය ධම්මානුධම්මපටිපනෙනා, එකො න අත්ථමඤ්ඤාය ධම්මමඤ්ඤාය ධම්මානුධම්මපටිපනෙනා. යවායං පුගලො න අත්ථමඤ්ඤාය ධම්මමඤ්ඤාය ධම්මානුධම්මපටිපනෙනා, එවං සො තෙනධෙගන ගාරයො. යවායං පුගලො අත්ථමඤ්ඤාය ධම්මමඤ්ඤාය ධම්මානුධම්මපටිපනෙනා, එවං සො තෙනධෙගන පාසංසො.

දෙව පුගලො අත්ථමඤ්ඤාය ධම්මමඤ්ඤාය ධම්මානුධම්මපටිපනනා: එකො අත්තනිතාය පටිපනෙනා නො පරනිතාය. එකො අත්තනිතාය ව පටිපනෙනා පරනිතාය ව. යවායං පුගලො අත්තනිතාය පටිපනෙනා නො පරනිතාය, එවං සො තෙනධෙගන ගාරයො, යවායං පුගලො අත්තනිතාය ව පටිපනෙනා පරනිතාය ව, එවං සො තෙනධෙගන පාසංසො.

එවං ඛො භික්ඛවෙ, භික්ඛුනො දායෙන පුගලො විදිතා භොනති, එවං ඛො භික්ඛවෙ භික්ඛු පුගලපරොචරඤ්ඤා භොති.

ඉමෙහි ඛො භික්ඛවෙ සත්තනි සදධම්මෙහි සම්මනාගතො භික්ඛු ආහුනෙයො හොති - පෙ- අනුත්තරං පුඤ්ඤකෙඛන්තං ලොකසසාති.

(අ.නි.4.444.448, ධම්මඤ්ඤා සුත්ත)

අර්ථය :-

මහණෙනි, ධර්ම හතකින් යුක්ත භික්ෂුන් වහන්සේ ආහුනෙයා වෙයි. පාහුනෙයා ද වෙයි. දක්ඛිණෙයා ද වෙයි. අංජලිකරණීය ද වෙයි. ලෝකයාට උතුම් වූ පින් කෙතක් ද වෙයි. ඒ කවර ධර්ම හතකින් යුක්ත භික්ෂුවක් ද යත්.

මහණෙනි, මේ ශාසනයෙහි භික්ෂුවක් ධර්මය දන්නේ වෙයි. ධර්මාර්ථ දන්නේ වෙයි තමා පිළිබඳ ව දන්නේ වෙයි. සිව්පසයෙහි පමණ දන්නේ වෙයි. තමාගේ කාල පරිහරණය දන්නේ වෙයි. පිරිස් මැද හැසිරෙන අයුරු දන්නේ වෙයි. පුද්ගලයන්ගේ විවිධත්වය දන්නේ වෙයි.

01. ධම්මඤ්ඤා

යම් භික්ෂුවක් කෙසේ නම් ධර්මය දන්නේ වෙයි ද ? මහණෙනි, මේ සාසනයෙහි භික්ෂුවක් සුත්ත, ගෙයා, වෙය්‍යාකරණ, ගාථා , උදාන, ඉතිචුත්තක, ජාතක, අඛිභුතධම්ම, වේදල්ල යන නව්‍යාංග ශාස්ත්‍රා සාසනය දන්නේ වෙයි. මහණෙනි, භික්ෂුවක් සුත්ත, ගෙයා, වෙය්‍යාකරණ, ගාථා, උදාන, ඉතිචුත්තක, ජාතක, අඛිභුතධම්ම, වේදල්ල යන නව්‍යාංග ශාස්ත්‍රාසාසන ධර්මය නොදන්නේ නම් එම භික්ෂුව ධර්මය දන්නේ යැයි කියනු නොලැබේ. මහණෙනි, යම් භික්ෂුවක් සුත්ත, ගෙයා, වෙය්‍යාකරණ, ගාථා, උදාන, ඉතිචුත්තක, ජාතක, අඛිභුතධම්ම, වේදල්ල යන ධර්මය දන්නේ නම් එහෙයින් ඒ භික්ෂුව ධර්මය දන්නේ යැයි කියනු ලැබේ. මෙසේ භික්ෂුව ධර්මය දන්නේ වෙයි.

02. අත්ථඤ්ඤා

යම් භික්ෂුවක් කෙසේ නම් අර්ථය දන්නේ වෙයි ද? මහණෙනි, මේ ශාසනයෙහි යම් භික්ෂුවක් ඒ ඒ කියන ලද ධර්මයන්හි අර්ථය දනී, මේ කියන ලද්දෙහි අර්ථය මෙසේ ය, මේ කියන ලද්දෙහි අර්ථය මෙසේ ය යනුවෙනි. මහණෙනි, යම් භික්ෂුවක් මේ කියන ලද්දෙහි අර්ථය මෙසේ ය, මේ කියන ලද්දෙහි අර්ථය මෙසේ යැයි ඒ ඒ කියන ලද්දෙහි අර්ථය නොදන්නේ නම් ඒ භික්ෂුව මේ සාසනයෙහි ධර්ම අර්ථ දන්නෙකැයි කියනු නොලැබේ. යම් හෙයින් මහණෙනි, භික්ෂුවක් මේ කියන ලද්දේ අර්ථය මෙසේ ය. මේ කියන ලද්දේ අර්ථය මෙසේ ය. ඒ ඒ කියන ලද දෙයෙහි අර්ථය දන්නේ ද එහෙයින් ධර්ම අර්ථ දන්නේ යැයි කියනු ලැබේ. මෙසේ භික්ෂුව ධර්මය දන්නෙක්, අර්ථය දන්නෙක් වෙයි.

03. අත්තඤ්ඤා

යම් භික්ෂුවක් කෙසේ නම් තමා පිළිබඳ ව දන්නේ වෙයි ද? මහණෙනි, මේ සාසනයෙහි භික්ෂුවක් මම ශ්‍රද්ධාවෙන් මෙපමණ වෙමි. ශීලයෙන් මෙපමණ වෙමි ශ්‍රැතයෙන් හෙවත් ධර්ම ඥානයෙන් මෙපමණ වෙමි. ත්‍යාගශීලී භාවයෙන් මෙපමණ වෙමි, ප්‍රඥාවෙන් මෙපමණ වෙමි. පටිභාන හෙවත් වැටහීමෙන් මෙපමණ වෙමි යි තමා පිළිබඳ දන්නෙක් වෙයි. මහණෙනි, යම් හෙයකින් භික්ෂුවක් මම ශ්‍රද්ධාවෙන්, ශීලයෙන්, ශ්‍රැතයෙන්, ත්‍යාගයෙන්, ප්‍රඥාවෙන්, වැටහීමෙන් මෙපමණ වෙමි යි තමා පිළිබඳ ව නොදන්නේ නම් ඒ භික්ෂුව මේ සාසනයෙහි තමා පිළිබඳ ව දන්නෙකැයි කියනු නොලැබේ. මහණෙනි, යම් හෙයකින් භික්ෂුවක් මම ශ්‍රද්ධාවෙන් ශීලයෙන්, ශ්‍රැතයෙන්, ත්‍යාගයෙන්, ප්‍රඥාවෙන්, වැටහීමෙන් මෙපමණ වෙමි යි දන්නේ නම් එහෙයින් භික්ෂුව තමා පිළිබඳ ව දන්නෙකැයි කියනු ලැබේ. මෙසේ භික්ෂුව ධර්මය දන්නෙක් ද අර්ථය දන්නෙක් ද තමා පිළිබඳ ව දන්නෙක් ද වෙයි.

04. මත්තඤ්ඤා

කෙසේ නම් භික්ෂුවක් පමණ දන්නේ වෙයි ද? මහණෙනි, මේ සාසනයෙහි භික්ෂුවක් සිවුරු, පිණ්ඩපාත, සෙනසුන්, ගිලන්පස, බෙහෙත්, පිරිකර පිළිගැනීම පිළිබඳ ව පමණ දන්නේ වෙයි. මහණෙනි, භික්ෂුවක් සිවුරු, පිණ්ඩපාත, සේනාසන, ගිලන්පස, බෙහෙත් පිරිකර පිළිගත යුතු පමණ නොදන්නේ වෙයි නම් මේ සාසනයෙහි එම භික්ෂුව පමණ දන්නෙකැයි කියනු නොලැබේ. මහණෙනි, යම් හෙයකින් භික්ෂුව චීවර, පිණ්ඩපාත, සේනාසන, ගිලන්පස, බෙහෙත්, පිරිකර පිළිගැනීමේ පමණ දන්නේ නම් එහෙයින් උන්වහන්සේ පමණ දන්නෙකැයි කියනු ලැබේ. මෙසේ භික්ෂුව ධර්මය දන්නෙක් ද අර්ථය දන්නෙක් ද තමා පිළිබඳ දන්නෙක් ද පමණ දන්නෙක් ද වෙයි.

05. කාලඤ්ඤා

භික්ෂුවක් කෙසේ නම් කාලය දන්නෙක් වෙයි ද? මහණෙනි, මේ සාසනයෙහි භික්ෂුවක් මෙය ඉගෙනීමේ වේලාව යි, මෙය ප්‍රශ්න විමසීමේ වේලාව යි, මෙය භාවනාවේ යෙදීමේ වේලාව යි, මෙය විවේකයට වේලාවය යි දන්නේ වෙයි. මහණෙනි, යම් හෙයකින්

හිඤ්චක් මෙය ඉගෙනීමට වේලාව ය, මෙය ප්‍රශ්න විමසීමට වේලාව ය, මෙය භාවනාවේ යෙදීමට වේලාව ය, මෙය විවේකයට වේලාව ය යි කාලය ගැන නොදන්නේ නම් උන්වහන්සේ මේ සසුනෙහි කාලය ගැන දන්නෙකැයි කියනු නොලැබේ. යම් හෙයකින් හිඤ්ච මේ ඉගෙනීමට වේලාව ය, මේ ප්‍රශ්න විමසීමට වේලාව ය, මෙය භාවනාවට වේලාව ය, මෙය විවේකයට වේලාවයැයි, කාලය ගැන දන්නේ නම් එහෙයින් උන්වහන්සේ කාලඤ්ඤ හෙවත් කාලය දන්නෙකැයි කියනු ලැබේ.

මෙසේ හිඤ්ච ධර්මය දන්නෙක් ද, අර්ථය දන්නෙක් ද තමා ගැන දන්නෙක් ද පමණ දන්නෙක් ද කාලය දන්නෙක් ද වෙයි.

06. පරිසඤ්ඤ

හිඤ්චක් කෙසේනම් පිරිස් ගැන දන්නේ වෙයි ද? මහණෙනි, මේ සාසනයේ හිඤ්චක් මේ ඤාත්මණ පිරිස ය, මේ බ්‍රාහ්මණ පිරිස ය, මේ ගෘහපති පිරිස ය, මේ ශ්‍රමණ පිරිස ය, ඒ ඒ පිරිස මැදට යායුත්තේ මෙසේ ය, එහි සිටිය යුත්තේ මෙසේ ය, එහි ක්‍රියා කළ යුත්තේ මෙසේ ය, එහි හිඳිය යුත්තේ මෙසේ ය, එහි කථාකළ යුත්තේ මෙසේ ය, එහි නිහඬව සිටිය යුත්තේ මෙසේ යැයි ඒ පිරිස් ගැන දන්නේ වෙයි.

මහණෙනි, යම් හිඤ්චක් මේ ඤාත්මණ පිරිස ය, බ්‍රාහ්මණ පිරිස ය, මේ ගෘහපති පිරිස ය, මේ ශ්‍රමණ පිරිස ය, ඔවුන් මැදට යා යුත්තේ මෙසේ ය, එහි සිටිය යුත්තේ මෙසේ ය, ක්‍රියාකළ යුත්තේ මෙසේ ය, හිඳිය යුත්තේ මෙසේ ය, කථාකළ යුත්තේ මෙසේ ය, නිහඬව සිටිය යුත්තේ මෙසේ යැයි නොදන්නේ නම් උන්වහන්සේ මේ සසුනෙහි පිරිස් ගැන දන්නෙකැයි කියනු නොලැබේ.

මහණෙනි, යම් හෙයකින් හිඤ්චක් මේ ඤාත්මණ පිරිස ය. මේ බ්‍රාහ්මණ පිරිස ය, මේ ගෘහපති පිරිස ය. මේ ශ්‍රමණ පිරිස ය, එහි ඵලභිය යුත්තේ මෙසේ ය. සිටිය යුත්තේ මෙසේ ය. ක්‍රියා කළ යුත්තේ මෙසේ ය. හිඳිය යුත්තේ මෙසේ ය. කතාකළ යුත්තේ මෙසේ ය. නිහඬව සිටිය යුත්තේ මෙසේ ය යැයි පිරිස් ගැන දන්නේ නම් එහෙයින් එම හිඤ්ච පරිසඤ්ඤ හෙවත් පිරිස් ගැන දන්නෙකැයි කියනු ලැබේ.

මෙසේ හිඤ්ච ධර්මය දන්නෙක් ද අර්ථය දන්නෙක් ද තමා ගැන දන්නෙක් ද පමණ දන්නෙක් ද කාලය දන්නෙක් ද පිරිස් ගැන දන්නෙක් ද වෙයි.

07. පුද්ගල පරොචරඤ්ඤ

හිඤ්චක් කෙසේනම් (ගුණයෙන් උස්පහත් බව අනුව) පුද්ගලයන් ගැන දන්නෙක් වෙයි ද?

මහණෙනි, මේ සසුනෙහි හික්ඡුචට නිතර ම දෙයාකාරයකින් පුද්ගලයන් දැන ගන්නට ලැබේ.

පුද්ගලයෝ දෙදෙනෙකි. එක් අයෙක් ආර්යයන් වහන්සේලා දැක්මට කැමති ය. එක් අයෙක් ආර්යයන් වහන්සේලා දැකීමට අකමැති ය. මෙයින් යමෙක් ආර්යයන් වහන්සේලා දක්නට අකමැති වෙයි ද ඒ පුද්ගලයා ඒ කාරණයෙන් ගැරහිය යුත්තෙක් වෙයි. යම් පුද්ගලයෙක් ආර්යයන් වහන්සේලා දක්නට කැමති වෙයි ද ඔහු ඒ කාරණයෙන් පැසසිය යුත්තෙක් වෙයි.

ආර්යයන් වහන්සේලා දකිනු කැමති පුද්ගලයෝ දෙදෙනෙකි. එක් අයෙක් බණ අසනු කැමති ය. එක් අයෙක් බණ ඇසීමට අකමැති ය. මෙයින් යම් පුද්ගලයෙක් බණ අසනු නොකැමැත්තේ වෙයි ද ඒ කාරණයෙන් හෙතෙම ගැරහිය යුත්තෙක් වෙයි. යම් පුද්ගලයෙක් බණ අසනු කැමති වෙයි ද ඒ කාරණයෙන් හෙතෙම පැසසිය යුත්තෙක් වෙයි.

බණ අසනු කැමති පුද්ගලයෝ ද දෙදෙනෙකි. එක් අයෙක් හොඳින් කන් යොමා බණ අසයි. එක් අයෙක් හොඳින් කන් යොමු කිරීමෙන් තොරව බණ අසයි. මෙයින් යම් පුද්ගලයෙක් හොඳින් කන් යොමු නොකොට බණ අසයි ද හෙතෙම එම කාරණයෙන් ගැරහිය යුත්තෙක් වෙයි. යම් පුද්ගලයෙක් හොඳින් කන් යොමුකොට බණ අසයි ද හෙතෙම එම කරුණින් පැසසිය යුත්තෙක් වෙයි.

හොඳින් කන් යොමා බණ අසන පුද්ගලයෝ ද දෙදෙනෙකි. එක් අයෙක් බණ අසා ධාරණය කරගනී එක් අයෙක් බණ අසා ධාරණය කර නොගනී. මෙයින් යම් පුද්ගලයෙක් බණ අසා ධාරණය කර නොගනී ද හෙතෙම එම කාරණයෙන් ගැරහිය යුතු ය. යම් පුද්ගලයෙක් බණ අසා ධාරණය කරගන්නේ ද ඒ කාරණයෙන් හෙතෙම පැසසිය යුත්තෙක් වෙයි.

ධර්මය අසා ධාරණය කරගන්නා පුද්ගලයෝ ද දෙදෙනෙකි. එක් අයෙක් අසා ධාරණය කරගත් ධර්මයෙහි අර්ථ විමසා බලයි. අයෙක් අසා ධාරණය කරත් ධර්මයෙහි අර්ථ විමසා නොබලයි. මෙසේ යම් පුද්ගලයෙකු අසා ධාරණය කරගත් ධර්මයෙහි අර්ථ විමසා නොබලයි ද හෙතෙම එම කරුණින් ගැරහිය යුත්තෙක් වෙයි. යම් පුද්ගලයෙක් ධාරණය කරගත් ධර්මයෙහි අර්ථ විමසා බලයි ද හෙතෙම එම කරුණින් පැසසිය යුත්තෙක් වෙයි.

ධාරණය කරගත් ධර්මයේ අර්ථ විමසා බලන පුද්ගලයෝ ද දෙදෙනෙකි. එක් අයෙක් අර්ථයන් දැන ධර්මයන් දැන ධර්මානුකූලව පිළිපදින්නෙක් වෙයි. එක් අයෙක් අර්ථයන් ධර්මයන් දැන ධර්මානුකූලව පිළිපදින්නෙක් නොවෙයි. මෙයින් යම් පුද්ගලයෙක් අර්ථයන් ධර්මයන් දැන ධර්මානුකූලව පිළිපදින්නෙක් නොවේ ද හෙතෙම ඒ කරුණින් ගැරහිය යුත්තෙක් වෙයි. යම් පුද්ගලයෙක් අර්ථයන් දැන ධර්මයන් දැන ධර්මානුකූලව පිළිපදියි ද හෙතෙම එම කරුණින් පැසසිය යුත්තෙක් වෙයි.

අර්ථයන් දැන ධර්මයන් දැන ධර්මානුකූලව පිළිපදිනා පුද්ගලයෝ ද දෙදෙනෙකි. එක් අයෙක් තමාගේ යහපත පිණිස පිළිපදින්නෙක් වෙයි. අනුන්ගේ යහපත පිණිස පිළිපදින්නෙක් නොවෙයි. එක් අයෙක් තමාගේ යහපත පිණිස ද අනුන්ගේ යහපත පිණිස ද

පිළිපදින්නෙක් වෙයි. මෙයින් යම් පුද්ගලයෙක් තමාගේ යහපත පිණිස පිළිපදින්නේ වේ ද අනුන්ගේ යහපත පිණිස පිළිපදින්නෙක් නොවේ ද හෙතෙම ඒ කාරණයෙන් ගැරහිය යුත්තෙක් වේ. යම් පුද්ගලයෙක් තමාගේ යහපත පිණිසත් අනුන්ගේ යහපත පිණිසත් පිළිපදින්නේ වේ ද හෙතෙම එම කාරණයෙන් පැසසිය යුත්තෙක් වේ.

මහණෙනි, මෙසේ හික්කුචට නිතර ම පුද්ගලයෝ දෙයාකාරයකින් දක්නට ලැබෙත්. මහණෙනි, මෙසේ හික්කුච පුද්ගලයන්ගේ උස්පහත් බව දන්නේ වෙයි.

මහණෙනි, මෙම ධර්ම හතෙන් යුතු හික්කුච ආහුනෙය්‍ය වෙයි, පාහුනෙය්‍ය වෙයි, දැකිණෙය්‍ය වෙයි, අංජලිකරණීය වෙයි. ලෝකයට උතුම් පින්කෙත වෙයි.

සූත්‍ර විචරණය

සංසරත්නයෙහි ගුණ නවයකි. ආර්ය සංසරත්නය බුදුරජාණන් වහන්සේ විසින් මැනවින් වදාළ ධර්මය හා විනය වශයෙන් ඇති නිවැරදි ප්‍රතිපදාවට පිළිපත් හෙයින් සුපටිපන්න වෙයි. කාමසුල්ලිකානුයෝගය, අත්තකිලමානුයෝගය යන අත්ත දෙකට නොවැටී මධ්‍යම ප්‍රතිපදාවට පිළිපත් හෙයින් ද කය, වචනය හා සිත යන තිදොරෙහි ඇද කුඳු හෙවත් අකුසල් හෝ වැරදි දුරු කිරීම පිණිස පිළිපත් හෙයින් ද උපුපටිපන්න වෙයි. ඤාය නම් නිර්වාණය යි, නිර්වාණයට ගමන් කරන මග නම් ආර්ය අෂ්ටාංගික මාර්ගය යි. ඒ ආර්ය අෂ්ටාංගික මාර්ගයට පිළිපත් හෙයින් ඤායපටිපන්න වෙයි, සාමීවිය නම් වතාවත්, සත්කාර, සම්මාන, උපස්ථාන ආදිය යි. ඒ සාමීවි කර්මයට සුදුසු වන පරිදි පිළිවෙත් පුරණ බැවින් සාමීවිපටිපන්න වෙයි,

ආහුන නම් දුරසිට ගෙනවිත් දෙන හෝ එවනු ලබන පුද පඬුරු ආදිය යි. එසේ දුරසිට ගෙනෙන සිව්පසයෙන් පිදීමට සුදුසු වන හෙයින් ආහුනෙය්‍ය වෙයි. නොයෙක් දෙයින් එන ආගන්තුකයන් සහ නෑදෑ හිතමිතුරන් සඳහා පිළියෙල කරන ආගන්තුක සත්කාරය පාහුන නම් වෙයි. එය ඔවුන්ටත් පෙර ආර්ය සංසරත්නයට පිදීමට සුදුසුවන හෙයින් පාහුනෙය්‍ය වෙයි, පරලොව සුව පතා හෝ පරලොව ගිය අයට සුවපතා දෙන එම දානය දැක්ම වෙයි. එම දැක්ම ලැබීමට සුදුසුවන හෙයින් දැකිණෙය්‍ය වෙයි. ලෝවැසි ඕනෑ ම කෙනෙකු විසින් දැන් එක්කොට පිදිය යුත්තන්ට ගරුකළ යුත්තන්ට කරන ආචාර සමාචාර හා වන්දනා සියල්ල පිළිගැනීමට සුදුසු වන හෙයින් අංජලිකරණීය වෙයි.

කෙතක බිජුවට වැපිරීමෙන් පසු කලෙක අස්වනු ලැබෙන්නා සේ මහා සංසරත්නය කෙරෙහි ලෝ වැසියා කරන සියලු පුද පූජා සත්කාරවලින් මෙලොව පරලොව දෙලොව ම උසස් පින්පල ලැබෙන බැවින් සංසරත්නය උතුම් පින්කෙතක් වෙයි.

මෙකී ගුණ නවයෙන් මුල් ගුණ හතර සංසරත්නය විසින් පිළිපැදිය යුතු, තමා වෙත ඇති කරගත යුතු ගුණ හතරකි. පසුව එන ගුණ පහ සංසරත්නයට ලෝකවාසීන්ගෙන් ලැබෙන සංග්‍රහයන් ය. පළමු වන ගුණ හතර අරි අට්ඨමග පිළිපැදීමෙන් හා මාර්ගඵල අවබෝධ කිරීමෙන් සම්පූර්ණ කරගත යුතු ය. පසුව එන ගුණයන්ගෙන් කියවෙන මහජන

ප්‍රසාදය පාඨග්ජන, උපසපන්, සාමණේර කෙනෙකුට වුවද දිනා ගතහැකි ක්‍රම හතක් මෙම සූත්‍ර දේශනාවෙන් දැක් වේ. වෙනත් අයුරකින් පැවසුවහොත් සුපටිපන්න ආදී පාඨයෙන් කියවෙන ආර්ය සඟගුණ වර්තමානයෙහි සංඝ සමාජයට අදාළ වේ ද යන සැකයක් තිබේ නම් එය මින් දුරු වේ. එනම්, මුල් සඟගුණ උපදවා ගැනීම බරපතල කරුණකි. එහෙත් පසුව කියවෙන ජනප්‍රසාදනීය ගුණ මෙම සූත්‍රයේ එන ධර්ම කරුණු හත තමා තුළ වර්ධනය කරගැනීමෙන් ඕනෑ ම හික්‍සුවකට හිමිකර ගත හැකි ය.

මෙහි ධම්මඤ්ඤ නම් ත්‍රිපිටක ධර්මය දනගැනීම යි. මුලින් ම ධර්මය දන්නේ හික්‍සුන් වහන්සේ ය. ලොවට එය දේශනා කිරීම උන්වහන්සේට පැවරුණ වගකීම යි.

වරට හික්ඛවෙ වාරිකං... වශයෙන් සඳහන් වන්නේ එම වගකීම පැවරූ ආකාරය යි. මහජනයා සැදහූ උපදවාගෙන පිනට දහමට යොමු වී නිවන්මග ගමන් කරන්නේ ඒ දහම් ඇසීමෙනි. හික්‍සුන් වහන්සේ ධර්මය නොදන්නේ නම් මේ මුළු කාර්යය ම අඩපණ වන්නේ ය. අටුවා, ටීකා ඇසුරින් එම ධර්මයෙහි නිවැරදි අර්ථ දැනගත යුතු ය. එසේ නො වුවහොත් ධර්ම විරෝධී පුද්ගලයන් වැරදි අර්ථකථන දෙමින් මහජනයා නොමග යවනු ඇත. වර්තමානයෙහි එබඳු දේ සිදුවෙමින් පවතී. විවිධ දෘෂ්ටි ඇති අය තම තමන්ගේ මතයන්ට අනුව ධර්මයට අර්ථ කියති. එහි දී ඔවුන් සිදු කරන්නේ බුද්ධසෝඡ හිමියන්ගේ අදහස් යැයි කියමින් පළමුව අටුවාව බැහැර කිරීමයි. අටුවා බුද්ධසෝඡ හිමියන්ගේ නිර්මාණයන් නොවේ. ධර්මයට අර්ථකීමේ ක්‍රමය ඇරඹුණේ සාරිපුත්ත මහරහතන් වහන්සේගෙනි. ඒ ධම්මවක්ක පවත්තන සූත්‍ර දේශනාවට අර්ථ සපයමින් සච්චවිහංග සූත්‍රය දේශනා කිරීමෙනි. බුදුරජාණන් වහන්සේගේ නියමය පරිදි එය සිදුවිය. එතැන් සිට ධර්මකථික මහරහතන් වහන්සේලා විසින් ධර්මයට සැපයූ අර්ථකථන අටුවා නමින් පවත්වාගෙන එන ලදී. මිහිඳු මහරහතන් වහන්සේ විසින් ඒවා ලක්දිවට ගෙනවිත් සිංහලෙන් දේශනා කර ලදී. බුද්ධසෝඡ හිමියන් සිදුකරන ලද්දේ එම හෙළටුවා පාලියට පරිවර්තනය කිරීම පමණි. එහෙයින් ධර්ම විරෝධීන්ගේ මතිමතාන්තර මැඩපැවැත්වීමට හික්‍සුන් වහන්සේලා විසින් අටුවාව ඇසුරින් ධර්මය ප්‍රගුණ කළ යුතුව ඇත.

හික්‍සුන් වහන්සේ නමකට හික්‍සුවක් වශයෙන් තමා සිටින්නේ කුමන තත්වයේ දැයි මැන බලා ගැනීමට හැකි වීම අත්තඤ්ඤ නම් වේ. එහි දී හික්‍සුවකට තිබිය යුතු ගුණාංග පහක් අවධාරණය කර ඇත. එනම්, ශ්‍රද්ධාව, සීලය, ශ්‍රැතය හෙවත් ධර්ම ඥානය, පරිත්‍යාග ශීලී බව හා ශාසනික සේවයට කැපවීමේ තරම සහ ප්‍රඥාව යි. මේ කරුණුවලින් තමන් වහන්සේ සිටින්නේ කුමන මට්ටමක දැයි හික්‍සුන් වහන්සේ දැන සිටිය යුතු එම ධර්මවලින් පිරිහී තිබුණු හොත් මහජනයාගේ අප්‍රසාදයට ලක්වන්නේ ය.


හික්‍සුන් වහන්සේගේ යැපීම සඳහා සිවුපසය අනුදන වදාරා ඇත. එනම්, තුන්සිවුර, පිඬුසිඟා වැඩීමෙන් ලබන ආහාර, සේනාසන හා විහාරාරාම, සෞඛ්‍ය සම්පන්න ව දිවි ගෙවීමට අවශ්‍ය බෙහෙත් හා අතිරේක ගිලන්පස ආදිය යි. මින් පරිබාහිරව ද්‍රව්‍ය, දේපළ උපකරණ ගොඩගසා ගැනීම හික්‍සු ජීවිතය අවුල් වීමට හා බරක් වීමට හේතු වේ. එහෙයින් අල්ලේඡනාව හෙවත් අවම පහසුකම්වලින් යැපීමටත් සන්තුට්ඨිතාව හෙවත් ලද පමණින් යැපීමටත් පුරුදුවිය යුතු ය.

කාලය කලමනාකරණය හිඤ්ඤ ජීවිතයක වැදගත් ම කරුණක් වෙයි. මෙම සූත්‍රයෙහි දක්වා ඇත්තේ ඉගෙනීම, ප්‍රශ්න විමසීම භාවනා කිරීම සහ විවේකය යන කාල හතර පිළිබඳ පමණි. හිඤ්ඤ ජීවිතයක කාල සටහන ඒ හතර පමණක් ම නොවේ. දක්වා ඇත්තේ උදාහරණයක් පමණි. සෑම බෞද්ධ විහාරස්ථානයකත් පිරිවෙන් අධ්‍යාපන ආයතනවලත් නියමිත කාල සටහනක් තිබේ. සම්ප්‍රදායික පැවිදි කාල සටහන දින වර්ෂාව නමින් ඔබ උගෙන ඇත. හිඤ්ඤත් වහන්සේ එම කාලසටහන හෝ දින වර්ෂාවට අනුව විහාරස්ථානයේත් පිරිවෙනේත් කටයුතු කළ යුතු ය. එසේ නොවුවහොත් සංඝයා අතරත් මහජනයා අතරත් එම හිඤ්ඤත් වහන්සේ පිරිහෙන්නේ ය.

හිඤ්ඤත් වහන්සේ උත්තරීතර වර්තයකි. උත්වහන්සේ රටේ රාජ්‍ය නායකයා ඇතුළු සියලු දෙනාට වඩා ඉහළින් සිටින කෙනෙකු බව දැනගෙන වාසය කළ යුතු ය. ඒ පිළිබඳ ලොවට ම ආදර්ශය වූයේ ධර්මාශෝක රජුගේ රජ ගෙදරට වැඩම කළ නිග්‍රොධ සාමනේරයන් වහන්සේ ය. අද ඇතැම් හිඤ්ඤත් වහන්සේලා තමන්ගේ මේ උත්තරීතර බව අමතක කර මහමග දී පවා කටයුතු කරන ආකාරය ඉතා අශෝභන ය. හැසිරීම පිළිබඳ නොදන්නාකම නිසා ඇතිවන මහජන අප්‍රසාදය සමස්ත ශාසනයට ම ප්‍රබල බලපෑමක් වී ඇත. ජනයා මැද හැසිරිය යුතු ආකාරය සේබියා ධර්මවලින් පවා උගන්වා ඇත. ඒ ඒ පිරිස් මැද හැසිරෙන ආකාරය දන්නා හිඤ්ඤත් වහන්සේලා එමගින් තමන් වහන්සේගේ ගෞරවයත් ශාසන ගෞරවයත් ආරක්‍ෂා කරගනිති.

හිඤ්ඤත් වහන්සේ යනු මහජනයා මෙහෙයවන, මහජනයාට අනුශාසනා කරන, නායකත්වය දරන කෙනෙකි. සෑම හිඤ්ඤත් වහන්සේ නමක් ම පුහුණුවන්නේ ඒ සඳහා ය. එහි දී ඉහත කී කරුණුවලින් තමන් සන්තද්ධ වී පුද්ගලයන් හඳුනා ගැනීමට ද පුරුදු විය යුතු ය. එසේ නොවුවහොත් ඔවුන්ගේ රැවටිලිවලට හිඤ්ඤත් වහන්සේ ගොදුරුවෙයි. බොහෝ අවස්ථාවල පුද්ගලයන් පිළිබඳ විමසිලිමත් වීමෙන් ඔවුන් හඳුනා ගැනීමට සිදුවේ. එහිදී හැමවිට ම, ලොව පුද්ගලයන් හොඳ නරක යන දෙපැත්තට බෙදෙන බව මෙහි දැක්වේ. මෙම ස්වභාවය හඳුනාගෙන කටයුතු කළයුතු ය. ඔවුන්ට අවවාද අනුශාසනා කළ යුත්තේ එම හඳුනා ගැනීම මත පිහිටීමෙනි. එසේ හඳුනාගෙන සිටීමෙන් පුද්ගලයන්ගෙන් එල්ලවන විවිධ පීඩාවන් ඉවසා දරා ගැනීමට හැකිවේ. ශාසනික සේවය පිළිබඳ ඇතිවිය හැකි කළකිරීම් ද පාලනය කරගත හැකි ය.

මෙම කරුණුවලින් යුතු හිඤ්ඤත් වහන්සේ මහජනයා බලාපොරොත්තු වන අංග සම්පූර්ණ හිඤ්ඤවක් වන්නේ ය.

 අභ්‍යාස

01. නවංග ශාස්තෘ අංග නවය සාසන වණපොත් නම් කර එහි අර්ථ විමසන්න.
02. අංගසම්පූර්ණ හිඤ්ඤවක් සතු ගුණාංග මෙම සූත්‍රය ඇසුරින් ලියන්න.
03. ධම්මඤ්ඤ සූත්‍රය ඇසුරින් ධර්ම දේශනාවක් සිදු කරන්න.

සැවැත්නුවර ඉතා ධනවත් කෙළෙහි පුත්‍රයෙක් විසි ය. සිටුවරයෙකු නොවුවත් රජතුමා පවා ඔහු සමග ගනුදෙනු කරයි. එසේ ම හෙතෙම තුනුරුවන් කෙරෙහි පැහැදුණු ශ්‍රද්ධාවන්තයෙකි. මසුරුකමක් නැත ත්‍යාගශීලී ය. හෙතෙම එක් දිනක් බුදුරජාණන් වහන්සේ ප්‍රමුඛ මහා සංඝරත්නයට සිය නිවසේ දන් පිළිගන්වමින් සිටියේ ය. එදින ම රජතුමාට මුදල් අවශ්‍යතාවක් යෙදී ඔහු කැඳවාගෙන ඒමට දූතයෙකු යැවී ය. දූතයා ද කෙළෙහි පුත්‍රයා වෙත ගොස් රජුගේ පණිවුඩය දන්වා සිටියේ ය. එහිදී කෙළෙහි පුත්‍රයා, පින්වත් පුරුෂය, මා සිටින්නේ නිධානයක් තැන්පත් කරමිනි. මා පසුව එන බව රජුට දන්වන්න යැයි කීය. ඔහුගේ මේ ප්‍රකාශය මුල් කරගෙන බුදුරජාණන් වහන්සේ දන් වළඳා අවසානයෙහි පින් අනුමෝදන් කරමින් මෙම ගාථා දේශනා කළ සේක.

“නිධිං නිධෙති පුරිසො
ගමනීරෙ ඔදකනනිකෙ
අපො කිවෙව සමුප්පනෙන
අඤ්ඤා මෙ භවිසසති”

වැඩදායක යම්කිසි කටයුත්තක් ඇති වූ කල්හි මට ප්‍රයෝජනවත් වන්නේ යැයි සලකා පුද්ගලයෙක් පොළොවෙහි දිය උල්පත් හමුවන තරම් ගැඹුරු තැන නිධානයක් තැන්පත් කරයි.

විවරණ:-

මෙහි නිධානය යනු පසු කලෙක ප්‍රයෝජනය සඳහා තැන්පත් කර තබාගන්නා ධනය යි. අද බැංකු වැනි දියුණු ක්‍රම ඇතත් එදා රන්, රිදී, මුතු, මැණික් ආදී ධනය ආරක්ෂා කළේ පොළොව හාරා රහසිගතව තැන්පත් කර තැබීමෙනි. නිධන් කිරීම ලෙස හැඳින්වෙන්නේ එය යි. ධර්මයට අනුව නිධාන හතරකි.

- ථාවර නිධාන** :- තමන් සතු රන්රුවන් කෙත්වතු, ඉඩකඩම් ආදිය යි. ඒවා තිබූ තැන ම පවතින හෙයින් ථාවර නිධාන යැයි කියනු ලැබේ.
- ජංගම නිධාන** :- අඹුදරුවන්, දෑසි දසුන්, ඇතුන්, අසුන්, ගවයන් හෝ යාන වාහන ආදිය යි. ඒවා ගමන් කරන හෝ තැන තැන ගෙන යා හැකි බැවින් ජංගම නිධාන යැයි කියනු ලැබේ.
- අංග සම නිධාන:-** තමන් ඉගෙන ගත් ශාස්ත්‍ර සහ හුරු පුරුදු කරන ලද විද්‍යා, ශිල්ප වැනි දේ ය. ඒවා තමා හා බැඳී පවතින නිසා අංග සම නිධාන යැයි කියනු ලැබේ.

අනුගාමික නිධාන :- දාන, සීල, භාවනා ආදී වශයෙන් සිදුකර ගන්නා පින්දහම් ය. ඒවා පරලොව යන විට තමා හා පසුපස අවුත් සැප විපාක ගෙන දෙන බැවින් අනුගාමික නිධාන යැයි කියනු ලැබේ.

මෙසේ නිධානයක ප්‍රයෝජන දක්වන බුදුරජාණන් වහන්සේ එයින් ලැබෙන සම්පත්තිය පැහැදිලි කර අනතුරුව නිධානයකින් විපත්ති වළකන ආකාරය මෙසේ වදාරති.

“රාජතො වා දුරුතනසස - වොරතො පිලිතසස වා
ඉණසස වා පමොකධාය - දුබ්බිකෙධ ආපදාසු වා
එතදඝථාය ලොකසමිං - නිධි නාම නිධියති”

අනුන්ගේ කේලාම් හෝ අභූත වෝදනා අසා උදහස් වූ රජුන්ගේ දණ්ඩනයෙන් මිදීම පිණිස ද සොර සතුරු පීඩාවක දී ඔවුන්ගෙන් මිදෙනු පිණිස ද ණයෙන් නිදහස් වීම පිණිස ද දුර්භික්ෂයක දී හෝ වෙනත් ගිනි ගැනීම්, ජල ගැලීම් ආදී ස්වාභාවික ආපදාවක දී ඊට මුහුණ දීම පිණිස ද යන මෙබඳු ප්‍රයෝජන සඳහා ලෝකයේ රන් රුවන් ආදී නිධන් තැන්පත් කරනු ලැබේ.

එබඳු නිදන් වුවද එතරම් විශ්වාස දායක නොවන බව මිලඟ ගාථාවෙන් විස්තර වේ.

“තාව සුනිහිතො සනෙනා - ගමහිරෙ ඔදකනිකෙ
න සබ්බො සබ්බදා එව - තසස තං උපකප්පති”

ජලය හමුවන තරම් ගැඹුරු තැනෙක තැන්පත් කළ ඒ හැම ධනයක් ම ඔහුට උපකාර වේ ය යනු හැමවිට ම සිදු නොවේ. නැතහොත් අපට අවශ්‍ය මොහොත වනතුරු ආරක්ෂා වී තිබේ ද යන්න ස්ථිර නැත. ඊට හේතු කවරේද යත් ?

“නිධි වා යානා වචති - සඤ්ඤා වාසස විමුසාති
නාගා වා අපනාමෙනති - යකඛා වාපි හරනති නං”

ඇතැම්විට නිධානය තිබූ තැනින් ඉවත් විය හැකි ය. නිධන් කළ තැන සළකුණු ඔහුට අමතක විය හැකි ය. ඇතැම්විට නාගයන් තුබූ තැනින් රැගෙන යා හැකි ය. යක්ෂයන් විසින් පැහැර ගනු ලැබිය හැකි ය.

“අප්පියා වාපි දායාදා - උදධරනති අපසසතො
යදා පුඤ්ඤකධයො හොති - සබ්බමෙනං විනසසති”

තමාට අප්‍රිය අමනාප උරුමක්කාරයෝ ඇතැම්විට ඔහුට නොදනෙන්නට ඒවා තිබූ තැනින් ගොඩ ගනිති. යම් හෙයකින් පින් පිරිහුණ දාට මේ සියල්ල විනාශ වෙයි.

වි. භාග්‍යවතුන් වහන්සේ මෙතෙක් දේශනා කරන ලද ලෞකික නිධාන කෙතරම් බලාපොරොත්තු තබාගෙන තැන්පත් කළත් නොයෙකුත් ආකාරයෙන් ඔහුට අහිමි විය හැකි බව පැහැදිලි ය. එහෙත් කිසිලෙසකින් නොනැසෙන පින හෙවත් කුසල නිධානය උතුම් ම නිධන් වස්තුව යි. අනුගාමික නිධානය වන එහි අගය මෙතැන් සිට විස්තර කරනු ලැබේ.

“යසස දානෙන සීලෙන - සංයමෙන දමෙන ව
නිධි සුනිහිතො හොති - ඉත්ථියා පුරිසසස වා”

යම් ස්ත්‍රියක හෝ පුරුෂයෙකු හෝ විසින් දානයෙන්, ශීලයෙන් චිත්ත සංයමයෙන් හෙවත් සිත එකඟ කිරීම නම් වූ භාවනාවෙන් ද කෙලෙස් දමනය කිරීම හෙවත් නුවණින් යුතුව තදංග වශයෙන් හෝ කෙලෙස් මැඩපැවැත්වීමෙන් ද යම් පුණ්‍ය නිධානයක් මනාව නිදන් කරන ලද්දේ ද

“වෙනියමහි ව සඛෙස වා - පුගලෙ අනිථිසු වා
මාතරි පිතරි වාපි - අපො ජෙට්ඨමහි භාතරි”

ශාරීරික, පාරිභෝගික, උද්දේසික යන වෛතාස ස්ථානවල ද ආර්ය සංඝරත්නය කෙරෙහි ද ගිහි පැවිදි කිසියම් සිල්වත් ගුණවත් පුද්ගලයන් කෙරෙහි ද ආගන්තුකයන් කෙරෙහි ද මව පියා හෝ වැඩිමහලු සහෝදර සහෝදරියන් කෙරෙහි ද යම් පුණ්‍ය නිධානයක් මනාව තැන්පත් කරන ලද ද

වි. ඉහත ගාථා දෙකෙහි පින්කරගත හැකි ක්‍රම රාශියක් කියවෙයි. දානයෙන් තණ්හාව මැඩ පැවැත් වීම, සීලයෙන් කය වචනය දෙක සංවර කර ගැනීම, සංයමයෙන් සිත සමාධියට පත් කර ගැනීම, ප්‍රඥාවෙන් කෙලෙස් මැඩ පැවැත්වීම යනාදිය ඉහළ ම කුසල් ය. පින්කම් ය. එසේ ම බුද්ධවන්දනා, බුද්ධපූජා, සංඝරත්නය කෙරෙහි කරන ඇප උපස්ථානාදිය ද එබඳු පූජා බුද්ධියෙන් සිදු කරන පින්කම් ය. සිල්වත් පුද්ගලයන්ට හා ආගන්තුකයන්ට කරන සංග්‍රහ පමණක් නොව මාපිය, වැඩිහිටි, සහෝදර සහෝදරියන්ට කරන සංග්‍රහ ද උතුම් වූ පුණ්‍ය නිධානයට අයත් වන බව මෙහි දී පැහැදිලිව විග්‍රහ කර ඇත.

එම පුණ්‍ය නිධානයන් මිනිසුන් විසින් තැන්පත් කරන ධන නිධානත් අතර වෙනස කෙබඳු දැයි මිළඟට විස්තර කෙරේ.

“එසො නිධි සුනිහිතො - අජෙයො අනුගාමිකො
පහාය ගමනියෙසු - එතං ආදාය ගච්ඡති”

මෙසේ මනාව තැන්පත් කරන ලද පුණ්‍ය නිධානය වෙනත් කෙනෙකුට ඔහුගෙන් දිනාගත නොහැකි ය. අන් සියලු දෙය මරණින් පසු හැරදමා යතත් පුණ්‍ය නිධානය පමණක් රැගෙන යන්නේ ය. ඒවා පරලොව දී පවා එල විපාක ගෙන දෙන්නේ ය.

වි. භාග්‍යවත් බුදුරජාණන් වහන්සේ පුණ්‍ය නිධානයක් ධන නිධානයක් අතර වෙනස දක්වා වදාරා අනතුරුව, තමාගේ භාණ්ඩ පිළිබඳ අගය වර්ණනා කිරීමෙන් මිලදී ගන්නා ජනයාගේ උනන්දුව වැඩිකරන දැක්ම වෙළෙන්දෙකු මෙන් තමන් වහන්සේ විසින් දේශනා කරන ලද පුණ්‍ය නිධානයේ ගුණ වර්ණනා කිරීම මගින් පුණ්‍ය නිධානය නිදන් කර ගැනීමට දෙවි මිනිසුන් උත්සාහවත් කරවමින් මෙසේ වදාළහ.

“අසාධාරණමඤ්ඤසං - අවොරහරණො නිධි
කයිරාථ ධිරො පුඤ්ඤානි - යො නිධි අනුගාමිකො”

පුණ්‍ය නිධානය වෙනත් නිධාන මෙන් රජවරුන්ට තබා මවිපියාදීන්ටවත් ගත නොහැකි ය. අන් කිසිවෙකුට අයිතිවාසිකම් කිවනොහැකි අනන්‍යසාධාරණ නිධානයකි. සොරුන්ටත් පැහැරගත නොහැකි ය. එහෙයින් නුවණැත්තෝ තමා පසුපස එන්නා වූ නිධානය වන පින්දහම් රැස් කිරීම කරන්නාහු ය.

ඉන් අනතුරුව උන්වහන්සේ ඒ නිධන් කරන ලද පුණ්‍ය නිධාන මහිමයෙන් ලැබෙන ආනිසංස හෙවත් ඵල විපාක මෙසේ සැකෙවින් දක්වති.

“එස දෙවමනුසසානං - සබ්බකාමදදො නිධි
යං යදෙවාහිපඤ්ඤානි - සබ්බමෙනෙත ලබ්හති”

මේ පින්කම් යනු දෙවි මිනිස් සැමදෙනට තමන් කැමති සම්පත් දෙන නිධානය යි. ඔවුහු යමක් ප්‍රාර්ථනා කරත් ද ඒ සියල්ල මේ පුණ්‍ය නිධානය කරණකොට ලැබෙයි. ඒ කවරේද යත්,

“සුවණණතා සුසසරතා - සුසණ්ඨානා සුරූපතා
ආධිපව්වපරිවාරං - සබ්බමෙනෙත ලබ්හති”

සුන්දර ශරීරවර්ණ ඇති බව ද මිහිරි හඬ ඇති බව ද මනා වූ කඩවසම් බව හා සුරූපී බව ද අධිපති බව හා පිරිවර ජනයා ඇති බව ද යන මේ සියල්ල පුණ්‍ය නිධානය හේතුවෙන් ලැබේ.

වි. මෙහි සුවණණතා යනු සමේ සුන්දර පැහැය යි. බුදුරජාණන් වහන්සේ රන්වන් ශරීර ඇති සේක. එම වාසනාව ලැබුයේ සංසාරයේ දී කෝප වියයුතු තැන්හි දී පවා කෝප නොගෙන සිටි නිසාත් ඉතා සියුම් සුවපහසු ඇතිරිලි ආදිය පරිත්‍යාග කළ නිසාත් බව දීඝනිකායේ ලකඛණ සූත්‍රයේ සඳහන් වේ. සුසසරතා යනු ඉතා මිහිරිහඬ ඇති බව යි. බුදුරජාණන් වහන්සේ එම වාසනාව ලබා ඇත්තේ සසර සැරිසරද්දී පරුෂවචන කීමෙන් වැළකී ප්‍රියවචන කථා කිරීම හේතුවෙනි. සුසණ්ඨානා සුරූපතා නම් මනාව පිහිටි අඟපසඟ ඇති රූපසම්පන්න බව යි. බුදුරජාණන් වහන්සේ එම ආනිසංස ලැබුයේ අනෙකුත් ජනයාගේ හිතසුව පිණිස ඔවුන් ශීලයෙන්, ත්‍යාගයෙන්, ප්‍රඥාවෙන් ධන ධාන්‍යාදී සම්පත්වලින් දියුණු

කරවීමට කටයුතු කළ බැවිනි. මේ අනුව විවිධ පින්කම්වලින් විවිධ ඵල ලැබෙන බව සලකා සෑම පින්කමක් ම හැකි තරමින් කළ යුතු ය.

මෙසේ පුණ්‍යානුභාවයෙන් ලැබිය හැකි සාමාන්‍ය සැපසම්පත් සඳහන් කොට අනතුරුව දෙවි මිනිසුන් අතර ඉහළ ම සම්පත් වන රජසම්පත් ලැබිය හැකි බවත් මෙසේ දේශනා කළ හ.

“පදෙසරජ්ජං ඉසසරියං - වකකවතතිසුඛං පියං
දෙවරජජමපි දිබ්බෙසු - සබ්බමෙතෙන ලබ්භති”

ප්‍රාදේශීය රජ පදවිය ද මුළු මහත් පොළොවට අධිපති වන සක්විති රාජ්‍ය සුවය ද දෙවියන් අතර දී දෙවරජ පදවිය ද යන මේ සියල්ල මේ පුණ්‍ය නිධානයෙන් ලැබෙයි.

පින් බලමහිමයෙන් ලැබිය හැකි ලෝකික සැප සම්පත් විස්තර කොට එයින් ලෝකෝත්තර සම්පත් ද ලැබිය හැකි බව මෙතැන් සිට පෙන්වා දෙති.

“මානුසිකා ච සමපතති - දෙවලොකෙ ච යා රති
යා ච නිබ්බාණසමපතති - සබ්බමෙතෙන ලබ්භති”

මනුෂ්‍ය සැප සම්පත් ද දෙවිලොව ලැබිය හැකි යම් සුවයක් වේ නම් එය ද නිර්වාණ සම්පත්තිය ද යන මේ සියල්ල මේ පින්බලය නිසා ලැබෙයි.

පින්දහම් කරන්නාට නිවන් සැප ලැබිය හැක්කේ කෙසේද යත් ?

“මිත්තසමපදමාගමම - යොනිසො ච පයුඤ්ජනො
විජ්ජාවිමුක්ති වසිභාවො - සබ්බමෙතෙන ලබ්භති”

කල්‍යාණ මිත්‍ර සම්පත්තිය ලබාගෙන ලොව ඇති තතු මෙතෙහි කරමින්, භාවනාවෙහි යෙදෙන්නා හට පුබ්බේනිවාසානුස්සති ඤාණ ආදී ත්‍රිවිද්‍යාව හා නිර්වාණ විමුක්තිය යන මේවා තමන් සතු කර ගැනීමට මේ පුණ්‍ය නිධානය හේතු වේ.

වි. පිනට දහමට ලැදි ඊට හුරුපුරුදු වී දාන, සීල, භාවනා ආදී කුසල කර්මයන්හි යෙදෙන පුද්ගලයාට ලෝකික සැපත නිරායාසයෙන් ම ලැබේ. පින්දහම් කරනු හැර ඒ සැප සම්පත් සඳහා අමුතුවෙන් කළයුත්තක් නොමැත. ලෝකෝත්තර සම්පත්තිය හෙවත් නිර්වාණය ලැබීමට පින්දහම් කිරීම පමණක් ප්‍රමාණවත් නොවේ. ශුද්ධාවන්ත, සීලවන්ත ප්‍රඥා සම්පන්න කෙනෙකු වූ පුද්ගලයා කල්‍යාණ මිත්‍රයෙකුගේ අවවාද අනුශාසනා ලබාගත යුතු ය. බුදුරජාණන් වහන්සේ හෝ වෙනත් ශ්‍රාවකයන් වහන්සේ නමක හෝ ධර්මධර සිල්වත් ගුණවත් ආචාර්ය උපාධ්‍යාය ආදී පැවිදි උතුමෙකු හෝ ඇසුරු කොට අවවාද අනුශාසනා ලබාගෙන ඒවා පිළිපදින අතර යෝනිසෝමනසිකාරයෙන් හෙවත් අනිත්‍ය

දුක්ඛ අනාත්ම වශයෙන් ඇත්ත ඇති හැටියෙන් නුවණින් මෙනෙහි කොට භාවනාවෙහි යෙදීමෙන් ත්‍රිවිද්‍යාව උපදවා උතුම් නිර්වාණය ලද හැකි ය. තුන්තරාබෝධිය සඳහා ම පිනට දහමට හුරු වීම උපකාර වන බව මෙසේ වදාරති.

“පටිසම්භිදා විමොක්ඛා ච - යා ච සාවකපාරමී
පචෙවකබොධි බුද්ධභූමි - සබ්බමෙනෙත ලබ්භති”

මේ පුණ්‍ය මහිමයෙන් රහත් බව සමග සිව්පිළිසිඹියා නුවණ ද අජට්ටිමොක්ඛය ද ලද හැකි වේ. එසේ ම අරහත් බුද්ධඉවාචකයෙකු වීමේ පාරමිතාව ද පසේ බුදුරජාණන් වහන්සේ නමක වීමේ පාරමිතාව ද සම්මාසම්බුද්ධ වීමේ පාරමිතාව ද යන මේ සියල්ල මේ පුණ්‍ය නිධානය හෙවත් පින් කිරීමේ අභ්‍යාසයෙන් ම සපිරෙන්නේ ය.

සියලු ම පාරමිතා දාන සීලාදී පින්දහම්වල යෙදීමෙන් ම හුරු පුරුදු කිරීමෙන් ම ආරම්භ කළයුතු බව එයින් අදහස් කෙරේ.

“එවං මහත්තීකා එසා - යදිදං පුඤ්ඤසම්පදා
තසමා ධීරා පසංසනති - පණ්ඩිතා කතපුඤ්ඤතං”

(බුද්දක පාඨ, 16.20, නිධිකණ්ඩ සුත්ත)


මෙසේ මේ පුණ්‍ය නිධානය මේ සා මහත් සම්පත් ලබා දෙන්නේ ය. එහෙයින් ප්‍රඥාවන්ත උත්තමයෝ කළ පින් ඇති බව අගය කරන්නාහ.

වි. මෙම සූත්‍රය පින්රැස් කිරීම නිධානයක් තැන්පත් කිරීම හා සමාන කොට දක්වයි. එහෙත් මෙම පුණ්‍ය නිධානය හා ලෞකික නිධානය හා වටිනාකමෙන් සමාන නැත. ස්ථාවර බවින් ද සමාන නැත. මෙහි තිබෙන සමානකම නම් තැන්පත් කර ගතහොත් පසුව ප්‍රයෝජන ලද හැකි බව යි. මෙම සූත්‍රය දෙස බැලූ පමණින් සිතෙන්නේ පිනෙන් ලැබිය හැකි ලෞකික සම්පත් වර්ණනා කරන සූත්‍රයක් ලෙස ය. එහෙත් සමස්ත සූත්‍රය ම සැලකිල්ලෙන් බලන විට එය එසේ නොවන බව පෙනීයයි.

සමාජයෙහි ජීවත්වන බොහෝ මිනිස්සු මේවා නොදැන කොපමණ පවිකම් කරමින් දිවි ගෙවත් ද? ඔවුන්ට මේ සම්පත් ලැබීම තබා සතර අපායෙන් ගැලවීමට පවා කොතරම් කාලයක් ගතවේවි ද? මිනිසුන් සියලු දේ සිදු කරන්නේ සැප පතා ය. මෙම සූත්‍රය ආරම්භක කොටසේ දී පිනෙන් ලෞකික සම්පත් ලැබීමට ඇති කරවන උනන්දුව, පවිකරන මිනිසුන් ඉන් මුදවා පිනට සම්ප කිරීමට දරන උපක්‍රමයකි.

මේ උතුම් සම්බුද්ධ ශාසනය මහමුහුදු වැනි ය. වෙරළෙන් බැස්ස තැන ම ගැඹුරු නැත. ගැඹුරු වන්නේ ක්‍රමානුකූලව ය. එසේ ම මේ ශාසනයට ද බැස්ස තැන ම රහත් විය නොහැකි ය. ඒ සඳහා දාන ශීලාදී වශයෙන් අනුපිළිවෙළ ප්‍රතිපදාව පුරාගත යුතු යැයි අංගුත්තරනිකායේ අට්ඨක නිපාතයේ පහාරාද සූත්‍රයේ දැක්වේ. මේ බව නොදන්නා

බොහෝ දෙනෙක් ධර්මය වරදවා උගන්වන පුද්ගලයන් පසුපස ගොස් දාන, සීල, භාවනා දී කිසිදු අනුපූර්ව ප්‍රතිපදාවක් නැතිව එක්වර ම මගපල ලැබීමට වැයම් කරති. ඔවුන්ට ඉතා අගනා උපදේශයක් මෙමඟින් ලැබේ. එනම්, කෙනෙකු පළමු කොට තමන් දාන ශීල භාවනාදියෙහි යෙදෙන, තෙරුවන් වැදින පුදන, වෙහෙර විහාර ඇසුරු කරන කෙනෙකු විය යුතු ය. මසුරුමළ නැති පරිත්‍යාගශීලී, දාන මානාදියෙහි යෙදෙන ආගන්තුකයන්ට සලකන, මවිපිය වැඩිහිටියන්ට ගරුකරන, සත්කාර කරන කෙනෙකු විය යුතු ය. මෙම පින් පිළිවෙත පුරාගෙන යාම පාරමිතාවකැයි කියනු ලැබේ. එසේ පාරමිතා පුරන පුද්ගලයා සසරෙහි පුරන ලද පාරමිතා හේතුවෙන් බුදුරජාණන් වහන්සේ, මහරහතන් වහන්සේ ආදී කල‍්‍යාණ මිත්‍ර සම්පත්තිය ලබයි. ධර්ම ශ්‍රවණය කරයි. යෝනිසෝමනසිකාරයෙන් අනිත්‍ය දකියි. ආර්ය අෂ්ටාංගික මාර්ගය පිළිපදියි. සෝවාන් ආදී මගපල ලැබූ පුද්ගලයා මේ හවයේ දී ම හෝ ආත්ම භාව හතක් ඇතුළත දී හෝ උතුම් වූ රහත් බව ලබන්නේ ය. සිරිපා කඳු මුදුනට පැමිණීමට ඔබ පතන්නේ නම් පළමුව ඔබ කළ යුත්තේ පියගැටපෙළෙහි පළමු පඩියට අඩිය තැබීම යි. එතැන් සිට ක්‍රමානුකූලව අඩියෙන් අඩිය ඉහළට අඩිය තැබීම යි. අවසානයේ ඔබ සිරිපතල වෙත පැමිණ සිටිනු ඇත. නිධිකණ්ඩ සූත්‍රයෙන් ඉගැන්වෙන්නේද පින් දහම් කිරීමෙන් නිවන් දැකීමේ මාර්ගය යි.

අභ්‍යාස 

01. නිධිකණ්ඩ සූත්‍රයෙහි ඔබ කැමති ගාථාවක් තෝරාගෙන ධර්ම පත්‍රිකාවක් සකසන්න.
02. දානානිසංස කියවෙන අනුමෝදනා දේශනාවක් ගුරුවරයාගේ උපදෙස් මත පිළියෙල කරන්න.
03. දානානිසංස කියවෙන වෙනත් සූත්‍ර දේශනාවන්හි එන කරුණු ලැයිස්තුවක් සකස් කරන්න.

ගිහියාගේ දියුණුව (ව්‍යග්ඝපජ්ජ සූත්‍රය)

එක් සමයෙක භාග්‍යවතුන් වහන්සේ කෝළිය ජනපදයේ කක්කරපත්ත නම් වූ කෝළියන්ගේ නියම් ගමෙහි වැඩවසන සේක. මෙම කෝළිය ජනපදය පැවතුණේ බුදුරජාණන් වහන්සේගේ මව්බිම වූ ශාක්‍ය ජනපදය ආසන්නයේ ය. ජනපද දෙක වෙන් වූයේ රෝහිණී නදියෙනි. කෝළිය ජනපදය බුදුරජාණන් වහන්සේගේ මව් පාර්ශ්වයේ නිජබිම ය. ආවාහ විවාහ එම ජනපද දෙක අතර සිදුවීම සිරිතක්ව පැවතුණි. මහාමායා ප්‍රජාපතී, යශෝධරා යන දේවිවරුන් සහ දෙවිදත් තෙරුන් කෝළියයන් ය.

භාග්‍යවතුන් වහන්සේ එරට වැඩවසන අතර දිනක් දීඝජාත්‍ර නම් කෝළිය පුත්‍රයා උන්වහන්සේ හමුවීමට පැමිණියේ ය. ව්‍යග්ඝපජ්ජ යනු මොහුගේ පරම්පරා නාමයයි. දීඝජාත්‍ර යනු ඔහුගේ නමයි. එමනිසා නම් දෙක ම මෙම සූත්‍රයේ භාවිත වී තිබේ. බුදුරජාණන් වහන්සේට වැද එකත්පසෙක හිඳගත් දීඝජාත්‍ර උන්වහන්සේගෙන් මෙසේ විමසී ය. “ස්වාමීනි, අපි අඹුදරුවන්ගේ ගැහැට මැද නිදන, කසීසළු හදින පොරවන, කසීසඳුන් සහ මල් ගඳවිලවුන් දරණ රන් රිදී පරිහරණය කරන ගිහි කාමභෝගීහු වෙමු. අපට මෙලොව පරලොව හිත සුව පිණිස හේතුවන කරුණුවලින් දහමක් දෙසනු මැනවි.” එවිට බුදුරජාණන් වහන්සේ මෙසේ වදාළහ.

මෙලොව දියුණුවට හේතු වන කරුණු

“වතකාරො මෙ ව්‍යග්ඝපජ්ජ ධම්මා කුලපුත්තස්ස දිට්ඨධම්මගිතාය සංවතතනති දිට්ඨධම්මසුඛාය. කතමෙ වතකාරො? උට්ඨානසම්පදා, ආරකඛසම්පදා, කල්‍යාණමිත්තනා සමජ්චිකතා”

“ව්‍යග්ඝපජ්ජය, කුලපුත්‍රයෙකුට මෙලොව හිතසුව පිණිස පවතින ධර්ම හතරකි. එනම්, උත්සාහ සම්පත්තිය, ආරක්ෂා සම්පත්තිය, කළණ මිතුරන් ඇතිබව සහ සමසේ දිවි පැවැත්ම” යනුවෙනි.

1. උට්ඨානසම්පදා

“කතමා ච ව්‍යග්ඝපජ්ජ උට්ඨාන සම්පදා, ඉධ ව්‍යග්ඝපජ්ජ කුලපුත්තො යෙන කමමට්ඨානෙන ජීවිකං කප්පෙති, යදි කසියා යදි වණිජ්ජාය යදි ගොරකෙඛන යදි ඉසසකෙඵන යදි රාජපොරිසෙන, යදි සිප්පකුඤ්ඤතරෙන. තස් දකෙඛා හොති අනලසො, තත්‍රූපායාය විමංසාය සමනනාගතො අලං කාතුං අලංසංවිධාතුං, අයං වුවවති ව්‍යග්ඝපජ්ජ උට්ඨාන සම්පදා”

“ව්‍යග්‍හපජ්ජය, මෙලොව කුලපුත්‍රයෙක් කෘෂිකර්මයෙන්, වෙළඳාමෙන්, ගව පාලනයෙන්, අවි ශිල්පය හෙවත් ආරක්ෂා සේවයෙන්, රාජපුරුෂ හෙවත් රාජ සේවයෙන් හෝ වෙනත් කිසියම් ශිල්පයකින් දිවි ගෙවයි ද හෙතෙම ඒ පිළිබඳ අලස නැති එම ජීවිතා වෘත්තිය පිළිබඳ උපාය හා විධික්‍රම පිළිබඳ විමසිල්ලෙන් යුතු, එය නිසි ලෙස කිරීමට අවශ්‍ය පරිදි සංවිධානය කිරීමට දක්ෂයෙක් වෙයි නම් මෙය ඔහුගේ උත්සාහ සම්පත්තිය යැයි කියනු ලැබේ.”

2. ආරක්ඛ සම්පදා

“කතමා ච ව්‍යග්‍හපජ්ජ ආරක්ඛසම්පදා? ඉධ ව්‍යග්‍හපජ්ජ කුලපුත්‍රතසස භොගා භොනති උට්ඨානවිරියාධිගතා බාහාබල පරිචිතා සෙදාවකඛිතතා ධම්මිකා ධම්මලද්ධා. තෙ ආරකෙබන ගුත්තියා සමපාදෙති, කිනති මෙ ඉමෙ භොගෙ නෙව රාජානො භරෙය්‍යුං න වොරා භරෙය්‍යුං න අග්ගි ඩහෙය්‍යා න උදකං වහෙය්‍යා න අප්පියා දායාදා භරෙය්‍යුනති අයං චුවචති ව්‍යග්‍හපජ්ජ ආරක්ඛ සම්පදා”

“ව්‍යග්‍හපජ්ජය, මෙලොව කුලපුත්‍රයෙකුට විරියයෙන් ලබාගත්, දැනේ විරියයෙන් රැස්කරගත් දහදිය හෙළා දැනුම් උපයාගත් ධනය වෙයි. හෙතෙම මාගේ මේ දැනුම් හෝග සම්පත්තිය දඩමුදල් ආදී වශයෙන් රාජසන්තක ව නොයන්නේ කෙසේ ද සොරුන්ට පැහැර ගැනීමට නොලැබෙන්නේ කෙසේ ද ගින්නෙන් දැවීයාමට හෝ දියෙන් ගසාගෙන යාමට නොදෙන්නේ කෙසේ ද මා අකමැති උරුමකරුවන් අත්පත්කර නොගන්නේ කෙසේ දැයි සලකා එම ධනයෙහි රැකවරණය හා පරෙස්සම සලසා ගනී. ව්‍යග්‍හපජ්ජය, මෙය ඔහුගේ ආරක්ෂා සම්පත්තිය යැයි කියනු ලැබේ.”

3. කල්‍යාණ මිත්තතා

“කතමා ච ව්‍යග්‍හපජ්ජ කල්‍යාණමිත්තතා? ඉධ ව්‍යග්‍හපජ්ජ, කුලපුත්‍රතො යසම්. ගාමෙ වා නිගමෙ වා පටිච්ඡති තඤ්ඤ සෙ තෙ භොනති ගහපති වා ගහපතිපුත්‍රතා වා දහරා වා චුද්ධසීලිනො චුද්ධා වා චුද්ධසීලිනො සද්ධාසමපනනා සීලසමපනනා වාගසමපනනා පඤ්ඤාසමපනනා තෙහි සද්ධිං සනතිට්ඨති, සලලපති, සාකච්ඡං. සමාපජ්ජති යථාරූපානං සද්ධාසමපනනානං සීලසමපදං අනුසිකඛති, යථාරූපානං වාගසමපනනානං වාගසමපදං අනුසිකඛති, යථාරූපානං පඤ්ඤා සමපනනානං පඤ්ඤාසමපදං අනුසිකඛති, අයං චුවචති ව්‍යග්‍හපජ්ජ කල්‍යාණ මිත්තතා”

“ව්‍යග්‍හපජ්ජය, මෙලොව යම් කුලපුත්‍රයෙක් කිසියම් ගමක හෝ නියම් ගමක වාසය කරයි ද එහි යම්කිසි තරුණ චුවත් වැඩිහිටිකම ඇති මහලු චුවත් වැඩිහිටිකම ඇති සැදහැති, සිල්වත්, ත්‍යාගශීලී, ප්‍රඥාවන්ත යම් ගාහපතියෙක් හෝ ගාහපතිපුත්‍ර කෙනෙක් වෙත්නම් ඔවුන් ඇසුරු කරයි. ඔවුන් සමග සංවාද සාකච්ඡා පවත්වයි. ඔවුන් වෙත ඇති යම් ශ්‍රද්ධා සම්පත්තියක් වේ නම් එය හුරුපුරුදු වෙයි. යම් ආරක්ෂා කළ සීල සම්පත්තියක් වෙයි නම් එය හුරුපුරුදු වෙයි. යම්බඳු ත්‍යාග සම්පත්තියක් වෙයිනම් එම සම්පත්තිය පුරුදු වෙයි. යම්බඳු ප්‍රඥා සම්පත්තියක් වෙයි නම් එය පුරුදු පුහුණු වෙයි. ව්‍යග්‍හපජ්ජය, මෙය ඔහුගේ කල්‍යාණමිත්‍ර ඇසුර යැයි කියනු ලැබේ.”

4. සමජීවිකතා

“කතමා ව ව්‍යග්‍හපජ්ජ සමජීවිකතා? ඉධ ව්‍යග්‍හපජ්ජ කුලපුතො ආයඤ්ච භොගානං විදික්ඛා වයඤ්ච භොගානං විදික්ඛා සමං ජීවිකං කප්පෙති නාවෙවාගාළහං නාතිහීනං, එවං මෙ ආයො වයං පරියාදාය යසසති න ච මෙ වයො ආයං පරියාදාය යසසතිති”

සෙය්‍යථාපි ව්‍යග්‍හපජ්ජ කුලාධාරො වා කුලාධාරනෙච්චාසී වා කුලං පගග්‍හෙක්ඛා ජානාති එතතකෙන වා ඔනතං එතතකෙන වා උනනතනති එවමෙව ඛො ව්‍යග්‍හපජ්ජ කුලපුතො ආයඤ්ච භොගානං විදික්ඛා වයඤ්ච භොගානං විදික්ඛා සමං ජීවිකං කප්පෙති න ච අවෙවාගාළහං න අතිහීනං, එවං මෙ ආයො වයං පරියාදාය යසසති න ච මෙ වයො ආයං පරියාදාය යසසතිති”

සවායං ව්‍යග්‍හපජ්ජ කුලපුතො අප්පායො සමානො උළාරං ජීවිකං කප්පෙති තසස භවනති වතතාරො උදුමඛරඛාදිකං වායං කුලපුතො භොගෙ ඛාදතිති.

සවෙ පනායං ව්‍යග්‍හපජ්ජ කුලපුතො මහායො සමානො කසිරං ජීවිකං කප්පෙති, තසස භවනති වතතාරො අජද්ධුමාරිකං වායං කුලපුතො මරිසසතිති.

ව්‍යග්‍හපජ්ජය, සමජීවිකතාව කෙසේදයත්. මෙලොව කුලපුත්‍රයෙක් තමාගේ භෝග සම්පත් අයවන ආකාරයත් භෝග සම්පත් වැයවන ආකාරයත් දැනගෙන මේ අයුරින් මාගේ ආදායම වියදම අභිබවා පවතින්නේ ය. මේ අයුරින් මාගේ වියදම ආදායම ඉක්මවා නොයන්නේ යැයි දැනුවත්ව ඉතා ඉහළ ම නොවූත් ඉතා පහළ ම නොවූත් සම මට්ටමින් දිවි පැවැත්ම කරන්නේ ය.

මෙහිදී උදාහරණයක් ගෙනහැර දක්වන බුදුරජාණන් වහන්සේ, තරාදියක් අත දරා ගත් අයෙක් මෙපමණ බරකින් තරාදිය පහළට යන්නේ ය. මෙපමණ බරකින් තරාදිය ඉහළට යන්නේ යැයි දැනගෙන තරාදිය අල්ලා ගන්නා සේ, කුලපුත්‍රයෙක් අයවැය සමව පවත්වාගැනීමට උත්සාහ කළයුතු බව වදාළ සේක. යම්කිසි ආදායම් අඩු අයෙක් අත දිගහැර වියදම් කරමින් ඉතා සුවපහසු දිවියක් ගතකරන්නේ නම් මිනිසුන් විසින් ඔහු උදුමඛරඛාදිකයෙකු හෙවත් දිඹුල් නොහොත් අට්ටික්කා කන්නෙකු මෙනැයි කියනු ඇත. මන්දයත්, අට්ටික්කා ගසෙන් පල නෙලන්නා ගස සොලවා වැටෙන සියලු ගෙඩි අතරින් පමණට පැසුණු ගෙඩි පමණක් තෝරාගෙන සෙසු ගෙඩි අතහැර දමන්නා සේ මොහු ද අරපරෙස්සමෙන් තොරව වියදම් කරන බැවිනි.

එසේ ම මහා ධන සම්පත් ඇති කුලපුත්‍රයෙක් මසුරුකමින් දිළිඳු ජීවිතයක් ගතකරන්නේ නම් මිනිසුන් විසින් මොහු අජද්ධුමාරික හෙවත් නොකා නොබී මැරෙන්නෙකැයි කියනු ඇත. එහෙයින් අය ඉක්මවා වැය කරන ඉතා නාස්තිකාරයෙකුත් මහා ආදායමක් තිබියදී නොකා නොබී රැස්කරන මසුරෙකුත් නොවී සම මට්ටමින් ජීවිතාව ගතකළ යුතු බව බුදුරජාණන් වහන්සේ වදාරති. මෙසේ අයවැය පවත්වා ගැනීම සමජීවිකතා නම් වේ.

මිලඟට මෙහිදී ධනය විනාශවන දොරටු හතරක් ද ධනය රැස්වන දොරටු හතරක් ද දේශනා කොට ඇත.

ධනය නැසෙන දොරටු

ඉපට්ඨතො භොති

- ස්ත්‍රී ලෝලියෙකු වෙයි

සුරාධුතො භොති

- සුරා ලෝලියෙකු වෙයි

අකඛධුතො භොති

- සුදු ලෝලියෙකු වෙයි

පාපමිතො පාපසභායො පාපසමපවංකො

- පාපමිත්‍රයන්, පාපසභායන් ඇති පවට නැඹුරු වූ අයෙකු වෙයි

මෙයින් ධනය නැසෙන ආකාරය කෙබඳුද යත්, කිසියම් මහා තටාකයක ඇති ජලය සැපයෙන දොරටු හතර වසයි නම් ජලය පිටවන දොරටු සතර විවෘත කරයි නම් එය ස්වාභාවික ව පිරෙන්නට වැස්ස ද නොමැති නම් එවිට එම තඩාගය වියළී සිඳී යන්නේ ය. එමෙන් මෙම භෝග අපාය මුඛ හතර ඇති තැනැත්තාගේ ධනය මුළුමනින් ම නැසී යන්නේ ය. යම්කිසි අයෙක් තටාකයට ජලය සැපයෙන දොරටු හතර විවරකොට ජලය පිටවන දොරටු හතර වසා දමන්නේ ය. වැසිදිය ද මනාව ලැබෙන්නේ ය. එයින් එම තඩාගය නිතර ම පිරී ඉතිරි පවතින්නේ ය. වියළී යාමක් නොවන්නේ ය. එසේ ම කෙනෙකුගේ ධනය නොනැසෙන හෙවත් වැඩිදියුණු වන දොරටු ද හතරකි.

ධනය නොනැසෙන දොරටු

න ඉපට්ඨතො භොති

- ස්ත්‍රී ලෝලියෙකු නොවෙයි

න සුරාධුතො භොති

- සුරා ලෝලියෙකු නොවෙයි

න අකඛධුතො භොති

- සුදු ලෝලියෙකු නොවෙයි

කල්‍යාණමිතො කල්‍යාණසභායො කල්‍යාණසමපවංකො

කළණ මිත්‍රන් යහපත් සභායයන් ඇති යහපතට නැඹුරු වූ කෙනෙකු වෙයි.

මෙසේ කුලපුත්‍රයෙකුට මෙලොව හිත පිණිස පවතින සැප පිණිස පවතින ධර්ම හතරක් ව්‍යග්ඝපජ්ජ කෝලිය පුත්‍රයාට වදාළ සේක.

පරලොව දියුණුවට හේතු වන කරුණු

“ වත්තාරො මෙ ව්‍යග්ඝපජ්ජ ධම්මා කුලපුත්‍රතසස සමපරායහිතාය සංචත්තනති. සමපරායසුඛායාති. කතමෙ වත්තාරො,? සද්ධාසමපදා සීලසමපදා වාගසමපදා පඤ්ඤාසමපදා”

“ව්‍යග්ඝපජ්ජය, කුලපුත්‍රයෙකුට පරලොව හිත පිණිස පරලොව සුව පිණිස පවතින කරුණු හතරකි. ඒ කවරේද යත්, ශ්‍රද්ධා සම්පත්තිය, සීල සම්පත්තිය, ත්‍යාග සම්පත්තිය, ප්‍රඥා සම්පත්තිය යනු යි.”

01. සද්ධා සම්පදාව

“කතමා ච ව්‍යග්‍හපජ්ජ සද්ධාසම්පදා? ඉධ ව්‍යග්‍හපජ්ජ කුලපුත්තො සදෙධා හොති සද්දහති තථාගතසසු බොධිං, ඉති’පි සො භගවා අරහං සමමා සමබුද්ධො විජ්ජාවරණසම්පනනො සුගතො ලොකවිදු අනුත්තරො පුරිසදම්මසාරථී සත්ථා දෙවමනුසසානං බුද්ධො භගවාති අයං චුවචති ව්‍යග්‍හපජ්ජ සද්ධාසම්පදා”

“ව්‍යග්‍හපජ්ජය, ශ්‍රද්ධා සම්පත්තිය යනු කුමක් ද යත්, මෙලොව කුලපුත්‍රයෙක් ශ්‍රද්ධා සම්පන්න වෙයි. තථාගතයන් වහන්සේගේ බුදුබව විශ්වාස කරයි. ඒ කෙසේ ද යත්, ඒ භාග්‍යවතුන් වහන්සේ අරහත් ය. සමාස්සම්බුද්ධ ය. විද්‍යා හා වරණ ධර්මයන්ගෙන් සමන්විත ය. සුගත ය ලෝකවිදුය. පුරුෂයන් දමනය කිරීමේ උතුම් ඇඳුරිඳු වෙයි. දෙවි මිනිසුන්ට ශාස්තෘය, බුද්ධ ය. භාග්‍යවත් ය, යනුවෙනි. මෙය ශ්‍රද්ධා සම්පදාව යැයි කියනු ලැබේ.”

වි. ශ්‍රද්ධා වශයෙන් මෙහි විග්‍රහ කර ඇත්තේ බුදුරජාණන් වහන්සේ කෙරෙහි ඇති විශ්වාසය යි. සමහර තැනක තෙරුවන පිළිබඳ විශ්වාසය ද ශ්‍රද්ධාව යැයි දක්වා තිබේ. එහි ගැටලුවක් නැත. මන්ද යත් තෙරුවන ම තථාගතයන් වහන්සේ නිසා පහළවන බැවිනි. උන්වහන්සේ දේශනා කළේ යමක් ද; බුදුරජාණන් වහන්සේගේ වර්තයන් ගුණයන් එය ම විය. සංසරත්නය යනු බුදුරජාණන් වහන්සේ අනුගමනය කරන දහම පිළිපදින පිරිස යි. මෙයින් කුමන රත්නයක් විශ්වාස කළ ද තෙරුවන ම විශ්වාස කළා වන්නේ ය. මෙහිදී කියවෙන්නේ දෙවියන් විශ්වාස කරන්නාක් මෙන් බුදුරජාණන් වහන්සේ විශ්වාස කළ යුතු බවක් නොව උතුම් බුදුබව විශ්වාස කිරීම ශ්‍රද්ධාව වන බව යි. බුදුබව නම් උතුම් වූ සත්‍යය අවබෝධ කිරීම යි. නැතහොත් ධර්මයෙන් ලැබිය හැකි උත්තරීතර බවට පත්වීම යි. එනිසා ශ්‍රද්ධාවන්තයා යනු ධර්ම මාර්ගයෙහි ගමන් කොට බුදුරජාණන් වහන්සේ බුදු වූ බව පිළිගෙන තමාටත් එම ධර්මය පිළිපැදීමෙන් අවබෝධයක් කරා යා හැකි යැයි විශ්වාස කරන්නා ය. කෙනෙක් දානාදී පින්කම් කරන්නේත් තෙරුවන් වැදීම වනාවත් කිරීම, සීල සමාධි ප්‍රඥා ගුණ පුරන්නේත් ශ්‍රද්ධාව ඇතිවීම ය.

02. සීල සම්පදාව

“කතමා ච ව්‍යග්‍හපජ්ජ සීල සම්පදා? ඉධ ව්‍යග්‍හපජ්ජ කුලපුත්තො පාණාතිපාතා පටිච්චතො හොති, අදින්නාදානා පටිච්චතො හොති, කාමෙසු මිච්ඡාවාරා පටිච්චතො හොති, මුසාවාදා පටිච්චතො හොති. අයං චුවචති ව්‍යග්‍හපජ්ජ සීලසම්පදා”

“ව්‍යග්‍හපජ්ජ, සීල සම්පදාව යනු කවරේ ද යත්, මෙලොව කුලපුත්‍රයෙක් ප්‍රාණයන් නැසීමෙන් වැළකුණේ වෙයි. නොදුන් දෑ ගැනීමෙන් වැළකුණේ වෙයි. කාමයෙහි වරදවා හැසිරීමෙන් වැළකුණේ වෙයි. බොරුකීමෙන් වැළකුණේ වෙයි. මත්වීමට හා ප්‍රමාදයට හේතුවන මද්‍යසාර පානයෙන් වැළකුණේ වෙයි. ව්‍යග්‍හපජ්ජය, මෙය සීල සම්පදාව යැයි කියනු ලැබේ.”

මෙම සූත්‍ර දේශනාව ගිහියන්ගේ ඉල්ලීමකට අනුව ඔවුන්ට දේශනා කරන ලද්දක් වන බැවින් ගිහිසීලය වන පඤ්ච සීලය සීල ප්‍රතිපදාව වශයෙන් දක්වා ඇත.

03. වාග සම්පදාව

“කතමා ච වාගඝපජ්ජ වාගසම්පදා? ඉධ වාගඝපජ්ජ, කුලපුතො විගතමලමචෙජරෙන චෙනසා අගාරං අජකඛාවසති මුක්තවාගො පයතපාණී වොසසගරතො යාවයොගො දානසංවිභාගරතො, අයං වුවචති වාගඝපජ්ජ වාගසම්පදා”

“වාග්ඝපජ්ජය, ත්‍යාග සම්පදාව යනු කවරේ ද යත්, මෙලොව කුලපුත්‍රයෙක් මසුරුමලයෙන් තොර සිතින් ගිහිගෙයි වසයි. හෙනෙම දුන් දේ සිතින් ම අතහැර දෙන්නේ වෙයි. තමා සතු දේ පරිත්‍යාග කිරීමෙහි ම ඇලුනේ වෙයි. කෙනෙකුට අවුත් යමක් ඉල්ලීමට සුදුස්සෙක් වෙයි. දෙන සුලු බෙදා හදාගෙන භුක්ති විඳින සුලු කෙනෙක් වෙයි. වාග්ඝපජ්ජය, මෙය ඔහුගේ ත්‍යාග සම්පදාව යි.”

වි. පළමුකොට ම යමෙක් පරිත්‍යාගශීලියෙකු හෝ දන්දෙන්නෙකු වන්නට නම් මසුරුකමින් තොරවිය යුතු ය. මසුරුකම නම් අදින්නපුබ්බක, ඉල්ලීස සිටි වැනි පුද්ගලයන් සේ තමනුත් භුක්ති නොවිඳින, අනුත් භුක්ති විඳිනවාටත් අකමැති බව යි. පරිත්‍යාගශීලියා යනු මෙලොව පරලොව පිං පිණිස දන් දීම පමණක් කරන්නා නොව තමනුත් භුක්ති විඳින අතර ම මාපියන්, නෑ හිතවතුන් අතර ද ගේ දොර, ඉඩකඩම්, ආහාර පාන ආදී සැප සම්පත් බෙදාහදාගෙන භුක්ති විඳින්නා ය. දාන සංවිභාගරතො යනුවෙන් හැඳින්වෙන්නේ එයයි.

04. පඤ්ඤා සම්පදාව

“කතමා ච වාගඝපජ්ජ පඤ්ඤාසම්පදා? ඉධ වාගඝපජ්ජ කුලපුතො පඤ්ඤාවා හොති උදයඤ්ඤාමිතියා, පඤ්ඤාය සමන්තාගතො අරියාය නිබ්බධිකාය සමමාදුක්ඛකබ්බය ගාමිතියා, අයං වුවචති වාගඝපජ්ජ පඤ්ඤා සම්පදා”

“වාග්ඝපජ්ජය, පඤ්ඤා සම්පදාව කවරේ ද යත්, මෙලොව කුලපුත්‍රයෙක් ප්‍රඥා සම්පන්න වේ. එනම්, කෙලෙස් නිවීමට හේතුවන මැනවින් දුක් කෙළවර කිරීම පිණිස පවතින සංස්කාරයන්ගේ ඇතිවීම හා නැතිවීම පිළිබඳ ව උතුම් වූ ප්‍රඥාවෙන් සමන්විත වෙයි. වාග්ඝපජ්ජය, මෙය ඔහුගේ පඤ්ඤා සම්පදාව යැයි කියනු ලැබේ.”

වි. මෙහි උදයඤ්ඤාමිතී යන තැන උදය නම් ඇති වීම යි. අඤ්ඤාමිතී යනු අස්ථංගත වීම හෙවත් නැතිවීම යි. හිරු බැසීම මෙහි ඇතිවීම නැතිවීම පිළිබඳ නුවණ ප්‍රඥා සම්පත්තියෙන් කියවේ. එනම්, විදර්ශනා ප්‍රඥාව යි. එය සෘජුව ම නිවන් අවබෝධ කරන නුවණ යි. ගිහියන්ට දෙලොව දියුණුව කියාදෙන ලෙස ඉල්ලූවට ගිහියන්ට එකවර අවබෝධ කරගත නොහැකි විදර්ශනා දක්වන ලද්දේ ඇයි ද යන්න ගැටලුවක් විය හැකි ය. සාමාන්‍යයෙන් බුදුරජාණන් වහන්සේ කිසිකෙනෙකුත් ලෞකික සැපත ළඟ නවතන්නට

දහම් නොදෙසති. උන්වහන්සේගේ සෑම ධර්ම දේශනාවක් ම අවසන් වන්නේ නිර්වාණය කුළුගැන්වීමෙනි. එබැවින් දෙලොව දියුණුව ඇසූ වාග්සප්ප්පට ද ප්‍රඥාවෙන් නිවන් දකින තැනට ගෙන එමින් දේශනාව නිමා කළ හ.

දෙලොව දියුණුවට හේතුවන මංගල කරුණු දේශනා කරන බුදුරජාණන් වහන්සේ මංගල සූත්‍රයේදී ද “අසොකං චිරජං බෙමං” යනුවෙන් කරන ඉගැන්වීම ද මෙබන්දකි.

අනෙක් අතට ගිහියන් සඳහා කරන දේශනාවන්හි දී ප්‍රඥාව තල තුනක සිට දක්වා ඇති බව පෙනේ.

- අංගුත්තර නිකායේ නවක නිපාතයේ බලසංගහවත්තු සූත්‍රයේදී ගිහියන් සඳහා ප්‍රඥා බලය ලෙස දක්වා ඇත්තේ කුසල් අකුසල් හෝ හොඳ නරක පිළිබඳ නුවණ යි. එය ශීලයේ පිහිටා ගිහියාට ප්‍රඥාවේ මූලික පියවර පිළිබඳ කළ දෙසුමකි.
- අංගුත්තර නිකායේ චතුක්ක නිපාතයේ එන අනේපිඬු සිටුතුමාට දෙසූ පත්තකම්ම සූත්‍රයේ පඤ්ඤා සම්පදා නමින් ගිහියන් සඳහා දක්වා ඇත්තේ පඤ්චනීවරණ ධර්ම තමාගේ සිත කිලටු කරන බව දැන ඒවා දුරුකර සිත වැඩීම පඤ්ඤා සම්පදාව වන බව යි. කලකට හෝ නීවරණ ධර්ම නැවැත් වීම සිදුවන්නේ ධ්‍යාන බලයෙනි. සමාධියෙනි. ඒ අනුව එහි ප්‍රඥා සම්පදාව ගිහියන්ට නිර්දේශ කරන්නේ සමාධි තලයේ සිට ය.
- වාග්සප්ප්ප සූත්‍රයේ එන මේ ප්‍රඥා සම්පදාව ඊළඟ පියවර යි. එය විදර්ශනාව නම් වූ බුදුදහමේ ප්‍රඥාවේ උපරිම තලය යි. ඒ බව මෙහි (අරියාය) උතුම් වූ හෝ සෝවාන් ආදී ආර්යන් වහන්සේට අයත් වූ (නිබ්බධිකාය) නිර්වේදයට හෙවත් නැවත විඳීමක් නැති අවේදයිත සුවය වන නිවනට හේතුවන (සමමාදුකකිකයගාමිනී) සියලු සසර දුක් කෙළවර කරන ප්‍රඥාව යැයි සඳහන්වීමෙන් පැහැදිලි වේ.

මේ අනුව මූලින් මෙලොව දියුණුවට හේතුවන කරුණු හතර දක්වා අනතුරුව පරලොව සුවයක් නැවත නුපදින නිවන් සුවයක් යන ත්‍රිවර්ග සම්පත්තිය ම මේ සූත්‍රයෙන් කාමභෝගී ගිහියාට දේශනා කර තිබේ.

උධ්‍යාතා කමමධෙයොසු
 අප්පමනොනො විධානවා
 සමං කප්පෙති ජීවිකං
 සමහතං අනුරකකිති

“කරන රැකියා කර්මාන්තවලදී උත්සාහය, චීර්යය ඇති, අනලස්ව ප්‍රමාද නොවන මනා සංවිධානයකින් යුක්ත තැනැත්තා අයවැය සමච පවත්වාගනිමින් ජීවිකාව කරයි. රැස්කළ ධනය රැකගනී.”

සදේධා සීලෙන සම්පනෙනා
 වදඤ්ඤා විකම්චජරො
 නිව්චං මගගං විසොධෙති
 සොඤ්ඤානං සම්පරායිකං

“ශ්‍රද්ධා සම්පන්න, සීල සම්පන්න, යාවකයන්ගේ වදන් හඳුනන මසුරුමල නැති තැනැත්තා පරලොච සුවදායී මාර්ගය නිතර පිරිසිදු කරගනී.”

ඉවෙවනෙ අට්ඨමමා ව
 සදධසස සරමෙසිනො
 අකඛාතා සචචනාමෙන
 උභයඤ්ඤා සුඛාවතා


“මේ ධර්ම අට ශ්‍රද්ධාවන්ත ගිහියාගේ දෙලොච යහපත සලසන්නේ යැයි සත්‍ය නාමයෙන් ම අන්වර්ථ වූ බුදුරජාණන් වහන්සේ වදාළහ.”

දිට්ඨමමනිකඤ්ඤා
 සම්පරායසුඛාය ව
 ඵචමෙකං ගහට්ඨානං
 වාගො භුක්ඤ්ඤං පචඩ්ඪති

(අං.නි. අට්ඨක නිපාත, ව්‍යග්ගපඡ්ඡ සුතත)

මෙම පරිත්‍යාගය වනාහි ගිහියන්ගේ මෙලොච හිතසුව පිණිස ද පරලොච හිතසුව පිණිස ද හේතුවන පින් වඩන්නේ ය.

මෙම සූත්‍ර දේශනාව පුද්ගලයෙකුගේ මෙලොච පරලොච ජීවිත සුවදායී කරගනිමින් නිර්වාණය අවබෝධ කර ගැනීමට මහෝපකාරී වන බුද්ධ දේශනාවකි. මෙය දැන ඒ මග ගමන් කිරීම ශ්‍රද්ධාවන්ත කුලපුත්‍රයා සතු වගකීමකි.

අභ්‍යාස 

01. මෙම සූත්‍රයේ එන මෙලොච, යහපතට හේතුවන කරුණු අනුගමනය නොකිරීමෙන් එන හානිය පැහැදිලි කරන්න.
02. “සද්ධා සම්පදා” පිළිබඳ විචරණයක් කරන්න.
03. ව්‍යග්ගපඡ්ඡ සූත්‍රය ඇසුරින් ශිෂ්‍ය සමිතියේ ධර්මදේශනාවක් සිදු කරන්න.

සිතුවිලි හඳුනාගැනීම හා අන්‍ය සමාන වෛතසික

එකුප්පාද නිරෝධා ව - එකාලමඛන වස්සුකා
වෙනොයුතතා ද්විපඤ්ඤාස - ධම්මා වෛතසිකා මතා

සිත සමග ම උපදින්නේ - සිත සමග ම නැතිවන්නේ
සිත ගත් අරමුණ ගන්නේ - සිත සිටි තැන ම යි ඉන්නේ

සිතක් හොඳ සිතක් ද නරක සිතක් ද ආදී වශයෙන් සිතක සවරූපය තීරණය වන්නේ ඊට අඩංගු වන වෛතසික අනුව ය. කසායක ජලය සිත වැනි ය. එහි අඩංගු බෙහෙත් ද්‍රව්‍ය සාරය වෛතසික වැනිය. ජලයෙන් ද්‍රව්‍ය සාර වෙන්කළ නොහැකි වාක් මෙන් වෛතසිකයන්ගෙන් සිතක් වෙන් කළ නොහැක. කසායන් වාතයට ද, පිතට ද, සෙමට ද යනාදී වශයෙන් තීරණය වන්නේ එහි අඩංගු බෙහෙත් ද්‍රව්‍ය අනුව ය. එසේ ම සිත ද කුසල සිතක් ද අකුසල සිතක් ද යනුවෙන් තීරණය වන්නේ එහි අඩංගු වෛතසික අනුව ය. කුසලසිත් අකුසල සිත් කියා සිත් නොමැත. අකුසල වෛතසික සමග යෙදෙන සිත අකුසල සිතක් වෙයි. කුසල වෛතසික සමග යෙදෙන සිත කුසල සිතක් වෙයි.



උදාහරණයක් ලෙස ප්‍රීතිය නැමති වෛතසිකය සිතක පහල වූ අවස්ථාවේ ද්වේෂය නැමති වෛතසිකයට එහි ඉඩක් නැත. ඔබට තරහ ඇති වූ විට සිතහ නොඑන්නේත් සිතහවන විට තරහ නොඑන්නේත් මේ හේතුවෙනි. මේ දෙක සිදුවන්නේ එකිනෙකට විරුද්ධ වෛතසික දෙකක ක්‍රියාකාරීත්වය මත ය.

වෛතසික ලක්ෂණ සතරකි.

- 1. සිත සමග ම උපදියි (එකුප්පාද)
- 2. සිත සමග ම නැතිව යයි (එක නිරෝධ)
- 3. සිත ගත් අරමුණ ම ගනී (එකාලමඛන)
- 4. සිත ඒ අවස්ථාවේ ඇසුරු කරන වක්ඛු, සෝනාදී ප්‍රසාද වස්තුව ම ඇසුරු කොට පවතී (එකවස්සුක)

යනුවෙනි.

වෛතසික ප්‍රභේද

පහස් දෙකක් වූ වෛතසික ධර්ම රාශි වශයෙන් කොටස් තුනකට බෙදේ.

1. අන්‍යසමාන රාශිය - (13)	සබ්බචින්තසාධාරණ වෛතසික පකිණ්ණක වෛතසික	7 යි 6 යි
2. අකුසල රාශිය - (14)	අකුසල වෛතසික	14 යි
3. සෝභන රාශිය - (25)	සොභන සාධාරණ වෛතසික අසාධාරණ සෝභන වෛතසික 6 යි එනම්, (චිරති වෛතසික 3 යි, අප්පමඤ්ඤා වෛතසික 2 යි පඤ්ඤා වෛතසික 1 යි)	19 යි

1. අන්‍යසමාන රාශිය - (13)

අන්‍යසමාන වෛතසික රාශිය කොටස් දෙකකට බෙදේ. එනම්,

1. සබ්බචින්තසාධාරණ වෛතසික 7 යි.
2. පකිණ්ණක වෛතසික 6 යි.

යනුවෙනි.

මෙම සිත්වලින් සබ්බචින්තසාධාරණ වෛතසික සියලු ම සිත්වල යෙදේ. ප්‍රකීර්ණක වෛතසික එසේ සෑම සිතක ම නොයෙදුනත් අවස්ථානුකූලව ගැලපෙන පරිදි යෙදේ. අකුසල සිතක් ඇතිවන විට අකුසල වෛතසික ලෙසත් කුසල සිතක් ඇතිවන විට කුසල වෛතසික ලෙසත්, පැවතීම මෙහි ස්වභාවය යි. මෙසේ මෙම වෛතසික 13 තමන් හා යෙදෙන සිතටත් සෙසු වෛතසිකවලටත් අනුරූපව සිටින බැවින් නොහොත් සමානව සිටින බැවින් අන්‍යසමාන වෛතසික යනුවෙන් හැඳින් වේ.

1. සබ්බචින්ත සාධාරණ වෛතසික 7

එස්ස, වේදනා, සඤ්ඤා, චේතනා, ඒකග්ගතා, ජීවිතිඤ්ඤා, මනසිකාර යනුවෙන් සබ්බචින්තසාධාරණ වෛතසික සතකි. අසු නවයක් වූ සියලු සිත්වල මෙම වෛතසික සියල්ල යෙදේ. කුසල අකුසල හේදයක් නොමැතිව සියලු සිත්වල එකසේ යෙදෙන නිසා මෙම වෛතසික සත මේ නමින් හඳුන්වයි.

(කථං? එසෙසා වේදනා සඤ්ඤා චේතනා ඒකග්ගතා ජීවිතිඤ්ඤා මනසිකාරොවෙති සතතිමෙ වෛතසිකා සබ්බචින්තසාධාරණා නාම)

1.1. එස්ස

ඵ්සනීති එස්සා - අයං හි අරුපධමෙමා සමානො, ආරමමණෙ ඵ්සනාකාරෙනෙව පවතති.

ස්පර්ශ වීම, හැපීම, ගැටීම එස්ස ලෙස හැඳින් වේ. රූපයක් දැකීමට නම් කාරණා තුනක් සම්පූර්ණ විය යුතු ය. එනම් ඇසත් රූපයත් වක්ඛු විඤ්ඤාණයත් එක්වීම ය. (වක්ඛුං ව පටිච්ච රූපෙ ව උපපජ්ජති වක්ඛු විඤ්ඤාණං තිණණං සංගති එස්සා) ඇසත් රූපයත් වක්ඛු විඤ්ඤාණයත් නිසා ස්පර්ශය ඇති වේ. කණට ශබ්දය ද නාසයට සුවඳ ද දිවට රසය ද කයට ස්පර්ශය ද මනසට සිතිවිලි ද මේ ආකාරයට ම ස්පර්ශය වේ. මේ අතරින් තදින් සිදුවන්නේ කායික ස්පර්ශයයි. එතැන්සිට ඇස, කණ, නාසය, දිව, මනස යන පිලිවෙලට ස්පර්ශය සියුම්ව යයි.

1.2. වේදනා

වේදයති ආරමමණ රසං අනුභවතීති වේදනා

වේදනා යනු විදීම යි. ඉඳුරන්ට අරමුණු දනෙන ස්වභාවයයි. අරමුණේ ස්වභාවය අනුව වේදනාව වෙනස් වේ. අරමුණ හොඳ වේ නම් සුඛ වේදනාවක් ඇති වේ. අරමුණ නරක එකක් නම් දුක්ඛ වේදනාවක් ඇති වේ. අමුතු හොඳක් හෝ නරකක් නැති මධ්‍යස්ථ වූ එකක් නම් උපෙක්ඛා වේදනාවක් උපදී. ඒ අනුව වේදනාව තුන් ආකාර වේ.

1.3. සඤ්ඤා

නීලාදී හෙදං ආරමමණං සඤ්ජානාති, සඤ්ඤං කඤ්ඤා ජානාතීති සඤ්ඤා.

ඉඳුරන්ට මුණගැසෙන අරමුණක් නිල්, රතු ආදී වර්ණ වශයෙන් හෝ ගඳ, සුවඳ වශයෙන් හෝ රස වශයෙන් හෝ හොඳ නරක වශයෙන් වෙන්කොට හඳුනාගන්නේ සඤ්ඤා මගිනි. පෙර දුටු කෙනෙකු නැවත දුටුවිට අප හඳුනාගන්නේ මෙම සඤ්ඤා වෛතසිකය නිස යි. ඒ අනුව මතකය යනු ද සඤ්ඤාවයි.



1.4. චේතනා

වෙනෙති, අත්තනා සම්පයුත්ත ධම්මෙ ආරමමණෙ අභිසන්ඤනි සංඛතාහි සංකරණෙ වා ව්‍යාපාරං ආපජ්ජතීති චේතනා

තමනුත් සිතමින් තමන් හා යෙදුන විත්ත වෛතසික ධර්මයනුත් කාර්යයෙහි යොදවන්නේ චේතනාව යි. එම නිසා මෙය සෙන්පතියෙකු ලෙස ද හැඳින්වේ. අප යෑම් ඊම් ආදී යම් ක්‍රියාවක් කිරීමට හෝ යම් දෙයක් කටාකිරීමට මෙහෙයවන්නේ ද චේතනාව යි.

එනිසා ම “වෙනනාහං හික්ඛවෙ කමමං වදාමි - වෙනයිචා කමමං කරොති කායෙන වාචාය මනසා වා.” යනුවෙන් ද දක්වා ඇත. මේ අනුව කර්මය යනු චේතනාවෙන් හිතාමතා කළ ක්‍රියා දෙයයි.

1.5. එකගතා

නානාරමමණ විකේඛපාභාවෙන එකං ආරමමණං අගං ඉමසසාති එකගං, තසස භාවො එකගතා.

සිත නොයෙක් අරමුණුවලට යා නොදී එක් අරමුණක තබා ගැනීමට උපකාර වන්නේ එකගතාව යි. විසිර යන දූවිල්ලකට ජලය ඉසීමෙන් එය වළක්වා ගන්නාක් මෙන් සිත එහි මෙහි විසිර යන්නට නොදී වළක්වන්නේ මෙම චෛතසිකය යි. භාවනාවේ දී මෙම චෛතසිකය ඉතා වැදගත් කාර්යයක් ඉටුකරයි. සිතේ සමාධිය ඇතිකර ගැනීම භාවනාවෙන් සිදුවෙයි. මෙයින් කුසල අකුසල සෑම අවස්ථාවක ම එකඟ බව ඇතිකරයි.

1.6. ජීවිතින්ද්‍රිය

ජීවනි තෙන සමපයුතන ධමෙමහි ජීවිතං. තදෙව සහජාතානුපාලනෙ ආධිපචච යොගෙන ජීවිතින්ද්‍රියං.

සිතෙහි පවත්නා ධර්ම අභාවයට යන්නට නොදී සුළු මොහොතක් හෝ ජීවත් කරවන්නේ ජීවිතින්ද්‍රිය චෛතසිකය යි. එනම් චෛතසික ධර්ම එක් වී සිතක් සේ පැවතීමට යන්නේ ජීවිතින්ද්‍රිය නිසා ය. නෙලුම් ආදිය ජලයෙන් රැකෙන්නාක් මෙන්, ජීවිතින්ද්‍රිය දෙකකි. නාම හා රූප ජීවිතින්ද්‍රිය යනුවෙනි. මෙහි විස්තර වන්නේ නාම ජීවිතින්ද්‍රිය යි. රූප ජීවිතින්ද්‍රිය රූප පරමාර්ථ ධර්ම විස්තරයෙහි දැක් වේ. මෙම චෛතසිකය ද සියලු තැන්හි යෙදෙන බැවින් සබ්බචින්තසාධාරණ වන්නේ ය.

1.7. මනසිකාර

මනසමිං මනසිකාරො සො චෙනසො ආරමමණෙ සමනනාහාර ලකඛණො.

සිහිකිරීම මනසිකාරය නමින් හැඳින් වේ. සිත වෙනතකට යන්නට නොදී නැවත නැවත අරමුණ වෙත යොදවන්නේ මෙම මනසිකාරය යි. අශ්වයන් ඉදිරියට මෙහෙයවන අශ්වාරෝහකයෙකු මෙන් චිත්ත චෛතසිකයන් ද මෙහෙයවන්නේ මනසිකාරය යි.

2. පක්ෂණක චෛතසික සය

විතකෙකා විචාරො අධිමොකෙධා විරියං පීති ඡන්දො වානි ඡ ඉමෙ චෙනසිකා පක්ෂණකා නාම. එවමෙනෙ තෙරසචෙනසිකා අඤ්ඤාසමානාති වෙදිතඛබ්බා.

කුසල සිත් හා අකුසල සිත්වල මිශ්‍රව යෙදෙන බැවින් මෙම වෛතසික පකිණ්ණක නමින් හැඳින් වේ. එසේ විසිරී පවතින වෛතසික හයකි.

1. විතක්ක
2. විචාර
3. අධිමොක්ඛ
4. චිරිය
5. පීති
6. ඡන්ද

යනු ඒ සය යි.

● විතක්ක

ආරම්භණං විතකෙකති සමපයුතන ධමම අභිනිරොපෙතීති විතකෙකා

අරමුණකට සිතේ අවධානය යොමු කරවමින් සෙසු වෛතසිකයන් ද සිත ද අරමුණට නැංවීම විතක්ක නම්. දොරටු පාලකයෙක් රජමාලිගාවට පැමිණී ගැමියෙකු රජුවෙත කැඳවාගෙන යන්නා සේ විතර්ක වෛතසික ක්‍රියා කරයි. මෙහි දී විතර්කය දොරටුපාලයකයා ය. ගැමියා නම් සිතයි. අරමුණ නම් රජමැදුර යි. විතර්ක වෛතසිකය දෙපස් විඤ්ඤාණ හැර සෙසු සිවුසාලිස් (44) කාමාවචර සිත්වලත්, ප්‍රථමධ්‍යාන සිත් 11 තුළත් යෙදේ.

● විචාර

ආරම්භණෙ විතතං විචාරෙතීති විචාරො

විතර්ක වෛතසිකයෙන් අරමුණට නැංවූ චිත්ත වෛතසික එම අරමුණෙහි හැසිරවීම සිදුකරන්නේ විචාරය යි. ගණ්ඨාවකට ගසන පළමු පහර විතක්කය නම් ඊට පසුව නැගෙන අනුරාව විචාරය යි. පක්ෂියකු අහසට නැගීම සඳහා වැයමින් පියාපත් සැලීම විතක්කය නම් අහසට නැගුණු පක්ෂියා සන්සුන් වී පියාපත් සමච සලමින් ගමන් කිරීම විචාරය යි. මෙම විචාර වෛතසිකය විතක්ක වෛතසිකය යෙදුණ සිත් 55 හා ද්විතීය ධ්‍යාන සිත් එකොළොසේත් (11) යෙදේ.

● අධිමොක්ඛ

අධිමුච්චනං අධිමොකෙකා ආරම්භණෙ නිවලභාවෙන ඉන්ද්‍රඛිලො විය දධ්ඛෙකා

අධිමොක්ඛ යනු ඉන්ද්‍රඛිලයක් හෙවත් නගර මැද ශක්තිමත් ව සිටවූ කණුවක් මෙන් ස්ථිරව නිශ්චිතව පවත්නා ස්වභාවය යි. සැක හැර අරමුණෙහි බැස ගැනීම මෙහි ලක්ෂණයකි. අරමුණ පිළිබඳ සිතේ හැඳිනීම නිවැරදි බව තීරණය කරන්නේ අධිමොක්ඛයෙනි. මෙම වෛතසිකය දෙපස් විඤ්ඤාණ සිත් හා විචිකිචිඡා සිත හැර සෙසු සිත් හැත්තෑ අටෙහි ම (78) යෙදේ.

4. විරිය

විධිනා ඊරසිකබබං පවතෙනතබනනි වා විරියං

ඒ ඒ සිත් හා වෛතසික නිසි පරිදි ක්‍රියාත්මක වීමට උනන්දු කරවන්නේ විරිය වෛතසිකය යි. සිතේ හැකිඑණු ගතිය, අලස ගතිය දුරුකොට රුකුල් දෙන්නේ විරිය යි. මෙම වෛතසිකය දෙපස් විඤ්ඤාණ, සම්පට්ච්ඡන යුගලය, සන්තීරණ ත්‍රිකය යන සිත් හැර සෙසු සිත් සැත්තෑ තුනෙහි (73) යෙදේ.

5. පීති

පිණයති, කාය විතතං තපෙපති වඩෙඨති වා පීති


සිත හා සම්ප්‍රයුක්ත ධර්මයන් (වෛතසික) පිණවීම, සතුටු කිරීම, ප්‍රබෝධමත් කරවීම පීතිය යි. ලස්සන මල්වත්තක් දුටු විට සතුටක් ඇතිවන්නා සේ ය. මෙම පීති වෛතසිකය නිසා සිතහව, අත්පුඩි ගැසීම් වැනි දේ සිදු වේ. මෙම දෝමනස්ස වෛතසිකය සහගත අකුසල් සිත් දෙක, උපෙක්ඛා සහගත සිත් පනස් පහ, කාය විඤ්ඤාණ සිත් දෙක, චතුර්ථ ධ්‍යාන සිත් එකොළොස, යන සිත් හැත්තෑව (70) හැර සෙසු සිත් පනස් එකෙහි (51) යෙදේ.

6. ඡන්ද

ඡන්දොති කතතුකම්‍යතායෙනං අධිච්චනං තසමා කතතුකම්‍යතා ලකබණො ඡන්දො

ඒ ඒ දේවල් කිරීමේ කැමැත්ත, ඕනෑකම ඡන්ද නම් වේ. මෙය ලෝභය නොවේ. ඡන්දය යනු ඇලීමෙන් තොර වූවකි. ඕනෑකමකි. ලෝභ සහගත සිත්වල ඇතිවන ඡන්දය ලෝභයට අනුකූලව ද ලෝභයට විරුද්ධ සිත්වල දී ඊට අනුකූලව යෙදීම මෙහි ස්වභාවය යි. මෙම වෛතසිකය මෝහ මූලික සිත් දෙක, අහේතුක සිත් අටළොස (18) යන සිත් 20 හැර සෙසු සිත් එකුත් සැත්තෑවේ (69) යෙදේ.

ඉහතින් දැක් වූ සබ්බචිත්තසාධාරණ වෛතසික සෑම සිතක ම යෙදේ. එහෙත් ප්‍රකීර්ණක වෛතසික සෑම සිතක ම නොයෙදුණත් කුශලාකුශල, ලෝකික ලෝකෝත්තරාදී සෑම කොටසක ම සිත්වල සුදුසු පරිදි විසිරී යෙදී ඇත. එනිසා ප්‍රකීර්ණක නමින් හැඳින් වේ. මෙම වෛතසික අකුශල රාශිය, ශෝභන රාශිය යන රාශි දෙකට ම අයත් වෛතසිකයන් හා ඒ ඒ රාශියට අනුකූලව යෙදෙන බැවින් අන්‍යසමාන නමින් හැඳින්වේ.

අභ්‍යාස 

01. සබ්බචිත්තසාධාරණ වෛතසික කීය ද? ඒ මොනවා ද?
02. ප්‍රකීර්ණක වෛතසිකවල ස්වභාවය විස්තර කරන්න.

අකුසල රාශිය - වෛතසික 14

අකුසල් සිත් දොළොස ඇසුරුකරමින් උපදින වෛතසික කුදුස (14) කි. ඒවා අකුසල රාශිය යටතේ විස්තර වේ. මේවාට අකුසල වෛතසික යන නම ද භාවිත වේ.

මොහො අහිරිකං අනොත්තප්පං උද්ධච්චං ලොහො දිට්ඨි මානො දොසො ඉසසා මච්ඡරියං කුකකුච්චං ටීනං මිද්ධං විචිකිච්ඡා වෙති චුද්දසීමෙ වෙතසිකා අකුසලා නාම

අකුසල වෛතසික 14

- | | | | | |
|--------------|-----------|--------------|----------------|-------------|
| 1. මෝහ | 2. අහිරික | 3. අනොත්තප්ප | 4. උද්ධච්ච | 5. ලෝහ |
| 6. දිට්ඨි | 7. මාන | 8. දෝස | 9. ඉස්සා | 10. මච්ඡරිය |
| 11. කුකකුච්ච | 12. ටීන | 13. මිද්ධ | 14. විචිකිච්ඡා | |

1. මෝහ

ආරම්භණ මුයහතිති මොහො අඤ්ඤාණං

සිතෙහි අරමුණුවල සැබෑ තත්ත්වය මුච්ච කරන ස්වභාවය මෝහය යි. නොදැනීමයි. ඇසෙහි පටලය මෙනි. නිල් කණ්ණාසියක් දැමුවා සේ මෝහය අපව නොමග යවයි. මෙය බලවත් අකුසල ධර්මයකි. පටිච්චසමුප්පාදයෙහි දී අවිජ්ජා යනුවෙන් හැඳින්වූයේ ද මෙය යි. මෝහය දොළොස් අකුසල් සිත්හි යෙදෙන්නේ ය.

2. අහිරික

කාය දුච්චාරිතාදිතො අජ්ඣවජන ලකඛණං අහිරිකං

කාය දුශ්චරිතාදිය පිළිකුල් නොකරන ස්වභාවයයි. උග්‍රා අසුච්චලට මෙන් පවට ඉතා කැමැතිවීම අහිරිකය යි. ප්‍රසිද්ධියේ පව්කරන්නේ ඒ ලැජ්ජාව නැති නිසා ය. මෙම වෛතසිකය ද දොළොස් අකුසල සිත්වල යෙදේ.

3. අනොත්තප්ප

කාය දුඛවාට්ඨානාදීහි අසාරජ්ජ ලක්ඛණං අනුත්තාස ලක්ඛණං වා

පච්චිකම්මට ඇති බිය ඔක්තප්පය යි. කාය දුඛවාට්ඨානාදී පච්චිකම්මට බියක් නොමැතිකම තැතිගැන්මක් නොමැතිකම අනොත්තප්පය යි. පලගැටියා ගින්නට බියක් නොදක්වන්නාක් මෙන් මෙම වෛතසිකය නිසා පච්චිකම්මට බියක් නොදක්වයි. මෙම සිත ද දොළොස් අකුසල සිත්වල යෙදේ.

4. උද්ධච්ච

උද්ධතසස භාවො උද්ධච්චං, තං චිත්තසස අච්චපසම ලක්ඛණං

සිතෙහි නොසන්සුන් භාවය උද්ධච්චය යි. අඵගොඩකට ගලකින් ගැසූ කල මෙන් ද සුළඟින් සෙලවෙන ධජයක් මෙන් ද උද්ධච්චයෙන් යුතු සිත නිතර වංචල ව විසිරී පවතී. සිතෙහි තැන්පත් ස්වභාවය නැතිවන්නේ මෙම වෛතසිකයෙනි. මෙය ද දොළොස් අකුසල සිත්වල යෙදේ.

5. ලෝභ

ලුඛනිති ලොභො, සො ආරමමණෙ අභිනිවෙස ලක්ඛණො

ආශාව, ඇලීම, ගිජුකම ලෝභය යි. අරමුණෙහි ඇලෙන බැඳෙන ස්වභාවය ලෝභය යි. අළුත් වස්ත්‍රයක දැලි, තෙල් ආදිය ඉක්මනින් ඇලෙන්නාක් මෙන් සිතෙහි ලෝභ වෛතසිකය අරමුණෙහි සිත අලවන්නේ ය. මෙය ලෝභ මූලික සිත් අටෙහි පමණක් යෙදේ.

6. දිට්ඨි

ඉදමෙව සවචං මොසමඤ්ඤනි මිච්ඡාහිනිවෙස ලක්ඛණා දිට්ඨි

තමා පිළිගත් දෙය ම සත්‍ය ය අන් දේ අසත්‍ය ය. යනුවෙන් අරමුණ වරදවා දකින ස්වභාවය දිට්ඨිය යි. වැරදි නිගමනවලට බැසීම යි. මිරිඟුව ජලය සේ පෙනෙන්නාක් මෙන් දිට්ඨිය සිත නොමග යව යි. මෙම වෛතසිකය ලෝභ මූලික දිට්ඨිගත සම්පයුක්ත සිත් සතරෙහි පමණක් යෙදේ.

7. මාන

සෙය්‍යාහමසමිත්‍යාදිනා මඤ්ඤනීති මානො

මාන යනු මැනීම යි. අනුන් හා තමා සංසන්දනය කරමින් මැනීම යි. “මම උසස්ම” යනාදී වශයෙන් මැනීම හෙවත් සිතෙහි උඩඟු ස්වභාවය යි. මෙම මානය සෙය්‍යාමාන (තමා

උසස් ය, සදිසමාන (තමා සමාන ය) හීනමාන (තමා පහත් ය) යනුවෙන් තෙයාකාර ය. මෙම වෛතසිකය දොළොස් අකුසල් සිත් අතරින් දිට්ඨිගතවිප්පයුත්ත සිත් සතරෙහි පමණක් යෙදේ.

8. දෝසො

දූසසතීනි දොසො. සො වණ්ඛිකක ලකඛණො, පහටාසිවිසො විය

සිත දූෂණය කරවන්නේ ද්වේශය යි. දණ්ඩෙන් පහර කෑ නයෙකු මෙන් අනිටු අරමුණෙහි කෝපවන, සැඩපරුෂ වන ලක්ෂණය ද්වේශය යි. ක්‍රෝධය, තරභ, කේන්තිය යනාදී වචනවලින් හැඳින්වෙන්නේ ද මෙය යි. මෙය ද අකුසල වෛතසිකයකි. දෝමනස්ස සහගත පටිස සම්පයුත්ත සිත් දෙකෙහි පමණක් මෙය යෙදේ.

9. ඉස්සා

ඉසසතීනි ඉසසා. පරසමපනතිං උසුයනලකඛණා

අනුන්ගේ සම්පත් නො ඉවසන ස්වභාවය යි. අනුන්ගේ සැපතට ඊර්ෂ්‍යා කරන ස්වභාවය යි. මෙය ද අකුසල වෛතසිකයකි.

10. මච්ඡරිය

අතතනො සමපනතිං නිගුහනලකඛණං

මච්ඡරිය නම් මසුරුකම යි. තමාගේ සම්පත් සඟවන ස්වභාවය යි. මෙය ලෝභයට වඩා බලවත් ය. අනුන්ට තම සම්පත් දෙනවා තබා දකිනවාට වත් කැමති නැති ස්වභාවය යි. මසුරුකම ඇත්තා තමන් භුක්ති විඳින්නේත් නැත. අනුන්ට විඳින්නට දෙන්නේත් නැත.

11. කුක්කුච්ච

කතාකත දුච්චරිත සුචරිතානුසොචනලකඛණං

විපිළිසර බව යි. කළ දුසිරිත් සහ නොකළ සුසිරිත් පිළිබඳ පසුතැවෙන බව යි. මෙය උද්ධච්චය හා සමව යන්නකි. මේ දෙක එක්ව නීවරණයක් වශයෙන් කුසල් සිත ආචාරණය කරයි. ඉහත දැක්වූ දෝස, ඉස්සා, මච්ඡරිය, කුක්කුච්ච යන වෛතසික දෝස මූලික පටිසසම්පයුත්ත සිත් දෙකෙහි පමණක් යෙදේ. අන් තැන නොයෙදේ.

12. ටීන්

අනුසාහනාව සංසිදන වසෙන සංගතභාවෝ

සිතෙහි දුබල බව විත්ත වේගයේ හීන බව, මැලි බව, පසුබස්නා ස්වභාවය, සිතෙහි ඇතිවන අලස බව ටීන් නම් වේ.

13. මිද්ධ

විගත සාමන්තියතා, ආසනති විසාතෝ වා

වෛතසිකයන්ගේ අලස බව මින් අදහස් කෙරේ. මෙයින් සිත හැකිලේ. උත්සාහය හීන වේ. සමහරවිට නිදිමත ඇති වේ. අභිධර්මයේ දී ටීන් හා මිද්ධ දෙක වෛතසික දෙකක් ලෙස වෙන වෙන ම යෙදුණ ද, සුත්‍ර ධර්මවල දී ටීන් හා මිද්ධය එකක් ලෙස එනම් ටීන්මිද්ධ නිවරණය ලෙස විග්‍රහ වේ.

14. විචිචිඡා

සභාවං විචිනනො තාය කිච්ඡති කිලමතීති විචිචිඡා

විචිචිඡා නම් සැකය යි. ඕනෑම දෙයක ස්වභාවය නියම තත්ත්වය නිගමනය කරගත නොහැකිව කුතුහලයෙන් සොය සොයා විමසීමයි. මෙම වෛතසිකය උපෙක්ඛා සහගත විචිචිඡා සම්පයුක්ත සිතෙහි පමණක් යෙදේ. මෙය ශ්‍රද්ධාවට හා ඥානයට විරුද්ධ වෛතසිකයකි.

අභ්‍යාස



01. අකුසල වෛතසික කීය ද? ඒ මොනවා ද? මතකයෙන් ලියන්න.
02. අකුසල් වෛතසිකවලින් යුත් සිතක ස්වභාවය පැහැදිලි කරන්න.

සෝභන රාශිය - වෛතසික 25

සෝභන රාශියට අයත් කුසල වෛතසික විසි පහකි. ඒවා ප්‍රධාන කොටස් හතරක් යටතේ වර්ග කොට ඇත.

- | | |
|-----------------------|-------|
| 1. සෝභන සාධාරණ වෛතසික | 19 යි |
| 2. චිරති වෛතසික | 03 යි |
| 3. අප්පමඤ්ඤා වෛතසික | 02 යි |
| 4. පඤ්ඤා වෛතසික | 01 යි |

යනුවෙනි.

1. සෝභන සාධාරණ වෛතසික - 19

අකුසල් සිත් දොළොස (12) ය, අහේතුක සිත් අටළොස (18) ය යන අකුසල් හා කුසල් හෝ අකුසල් නොවන සිත් හැර ඉතිරි සෝභන සිත්වල යෙදෙන කුසල වෛතසික සෝභන සාධාරණ නම් වේ. එම වෛතසික සියල්ල දහනවයකි.

- | | | | |
|------------------|-------------------|-------------------|-------------------|
| 1. සද්ධා | 2. සති | 3. හිරි | 4. ඔත්තප්ප |
| 5. අලෝභ | 6. අදෝස | 7. තනුමප්ඤ්ඤා | 8. කායපස්සද්ධි |
| 9. චිත්තපස්සද්ධි | 10. කායලහුතා | 11. චිත්තලහුතා | 12. කායමුදුතා |
| 13. චිත්තමුදුතා | 14. කායකම්මඤ්ඤා | 15. චිත්තකම්මඤ්ඤා | |
| 16. කායපාගුඤ්ඤා | 17. චිත්තපාගුඤ්ඤා | 18. කායුප්ප්ප්කතා | 19. චිත්තූප්ප්කතා |

1. සද්ධා

සද්දහතීනී - සද්ධා සා, සම්පයුතතානං ධම්මානං පසාද ලකඛණා

බුද්ධාදී තුනුරුවන් කෙරෙහි විශ්වාසය, පිළිගන්නා ස්වභාවය ශ්‍රද්ධාව යි. ඇදහීම, විශ්වාසය, පැහැදීම යන වචනයන්ගෙන් ද ශ්‍රද්ධාව හැඳින්විය හැකි ය. සම්ප්‍රසාදන ශ්‍රද්ධාව හෙවත් චිත්ත වෛතසිකයන් පැහැදවීම හා සම්පකිඤ්ඤා ශ්‍රද්ධාව හෙවත් කුසල වෛතසිකයන්ට පෙරටුව ගමන් කරන ශ්‍රද්ධාව යනුවෙන් මෙය දෙයාකාර ය. අකුසල වෛතසික නිසා සිතේ ඇතිවන අප්‍රසන්න ස්වභාවය ශ්‍රද්ධාවෙන් නැතිවී යයි. තුනුරුවන් කෙරෙහිත් කර්මය, කර්මඵල කෙරෙහිත් විශ්වාසයක් ඇති වේ. ශ්‍රද්ධාව ඇතිවිට බුදුන් වදිති. දන්දෙති. පින්කම් කරති. ශ්‍රද්ධාව නැතිවිට මේවා කිරීමට මැලිවෙති.

2. සති

සරණං සති අසමොහො

සිහි කිරීම සතිය යි. සිතට නිරායාසයෙන් ඇතුළුවන අකුසල ධර්ම වෙනුවට කුසල ධර්ම සිහිපත් කරවීම සතියේ කාර්යය යි. අපිලාපන හෙවත් කුසල් මේවා යැයි සිහිපත් කරවීම හා උපගණ්හන හෙවත් කුසලාකුසල දෙක ම දැන එයින් කුසල් ඉදිරිපත් කිරීම යනාදී වශයෙන් මෙය දෙයාකාර ය.

3. හිරි

හිරියති කාය දුච්චරිතාදීහි ජගුවජනිති හිරි

වරදෙහි ලජ්ජාවන කුල කාන්තාවක මෙන් කාය දුච්චරිතාදී පාපයන්ට ඇති ලජ්ජා සහගත බව යි. සත්පුරුෂයෝ අකුසල් කිරීමට ලජ්ජාවෙති. ජීවිතයේ සාමාන්‍යයෙන් ඇතිවන ලජ්ජා සහගත බව ද හිරි නමින් ගැනෙන අතර මෙහි දී විශේෂයෙන් අකුසල් කිරීමට ඇති ලජ්ජාව ගැනේ.

4. ඔත්තප්ප

ඔත්තප්පනිති ඔත්තප්පං. පාපතො උත්තාසලකිණං

පාපයට බියවන තැතිගන්නා ස්වභාවයයි. හිරි සහ ඔත්තප්ප දෙක ඇතිවිට පාපයෙන් වළකින හෙයින් ලොව පාලනය කරන ධර්මතා දෙකක් ලෙස සැලකේ. කරුණු සතරක් පදනම් කරගෙන බිය ඇති වේ.

1. අත්තානුවාද භය (තමාට තමාම දොස් නගති'යි බිය)
2. පරානුවාද භය (අනුන් තමාට දොස් නගති'යි බිය)
3. දණ්ඩ භය (දඬුවමට බිය)
4. දුග්ගති භය (දුගතියට බිය)

යනු ඒ බිය සතර යි. මෙම කරුණු සතර නිසා ලොව මිනිස්සු නරකින් වැළකෙති.

5. අලෝභ

ලොභ පටිපකෙධා අලොභො. ආරමමණෙ විතතසස අලගතාලකිණො

අරමුණෙහි නොඇලෙන ස්වභාවය අලෝභය යි. පියුම් පතෙහි ජලය නොඇලෙන්නාක් මෙන්. ලෝභයට විරුද්ධ වූ බලවත් කුසල මූලයකි.

6. අදෝස

දොස පටිපකෙධා අදොසො, අවණ්ඨිකක ලකිණො

ද්වේශයට විරුද්ධ වූයේ අදෝසය යි. නො කිපෙන ගතියයි. මෙමතීය යැයි පවසනුයේ ද අදෝසය යි. මෙය ද බලවත් කුසල මූලයකි. අලෝභයෙන් දානය වර්ධනය වේ. අද්වේශයෙන් සීලය වර්ධනය වේ.

7. තනුමජ්ඣාත්තතා

තෙසු තෙසු ධමමෙසු මජ්ඣාත්තතා තනු මජ්ඣාත්තතා

සිතට දැනෙන ඒ ඒ අරමුණෙහි ඇලීමක් හෝ ගැටීමක් හෝ නැතිව විත්ත වෛතසික සමච පවත්වාගෙන යාම, මධ්‍යස්ථච පැවැත්වීම මේ නමින් හැඳින් වේ. රාග ද්වේශ ආචේත බලවත්වූ විට හොඳ නරක තැන නොතැන නොපෙනේ. එබඳු සෙසු වෛතසික පාලනය කොට සමච පවත්වන්නේ තනුමජ්ඣාත්තතාවයි.

8. කායපස්සද්ධි

කායසස පසසමභනං කාය පසසද්ධි (කාය විතන දරථ චූපසමලකිණා)

මෙහි කාය යනු පඤ්චස්කන්ධයෙන් වේදනා, සඤ්ඤා, සංඛාර යන ස්කන්ධය යි. එම ස්කන්ධයේ සංසිද්ධි කායපස්සද්ධි නම්. එනම් වෛතසිකයන්ගේ සන්සුන් බවයි. අකුසලයේ දී උද්ධච්චයෙන් නොසංසුන් වන වෛතසික කායපස්සද්ධියෙන් කුසල පඤ්ඤයේ දී සංසිද්ධි වේ.

9. විත්තපස්සද්ධි

විතනසස පසසමභනං විතන පසසද්ධි

දිව ආ කෙනෙක් හති ඇර නිසොල්මන් වන්නා සේ විඤ්ඤානස්ඛන්ධයේ හෙවත් සිතෙහි සන්සිද්ධි බව විත්ත පස්සද්ධි නම් වේ. සිත කළඹන උද්ධච්චාදී ක්ලේශයන්ට විරුද්ධව ක්‍රියා කරයි. මෙය වැඩි දියුණු කොට මාර්ග අංගයක් වශයෙන් වඩන කල්හි පස්සද්ධි සම්බොජ්ඣංගය ලෙස හැඳින් වේ. මෙම කාය සහ විත්ත පස්සද්ධි දෙකෙන් සුළඟෙන් සැලෙන පරඬැල් වැනි විත්ත වෛතසිකයන්ගේ කලබලය සංසිද්ධි වේ.

10. කායලහුතා

කායසස ලහුතාවො කායලහුතා (කායවිතන ගරුභාව චූපසම ලකිණා)

වෛතසිකයන්ගේ සැහැල්ලු බව කායලහුතා නම් වේ. අකුසල සිතේ දී ඇතිවන මිද්ධ නම් වෛතසිකය සිත බර කරයි. ඒ බර ගතිය මැඩ පවත්වා කුසලයේදී සිත සැහැල්ලු කරන්නේ මෙම කායලහුතාව යි.

11. විත්තලහුතා

විතනසස ලහුතාවො විතතලහුතා

සිතේ සැහැල්ලු බව විත්තලහුතා නම් වේ. අකුසලයේදී උච්ච නම් වෛතසිකයෙන් ඇති කරන සිතේ බර ගතිය නැති කරයි. සිත සැහැල්ලු කරයි. මිද්ධයට එරෙහි වෛතසිකය කාය ලහුතාවයි. උච්චයට එරෙහි වෛතසිකය විත්ත ලහුතාවයි.

12. කායමුද්දතා

කායසස මුද්ද භාවො කායමුද්දතා

වෛතසිකයන්ගේ මාදු බව, මොලොක් බව කායමුද්දතා නම් වේ. අකුසලයේදී දිට්ඨියෙන් හා මානසෙන් සිතේ ඇතිවන තද බව රළු, නොනැමෙන බව කුසල සිතේ දී මැඩපවත්වා වෛතසික මාදු බවට පත් කරන්නේ මේ වෛතසිකය යි. නොනැමෙන හිතුවක්කාරකම ඇතිවන්නේ දිට්ඨිය හා මානය නිසාය. කාය මුද්දතාවෙන් ඒ ගතිය දුරු කරයි.

13. චිත්තමුද්දතා

චිත්තසස මුද්ද භාවො චිත්තමුද්දතා

දිට්ඨි, මාන නිසා සිතේ ඇතිවන තද බව රළු බව මැඩලා සිත මාදු බවට පත් කෙරෙන්නේ චිත්තමුද්දතාවයි. මෙම මුද්දතාව නිසා සිත කුසලයට නැමෙන සුදු මොලොක් බවට පත් වේ.

14. කායකම්මඤ්ඤතා

කායසස කම්මඤ්ඤතා කාය කම්මඤ්ඤතා

කුසල වෛතසිකයන් කුසල කර්මයෙහි කඩිසරව යෙදෙන ස්වභාවය යි. පංච නිවරණ ධර්මවලින් ආචරණය වූ සිත අකුසලයට ම මිස කුසලයට උද්යෝගවත් නොවෙයි. එම නිවරණ යටපත් කරමින්, මැඩලමින් වෛතසික කුසලයෙහි ක්‍රියාශීලීව යෙදෙන තත්ත්වයට පත් කරන්නේ කායකම්මඤ්ඤතාව යි.

15. චිත්තකම්මඤ්ඤතා

චිත්තසස කම්මඤ්ඤතා චිත්ත කම්මඤ්ඤතා

සිත කුසල කර්මයන්ට උද්යෝගී වන පරිදි ක්‍රියාශීලී භාවයට පත් කරන්නේ චිත්ත කම්මඤ්ඤතාව යි.

16. කාය පාගුඤ්ඤතා

කායසස පාගුඤ්ඤතා කාය පාගුඤ්ඤතා

වෛතසිකයන්ගේ ගිලන් බව දුරුකර ප්‍රගුණ භාවයට, නිපුණ භාවයට පත් කරන්නේ කාය පාගුඤ්ඤතාව යි. අග්‍රද්ධාව, මුට්ඨස්සතිය, අහිරිකය, අනොත්තප්පය, ආදී අකුසල වෛතසික නිසා වෛතසික විර්ය සම්පන්නව ක්‍රියා කළ නොහැකි ගිලන් බවට පත්වෙයි. එම අකුසල වෛතසික මැඩලා වෛතසික ධර්ම නිරෝග කරවීම, කාර්යගුරු කරවීම මෙයින් අදහස් කෙරේ.

17. විත්තපාගුඤ්ඤතා

විතකසස පාගුඤ්ඤතා විතක පාගුඤ්ඤතා

අඟුද්ධා ආදී අකුසල වෛතසික නිසා සිතේ ඇතිවන ගිලන් බව දුරුකොට සිත ප්‍රගුණ කරන්නේ, දක්ෂ කරන්නේ විත්තපාගුඤ්ඤතාව යි. කුසල් කිරීමට පසුනොබා සිත පෙරමුණට ගැනීමට මුල්වන්නේ මේ ප්‍රගුණ බව යි.

18. කායුප්ප්‍රකතා

කායසස උප්‍රභාවො කායුප්ප්‍රකතා

කුසල වෛතසිකයන්ගේ අවංක බව, සෘජු බව හෙවත් ඇද නැති බව කායුප්ප්‍රකතා නම් වේ. මායා (කළ වරද සැඟවීම) සායේය්‍ය (නැති ගුණ පෙන්වීම) යන ධර්මයන්ගෙන් සෙසු වෛතසිකත් වංක වෙයි. මේ වෛතසිකයෙන් ඒවා මැඩ වෛතසික සෘජු බවට පත් කෙරේ. වැරදිඅතට සහාය වන වෛතසික වෙනුවට හොඳ අතට සහාය වන වෛතසික පෙරට ගන්නේ කායුප්ප්‍රකතාව යි.

19. විත්තූප්ප්‍රකතා

විතකසස උප්‍රකභාවො විත්තූප්ප්‍රකතා

මායා, සායේය්‍ය යන වංක කරවන වෛතසික ධර්ම මැඩලා සිත අවංක වීම, සෘජු වීම විත්තූප්ප්‍රකතා නම් වේ. අවංකව එකසිතින් ම කුසලයෙහි යෙදෙන්නේ විත්තූප්ප්‍රකතාවෙනි.

විත්ත වෛතසික එකවර පහළවන්නේ නම් මෙහි අවසන් කුසල වෛතසික දොළස කාය විත්ත වශයෙන් දෙයාකාරයකින් දැක්වූයේ ඇයි? අත්පොළසන් දීමට අත් දෙක ම එක්කළ යුතු වුවත් එක් අතක අනෙක් අත ගැටීමෙන් පමණක් කරන අත්පොළසන් දීමක් ද ඇත. එය අලස අත්පොළසමකි. එසේම විත්ත වෛතසික එකවර පහළ වුවත් එකක් අනික තරම් ක්‍රියාශීලී නොවීමේ ස්වභාවයක් ඇත. එයින් කුසල සිත වුවද නියම ලෙස සක්‍රිය නොවේ. අලස වේ. සාර්ථක කුසල සිතක් වන්නේ විත්ත වෛතසික දෙක ම එකසේ සක්‍රිය වූ විට ය. මෙහි විස්මය නම් වෛතසික සක්‍රිය කරවන්නේත් වෛතසිකයකිනි. සිත සක්‍රිය කරවන්නේත් වෛතසිකයකිනි.

ඉහත දැක් වූ වෛතසික දහනවය විශේෂයක් නැතිව සියලු ම සෝභන සිත්වල යෙදෙන බැවින් සෝභන සාධාරණ නම් වේ.

2. අසාධාරණ ශෝභන වෛතසික 6

විරති වෛතසික තුනත් අප්පමඤ්ඤා වෛතසික දෙකකත් පඤ්ඤා වෛතසිකයන් සමගින් ශෝභන අසාධාරණ වෛතසික සියල්ල සයකි. මේවා සියලු ශෝභන සිත්වල සාධාරණව නොයෙදෙන නිසා මේ නමින් හැඳින් වේ.

- විරති වෛතසික 03 යි
- අප්පමඤ්ඤා වෛතසික 02 යි
- පඤ්ඤා වෛතසික 01 යි

2. විරති වෛතසික - 3

විරති නම් වැළකීම යි. කාය දුශ්චරිතයෙන් හා වාක් දුශ්චරිතයෙන් වැළකීම මෙයින් අදහස් වේ. ඒ අනුව විරති වෛතසික තුනකි.

සම්මාචාචා

සමමා වදනති එතායාති සමමාචාචා. වචි දුච්චරිත විරති

යහපත් කථාවෙන් යුක්ත වීම සම්මාචාචා නම් වේ. එනම්, වාග් දුශ්චරිතයෙන් වැළකීම යි. වචනයෙන් සිදුවන දුසිරිත් සතරකි. එනම් බොරුකීම, කේලාම් කීම, ඵරුෂ වචන කීම හා හිස්වචන කීම යි.

සම්මාකම්මන්ත

සමමා පචනො කමමනො. සමමා කමමනො. කාය දුච්චරිත විරති.

කාය දුශ්චරිතයෙන් වැළකී යහපත් ක්‍රියාවෙන් යුක්තවීම සම්මා කම්මන්තය යි. කයින් සිදුවන අකුසල තුනකි. සතුන් මැරීම. සොරකම් කිරීම. කාම මිථ්‍යාචාරය යනු ඒ අකුසල් තුනයි.

සම්මාආජීව

සමමා ආජීවනති එතෙනාති සමමා ආජීවො, මිච්ඡාජීව විරති

සම්මාආජීව යනු යහපත් දිවි පැවැත්ම යි. ඉහත කී ප්‍රාණසාත ආදී දුසිරිත් හත ජීවත් වීම සඳහා වත් නොකිරීම සම්මාආජීවයයි. ඒ හැරුණු විට ජීවිකාව සඳහා අනුන් රැවටීම, කපටිකම, වංචාව, නැතිගුණ පෙන්වීම ආදී දේ නොකිරීම ද සම්මාආජීවයයි. දීඝ නිකායේ සීලක්ඛන්ධ වග්ගයේ සූත්‍රවල ඒ ගැන දීර්ඝ විස්තරයක් ඇත.

3. අප්පමඤ්ඤා වෛතසික - 2

ලොව අප්‍රමාණ වූ සත්ත්වයන් අරමුණු කොට පහළ වන වෛතසික අප්පමඤ්ඤා නම් වේ. බ්‍රහ්මචිහාර නමින් ද හැඳින්වෙන මෙම වෛතසික සතරකි. මෙත්තා, කරුණා, මුදිතා, උපෙක්ඛා යනුවෙනි. එයින් අදෝස වෛතසිකයෙන් මෙත්තාවත්, තනුමජ්ඣත්තතා යන වෛතසිකයෙන් උපෙක්ඛාවත් කලින් දක්වා ඇත. මෙහි දී කරුණා සහ මුදිතා යන දෙක විස්තර කෙරේ.

1. කරුණා

පරදුකෙහි සති සාධුනං හදය බෙදං ජනෙතීති කරුණා. සා පරදුකඛාපනයන කාමනා ලකඛණා

අනුන්ගේ දුකෙහි දී සන්පූරුණයන්ගේ හදවතේ අතිවන අනුකම්පාව කරුණාව යි. තමා දුකින් මිදීමට කැමැත්තක් දක්වන්නා සේ ම අනුන් ද දුකින් මුදවාලීමේ කැමැත්ත එහි විශේෂත්වය යි.

2. මුදිතා

මොදනහි එතායාති මුදිතා සා පරසමපතති අනුමොදන ලකඛණා


තමන්ට යම් සම්පත්තියක් ලැබුණහොත් සතුටුවන්නාක් මෙන් අනුන්ට ලැබෙන සැප දැක සතුටු වීම මුදිතාව යි. අනුන්ගේ සම්පත් දැක බොහෝ දෙනා ඊෂ්ඨා උපදවත්. එයට විරුද්ධ වූයේ මුදිතාව යි.

4. පඤ්ඤා වෛතසික 1 යි

පකාරෙන ජානාති, අනිච්චාදි වසෙන අවබුජ්ඣතීති පඤ්ඤා

මෝහයෙන් මිදී අමෝහය හෙවත් ප්‍රඥාව ඇතිකර ගනී. විද්‍යාව යනු ද මෙයට නමකි. අනිත්‍ය, දුක්ඛ, අනාත්ම වශයෙන් අරමුණ අවබෝධ කරගනී යන අර්ථයෙන් පඤ්ඤා නම් වේ. මෙය බලවත් කුසල ධර්මයකි. සඤ්ඤා, විඤ්ඤාණ සහ පඤ්ඤා යන වෛතසික තුන සමාන ලෙස පෙනුණ ද මෙහි විෂමතාවක් ඇත. ගැහැණු මිනිසුන් හෝ සත්ත්ව, ද්‍රව්‍ය, වාක්‍ෂලතා නමින් හැඩයෙන් හඳුනාගැනීම සඤ්ඤාව යි. දරුවෙකු රන් කාසියක් හඳුනාගැනීම වැනි ය. විඤ්ඤාණය වර්ණ වශයෙන්, ජාති වශයෙන් හෝ වෙනත් විශේෂ ලක්ෂණ වශයෙන් හඳුනාගනී. ගැමියෙකු රන් කාසිය හඳුනාගන්නාක් මෙනි. පඤ්ඤා යනු අරමුණෙහි නියම තත්ත්වය මනාව හඳුනා ගැනීම යි. රන්කරුවෙකු රන් කාසියක් හඳුනාගැනීම වැනි ය.

සැලකිය යුතු යි. :- මෙහි එන පාලි පාඨ ආදිය අභිධම්මඝෝෂාවිනි නම් අභිධම්මඝෝෂ සංගහ විකාවෙන් උපුටාගත් බව සලකන්න.

අභ්‍යාස 

01. ශෝභන රාශියට අයත් වෛතසික 25 මොනවා ද? මතකයෙන් කියන්න.
02. “කුසල් කිරීමට වෛතසිකවල උපකාරී බව” සනාථ කිරීමට ඔබ කැමති වෛතසික උපයෝගී කරගනිමින් විස්තරයක් කරන්න.

ධම්මපදය වනාහි ත්‍රිපිටකයෙහි සූත්‍ර පිටකයේ බුද්දක නිකායට අයත් ග්‍රන්ථ 15 අතරින් දෙවැන්න යි. ධම්මපද යන නාමයෙන් ම කියවෙන පරිදි මෙහි තිලෝගුරු බුදුරජාණන් වහන්සේ විසින් දේශනා කර වදාළ ඒ සා විශාල මහා ධර්මස්කන්ධයේ සාරය ගාථා වශයෙන් කැටිකොට ධර්මපද වශයෙන් ගෙන හැර දැක්වේ. සූත්‍ර, විනය, අභිධර්මය යන ත්‍රිපිටකයෙහි ම පැවසෙන ධර්ම, විනය කරුණු මෙහි දී සංක්ෂිප්තව උපමා රූපක අලංකාර මගින් ඉතා රසවත් ව සංග්‍රහ වේ.

බුදුදහමට ප්‍රවේශ වන කෙනෙකුට එහි ධර්ම විනය පිළිබඳ ප්‍රමාණවත් අවබෝධයක් ඇතිකර ගැනීමට මෙම එක ම ධම්මපදය පමණක් වුව ද ප්‍රමාණවත් ය. මුළු ත්‍රිපිටකය ම ග්‍රන්ථ වශයෙන් 31කි. එනම්, සූත්‍ර පිටකයේ ග්‍රන්ථ 19කි. විනය පිටකයේ ග්‍රන්ථ 05කි. අභිධර්ම පිටකයේ ග්‍රන්ථ 07කි. මේ ග්‍රන්ථ 31 අතරින් සමස්ත ධර්ම විනය පිළිබඳ කරුණු කැටි කොටගත් එක ම ග්‍රන්ථය ධම්මපදය යි. උදාහරණ ලෙස “මනෝපුබ්බංගමා ධම්මා” ආදී ගාථා දෙකත්, විත්ත වග්ගයත්, අභිධර්මයේ විත්ත කාණ්ඩයට පෙරවදනක් වැනි ය. “කායෙන සංවරො සාධු” ආදී ගාථාවන් වැනි විනය පිළිබඳ ව උපදෙස් දෙන දහම්පද රාශියකි. මෙම ධම්මපදයේ ඇතුළත් “දුක්ඛං දුක්ඛසමුප්පාදං” වැනි ගාථාවලින් චතුරාර්ය සත්‍යය ද ‘ඉධ තප්පති’ වැනි ගාථාවලින් කර්මය ද යනාදී වශයෙන් මෙහි එන දහම්පද රාශියකින් වැඩි කොටසක් සූත්‍ර පිටකයේ එන කරුණු සංක්ෂිප්ත කොට දක්වා ඇත. බුදු කෙනෙකු ලොව පහළ වී පවත්වන අනුශාසනාව හෙවත් දෙන පණිවුඩය දක්වෙන “සබ්බ පාපස්ස අකරණං” ආදී ගාථා දෙක පමණක් ම ධම්මපදය, ත්‍රිපිටකය තුළ කෙබඳු ග්‍රන්ථයක් ද යන්න අවබෝධ කර ගැනීමට ප්‍රමාණවත් ය. මේ අනුව තුන් පිටකයට ම පෙරවදනක් වැනි වූ ධම්මපදය බුදු සසුනේ ප්‍රවේශ ග්‍රන්ථය ලෙස ද සැලකිය හැකි ය. බෞද්ධයාගේ අත්පොත යන විරුදාවලිය මෙම ග්‍රන්ථයට ලැබී ඇත්තේ එබැවිනි.

ගැඹුරු දහම් කරුණු ගාථාවකට නගා තිබීමෙන් මතක තබා ගැනීමට පහසුවක් වන අතර එමගින් ඒවා හස්තසාර උපදේශ වශයෙන් අවශ්‍ය තැන දී උපයෝගී කරගැනීමට බෞද්ධයෝ හුරුපුරුදු වී සිටිති. ඒ ඒ දහම් කරුණු ජන ජීවිතයට හුරු පුරුදු උපමාවන්ගෙන් තහවුරු කරනවා සේ ම ධම්මපද අටුවාවේ එන කථා මගින් ඒවා ප්‍රායෝගික ජීවිතයට අදාළ වන ආකාරයෙන් සජීවීව ප්‍රත්‍යක්ෂ කර දෙනු ලැබේ. මේ නිසා මෙම ග්‍රන්ථය ධර්මදේශකයන් අතර ද වඩාත් ජනප්‍රිය හස්තසාර ග්‍රන්ථයක් බවට පත්ව තිබේ.

බාල වගය

බාලයෙකුගේ ලක්ෂණ තුනක් පිළිබඳ අංගුත්තර නිකායයේ තික නිපාතයෙහි දැක්වේ. එනම්, බාලයා ‘දුච්චිත්තික චිත්ති - නරක සිතුවිලි සිතන්නෙකි. දුබ්භාසික භාසී - නරක වචන කතා කරන්නෙකි, දුක්කත කම්මකාරී - නරක පවිටු ක්‍රියා කරන්නෙකි යනාදී වශයෙනි සත්තිස් බෝධිපාක්ෂික ධර්ම නොදන්නා ද බාලයෙකි. එවැනි

බාලයාට සංසාරය බොහෝ සෙයින් දිග ය. කුමක් මෙන් ද යත්? නොනිදන්නා හට තුන් යාමයක් පමණ වූ රාත්‍රිය දික්වන්නා සේ ය. මෙවැනි බාලයා සිතන්නේ තමාට වඩා දන්නා කෙනෙකු නැතැයි කියා ය. තමා සිතන හැම දේ ම හරිය, උගතා, පණ්ඩිතයා නම් තමා ම ය කියා ය. එසේ ම ධර්මය නොඅදහන්නා, ධර්මයට ගරු නොකරන්නා, ධර්මයෙහි නොහැසිරෙන්නා, කර්මඵල නොපිළිගන්නා, බුදුගුණ, දහම්ගුණ, සගගුණ නොපිළිගන්නා, සීලයෙහි නොපිහිටන්නා. සිල් නොරකින්නා, අන්‍යයන් පහත හෙළා කතා කරන්නා ආදී බොහෝ කරුණුවලින් බාලයා, මෝඩයා, අඥානියා නම් කවරෙක් ද, ඔහුගේ ක්‍රියා කලාපය කෙබඳු දැයි හඳුනා ගත හැකි ය.

එවැනි වූ බාලයන් ඇසුරට යාමෙන් වැළකෙන ලෙසත් තම ඇසුරට සුදුසු පණ්ඩිතයෙකු නැතිනම් තනිව ම හුදකලාව විසීම සුදුසු බවත් ප්‍රතිඵල දායක බවත් මෙහිදී විස්තර කෙරේ. බාලයා ඇසුරු කරන පුද්ගලයා ද එබඳු ම කෙනෙකු බවට පත්විය හැකි ය. සීලයක් නොරකින පුද්ගලයා සමඟ ඇසුරට යාමෙන් ඇසුරට යන පුද්ගලයා ද එබඳු ම දුස්සීලයෙකු විය හැකි ය. මෙලොව වශයෙන් සමාජයේ ගැරහුම්වලටත් පරලොව වශයෙන් දුගතිගාමී වීමටත් බාලයාගේ ඇසුර හේතු විය හැකි ය.

මෙවැනි බොහෝ සදුපදේශ රාශියකින් ධම්මපදයේ බාල වග්ගය සමන්විත වෙයි. මෙම වග්ගය පරිශීලනය කිරීමෙන් ප්‍රායෝගිකව තම ජීවිතය සාර්ථක කැර ගැනීමටත් ධර්ම දේශනා, ධර්ම සාකච්ඡා, ධර්ම චිත්තා ආදිය මගින් සාරවත් ව සරලව, සිත්ගන්නා සුළු අයුරින් ශ්‍රාවක ජනයාට ධර්ම රසය බෙදා දීමටත් හැකි වේ.

4.5.1.1 බාලයාගේ සසර ගමන දිගය

තිලෝගුරු සම්මා සම්බුදුරජාණන් වහන්සේ සැවැත් නුවර ජේතවනාරාමයේ වැඩ වසන සමයෙහි එක් සැණකෙළි දිනක පසේනදී කොසොල් රජතුමා සර්වාභරණයෙන් සැරසී ඉතා අලංකාරව සරසන ලද මංගල හස්තිරාජයා පිට නැඟී සහ පිරිවරින් විථි සංචාරය කරයි. එක්තරා රූපවත් කාන්තාවක් මැදුරක ඉහළ මාලයේ කවුළුවකින් රජ පෙරහැර නරඹමින් සිටියා ය. රජුගේ නෙත එදෙසට යොමුවනවාත් සමඟ ම ඇය කවුළුවෙන් ඇත් වූවා ය. එහෙත් රජු ඇය දුටුවේය. දුටු ඇසිල්ලෙහි ම ඇය පිළිබඳ සිතක් පහළ විය. රජ වහා ම රාජ පුරුෂයෙකු යවා ඇය සස්වාමික බව දැනගත්තේ ය. එසේ දැනගත් රජතුමාට ඇය කෙරෙහි ඇති වූ බැඳීම කෙතරම් වී ද යත් ඇගේ ස්වාමියා මරා හෝ ඇය අත්පත් කරගනිමිසි සිතීණ. පළමු කොට ඔහුට පණිවුඩ යවා මාලිගයට ගෙන්වා කඩුවක් හා පළිහක් දී රාජ පුරුෂයෙකු ලෙස පත්කර ගත්තේ ය. රජුගේ උපාය වූයේ එම පුරුෂයාගේ සුළු හෝ වරදක් සොයා මරා දැමීම ය. එහෙත් මේ කිසිවක් නොදත් ඒ අසරණයා මරණ බියෙන් සිය රාජකාරිය අකුරට ම ඉටු කළේ ය. ඔහුගේ අඩුවක් දෝෂයක් සොයාගත නොහැකි වූ තැන ඔහුට පහසුවෙන් ඉටු කළ නොහැකි රාජකාරියක් පැවරීමට රජු තීරණය කළේ ය. ඒ අනුව රජු මෙයින් යොදුන් සියයක් දුර ගියවිට විලක් හමු වේ. එහි ගොස් කුමුදු හා උපුල් මල් ද අරුණුවන් මැටි ද රැගෙන තමා ස්නානය කරන්නට පෙර පැමිණිය යුතු බවත් ද, එසේ නාවොත් මරණ දඬුවම දෙමිසි ද නියෝග කළේ ය. ඒ පුරුෂයා වහා ම ගෙදරට ගොස් ලිප තබා තිබූ බත් සැලියෙන් කැඳ පෙරා තෙත බත් ද වාසුදේවයන් ද රැගෙන ගමන පිටත් වූයේ ය.

ඔහු, කුමුදු උපුල් මල් හා අරුණුවන් මැටි නම් නාග ලෝකයෙහි ඇති ඒවා ය. මේවා මා කෙසේ නම් ලබා ගන්නේ දැයි සිතමින් මරණ භයෙන් තැතිගෙන යන අතරතුර යොදුනක් පමණ දුරක් ගොස් රැගෙන ආ බත්පත ලිහා නොයිදුල්ව කොටසක් වෙන් කර ආහාර ගැනීමට සූදානම් වන අතර ඒ අසලින් යන මගියෙකු දක මා නොඉදුල්ව වෙන් කළ බත්පතේ කොටසක් ඇත. එය අනුභව කරනු මැනවැයි කීවේ ය. මගියා එය පිළිගෙන අනුභව කළේ ය. ඔහු බත් කා ටිකක් ඉතිරි කරගෙන එය ජලයට දමා කට සෝදාගෙන මහ හඬින් කියන්නේ මේ නදී ප්‍රදේශයෙහි අධිගෘහිත නාග සුපර්ණාදී දේවතාවෝ මෙය අසන්නවා. රජු මට දඬුවම් දෙනු පිණිස කුමුදු උපුල් මල් හා අරුණුවන් මැටි ගෙන එවැයි නියෝග කළේ ය. මාගේ බත් පතෙන් මගියෙකුටත් දන් දුන්නෙමි. එය දහසක් ආනිශංස ය. මෙසේ මා ලැබූ ආනිශංස පින් ඔබට පවරා දෙමි. මට කුමුදු මල් හා අරුණුවන් මැටි ගෙනවුත් දෙන්නැ'යි තෙවරක් ම ඉල්ලා සිටියේ ය. එහි අධිගෘහිත නාරජු ඒ ශබ්දය අසා මහලු වේශයක් මවාගෙන පැමිණ කරුණු විමසා ඔහුගේ ඒ ඉල්ලීම ඉටුකර දීමට නම් තමාටත් පින්දෙන ලෙස කීය. හෙතෙම නාරජුට පින් අනුමෝදන් කළේ ය. නාරජු ද මෙසේ තුන්වරක් ම පින් ලබාගෙන කුමුදු මල් හා අරුණුවන් මැටි ඔහුට ගෙනවුත් දුන්නේ ය.

රජු කල්පනා කරන්නේ, මිනිස්සු නම් බොහෝ උපාය දන්නෝ ය. ඉදින් ඔහු කුමක් හෝ උපායකින් මේ දේවල් ලබා පැමිණියහොත් මාගේ බලාපොරොත්තු සුන් වී යන්නේ ය. මෙසේ සිතා කල් තියා ම දොරටු පාලයන්ට දන්වා වාසල් දොරටු වසවා යතුරු තමා ළඟට ගෙන්වා ගත්තේ ය. පුරුෂයා කුමුදු උපුල් මල් හා අරුණුවන් මැටි රැගෙන වේගයෙන් රජු ස්නානය කරන වේලාවට පෙර වාසල් දොර සමීපයට පැමිණියේ ය. පැමිණ රජතුමා බැහැ දැකීමට යාමට අවසර දෙන ලෙස දොරටු පාලයන්ගෙන් ඉල්ලා සිටියේ ය. රජු දොරගලු දම්මවා යතුරු ගෙන්වාගත් හෙයින් පසුදා පහන්වන තුරු නැවත දොර විවර කළ නොහැකි බව ඔවුහු කීහ. හෙතෙම ද තමා ගෙන ආ කුමුදු උපුල් මල් හා අරුණුවන් මැටි වාසල් දොර උඵවස්සෙහි එල්ලා තබා මහ හඬින් කියන්නේ පින්වත් නගරවාසීනි, මා රජුගේ ඉල්ලීම ඉටු කළෙමි, එහෙත් රාජ දූතයෝ දන් දොරවල් නොඅරිති රජු මා නිකරුනේ මරා දැමීමට තැත් කරයි. යනුවෙන් තුන්වරක් ම කියා ඔහු විහාරයට ගොස් නිදා ගත්තේ ය.

රජතුමාට මුලු රැය ම නින්දක් නම් නොවී ය. ඔහු මුලු රැය ම ගත කළේ ඒ ස්ත්‍රිය කෙරෙහි කාම ගින්නෙන් දූවෙමිනි. රෑ පහන් වූ සැණින් ඒ පුරුෂයා මරවා ස්ත්‍රිය තමා වෙත කැන්දා ගන්නා ආකාරය සිතමිනි. මේ අතර ඉදහිට රජතුමාගේ දැස් පියවෙයි. එසැණින් ඔහු සිහිනෙන් බියකරු හඬක් ඇසී අවදි වෙයි. ඔහුට සිහිනෙන් ඇසුණේ කවුරුන් හෝ කෑ ගසා යමක් කියන්නට හදන බවකි. එක් අයෙක් 'දු' කියා කියන්නට පටන් ගැනීමත් සමග ම ඒ හඬ ගිලී ගියේ ය. මේ ආකාරයෙන් සතර දෙනෙකු දු.ස.න.සො යනුවෙන් තමා කෑ ගසා කියන්නට ගිය දෙය කීමට පෙර ගිලී යන බියකරු හඬ රජු බියපත් කළේ ය. කාම දාහයත් මේ බිහිසුණු රාවයත් නිසා එම රාත්‍රිය රජතුමාට නොනිදා ම පහන් වූ මහා බියකරු රාත්‍රියක් බවට පත්විය. පසු දා උදෑසන ම රජතුමා මල්ලිකා දේවියගේ උපදෙස් අනුව දෙවරම් වෙහෙරේ වැඩ සිටි බුදුරදුන් වෙත ගොස් මේ බිහිසුණු හඬවල් පිළිබඳ ව උන් වහන්සේට දන්වී ය. එපවත් ඇසූ බුදුරජාණන් වහන්සේ, මහරජ මෙයින් ඔබටත් ඔබේ රාජ්‍යයටත් වන හානියක් නැත. ඒ හඬනම් පෙර පරදාර සේවනාදී පවුකම් කරමින් සිට කඵරිය කොට අවිච්චි මහා නරකාදියේ උපන් යහළු සිටුවරු සතර දෙනෙකු ඒ ලෝකුඹු නිරයේ පැසෙමින් සිට උඩට මතු වූ අවස්ථාවක තමන් කළ පවු ගැන පාපොච්චාරණය කළ හඬයි. ඔවුන්, එතරම් ධනය තිබිය දී පිනක් දහමක් නොකොට සුරාවට, සුදුවට ධනය වැය කරමින් පරදාර සේවනය කරමින් ගත කළ පවිටු ජීවිතවල විපාකයයි අප මේ ගෙවන්නේ. මෙයින් මිදී පිනක දහමක

යෙදෙන්නේ කවදා දැයි කියාගන්නට සැරසෙන විට ම නැවත ඊළඟ නිරයෙහි ගිලී ගියහ. ඔබට දු.ස.න.සො යැයි ඇසුනේ ඒ සතර දෙනාගේ විලාපයේ පළමු අකුරු සතර යයි වදාළහ.

මේ ධර්ම දේශනාව ඇසූ රජුට මහත් සංවේගයක් ඇතිවිය. ඔහු භාග්‍යවතුන් වහන්සේට මෙසේ පැවසීය. ස්වාමීනී, පරස්ත්‍රී සේවනය නම් ඉතා බරපතල ය. එක් බුද්ධාන්තරයක් නිරයේ පැසී එයින් වුන වී. සැට යොදුනක් පමණ වූ ලෝකඹු නිරයේ නැවත ඉපදී එහි වර්ෂ හැටදාහක් පැසී ගියත් ඔවුන් දුකින් මිදෙන කාලයක් නම් නැත. ස්වාමීනී, මමත් පරස්ත්‍රීන් කෙරෙහි පිළිබඳ සිතින් මුළු රැ නිදි නොලැබුවෙමි. ගෙවුණු රාත්‍රිය ඉතා දිග බවක් වැටහුණි. මින්මතු පරදාරාවන් කෙරෙහි සිත් නොඅලවමි යි කීහ.

අරුණුවන් මැටි හා කුමුදු මානෙල් මල් සොයා ගිය පුරුෂයා ද ඒ මොහොතේ ඒතැනට පැමිණ ඒ කථාව අසා ස්වාමීනී, මහරජුට රාත්‍රිය එතරම් දිගයැයි දනුනා සේ ම මරබියෙන් කුමුදු, උපුල් මල් හා අරුණුවන් මැටි සොයා ගිය මමත් ඊයේ යොදුනක් කෙතරම් දිගදැයි දැනගත්තෙමි යි කීය. බුදුරජාණන් වහන්සේ දෙදෙනාගේ ම කථා සංසන්දනය කොට මෙම ගාථාව දේශනා කළ සේක.

**දීසා ජාගරතො රතනි - දීසං සන්තසස යොජනං
දීසො බාලානං සංසාරො -සද්ධමමං අවිජානනං**

පදාර්ථ:-

දීසාජාගරතො රතනි, නිදිවරන්නාට රාත්‍රිය දිග ය; දීසං සන්තසස යොජනං, ගමන් විඩාවෙන් පෙළෙන්නාට යොදුන දිගය; සද්ධමමං අවිජානනං, සද්ධර්මය නොදන්නා; බාලානං සංසාරො දීසො, අනුවණයන්ට සංසාරය දිග ය.

විචරණය:-

බියක්, තැතිගැනීමක් නිසා හෝ රෝගයක් නිසා හෝ නිදි නොලබන්නාට රාත්‍රිය ඉතා දිග වූවක් සේ වැටහේ. පා ගමනින් ගොස් වෙහෙස වූ මගියාට යොදුන, සැතපුම නැතහොත් කිලෝමීටරය පවා මහා දිග දුරක් සේ වැටහේ. එසේ ම අන්ධ පෘථග්ජනයාට සසර කෙළවර කරන සත්තිස් බෝධිපාක්ෂික ධර්ම පිළිබඳ දනුමක් තබා ඒ ගැන අදහසක්වත් හිතාගත නොහැකි ය. මැරීමැරී 'ඉපද ඉපදී සසර දුකෙහි ගිලෙන ඔහුට සසර දිග ය.

යම් පුද්ගලයෙක් මෙලොව දියුණුවට හේතුවන කරුණු මොනවා ද යි දෙලොව දියුණුව ම දන්නේ ද ඔහුට පණ්ඩිතයා යැයි කියනු ලැබේ.

මෙසේ සසර දුක හැදින මෙලොව පරලොව දෙලොව දියුණුව දකින පුද්ගලයා අවසානයේ දී සත්තිස් බෝධිපාක්ෂික ධර්ම වඩා සෝවාන් ආදී මාර්ගඵල පිළිවෙළින් සසර දුක කෙළවර කරන්නේ ය. එහෙයින් දෙලොව දියුණුව දන්නා පණ්ඩිතයාට සසර කෙටි ය.

**දිට්ඨව ධමම යො අපො- යොවපො සමපරායිකො
අපොහිසමයා ධිරො - පණ්ඩිතොති පවුචති**

ධර්ම කරුණු:-

සත්තිස් බෝධිපාක්ෂික ධර්ම යනු චතුරාර්ය සත්‍ය ඥානය ලබා ගැනීමට උපකාරවන ධර්මයන් ය. ඒවා නම්, සතර සතිපට්ඨානය, සතර සමාස් ප්‍රධාන, සතර ඉද්ධිපාද, පඤ්ච ඉන්ද්‍රිය, පඤ්චබල සප්ත බොජ්ඣංග, ආර්ය අෂ්ටාංග මාර්ගය යන මේවා ය.

සතර සතිපට්ඨාන ධර්ම - කායානුපස්සනා, වේදනානුපස්සනා, චිත්තානුපස්සනා, ධම්මානුපස්සනා

සතර සමාස් ප්‍රධාන - නූපන් අකුසල් නොඉපදවීම, උපන් අකුසල් දුරු කිරීම, නූපන් කුසල් ඉපද වීම, උපන් කුසල් වැඩි දියුණු කිරීම

සතර සාද්ධිපාද - ඡන්ද, චිත්ත, විරිය, විමංසා

පංච ඉන්ද්‍රිය ධර්ම - සද්ධා, විරිය, සති, සමාධි, පඤ්ඤා

පංච බල ධර්ම - සද්ධා, විරිය, සති, සමාධි, පඤ්ඤා

සත්ත බොජ්ඣංග - සති, ධම්මවිචය, විරිය, පීති, පස්සද්ධි, සමාධි, උපෙක්ඛා

ආර්ය අෂ්ටාංගික මාර්ග ධර්ම - සම්මා දිට්ඨි, සම්මා සංකප්ප - ප්‍රඥා
 සම්මා වාචා, සම්මා කම්මන්ත, සම්මා ආජීව - සීල
 සම්මා වායාම, සම්මා සති, සම්මා සමාධි - සමාධි

සංසාරය

සංසාරය යනු	කාමලෝක
	රූපලෝක
	අරූපලෝක යන තුන් ලෝකයෙහි චුති පටිසන්ධි වශයෙන් ස්කන්ධ ධාතු ආයතනයන්ගේ පරපුරින් පරපුරට නොකැඩී නොසිඳී පැවැත්ම වේ

බන්ධනං පටිපාටි - ධාතු ආයතනානි ච
 අධෙබාවජ්ජනං චතතමානා - සංසාරොති පච්චචති

4.5.1.2 අනුවණයන් ඇසුරට වඩා තනිව විසීම යෙහෙකි

සම්මා සම්බුදුරජාණන් වහන්සේ සැවැත් නුවර ජේතවනාරාමයේ වැඩ වාසය කරන සේක. එකල මහා කාශ්‍යප මහරහතන් වහන්සේ රජගහනුවර පිස්ප්ලී ගුහාවෙහි වැඩ වෙසෙති. උන්වහන්සේට සද්ධිවිහාරික උපස්ථායකයෝ දෙදෙනෙක් වූහ. ඉන් එක් නමක් ඉතා වත් සම්පන්න ය. උපාධ්‍යායයන් වහන්සේට වතාවත් ආදරයෙන් ඉටු කරයි. අනෙක් නම අලස ය. වත්පිළිවෙත් හරිහැටි ඉටු නොකරයි. එහෙත් අනෙක් නම කරන කියන වතාවත් තමා කළා සේ මහතෙරුන්ට අඟවයි. වත් සම්පන්න හිමියන් මහ තෙරුන්ට උණු පැන් පිළියෙල කළ විට අනෙක් නම එය නාන කුටියට ඔසවා ගෙන ගොස් තබා, ස්වාමීනී උණුපැන් සුදානම් යැයි මහතෙරුන්ට දන්වා තමා පිළියෙල කළ සේ මහ තෙරුන්ට අඟවයි.

මේ ක්‍රියාව නොඉවසූ වත් සම්පන්න භික්ෂූන් වහන්සේ මොහුට හොඳ පාඩමක් උගන්වමිසි සිතා දිනක් උණුපැන් පිළියෙල කොට එය වෙනත් සැලියකට දමා සැලියේ උණු පැන් ස්වල්පයක් ඉතිරිකොට පසකට වී බලා සිටියේ ය. අලස භික්ෂුව ද වෙනදා මෙන් ම සැලිය දුම් දමනු දක මහතෙරුන් වෙත ගොස්. ස්වාමීනී, උණු පැන් සුදානම් යැයි දන්වී ය. තෙරණුවෝ ද නානතොට වෙත පැමිණ උණුදිය නොදක උණුපැන් කොහේදැයි එම භික්ෂුවගෙන් විමසූහ. උන්වහන්සේ ලිප තබා ඇති සැලියට හන්ද දමා එය හිස් බව දක අනෙක් භික්ෂුවට දොස් නඟමින් පැන් ගෙනෙන්නට තොටුපොළට ගියේ ය. වත් සම්පන්න භික්ෂුව සඟවා තැබූ තැනින් උණුපැන් ගෙනවුත් මහතෙරුන්ට ස්නානය කරන්නට දුන්න. එවිට මහා කාශ්‍යප තෙරණුවෝ, එම අලස භික්ෂුවට තමා කළ දේ පමණක් කළ බව කියනු මිස අනුන් කළ දේ තමා කළ යයි සේ රැවටීම නොකළ යුතු යැයි අවවාද කළහ. එයින් එම භික්ෂුව කිපුණේ ය. එනිසා පසු දින උන්වහන්සේලා පිණ්ඩපාතයට වඩිනතුරු බලා සිට මහාකාශ්‍යප තෙරුන්ගේ උපස්ථායක ගෙදරකට ගියහ. නිවැසියන් මහතෙරුන් කොහි දැයි විමසුවිට උන්වහන්සේ අසනීපව වෙහෙරෙහි වැඩ සිටිතිසි කීය. එයින් කම්පාවට පත් සැදහැකියන් මහ තෙරුන්ට ගෙනගොස් දෙන්න යැයි පිළියෙල කරදුන් දානය තමා වැළඳී ය. පසුදින මේ කාරණය දායකයන්ගෙන් දනගත් මහකසුප් තෙරණුවෝ මුවින් කියා ඉල්ලාගෙන වැළඳීම භික්ෂුවකට නොවටින්තේ යැයි අවවාද කළහ. එයින් ඒ භික්ෂුව වඩාත් කිපුණේ ය. පෙර දවසේ උණුවතුර ටිකක් නිසා තෙරණුවෝ මට දොස් කියුහයැයි ද අද උපස්ථාදායක කුලයකින් බත් මිටක් කෑ නිසා දොස් කියුහයැයි ද වෛර බැඳ ගත්තේ ය. පසු දින මම උන්වහන්සේට කරන දේ දනිමිසි කියා තෙරුන් වහන්සේලා පිඬු පිණිස ගමට පිවිසි කල්හි ඔහු විහාරයේ රැඳී සිට දණ්ඩක් ගෙන ආවාසයේ තිබූ පාරිභෝගික භාණ්ඩ බිඳ දමා පන්සල ද ගිනි තබා පලා ගියේ ය. පසුව හෙතෙම මිය පරලොව ගොස් අවිච්චි මහා නරකයෙහි උපන්නේ ය. රජගහනුවර සිට බුදුරජාණන් වහන්සේ බැහැ දැකීමට සැවැත් නුවරට පැමිණි භික්ෂූන් වහන්සේ නමක් බුදුරජුන්ට මේ බව සැල කළේ ය. බුදුරජාණන් වහන්සේ මේ පිළිබඳ ව අතීත කතාවක් වදාරා මා පුතු කාශ්‍යපයන්ට මෙබඳු බාලයන් සමඟ වාසය කරනවාට වඩා හුදකලාව වාසය උතුම් යයි පවසමින් මේ ගාථාව දේශනා කළ සේක.

වරං වෙ නාධිගවෙෂයා - සෙයාං සදිසමතතනා
එකවරියං දළහං කයිරා - නඤ්චි බාලෙ සභායතා

පදාර්ථ:-

වරං වෙ, ඉදින් තමාගේ ඇසුරට කලාණ මිත්‍රයෙකු සොයමින් හැසිරෙන්නේ; සෙයාං සදීසං අතනනො, තමාට වඩා උසස් කෙනෙකු හෝ තමා හා සමාන කෙනෙකු; නාධිගවේෂයා, නොලැබේ නම්; එක වරියං දණං කයිරා, සැමවිට ම හුදකලාව වාසය කිරීම කළ යුත්තේ ය; නන්ධී ඛාලෙ සභායතා, මන්ද, බාලයන් ළඟ ඇසුරට සුදුසු සභායතා ගුණ නැති බැවිනි;

විවරණය:-

ඇසුරු කිරීමට සුදුසු කලාණ මිත්‍රයෙකු වන්නේ තමාට වඩා ශීල, සමාධි, ප්‍රඥා යන ගුණයන්ගෙන් වැඩි කෙනෙකු හෝ සමාන කෙනෙකි. ඒ මන්ද යත්,

නිහියති පුරිසො නිහිනසෙවි - න ච කදාවි භායෙන කුලාසෙවි
සෙධං උපනමං උදෙති බිපං - තසමා උතතරං භජෙථ සනතිපෙකඛා

යනුවෙන් වදාළ පරිදි තමාට වඩා ගුණයෙන් පහත් අය ඇසුරු කරන්නා පහත් බවට වැටේ සමානයෙකු ඇසුරු කරන්නා සිටින මට්ටමින් පහළට නොවැටේ. තමාට වඩා ගුණයෙන් උසස් කෙනෙකු ඇසුරු කරන්නා වහ වහා ඉහළට නැගේ. එබැවින් තමාට වඩා උසස් කෙනෙකු ඇසුරු කිරීම ඉතා වටී. ඒ කිසිවෙකු නැතිනම් හුදකලා වාසයට හුරුවිය යුතුයි. මන්ද, ශීලය දස කථා වස්තු, තෙළෙස් ධූතාංග, විදර්ශනාව, සතරමග, සතරඵල, ත්‍රිවිද්‍යා, ෂඩ්අභිඥා යනු මේ සභායතා ගුණාංගයන් ය. මේවා උතුම් කලාණ මිත්‍ර ඇසුරෙන් ම ලබාගත යුතු බැවින් සභායතා ගුණ නම් වේ. බාලයා තුළ මේ ගුණ නැත.

4.5.1.3 තමාට තමාවත් නැති කල කුමන පුත්තු ද කුමන ධනයක් ද?

බුදුරජාණන් වහන්සේ සැවැත්තුවර දෙවරම් වෙහෙර වැඩ වසන සමයෙහි එනුවර හතළිස් කෝටියක ධන සම්පත් ඇති ආනන්ද නම් සිටුවරයෙක් විය. හෙතෙම මහ මසුරෙකි. ඔහුට මූලසිරි නම් පුතෙක් විය. මේ සිටුවරයා නිතර ම මේ පුතුව මෙසේ අවවාද කරයි. පුත, මගේ මේ හතළිස් කෝටියක ධනය මහධනයක් යැයි නොසිතන්න. තිබෙන ධනය වැය නොකොට අළුතින් ධනය නිපදවිය යුතු ය. එක එක කහවණුව බැගින් හෝ වැය කළොත් ධනය නැසී යන්නේ ය. ඔහු ඊට උදාහරණ වශයෙන් මෙබඳු උපදේශයක් දෙයි.

අංජනානං බයං දීසවා - වමමිකානං ච සංචයං
මධුනං ච සමාහාරං - පණඛිතො සරමාවසෙ

ඇසෙහි ආලේප කරන අඳුන් බිඳ බිඳ ගත්තත් නැසී යන ආකාරයත්, වේයන් පස් බිඳුවෙන් බිඳුව ගෙනවුත් හුඹස් බඳින ආකාරයත් බඹරුත් රොන් බිඳ බිඳ ගෙනවුත් මීවද බඳින ආකාරයත් සලකා ඥානවත්තයා ධන සම්පත් රැකගෙන ගිහිගෙහි විසිය යුතු ය.

මේ කියන සිටුවරයා තැනින් තැන තැන්පත් කළ පංච මහා නිධානයක් විය. එහෙත් හෙතෙම මසුරුකමින් ම දිවිගෙවා කළුරිය කොට ඒ නගරයෙන් පිටත ගමක සැඩොල් කතක කුස පිළිසිඳ ගත්තේ ය. කොසොල් රජතුමා ඔහුගේ ධනය ඔහුගේ පුත් මූලසිරිට ම පවරා ඔහු එම සිටු තනතුරෙහි ම පිහිටු විය.

මේ සැබෑම ගමේ මිනිසුන් ජීවත් වූයේ කුලී වැඩ කරමිනි. මේ දරුවා පිළිසිඳගත් දා පටන් ඒ ගමේ කිසිවෙකුට කුලී වැඩක් නොලැබෙන තැනට පත්වී ය. මෙය කිසියම් කාලකන්නියෙකුගේ උපත නිසා යැයි තීරණය කළ ගම්වැසියෝ ගම කොටසින් කොටස බෙදාගෙන ගොස් අන්තිමේ දී ඒ කාලකන්නි ගෙදර මෙය යැයි තීරණය කොට ඒ මව ගමෙන් තෙරපා දැමූහ. ඇය ඉතා දුකින් දිවි ගෙවමින් කෙසේ හෝ ඒ දරුවා බිහි කළා ය. එම දරුවා ද ඇස් කන් නාසාදිය විකාර ලෙස පිහිටි කුරු වකුටු විරූපියෙක් විය. මේ දරුවා රැගෙන යන මවට කිසිවක් නොලැබුණේ ය. දරුවා නවතා ගිය විට යන්තම් දවස යැපෙන්නට මුදලක් ලැබේ. ඇය මෙසේ ඒ දරුවාට ඇවිද කියාගන්නට හැකිවන කුරු අමාරුවෙන් පෝෂණය කොට දරු සෙනෙහස කෙතරම් වුවත් ජීවත් වීමේ අපහසුව නිසා ඔහුට ම යමක් සිතාගෙන ජීවත්වනු කියා මුදා හැරියා ය. ගෙන්ගෙට ගොස් සිතාගෙන කන මේ දරුවා දිනක් මූලසිරි සිටුවරයාගේ මැදුර අසලට ද පැමිණියේ ය. මූලසිරි සිටුවරයාගේ කුඩා දරුවෝ මොහු දැක තැතිගෙන හඬන්නට වූහ. එවිට ඒ සිටුවරයාගේ සේවකයෝ ඔහුට තලා පෙළා කසළ ගොඩකට ඇද දැමූහ. මේ අවස්ථාවේ බුදුරජාණන් වහන්සේ අනද තෙරුන් සමඟින් ඒ අසලින් පිඬු පිණිස හැසිරෙති. මේ සිදුවීම දුටු උන් වහන්සේ සිතහ පහළ කළහ. ඊට හේතුව වදාරන්නට පෙර බුදුරදහු මූලසිරි සිටුවරයා එතැනට කැඳවන්නට නියම කළහ. ඒ මොහොතේ බුදු අනුභස දැක බලාගන්නට මහජනතාවක් ද එතැනට රැස්වූහ. අනතුරුව උන්වහන්සේට මූලසිරි සිටුවරයා අමතා ඔබ මොහු හඳුනන්නෙහි දැයි ඇසූහ. ඔහු නැතැයි කී විට මේ ඔබේ මියගිය පියා යැයි බුදුරදහු වදාළහ. සිටුවරයා මහත් පිළිකුළෙන් එය ප්‍රතික්ෂේප කළේ ය. එවිට බුදුරජාණන් වහන්සේ එසේ නම් මා ඔබට ඔප්පු කරවන්නෙමිසි කියා සැබෑම දරුවාට පෙර නමින් ම කථාකොට ආනන්ද සිටුවරය, ඔබේ පංච මහා නිධානය මේ දරුවාට පෙන්වන්නැයි කීය. ඒ මොහොතේ ජාතිස්මරණ ඥානය පහළවී සිටි හෙයින් හේ දිවගොස් පස්තැනක පොළොව පහුරු ගා පංච මහා නිධානය දැක්වී ය. ඒවා භාරවා බැලූ මූලසිරි සිටුවරයාට සත්‍ය පිළිගන්නට සිදුවිය. හෙතෙම එතැන් සිට තෙරුවන් සරණ ගිය උපාසකයෙකු බවට පත්විය. බුදුරජාණන් වහන්සේ ඒ නිමිති කොට මේ ගාථා දේශනාව දේශනා කළ සේක.

පුත්තාමඤ්ච ධනමමඤ්ච - ඉති බාලො විහඤ්ඤති
අත්තාහි අත්තනො නඤ්ච - කුතො පුත්තා කුතො ධනං

පදාර්ථ:-

පුත්තා මෙ අඤ්ච, මට පුතුන් ඇත කියා ද; ධනං මෙ අඤ්ච මට ධනය ඇත කියා ද; බාලො, අනුවණයා; විහඤ්ඤති, ඔවුන් මත්තේ ම හැපෙයි, නැසෙයි; අත්තාහි අත්තනො නඤ්ච අන්තිමේ දී තමාට තමාවන් පිහිටට නැතිවිට; කුතො පුත්තා කුතො ධනං, ඒ පුතුන්ගෙන් හෝ ධනයෙන් කවර පිහිටක් ද;

විචරණය:-

පරලොච ගැන හැඟීමක් නැති අනුවණ මිනිස්සු පුත්‍ර කෘෂ්ණාවෙන් හා ධන කෘෂ්ණාවෙන් ඒ වෙනුවෙන් ම දිවා රැ දියෙහි ගොඩබිම මහමඟ ආදී තැන්වල රැකියා කරමින් වෙහෙසෙති. ඔවුහු බොහෝ දෙනෙක් පරලොච සඳහා කිසිදු පිනක් දහමක් නොකරති. සමහර මසුරෝ මෙලොච යුතුකම් වත් ඉටු නොකරති. අන්තිමේ දී මිය ඇදෙන දවසට ඔහු ළඟ කිසිවක් නැත. ඔහු මරණ දුකින් ගලවා ගන්නට හෝ පරලොච දුගතියෙන් ගලවාගන්නට ඒ දූ පුත්තුවන් ඒ ධනයවත් සමත් නොවෙත් මන්ද, ඔහු තමාට තමාවන් පිහිටක් කර නොගත් කල අනුන්ගෙන් කවර පිහිටක් ද?

4.5.1.4. තමාගේ අනුවණකම හඳුනන්නා පණ්ඩිතයෙකි

බුදුරජාණන් වහන්සේ සැවැත් නුවර දෙවිරම් වෙහෙර වැඩවසන සමයක ගැට කපන සොරුන් දෙදෙනක් වූහ. ඔවුහු දිනක් ගැට කපන අදහසින් ම දෙවිරම්වෙහෙරට ගොස් බණ අසන පිරිස අතර හිඳගත්හ. ඉන් එක් අයෙක් කරන්නට ආ සොරකම අමතක වී හොඳින් බණ ඇසුවේ ය. අනෙකා එහි හිඳගත් අයගේ ඉතේ බැඳි මුදල් ගැට ගැන විමසිල්ලෙන් සිට එක් අයෙකුගේ ගැටයක් කපාගෙන ගෙදර ගියේ ය. බණ අසා සෝවාන් ඵලයට පත් අනෙකා හිස් අතින් ම ගෙදර ගියේ ය. සොරා එම සොරකමෙන් මසුරන් පහක් සොරා ගෙන තිබිණ. එය එදා දවසේ ඔවුන්ගේ යැපීමට ප්‍රමාණවත් විය. හිස් අතින් ගෙදර ගිය අනික් තැනැත්තාගෙන් අද උපයාගත් මුදල් කොහි දැයි බිරිය ඇසුවා ය. සිදු වූ සිද්ධිය ඇයට කී විට ඔබගේ අති පණ්ඩිතකම නිසා අපට සුන්බන්ව ඉන්නට සිදු වී යැයි ඇ දොස් නගන්නට වූවා ය. එවිට හෙතෙම මැයගේ අනුවණකම නිසා මා කළේ නුවණැති වැඩක් ද නැද්දැයි වටහා ගැනීමට මැයට නොහැකි යැයි සිතා නෑ හිතවතුන් සමඟ පෙරළා දෙවිරම් වෙහෙරට ගොස් මේ පුවත බුදුරජුන්ට දන්වා සිටියේ ය. එවිට බුදුරජාණන් වහන්සේ මේ ගාථාවෙන් දහම් දෙසා වදාළ සේක.

යො බාලො මඤ්ඤති බාලං - පණ්ඩිතො වා'පි තෙන සො
බාලො ච පණ්ඩිතමානී - ස වෙ බාලො'ති වූචති

පදාර්ථ:-

යො බාලො, යම් අනුවණයෙක්; බාලං, තමාගේ අනුවණ බව; මඤ්ඤති, දනීනම්; තෙන සො, එයින් ම හෙතෙම; පණ්ඩිතො වා අපි, පණ්ඩිතයෙකු වෙයි; බාලො ච පණ්ඩිතමානී, යම් බාලයෙකු තමා කරුණු කාරණා දන්නා පණ්ඩිතයෙකැයි සිතා සිටී ද; සවෙ බාලොති ඉති වූචති, හෙතෙම ඒකාන්තයෙන් ම බාලයෙකැයි කියනු ලැබේ;

විවරණය:-

තමාගේ බාලකම, නොදන්නාකම පිළිගන්නා තැනැත්තා පණ්ඩිතයන් ඇසුරුකොට ඔවුන්ගේ අවවාද අනුශාසනා ලැබ මෙලෝ පරලෝ දෙලොව ම දකිනා පණ්ඩිතයෙකු බවට පත් වේ. යන්තම් යමක් දැනගෙන හෝ තමාගේ කපටි ගුරුභාවය නිසා හෝ තමා පණ්ඩිතයෙකි, වීරයෙකැයි මානසෙන් දූපී සිටින තැනැත්තා පණ්ඩිතයන් ඇසුරු නොකරයි ධර්ම ශාස්ත්‍ර ඉගෙන ඥානවන්තයෙකු බවට පත් නොවේ. බාලයන් ම ඇසුරු කරමින් බාල වැඩ ම සිදුකොට දෙලොව ම දියුණුව පිරිහෙලා ගනී. මෙසේ තමාගේ නොදන්නා බව දන්නා තැනැත්තා එනිසා ම පණ්ඩිතයෙකු වෙයි. එය නොදන්නා තැනැත්තා පණ්ඩිතයෙකැයි සිතා සිටිය ද බාලයෙක් ම වෙයි.

4.5.1.5. හැන්දක් කවදා හොඳදේ රස දැනී ද?

උදායී තෙරුන් වහන්සේ තමා පණ්ඩිතයෙකැයි සිතා සිටිය කෙනෙකි. නිතර වාසය කෙළේ ද බුදුරදුන් වැඩ වෙසෙන විහාරයෙහි ම ය. උන්වහන්සේ සැරියුත් තෙරුන් ආදී මහ තෙරවරුන් සංඝයාට දහම් දෙසා නික්ම ගිය කල්හි ධර්මාසනයට නැග තමනුත් දන්නා කෙනෙකු බව අඟවමින් දහම් දෙසති. උන්වහන්සේ ගැන දන්නා බොහෝ දෙනා ප්‍රශ්න විමසීම් ආදියෙන් තොරව උන්වහන්සේට දහම් දෙසන්නට ඉඩහැර උපේක්ෂාවෙන් නිහඬව සිටිති. දිනක් එහි පැමිණි ආගන්තුක භික්ෂූන් පිරිසක් මේ බව නොදන මහා බහුශ්‍රැතයෙකැයි සිතා ස්කන්ධ ධාතු ආයතන පිළිබඳ ගැටලු තැන් විවාරන්නට වූහ. උදායී තෙරණුවෝ ඒවා විසදාගත නොහැකිව නිරුක්තර වූහ. මෙයින් විපිළිසර වූ ආගන්තුක භික්ෂූන් වහන්සේලා මේ කවරෙක් ද? බුදුරදුන් සමඟ එක ම විහාරයේ වාසය කොටත් ස්කන්ධ ධාතු ආයතන වැනි තරම් දෙයක්වත් නොදනිත් දැයි කියා ඒ බව තථාගතයන් වහන්සේට දන්වා සිටියෝ ය. උන්වහන්සේ ඒ පිළිබඳ ව ඔවුන්ට දහම් දෙසමින් මේ ගාථාව දේශනා කළ සේක.

යාවජ්වමපී වෙ බාලො - පණ්ඩිතං පයිරූපාසති
න සො ධම්මං විජානාති - දබ්බී සුපරසං යථා

පදාර්ථ:-

බාලො, සද්ධර්මය වටහා ගැනීමට අපොහොසත් අනුවණ පුද්ගලයා; යාවජ්වං අපි, දිවි ඇති තෙක් ම; පණ්ඩිතං පයිරූපාසති, බුද්ධාදී පණ්ඩිතයෙකු ඇසුරු කළත්; දබ්බී සුපරසං යථා හැන්ද සුපයෙහි රස නොදන්නා සේ; සො, හෙතෙම; ධම්මං න විජානාති, ධර්මය වටහා නොගනී;

විවරණය:-

අනුවණ පුද්ගලයා බුදුරජාණන් වහන්සේ, රහතන් හෝ ආචාර්ය, උපාධ්‍යාය ආදී නුවණැත්තන් දිවිහිමියෙන් ඇසුරු කළත් බුද්ධ වචනය මෙයයි, බුද්ධ වචනය නොවන්නේ මෙයයි, කියා හෝ ආරාමයෙහි හැසිරිය යුත්තේ මෙසේ ය කියා හෝ වරද නිවරද සේවනය කළ යුත්ත නොකළ යුත්ත මේ මේ කියා හෝ නොදනී. ඒ කුමක් වැනි ද යත්, හොඳදට, ව්‍යංජනයට බැසගෙන සිටින හැන්ද එහි ලුණු ඇඹුල් ආදී රස නොදන්නා සේ ය.

මේ දේශනාව අසා ආගන්තුක භික්ෂූහු රහත් වූහ.

4.5.1.6 අනුන් ගැන සෙවීමට වඩා තමන් ගැන සෙවීම යහපත් ය

එක් කලෙක පාවෙයාක කුමාරවරුන් තිස්දෙනෙකුට තමන්ගේ ඇඳුම් ආයින්තම් සොරාගෙන ගිය ස්ත්‍රියක සොයායන අතර කප්පාසිත වන ලැහැබේ දී බුදුරදුන් හමුවිය. මෙතැනින් ගිය ස්ත්‍රියක දුටුසේක් දැයි ඔවුන් ඇසූ කල බුදුරජාණන් වහන්සේ, වඩා වටින්නේ ස්ත්‍රියක ගැන සෙවීම ද තමන් ගැන සෙවීම දැයි අසා ඔවුන්ට දහම් දෙසූහ. එහි දී ඔවුහු ඒහි භික්ෂුභාවයෙන් පැවිද්ද ලැබූහ. තෙළෙස් ධුතාංග සමාදන් වී වනගතව විසූ ඔවුහු පසුකලෙක අනම්තග්ග දේශනාව අසා රහත් වූහ.

මේ පුවත පිළිබඳ ව දිනක් දම්සහා මණ්ඩපයට රැස්වූ හිඤ්ඤන් අතර කතාබහක් ඇතිවිය. මේ හික්ෂුන් මෙතරම් ඉක්මනින් ධර්මාවබෝධය කළේ කෙසේදැයි සාකච්ඡා කරමින් සිටි තැනට වැඩිම කළ බුදුරජාණන් වහන්සේ එපවත් අසා මහණෙනි, මොවුන් තිස්දෙනා අද පමණක් නොව පෙර හවයේදීත් සුරා ධුර්තයන්ව සිට මහා කුණ්ඩිල පඬිවරයාගෙන් දහම් අසා පංචශීලයේ පිහිටියාහු යැයි කුණ්ඩිල ජාතකය වදාරා ඒ හේතුව නිසා ම අදත් හුනස්තේ දී ම රහත් වූහයි දක්වා මේ ගාථාව වදාළ සේක.

**මුහුනතමපි වෙ විඤ්ඤා - පණ්ඩිතං පයිරුපාසති
බ්පං ධම්මං විජානාති - ජිවහා සුපරසං යථා**

පදාර්ථ:-

විඤ්ඤා, අවබෝධ ඥානය ඇති නුවණැත්තා; මුහුනතං අපි, මොහොතක් පමණ වුවත්; පණ්ඩිතං පයිරුපාසති, නුවණැත්තෙකු ඇසුරු කරන්නේ ද හෙතෙම; බ්පං එව, වහා ම; ධම්මං විජානාති, ධර්මය දැනගන්නේ ය. කෙසේ ද යත්; "සුපරසං ජිවහා යථා, සුපයෙහි ලුණු ඇඹුල් රස වහා දැනගන්නා දිව මෙනි;

විවරණය:-

උද්ඝටිතඥ හෙවත් ඇසුණු සැණින් කරුණු අවබෝධ කරගන්නා ද, විපචිතඥ හෙවත් පුරුදු පුහුණු කිරීමෙන් හදාරා කරුණු තේරුම්ගන්නා ද ඤෙය්‍ය හෙවත් නිතර ම පසු පසින් සිට කියාදීමෙන් සිහිපත් කිරීමෙන් ඉතා අමාරුවෙන් කරුණු අවබෝධ කරන්නා ද පද පරම හෙවත් මුනින් නැවූ කළයකට වතුර වත් කරන්නාක් මෙන් මෙකී කවර ක්‍රමයකින් වත් අවබෝධ නොකරන්නා දැයි අවබෝධ කිරීමේ ශක්තිය අනුව පුද්ගලයෝ සතරදෙනෙකි. එයින් පළමු තුන්දෙනා පෙර පින් ඇති, යම් යම් තරමකට සහජ නුවණ ඇත්තන් ය. සුපයෙහි ලුණු ඇඹුල් රස දිව ගැ පමණින් සුපරස දැන ගන්නා වැනි පළමු ගණයේ උද්ඝටිතඥ පුද්ගලයා මේ ගාථාවෙන් අදහස් කරන ලදී. මීට පෙරකී ගාථාවෙන් කියවුනේ කිසිසේත් අවබෝධ කිරීමට අසමත් සතරවැනි පදපරම පුද්ගලයා ගැන ය.

4.5.1.7. පව් කරන්නාගේ සතුරා තමා ම ය.

බුදුරජාණන් වහන්සේ රජගහනුවර වේළුනාරාමයේ වැඩ වසන සමයේ සුප්පබුද්ධ නම් කුණ්ට රෝගියෙක් විසි ය. හෙතෙම මහජනයා තමා පිළිකුල් කරන හෙයින් පිරිස් මැදට නොයයි. දිනක් බුදුරදුන් දහම් දෙසන තැන පිරිස් කෙළවර හිඳ හෙතෙම බණ අසා සෝවාන් වූයේ ය. තමා ලැබූ මගපල පිළිබඳ බුදුරදුන්ට දැන්වීමට ඔහුට උවමනා වුවත් මහජනයා මැද එය කළ නොහැකි විය. එනිසා පිරිස නැති අවස්ථාවක හෙතෙම බුදුරදුන් බැහැදකීමට වෙහෙරට යමින් සිටියේ ය. මේ බව දක ඔහු සැබවින් ම සෝවාන් වූවෙකුදැයි පිරික්සීමට සිතු සක් දෙවිඳු වෙස් වලාගෙන අතරමඟ සිට සුප්පබුද්ධ ඔබ දුගියෙකි මම ඔබට අපමණ ධනය දෙමි. බුදුන් බුදුන් නොවේ ය, දහම දහම නොවේ ය, සඟුන් සඟුන් නොවේ යැයි ද, බුදුන් දහම් සඟුන් ගෙන් මට එලක් නැතැයි කියවයි ද කිය. එවිට සුප්පබුද්ධ වෙස් වලාගත් ශක්‍රයා අමතා විලිබිය නැති අන්ධබාලය, ඔබ වැන්නෙකු මා සමඟ කථා කිරීමටවත් නොවටින්තේ ය. මම දිළින්දෙක් නොවෙමි. යම් ස්ත්‍රියකට හෝ පුරුෂයකුට ශ්‍රද්ධාව, ශීලය, හිරිය, ඔක්තප්පය, ශ්‍රැතය, ත්‍යාගය, ප්‍රඥාව යන මේ

සජන ආර්යධනය වේ නම් ඔහු දිළින්දෙක් නොවේ. ඔහුගේ ජීවිතය හිස් නැත. මා වෙත මේ ධන හත ම තිබේ. එහෙයින් බුදු, පසේබුදු ආදී කිසි කෙනෙක් මා දිළින්දෙකැයි කියා නොකියති යි කිය. ඒ ඇසූ ශක්‍රයා බුදුරදුන් වෙත ගොස් ඔහුට පෙර ඒ පුවත දැන්වී ය.

සුඵපබුද්ධ කුට්ඨි ද බුදුරදුන් හමු වී වැඳ තමා ලැබූ ගුණ විශේෂය දන්වා පෙරලා යාමට පිටත් විය. අතරමග දී තරුණ වැස්සියකගෙන් පහර ලැබ හේ කලුරිය කළේ ය. මේ වැස්සිය යක්ෂණියකි. ඇය මේ ආකාරයෙන් ම පුක්කුසාතිය ද බාහිය දාරුවිරිය ද තම්බදායීක, වොරසාතක යන මේ සිව්දෙනා ම ඇත මරා දැමුවාය. ඇය මේ ක්‍රියාව ආත්මභාව සියයක සිට කරගෙන ආවකි.

දම්සහා මණ්ඩපයේ සිටි හික්ෂුන් වහන්සේලා මොහු කුෂ්ට රෝගියෙකු වීමත්, මෙසේ අකාලයේ මියයාමත් කෙසේ සිදුවී දැයි බුදුරදුන්ගෙන් විමසූහ. එහි දී උන්වහන්සේ ඔහු කුෂ්ඨ රෝගියෙකු වූයේ තගරසිඛී පසේ බුදුන් දෑක කෙළ ගසා කළ අපහාසයක් නිසා ය. ඔහු මරා දැමූ ගවදෙන යක්ෂණියකි. මෙකී සතර දෙනා ම පෙර භවයක සිටු පුතුන් සිටු දෙනෙකු ව සිට දිනක් එක්තරා නගරසෝහිනී ගණිකාවක උයනකට ගෙනගොස් ධනය දී කම් සැප වීද නැවත ඇය මරා දමා ඇයට දුන් සියලු ධනය ආපසු පැහැර ගත්හ. මේ ගැන වෛර බැඳගත් එම ස්ත්‍රිය මම හමුවන තැනක දී යකිනියක වී නුඹලා මරන්නෙමියි අධිෂ්ඨාන කළා ය. මේ අනුව මොවුන් සිටු දෙනා නිරයේ පැසෙමින් තම තමන් කළ පාප කර්මයේ පවිටු විපාක සසර දිගුකාලයක් වීද මේ අවසාන ආත්මභාවයේ දිත් එහි විපාක ලදහ යි වදාරා මේ ගාථාව දේශනා කළ සේක.

වරනති බාලා දුමමධා - අමිතෙනනෙව අතතනා
කරොනනා පාපකං කමමං - යං හොති කටුකප්පලං

පදාර්ථ:-

බාලා, මෙලොව පරලොව දියුණුව නොදන්නා වූ; දුමමධා, අනුවණයෝ; අතතනා අමිතෙනනෙව: තමාටම සතුරෙකු මෙන්; කටුකප්පලං, කටුක විපාක ගෙන දෙන; පාපකං කමමං, පවුකම්; කරොනනා, කරමින්; වරනති, හැසිරෙති;

විවරණය:-

මෙලොව පරලොව දෙලොව ම දියුණුව නොදන්නෝ බාලයෝ ය, ඔවුන් යහපත අයහපත දෙකෙහි වෙනස හෝ විපාක නොදන්නා බැවින් හා නොපිළිගන්නා බැවින් අනුවණයෝ ය. ඔවුන් නිතර ම හැඩි දඩිකම් ලෙස හෝ පළිගැනීම් ලෙස හෝ විනෝදය පිණිස හෝ කරන්නේ තමාට ම කටුක විපාක දෙන පවුකම් ය. ඒවා කරමින් ජීවත්වීම තමාගේ පරම සතුරෙකු හා ජීවත් වීමක් වැනි ය.

4.5.1.8. කමාට ම පසුතැවිල්ලට හේතුවන දේ කරගන්නේ මන්ද?

බුදුරජාණන් වහන්සේ දෙවරම් වෙහෙර වැඩ වසන සමයෙහි සැවැත් නුවර එක් ගොවියෙක් විසී ය. හෙතෙම සැවැත් නුවරට නුදුරු තැනක කෙතක් කරයි. දිනක් හොරු ඒ නුවර ධනවත් පවුලක ගෙයක් බිඳ රන්රුවන් පැහැරගෙන රාත්‍රියෙහි ම ඒ කුඹුරෙහි හිඳ ධනය බෙදා ගත්තෝ ය. එයින් එක් සොරෙක් අනෙක් අයටත් හොරෙන් කහවනු දහසක මල්ලක් ඔඩොක්කුවේ සඟවාගෙන හිඳ නැගිට යනවිට එය වැටී අමතක වී ගියේ ය. පසුදා උදෑසන මහා කරුණාවෙන් ලොව බලා වදාරණ බුදුරජාණන් වහන්සේට මෙම කුඹුර හිමි ගොවියා දිවැසින් පෙනුනේ ය. ඔහු අද අමාරුවක වැටෙන බව දැනගත් උන්වහන්සේ අනඳ තෙරුන් සමඟ ඒ කුඹුර මැදින් පිඬු පිණිස වැඩම කළහ. ගොවියා ද උදෑසනින් පැමිණ සී සාමින් සිටියේ ය. කහවණු මල්ල ඇති තැන නැවතුණු බුදුරජාණන් වහන්සේ අනඳ තෙරුන් අමතා ආනන්ද සර්පයෙක් පෙනේදැයි ඇසූහ. අනඳ තෙරණුවෝ ද එසේ ය ස්වාමීනි මහා විෂ ඇති සර්පයෙක් දකිමි යි පිළිතුරු දුන්හ. බුදුරජාණන් වහන්සේ ද එපමණක් වදාරා අනඳ තෙරුන් සමඟ පිටත්ව ගියහ. ගොවියා ද බුදුරදුන් වදාළ සර්පයා කොහිදැයි කෙවිටක් රැගෙන එහි ගොස් කහවනු මල්ල දක බුදුරදුන් පවසන්නට ඇත්තේ මේ ගැන යැයි සිතා එය රැගෙන පස්වලින් වසා දමා නැවත සී සාන්නට පටන් ගත්තේ ය. මිනිස්සු ද රැ පහන් වූ කල්හි මේ සොරකම ගැන දැනගෙන සොරුන් ගිය පියවර අනුව ගොස් ඔවුන් මුදල් බෙදාගත් තැන හඳුනාගෙන එහි තිබූ කහවණු මල්ල ද සොයාගත්හ. එසේ ම එහි තිබූ ගොවියාගේ අභිසලකුණු ද දක “මොහු රාත්‍රියේ ගෙවල් බිඳ දවල්ට කුඹුරු කොටන්නේ” යැයි කියා දැන් බැඳ රැගෙන ගොස් රජුට දක්වූහ. බඩුන් සමඟ හොරා අසුචු හෙයින් ඔහුගේ හිස සිඳින්නට රජු නියම කළේ ය. ඔහු කස පහර කමින් වධකස්ථානයට යන අතර ආනන්ද සර්පයා දුටුවා ද මහ විෂ ඇති සර්පයෙක් දුටුවෙමි යි යන මේ කියමන දොඩවමින් යයි. එවිට රාජපුරුෂයෝ නුඹ මේ කියන බුදුරජාණන් වහන්සේගෙන් අනඳ තෙරුන්ගෙන් කතාව කුමක්දැයි විමසූහ. රජුට ම කියන්නෙමි යි ගොවියා කීවේ ය. රාජපුරුෂයෝ නැවත ඔහු රජු වෙත ගෙන ගොස් පුවත සැල කළහ. එවිට රජතුමා මොහු තුන්ලෝකාග්‍ර බුදුරජාණන් වහන්සේ සාක්ෂියට ඉදිරිපත් කරයි එනිසා එය හරිහැටි දැනගන්නා තුරු මට මේ දඬුවම දීමට නොහැකියැයි සිතා ගොවියාත් සමඟ බුදුරදුන් හමුවට ගියේ ය. එහිදී ස්වාමීනි ඔබවහන්සේ උදෑසන මොහුගේ කුඹුරට වැඩිසේක් ද එහිදී මේ කියන ආකාරයෙන් අනඳ තෙරුන් සමඟ සාකච්ඡාවක් සිදුවීදැයි විචාලේ ය. මහරජ එය සැබෑවැයි බුදුහු වදාළහ. එවිට රජතුමා ස්වාමීනි වහන්සේ ගේ සාක්ෂිය නොවී නම් අද මොහුගේ දිවි තොර වන්නේ ය. නුඹ වහන්සේ නිසා අද මොහු දිවි ලද්දේදැයි කීවේ ය. බුදුරජාණන් වහන්සේ ද එය නිමිති කරගෙන මෙම ගාථාව වදාළ සේක.

**න තං කමමං කතං සාධු - යං කතවා අනුතප්පති
යසස අසසුමුඛො රොදං - විපාකං පටිසෙවති**

පදාර්ථ:-
 යං කතවා, යම් කර්මයක් කොට; අනුතප්පති, පසුතැවෙන්නට සිදුවේ ද; යසස විපාකං, යම් කර්මයක විපාක; අසසුමුඛො, කඳුලුපිරි මුහුණින්; රොදං, හඬමින්; පටිසෙවති, විදින්නට සිදුවෙයි ද; තං කමමං, එබඳු කර්මය; න කතං සාධු, කිරීම යහපත් නොවේ;

විවරණය:-

නිරය ආදී දුගතියෙහි ඉපදීමට හේතුවන දුක්ඛදායක කර්ම කළ තැනැත්තා පසුව තමා කළ ඒ කර්මය පිළිබඳ කිසිදා සතුටු නොවේ. එහි විපාක විදින දවසට හඬා වැළපෙමින් විපාක විදී. එ නිසා ඒ බව කල් ඇතිව දැන දහමෙන් ඉගෙනගෙන එබඳු කර්ම නොකර සිටීම කළ යුත්තේ ය.

4.5.1.9 සුවද මලින් මුනිඳු පුදා රාජ්‍ය සම්මාන ලැබූ මල් වෙළෙන්දා

රජගහනුවර සුමන නම් මාලාකාරයෙක් විය. හෙතෙම දිනපතා බිම්බිසාර රජුට උපස්ථාන පිණිස සමන් මල් නැලී අටක් සපයයි. එයින් ඔහුට කහවනු අටක් හිමි වෙයි. එක් දවසක් ඔහු මල් රැගෙන නගරයට පිවිසෙන විට ම බුදුරජාණන් වහන්සේ සවණක් ගණ රැස් විහිදුවමින් මහත් බුද්ධානුභාවයෙන් මහ සඟන පිරිවරා රජගහනුවරට පිඬු පිණිස පිවිසි සේක. සාමාන්‍යයෙන් බුදුරජාණන් වහන්සේ වඩින්නේ එබඳු රැස් විහිදෙන්නේ නැතිව සාමාන්‍ය රහතන් වහන්සේ කෙනෙකු ලෙසිනි. එහෙත් එදින උන්වහන්සේ සවණක් රැස් විහිදුවමින් වැඩිසේක. සුමන මාලාකරුද රන් පහන් කුළුණක් සේ දෙකිස් මහා පුරුෂ ලකුණින් හා අසුවක් අනුවාඤ්ඡන අසිරියෙන් බබලන බුදුරදුන් දක අතිශයින් ප්‍රීතියට පත්වී ය. භාග්‍යවතුන් වහන්සේට කෙබඳු උපහාරයක් කරමි දැයි හේ කල්පනා කළේ ය. ඒ මොහොතේ වෙන කළහැකි කිසිවක් නොවූ බැවින් තමා රැගෙන ආ සමන් මල්වලින් බුදුන් පුදන්නට සිතී ය. ඒ සමඟම ඔහුට රජතුමා සිහිවීය. මේ මා දිනපතා රජතුමාට සපයන මල් ය. මෙය නොලැබුණ හොත් රජතුමා මා නසා දැමීම හෝ සිරගේ දැමීම හෝ රටින් පිටුවහල් කිරීම කරනු ඇත. කුමක් කරමි දැයි මොහොතක් කල්පනා කළ හෙතෙම රජතුමා මා නැසුවත් සිරකළත් කම් නැත. රජතුමා මට දුන්නත් දෙන්නේ මේ ආත්මභාවයේ ජීවත්වීමට ධනය පමණකි. එහෙත් බුදුරදුන්ට කරන පූජාව එසේ නොවේ. කල්ප කෝටි ගණන් හිතසුව පිණිස පවතින්නේ ය. මෙසේ සිතා හෙතෙම තම ජීවිතය ම බුදුරදුන්ට පරිත්‍යාග කොට සතුටින් ඔද වැඩී ගිය සිතින් මල් දෙමීමක් බුදුරදුන්ට ඉහළින් විසුරුවා දැමී ය. එය බුදුරදුන්ට ඉහළින් වියනක් සේ සිටියේ ය. තවත් මල් දෙමීමක් දකුණු පසට විසුරුවාලී ය. එය මල් තිරයක් සේ සිටියේ ය. මෙසේ විසුරුවන විසුරුවන මල් බුදුරදුන් වටා උඩුවියන් වටතිර පාවාඩ සේ සැදී සිටියේ ය. මෙසේ මල් නැලී අට සතර දෙසින් බුදුරදුන් වියනකින් වසා සිටියේ ය. බුද්ධ ශරීරයෙන් සවණක් ඝන බුද්ධ රශ්මි මාලා විහිදුණි. මේ ප්‍රාතිහාර්ය දකින්නට මුළු නුවර වැසි දහස්ගණන් ජනයා මහ මඟට රැස්වූහ. බුදුරජාණන් වහන්සේත් මාලාකාරයාගේ ගුණ ප්‍රකට වන පරිදි තුන්ගව්වක් පමණ වූ මාර්ග යෙහි ම බෙරහඬ මධ්‍යයේ වැඩි සේක. මාලාකාරයාගේ මුළු සිරුර ම පස්වනක් ප්‍රීතියෙන් පිතා ගියේ ය. බුදුරදුන් පසුපස මඳ දුරක් ගිය හෙතෙම බුදුරදුන්ට ස්තුති පූජා කොට වැද හිස් වූ මල් කුඩයක් රැගෙන ගෙදර ගියේ ය.

හිස් අතින් එන ඔහු දුටු භාර්යාව මල් කොහිදැයි ඇසුවා ය. බුදුරදුන්ට මල් පූජා කළ බව හා එයින් ඇති වූ ප්‍රාතිහාර්ය පිළිබඳ සියලු පුවත් හෙතෙම ඇයට හෙළිකොට තවමත් ඒ මල් වියන් වටතිර පාවාඩ පිට වඩින බුදුරදුන් සමඟ මහජනතාව පෙරහරින් යකි. ඔය ඇහෙන්නේ එම නින් නාදය යි පැවසී ය.

ඔහුගේ අනුවණ බිරිය සැදහැත්තියක් නොවූවා ය. ඇය ඔහුට බැණ දොඩා රජුගෙන් විපත් වේ යැයි බියෙන් දරුවනුත් සමඟ ඔහු අතහැර දමා පලා ගියා ය. පළමුව ම

රජගෙදරට ගිය ඇය බිම්සර රජු බැහැදක තමාගේ ස්වාමියා කළ වරද ගැන කියා තමා ඔහු අතහැර ආ බව කීවා ය. බුදුරදුන් දුටු පළමු අවස්ථාවේ ම සෝවාන්ව සිටි මහරජතුමා ඇගේ අනුවණකම ගැන නුවණින් දැක කිපුණු ආකාරයක් අඟවා ඔබ ඔහු අතහැර දමා පැමිණීම හොඳයි. මගේ මල් පුජා කළ ඔහුට කළ යුතු දේ මම දනිමි, යි කියා ඇය පිටත් කොට යවා එවෙලේ ම පිටත්ව බුදුරදුන් වඩනා මඟට ගොස් උන්වහන්සේ සමඟ ම නගරය ප්‍රදක්මිණා කළේ ය. බුදුරජාණන් වහන්සේ මාළිගාව අසළට වැඩම කළ විට රජු උන් වහන්සේගේ පාත්‍රය ගෙන රජ ගෙට වඩින ලෙස ඇරයුම් කළේ ය. බුදුරජාණන් වහන්සේ සුමනමාලාකාරයාගේ ගුණ ප්‍රකට කරවනු පිණිසත් දහස් ගණන් මහජනතාවගේ සුබසෙන පිණිසත් රජ මිදුලේ ම වැඩ සිටියහ. ඒ අනුව මහරජතුමා රජ මිදුලේ මණ්ඩපයක් තනවා බුදුරදුන් වඩා හිඳෙව්වේ ය. මල්වලින් සැදුණු වියන් එලෙස ම බුදුරදුන් වටකොට සිටියේ ය. මහරජතුමා බුද්ධ ප්‍රමුඛ මහ සඟරුවනට මහදන් පිළිගැන්වී ය. දන් වළඳා අවසානයේ උන් වහන්සේ අනුමෝදනා කොට පෙර සේ ම මල් වියන් මැදින් මහජනයා පිරිවරාගෙන ම පෙරළා විහාරයට වැඩම කළ සේක.

මේ අතර මහ රජතුමා සුමන මල්කරු කැඳවා මට ගෙනා මල් අට මීට බුදුරදුන්ට පිදුවේ කෙසේ දැයි තොරතුරු විචාලේ ය. මල්කරු ද ස්වාමීනී, කමා කළ මැනව බුද්ධ මහිමය දුටු මා ඔබවහන්සේ හිසගසා දැමුවත් කමක් නැතැයි සිතා ජීවිත පරිත්‍යාගයෙන් පිදුවෙමි'යි පිළිතුරු දුන්නේ ය. එවිට රජු ඔබ මහා පුරුෂයෙකි. ඔබ කර ඇත්තේ මා විසින් කළ යුතු පුජාවකි'යි කියා මල් අටමීට වෙනුවට ඇතුන් අසුන් දසි දස්සන් ද ගම්වර අටක් යන මේ සියලු දේ ම අට බැගින් ද කහවනු අට දහසක් ද සමඟ සබ්බට්ඨක නම් පරිත්‍යාගයක් කළේ ය.

අනඳ තෙරණුවෝ මේ සා මහත් වූ ප්‍රාතිහාර්යය ද රජතුමාගෙන් සුමන මාලාකාරු ලද පරිත්‍යාගය ද පිළිබඳ තොරතුරු දැන, ස්වාමීනී, මල්කරුගේ පුජාවේ අනුසස් කෙබඳුවේදැයි විචාළහ. එවිට බුදුරජාණන් වහන්සේ ආනන්දය, මෙය එසේ මෙසේ පුජාවක් නොවේ. මොහු විසින් මෙය මා කෙරෙහි ජීවිත පුජාවෙන් කරන ලද්දෙකි. මේ පිනෙන් හෙතෙම කල්ප ලක්ෂයකට දුගතියකට නොයන්නේ ය. දෙවිමිනිසුන් අතර ම සැරිසරා මහත් වූ පින්පල විඳ සුමන නමින් පසේ බුදුවරයෙකු වන්නේ යැයි වදාළහ.

එදින සවස දම් සභාවට රැස් වූ හික්ෂුන් අතර ද කතාබහ වූයේ මේ ගැන ම ය. අනේ මහ පුදුමයකි. මේ මල්කරු ජීවමාන සම්බුදුන් කෙරෙහි ජීවිත පුජාවෙන් කළ මහ පිනක මහිම, එවෙලේ ම හෙතෙම මහරජතුමාගෙන් සබ්බට්ඨක නම් ත්‍යාගයක් ලැබුවේ නොවේදැයි, කතාවක් ඇතිවිය. ඒ මොහොතේ දම්සභාවට වැඩම කළ බුදුරජාණන් වහන්සේ මේ කතා අසා මහණෙනි, යම් ක්‍රියාවක් කිරීමෙන් පසුතැවිල්ලක් ඇති නොවේ නම් සිහිකරන හැම මොහොතක ම සතුටක් ම ප්‍රීතියක් ම උපදී නම් එබඳු ක්‍රියා ම කළ යුත්තේ යැයි වදාරා මේ ගාථාව දේශනා කළ සේක.

තඤ්ච කමමං කතං සාධු - යං කඤ්ච නානුතපභි
යසස පතීතො සුමනො - විපාකං පටිසෙවති

පදාර්ථ:-

යං කඛා, යම් යහපත් ක්‍රියාවක් කොට; නානුතප්පති, පසුතැවිල්ලක් නොවේ ද; පතීතො, පරලොවදිත්; සුමනො, සතුටු සිත් ඇත්තේ; විපාකං පටිසෙවති, විදින්නේ ද; නං කමමං කතං සාධු, එබඳු පිංකම් කිරීම යහපති;

විවරණය:-

එක හිතීන් ම පින්කම් කළ තැනැත්තා “ඉධ නඤ්ඤි පෙචච නඤ්ඤි” ආදී ගාථාවෙන් කියවෙන පරිදි මම මෙබඳු පින්කමක් කළෙමි යි මෙලොවදී ඒ පින්කම සිහිවන හැමවිට ම සතුටුවෙයි. ප්‍රීතියෙයි. කිසිවිටකත් ඒ පිළිබඳ පසුතැවිලි නොවෙයි. පරලොව සුගතියට ගොස් එහි සැප විපාක විදින අතර වඩ වඩාත් සතුටු වෙයි. එසේ නම් කළ යුත්තේ එබඳු පින්කම් ය.

4.5.1.10 උමතු කාමයෙන් පොළොව පලාගෙන නිරයට ගිය තරුණයා

උප්පලවණ්ණා මහ තෙරණිය බුදුරජාණන් වහන්සේගේ අග්‍ර ශ්‍රාවිකාවකි. ඒ තෙරණිය පදුමුත්තර බුදුරජාණන් වහන්සේගේ සමයෙහි ඒ සඳහා ප්‍රාර්ථනා ඇතිව කල්ප ලක්ෂයක් පෙරැම් පුරමින් දෙව් මිනිස් දෙගතියෙහි සැරිසරා අප බුදුරජාණන් වහන්සේගේ සමයෙහි සැවැත් නුවර සිටු කුලයක උපන්නා ය. ඉතා රූමත් සිටු කුමාරිකාවක වූ ඇය නිලුපුල් මල් ගැබක අසිරිය හා සමාන පැහැපත් රූ සපුවකින් හෙබියා ය. නිසි කල වයස පැමිණි කල්හි ඇයට රජවරුන්ගෙන් සිටුවරුන්ගෙන් විවාහ යෝජනා ගලා එන්නට විය. එය පිය සිටුතුමාට මහත් ගැටළුවක් විය. කිසිවකු අමනාප කරගැනීමට නොරිසි වූ හෙතෙම ඇය පැවිදි කරවන්නට සිතී ය. ඒ ගැන විමසූ සැණින් උප්පලවණ්ණ කුමරියගේ සිත ප්‍රීතියෙන් පිනා ගියේ ය. පෙරැම් පුරා අවසන් අත් බවයෙහි ඉපිද සිටි ඇයට පියාගේ ඒ වචනය කණෙහි මී පැණි වත්කරන්නාක් මෙන් විය. අනතුරුව සිටුතුමා ඇය මෙහෙණවරකට කැඳවා ගෙන ගොස් පැවිදි කරවී ය.

පැවිදි වී නොබෝ දිනකින් ම උප්පලවණ්ණා තෙරණියට පොහොයගෙයි වතාවත් පැවරිණි. එතුමිය පොහොය ගේ ඇමැද පහන් දල්වා ඒ පහන් එළිය දෙස ම බලාගෙන තේජෝ කසිණ සමාපත්තිය උපදවා එය ම පාදක කොටගෙන සිව්පිළිසිඹියා සහිත පංච අභිඤ්ඤාවන්ගෙන් සමන්විත රහත් බවට පැමිණියා ය. පසු කලෙක එතුමිය අන්ධ වනයෙහි වාසය කරන්නට වූවා ය. ඒ වන විට හික්ෂුණීන්ට ආරණ්‍ය වාසය තහනම් කොට නොතිබුණි. එහෙයින් ඇය ද වනයෙහි රෙදිවලින් වටකොට තනාදුන් කුඩා කුටියක පණවාදුන් කුඩා ඇඳක වාසය කළා ය.

දිනක් එතුමිය සැවැත්නුවර පිඬු පිණිස හැසිර පෙරළා සිය කුටියට පැමිණියා ය. මේ අතර ගිහිකල මාමාගේ පුතෙකු වූ ඇ කෙරෙහි පිළිබඳ සිත් ඇතිව සිටි නන්ද නම් තරුණයෙක් රාගයෙන් උමතු ව කල් ඇතිව පැමිණ ඇඳයට සැඟවී සිටියේ ය. ඒ බව නොදත් තෙරණිය කුටියට පිවිස දොරවසා ඇඳෙහි හිඳගත්තා පමණි. මේ සාහසිකයා ඇගේ ඇඳ මතට නැගී අනුවණය, ඔබ නොනැසෙව'යි කියමින් තෙරණිය කොතෙකුත් වළකද්දී ම ඇය දූෂණය කොට පලා ගියේ ය. තෙරණියගේ ගුණ මහිමය නිසා ඇයට කළ මේ පොළොව නුහුලන අපරාධය ඔහුට මගදීම පල දී පොළොව පලාගෙන ගොස් අවිච්චි මහා නරකාදියෙහි උපන්නේ ය.

එතුමිය මේ පුවත හික්ෂුණින්ට දන්වුවා ය. හික්ෂුණින් එය හික්ෂුන්ට ද හික්ෂුන් වහන්සේලා එය බුදුරජාණන් වහන්සේට ද දන්වූහ. උන්වහන්සේ ඒ පුවත අසා මහණෙනි, අනුවණ බාලයා පවිකම් කරන විට එය මී පැණි මෙන් මිහිරියැයි සිතා කරයි. එහෙත් විපාක විදින විට මහා දුකකට වැටේ යැයි පූර්ව අපර සන්ධි ගලපා මෙ ගාථාව වදාළ සේක.

**මධුවා මඤ්ඤති බාලො - යාව පාපං න පවචති
යදා ච පවචති පාපං - අථ බාලො දුකං නිගච්ඡති**

පදාර්ථ:-

යාව, යම්තාක්; පාපං න පවචති, කෙනෙකු කළ පාපයක් විපාක නොදේ ද එතෙක්; බාලො; බාලයා; මධුවා මඤ්ඤති,; මී පැණි මෙන් පාපය මිහිරියැයි සිතයි; යදා ච, යම් කලෙක; පාපං පවචති, ඒ පාපය විපාක දෙයි ද; අථ, එකල්හි; බාලො දුකං නිගච්ඡති, ඒ බාලයා මහත් වූ දුකට පත් වන්නේ ය;

විචරණය:-

කරන කලට පවි මිරිය මී සේ යනුවෙන් දැක්වෙන පරිදි නරක පවිකම් කරන තැනැත්තාට ඒ අවස්ථාවේ දූනෙන්තේ මහා මිහිරිකි. සතුටකි. එහෙත් ඔහු හෝ ඇය, ඒ මිහිරි විදින්නේ ලිපහිනි මොලවන තෙක් දිය සැලියේ සතුටින් රඟන කකුළුවකු මෙනි. තමා කළ පාපයේ රඟ දූනෙන්තේ එහි විපාක දූනෙන විට ය. විශේෂයෙන් හික්ෂු, හික්ෂුණි, උපාසක, උපාසිකා යන සිල්වතුන් කෙරෙහි කළ පාපය ආනන්තර්ය පාපයක් මෙන් දරුණු ය.

මෙම සිදුවීමෙන් පසු මහජනයා අතරත් පාඨග්ජන හික්ෂුන් අතරත් කටකතා පැතිරෙන්නට විය. රහතන් වහන්සේලා වුවත් කම්සැප ඉවසනවා ඇත. මන්ද ඔවුන් දිඹුල් ගස් වැනි හෝ හුඹස් වැන්නෝ නොවෙති. ලෙයිත් මසින් හැදුනෝ නොවේ ද යනුවෙනි.

දම් සභාවට වැඩිම කළ බුදුරදුන් මේ කතා බහ අසා මහණෙනි, නෙළුම් පතක වැටුණු දිය බිඳුවක් හෝ ඉඳිකටු කුඩක රඳවන්නට යන අබ ඇටයක් හෝ එහි නොරැඳෙන්නේ යම් සේ ද එසේ ම රහතුන්ගේ සිතෙහිත් වස්තු කාම ක්ලේශ කාම මේ දෙයාකාර කාමයන්ගෙන් එකක්වත් නොරැඳෙන්නේ ය. ඔවුහු එම කාමයන්හි නොඇලෙන්නාහයි.

**වාරිපොකඛර පතෙත'ව - ආරගෙගරිව සාසපො
යො න ලිප්පති කාමෙසු - තමහං බුරුමි බ්‍රාහමණං**

යන ධම්මපදයේ බ්‍රාහ්මණ වර්ගයේ එන ගාථාව වදාළ සේක.

අනතුරුව බුදුරජාණන් වහන්සේ කොසොල් රජ කැඳවා මහරජ මේ සසුනේ පැවිදිවන කුල කුමරියන් වන පෙත්හි විසීම සුරක්ෂිත නැත. පවිටු පුද්ගලයන්ගෙන් ඔවුන්ට අනතුරු සිදුවිය හැක. එහෙයින් නගරය තුළ ම ඔවුන්ට වාසස්ථාන තැනවිය යුතු යයි වදාළහ. රජතුමා එය පිළිගෙන හික්ෂුණින් සඳහා නගරය තුළ ම ආරාම කරවී ය. එතැන් පටන් හික්ෂුණින්ට හුදකලාව ආරණ්‍ය වාසය තහනම් විය.

4.5.1.11 අනුන් රවටමින් බොරු තපස් රකින්නාට රහත් බව බොහෝ දුර ය.

රජගහ නුවර ජම්බුක නම් ආජීවකයෙක් විසි ය. ආජීවකයෙක් යනු එකල විසූ තවුසෙකි. විශේෂයෙන් පැවිද්ද ජීවන මාර්ගයක් කරගෙන යන අය ආජීවක යන නමින් හඳුන්වති. සෙසු ආජීවකයන් අතර මෙම ආජීවකයාගේ විශේෂත්වය වූයේ නිරුවත් භාවයත් අසුවි අනුභව කිරීමත්, තල් ඇටයකින් කෙස් උදුරා දූමමත් බිම සැතපීමත් ය. ඔහුට මේ ජීවිතයේ දී එබඳු දුෂ්කර ව්‍යයක් රකිමින් දුක් විදින්නට සිදුවූයේ පෙර කාශ්‍යප බුදුරදුන් සමයේ රහතන් වහන්සේ නමකට කළ අරියෝපවාද පාපකර්මයක් නිසා ය. ඒ කෙසේද යත්,

එකල හෙතෙම පැවිදිව එක්තරා ගමක එක් කෙළඹි කෙනෙකු විසින් කරදුන් විහාරයක විසිය. ඒ කෙළෙඹියා ද මුන්වහන්සේට ඉතා මැනවින් සිවුපසයෙන් උපස්ථාන කරයි. දිනක් එක්තරා රහතන් නමක් ඒ ගමෙහි පිඬු පිණිස හැසිරෙමින් මේ කෙළෙඹියාගේ නිවස වෙත ද වැඩම කළහ. උන්වහන්සේගේ ඉරියව් දැක පැහැදුණු මේ කෙළෙඹියා සිය නිවසට වඩමවා ප්‍රණීත ආහාර වැළඳවී ය. උන්වහන්සේගේ දිරාපත් සිවුර දැක සිවුරක් කරගනු පිණිස වටිනා සළුවක් පූජාකර ස්වාමීනි, ඔබ වහන්සේගේ කෙස් වැටී ඇත. එය කප්පවන්නට කරණවැමියෙක් එවමි. සැතපීමට ඇඳක් ද ගෙනෙමි යි කියා උන්වහන්සේට ආරාමයට වඩින්නට ආරාධනා කළේ ය.

ආරාමවාසී හික්ෂුන් වහන්සේට සිය දායක කෙළෙඹියා මේ රහතන් වහන්සේට දක්වන සත්කාර ඉවසන්නට නොහැකි විය. කෙළෙඹියා අවුත් එකී සියලු සත්කාර කොට පිටත්ව ගියේ ය. උන්වහන්සේ රහත් කෙනෙකු බව නොදත් මේ හික්ෂුව සවස් කාලයෙහි ආගන්තුක තෙරුන් වෙත ගොස් ඔබ මේ කෙළෙඹියා දුන් සාටකය අදිනවාට වඩා නිර්වස්ත්‍රව සිටීම හොඳ ය, කෙළෙඹියා දුන් ඇඳෙහි නිදනවාට වඩා බිම වැතිරී නිදාගත්තානම් හොඳ ය, ඔහුගේ ආහාර වළඳනවාට වඩා අසුවි වැළඳුවේ නම් හොඳ ය, කරණවැමියා ලවා කෙස් කපනවාට වඩා තල ඇටයෙන් කෙස් ඉදිරුවේ නම් හොඳ ය. යන මේ සතර ආකාරයෙන් බැන වැදුණි.

රහතන් වහන්සේ ද මේ අනුවණයා මා නිසා විනාශ වන්නේ යැයි සළකා පසුදා උදෑසන ම කෙළෙඹියාටත් නොදන්වා පිටත්ව ගියහ. පසුදා වෙහෙරවැසි තෙරුන් පමණක් පිඬුපිණිස වැඩිය කල අනෙක් ආගන්තුක තෙරුන් කොහේදැයි කෙළෙඹියා විමසී ය. එවිට තෙරුන් වහන්සේ මම සැ මළ බෝමළ ඇමදීම ආදී සියලු වතාවත් කොට පිඬු පිණිස ආවෙමි. ඒ හික්ෂුව කළ කිසිවකුත් නැත. තව ම ඇඳේ වැටී නිදනවා ඇතැයි කීය. කෙසේ වුවත් නුවණැති කෙළෙඹියා ඒ වදන් විශ්වාස කළේ නැත. වෙහෙර වැසි හික්ෂුවට ප්‍රණීතාකාරයෙන් දන් වළඳවා ආගන්තුක තෙරුන්ට පිළිගන්වන ලෙස තවත් දන් පාත්‍රයක් පුරවා දුන්නේ ය. එහෙත් ඒ හික්ෂුන් වහන්සේ ඊර්ෂ්‍යාව නිසා ම දන් පාත්‍රය අතරමඟ හලා විහාරයට ගියේ ය. ගොස් දොර විවර කොට බලන විට ආගන්තුක තෙරුන් එහි නැත.

මෙම හික්ෂුන් වහන්සේ මීට පෙර අවුරුදු විසි දහසක් එක දිගට මහණදම් පිරු කෙනෙකි. ඒ හවයේ දී මේ කළ පාපකර්මය හේතුවෙන් මෙවර මහණදම කෙළෙසී ගියේ ය. ආයු කෙළවර අවිච්ඡි මහා නරකාදියේ ඉපදී බුද්ධාන්තරයක් ම දුක් විඳ අපේ බුදුරදුන්ගේ සමයෙහි ආහාර පානාදියෙන් පොහොසත් ගෙදරක උපන්නේ ය. රහතුන්ට කළ අපරාධය හේතුවෙන් පා නගා ඇවිදින කාලයේ පටන් බත් අප්‍රිය කරයි. තමා ම පහකරන මළ අනුභව කරයි. බිම වැතිරෙයි ලදරුකම නිසා මෙසේ කරති'යි මවිපියන් සිතුවත් වැඩිවිය පැමිණි

පසුත් ඔහුගේ හැසිරීම් වෙනස් නොවී ය. නිරුවතින් සිටී, බිම නිදයි. මළ අනුභව කරයි. මොහුගේ මේ අමුතු හැසිරීම් නිසා මාපියෝ මොහු සුදුසු ගිහිගෙට නොවේ ආජීවකයන්ට යැයි තීරණය කොට ආජීවකයන් වෙත ගෙනගොස් පැවිදි කළෝ ය. එතැන් සිට හෙතෙම තල් ඇට කැබලිවලින් කෙස් ගලවයි. බිම වැතිර නිදයි. නිරුවත් ව වෙසෙයි. සෙසු ආජීවකයන් පිඬු පිණිස යාමට කතා කළත් නොයයි. වැසිකිලියෙන් අසුවී ගෙන අනුභව කරයි. මොහුගේ මේ හැසිරීම් පිළිකුල් කළ සෙසු ආජීවකයෝ මොහු පන්නා දැමූහ.

අනතුරුව මිනිසුන් මළපහ කරන ගල්තලාවක වාසයට ගිය හෙතෙම අසුවී අනුභව කරමින් එහි ජීවත් වෙයි. මනිසුන් එනවිට උඩු සුළඟට කට ඇරගෙන සිටී. ඒ මන්දයි විමසූ විට මම සුළඟ බුදින්නෙක්මි. අන් කිසි ආහාරක් නොගන්නෙමියි කියයි. මෙම රුක්ෂ ප්‍රතිපත්තිය නිසා ඔහු කෙරෙහි වඩාත් පහන් වූ මිනිස්සු මෙබඳු රහතුන් නම් ඉතා දුර්ලභ යැයි කියා කිසි අහරක් නොගන්නා හෙයින් ගිතෙල් මී පැණි වැනි ඉතා අගනා මිහිරි රස ආහර ගෙනවුත් වළඳන ලෙස පෙරැත්ත කරති. ඔවුන්ගෙන් ගැලවෙන්නට නොහැකි තැන ගෙනෙන ප්‍රණීත ආහාරවල කුසතණ අගිස්සක් තවරා ගත් බිත්දුවක් දිව ගා, දැන් මෙය රැගෙනයන්න මට මේ ඇත. මෙපමණකින් ඔබට මහත් ඵල මහා ආනිශංස ලැබේ යැයි කියා පිටත්කර යවා අසුවී ම අනුභව කරයි. මෙසේ හෙතෙම අවුරුදු පනස් පහක් ම නිරුවතින්, අසුවී කමිත් කෙස් උදුරමින්, බිම නිදමින් ගත කළේ ය.

දිනක් අලුයම ලොව බලා වදාරණ බුදුරජාණන් වහන්සේගේ දිවැසට ජම්බුක ආජීවකයා හසුවීය. මොහුට සිව්පිළිසිඹියා පත් රහත් බවට පත්වීමට තරම් වාසනාවක් ඇත. මා මොහු වෙත යා යුතු ය. එයින් මොහුටත් තවත් බොහෝ ජනයාටත් සෙතක් වන්නේයැයි සලකා එදා සවස් වේලෙහි ජම්බුක ආජීවකයා සිටි තැනට වැඩම කළහ. එදා උන්වහන්සේ වඩින බව කල් ඇතිව ම දුටු දෙවියෝ ජම්බුක ආජීවකයා වැතිරී සිටී ගල්තලාවේ අසුවී සේදී යන ලෙස මහ වැස්සක් වැස්සවූහ. බුදුරජාණන් වහන්සේ එම ස්ථානයට වැඩමවා ජම්බුක යැයි ඇමතුහ. ජම්බුකයන් කුපිත විය. කවුරුදැ යි ඇසූ කල මම පැවිද්දෙක්මැයි බුදුරජුන් වදාළහ. කුමට ආවේදැයි ඇසුවිට අද රැට මට විසීමට තැනක් දෙන්නැයි ඉල්ලා සිටියහ. එහෙත් ඔහුගෙන් අවසරයක් නොලැබුණි. අන්තිමේ දී ඒ අසලට ඇති වෙනත් ගල් තලාවක් පෙන්වා එහි වසන්නට අවසර ලබාගෙන එහි වැඩී සේක. එදා රාත්‍රී කාලයේ උන්වහන්සේට උපස්ථාන පිණිස ප්‍රථම යාමයෙහි සතරවරම් දෙව්වරු ද, මධ්‍යම යාමයේ සක්දෙව් රජු ද, පශ්චිම යාමයේ මහා බ්‍රාහ්මයා ද පැමිණියහ. ඒ සෑම විටක ම සතර දිසාව ම ආලෝකයෙන් බැබළී ගියේ ය. ජම්බුකට එය මහත් වූ විස්මය දනවන්නක් විය. එයින් ඔහුගේ ඔදතෙද සිදී ගියේ ය.

මෙනිසා ම පසු දා අඵයම බුදුරජුන් හමුවට ගිය හෙතෙම සතුටු සාමීචි කතා කොට ඒ වරින්වර පැමිණියේ කවුරුන්දැයි විචාලේ ය. පළමු යාමයේ පැමිණියේ සතරවරම් දෙව්වරු ය. මැදියම පැමිණියේ සක්දෙව් රජු ය. අඵයම පැමිණියේ මහබඹුයැයි වදාළ විට ඔවුන් කුමකට පැමිණියෝදැයි ඇසී ය. තමාට උපස්ථාන පිණිස යයි උන්වහන්සේ වදාළහ. එවිට ජම්බුක මහා ශ්‍රමණය මහා පුදුමයකි. මම පනස් පස් වසරක් මෙහි සුළං බොමින් සිටියෙමි. මේ කිසිවෙක් මට උපස්ථාන පිණිස නොආවාහු යැයි පැවසී ය.

එවිට බුදුරජාණන් වහන්සේ ජම්බුකය. ඔබ සිතන්නේ මෙලොව මෝඩ ජනයා රැවටුනාක් මෙන් මාත් රැවටීමට ද ඔබ පනස් පස් වසරක් අසුවී අනුභව කරමින් “මම වාතය අනුභව කරමිනි මිනිසුන් රැවටුවේනි” යැයි වදාරා ඔහුට පෙර භවයන්හි කළ වංචාවන් ද සිහිකළ සේක. ඒ අසා ඔහුට මහත් සංවේගයක් ඇතිවිය. තමාගේ නිරුවත්කම පිළිබඳ ව

ලැජ්ජාවක් ද ඇතිවිය. බුදුරජාණන් වහන්සේ වැසිසළුව දුන්හ. ඔහු එයින් විළි වසාගෙන එක් පසකින් හිඳගත්තේ ය. උන්වහන්සේ දහම් දෙසූහ. පෙර ආත්මභාව විසිදහසක් මහණදම් පුරා කළ පෙරුමන් බලයෙන් හෙතෙම ධර්මදේශනා අවසානයේ සිව්පිළිසිඹියා සහිත වූ රහත් බවට පත්විය. හේ පැවිදිද ඉල්ලා සිටියේ ය. බුදුරජාණන් වහන්සේ ඔහු ඒහි හික්බුභාවයෙන් පැවිදි කළ හ.

එදා මහජනයා ජම්බුක ආජීවකයාට පුද සත්කාර ගෙන එන දවසක් විය. බුදුරදුන් එහි වැඩ සිටිනු දුටු ජම්බුක ආජීවකයන් ඇදහූ බැතිමත්හු ශ්‍රමණ ගෞතමයන් වහන්සේ මොහු වෙත පැමිණියේ උන්වහන්සේට වඩා ජම්බුක ආජීවකයා උතුම්වන නිසා යැයි සැක පහළ කළහ. බුදුරජාණන් වහන්සේ ඔවුන්ගේ සැක දුරුකරන ලෙස ජම්බුක හිමියන්ට වදාළහ. උන්වහන්සේ සෘද්ධි බලයෙන් අහසට පැන නැගී භාග්‍යවතුන් වහන්සේ මගේ ශාස්තෘවරයා ය. මම උන්වහන්සේගේ ශ්‍රාවක වෙමිනි කියා බැස හෙව වැද සිටියේ ය. එවිට මහජනයා අහෝ බුදුවරයන් වහන්සේලා කොතරම් ආශ්චර්යවත්හු දැයි සිත් පහන් කළෝ ය. අනතුරුව මහජනයා ඇමතු බුදුරජාණන් වහන්සේ පින්වත්නි, මෙතෙම මෙතෙක් කල් මසක් පාසා ඔබ ගෙන ආ ප්‍රණීත ආහාරය තණ අගින් දිව ගා මම තපස් රකින්නෙමිනි ඉවත දැමුවේ ය. මේ ආකාරයෙන් අවුරුදු සියක් තපස් පිරුවත් විකාලය නිසා හෝ අකැප වකක් නිසා හෝ දන් නොපිළිගන්නා ශ්‍රමණයන් වහන්සේලාගේ තපස් වර්යාවෙන් සොළොස් කලාවෙන් කලාවක් වත් නොවටින්නේ යැයි පූර්වාපර සන්ධි ගලපමින් මෙම ගාථාව දේශනා කළ සේක.

**මාසෙ මාසෙ කුසගෙන - බාලො භුඤ්ජප්ථ භෝජනං
න සො සංඛත ධම්මානං - කලං අගසති සොළසිං.**

පදාර්ථ:-

බාලො, බාලයා; මාසෙ මාසෙ, මසක් මසක් පාසා; කුසගෙන කුසතණ අගින්; භෝජනං භුඤ්ජප්ථ, බොජුන් වළඳන තපස් රැක්කත්; සො හෙතෙම; සංඛත ධම්මානං, වතුස් සත්‍ය දූන වදාළ ආර්යයන් වහන්සේලාගේ ගුණයෙන්; කලං න අගසති සොළසිං, සොළොස් කලාවෙන් එක් කලාවක් පමණක් වත් නොවටින්නේ ය;

විවරණය:-

අසුවී අනුභව කොට දිවිගෙවූ ජම්බුක ආජීවකයාට මහජනයා ආහාර පාන ගෙනාවේ මසකට වරකි. එයින් ඔහු අනුභව කළේ කුසතණ අග තවරාගත් බින්දුවක් පමණි. මෙය ඔහුගේ චුතයක් බව ඔහු ඇඟවී ය. මෙබඳු චුත මෙන් ම මහජනයා රවටන වංචාකාරී තපස් ද රකින අය කවදත් සිටිති. ඇතැමෙක් ඒවා සිල් යයි තමන් ම රැවටී සිටින අතර ඇතැමෙක් එමගින් අනුන් රවටති. මේ කවර තපසෙකු වුව ද අර් අට්ඨමග ගමන් කොට සෝවාන් ආදී මගපල පසක් කරන උතුමන්ගේ මාර්ගය හා දහසින් පංගුවක්වත් නොවටින්නේ ය. මන් ද, ඒ සියල්ල මිථ්‍යා තපස් වන බැවිනි.

4.5.1.12. දෙවූ සැණින් කිරි නොමිදේ, කළ සැණින් පව පල නොදේ

දිනක් ලක්බණ තෙරණුවන් සමග මුගලන් තෙරණුවෝ රජගහ නුවර පිඬු සිගා වැඩියහ. ගිජුකුළු පව්වෙන් බසින අතර මුගලන් තෙරණුවෝ සිනා පහළ කළහ. ලක්බණ තෙරුන් කුමක් නිසා සිනාසුනේ දැයි ඇසූහ. මුගලන් තෙරණුවෝ මේ එය කීමට සුදුසු කාලය නොවේ. භාග්‍යවතුන් වහන්සේ හමුවේ දී අසන්නයැයි කීහ. උන්වහන්සේලා පිඬු පිණිස හැසිර බුදුරජාණන් වහන්සේ හමුවට පැමිණි වේලෙහි දී ලක්බණ තෙරුන් පෙරකී ප්‍රශ්නය විමසූහ. ඇවැත්නි, මම එක් ප්‍රේතයෙක් දක සිනාසුනෙමි. ඔහුගේ හිස මිනිස් හිසකි. ශරීරය සර්පයෙකුගේ මෙනි. අභිප්‍රේත නම් වූ මොහුගේ සිරුර විසිපස් යොදුනක් පමණ දිග ය. නගුටෙන් නැගෙන ගිනිජාලා හිස දක්වා පැතිරෙයි. මැදින් නැගෙන ගිනිජාලා දෙපස දක්වා විහිදෙයි. දෙපසින් නැගෙන ගිනි ජාලා මැද දක්වා නැගෙයි. මෙම අභිප්‍රේතයා දක සිනා පහළ කළෙමි යි මුගලන් හිමියෝ පැවසූහ. බුදුරජාණන් වහන්සේ ද ඊට සාක්ෂි දරමින් මහණෙනි, මොග්ගල්ලාන කියන්නේ සැබෑවකි. මමත් බුදු වූ දින ම මේ ප්‍රේතයා දක්කෙමි. එහෙත් අන්‍යයන් එය නොපිළිගන්නා බැවින් එයින් ඔවුන්ට වන අයහපත සලකා මම නොකීවෙමි යි වදාළහ. එවිට හික්ෂුන් වහන්සේලා ස්වාමීනී, මෙසේ විමට මේ ප්‍රේතයා කළ අකුසලය කුමක්දැයි විමසූහ.

ඊට පිළිතුරු දෙමින් බුදුරජාණන් වහන්සේ මෙසේ වදාළහ.

අතීතයේ බරණැස් නුවර සමීපයෙහි ගං ඉවුරක පසේ බුදුරජාණන් වහන්සේ නමක් උදෙසා මිනිස්සු ආරාමයක් කරවා පූජා කළහ. එම පසේ බුදුරජාණන් වහන්සේ ද එම විහාරයෙහි වැඩවසමින් නීතිපතා නගරයේ පිඬු පිණිස හැසිරෙති. නුවරවාසීන් ද උදේ හවස සුවද මල් ආදිය රැගෙන උන්වහන්සේට උපස්ථාන කිරීමට යති. එසේ යන්නවුන් අසල ඇති කුඹුරක් මගින් එය පාගාගෙන යති. කුඹුර හිමි ගොවියා එසේ නොකරන ලෙස කොතෙක් කීවත් ඉන් පලක් නොවී ය. පසුව ඊට උපක්‍රමයක් ගැන සිතූ ඔහු පසේ බුදුරජාණන් වහන්සේ පිඬු පිණිස නගරයට වැඩි වේලෙහි ආවාසයට ගිනි තබා විනාශ කළේ ය. උන්වහන්සේ එය දක වෙනත් තැනකට වැඩියහ. ජනයා ගිනිගත් ආරාමය දක ගොවියා විසින් පන්සලට ගිනිතැබූ බව අසා ඔහුට තළලා පෙළලා මරා දැමූහ. හේ අවිච්චි මහා නරකයෙහි ඉපිද, නිරාදුක් විඳ අප බුදුරදුන් සමයෙහි ගිජුකුළු පව්වෙහි අභිප්‍රේතව උපන්නේ ය.

බුදුරජාණන් වහන්සේ මේ පුවත වදාරා මහණෙනි, පාපය නම් කිරි හා සමාන ය. කිරි නම් දෙවූ සැණින් නොමිදේ. එසේ ම පාපය ද කළ සැණින් පල නොදේ. යම් කලක පැසවා ද එකල මෙබඳු දුකෙන් ශෝක කෙරේ යැයි වදාරා මේ ගාථාව දේශනා කළ සේක.

**න හි පාපං කතං කමමං - සජ්ජු ධීරං ව මුච්චති
ඛහනතං බාලමනෙවති - හසමච්ඡන්තො ව පාවකො**

පදාර්ථ:-
කතං පාපකං කමමං, කරන ලද පාප කර්මය; ධීරං ඉච, දෙනගෙන් දොවාගත් සැණින් කිරි නොමිදෙන්නාක් මෙන්; සජ්ජු, වහා; නමුච්චති, නොපැසවයි, විපාක නොදෙයි; හසමච්ඡන්තො පාවකො ඉච, අඵයට ගිනි පුපුරු මෙන්; ඛහනතං, දවමින්; බාලං අනෙවති, පවිකළ අනුවණයා පසුපස එයි;

විවරණය:-

දෙනගෙන් දොවාගත් කිරි මිදෙන්තේ මුහුන් දමා දවසකට පමණ පසුව ය. එසේ ම අනුවණයා පවිකම් කරයි. දිට්ඨධම්මවේදනීය වශයෙන් එවෙලෙහි ම විපාක නොදුනහොත් එහි විපාක නැතැයි සිතා සතුටු වෙයි. නැතහොත් පවි කළාට වන විපතක් නැතැයි වැරදි දෘෂ්ටි ගනියි. එහෙත් ඒවා අළුයට ගිනි පුපුරු මෙන් නොපෙනී තිබී උපපජ්ජවේදනීය හෝ අපරාපරියවේදනීය වශයෙන් ඔහුට කවදා හෝ දුක්ඛ විපාක ගෙන දෙන්නේ ය.

4.5.1.13 අනුවණ බාලයාගේ ශිල්පය ඔහුට ම විපතක් වේ

තවත් දිනෙකගිජුකුළු පව්වෙන් බසින අතර මුගලන් තෙරුන් ගේ සිනහ පහළ කිරීමක් පිළිබඳ ව ලක්ඛණ තෙරණුවෝ බුදුරජාණන් වහන්සේ හමුවේ තොරතුරු විමසූහ. මා එහි දී එක්තරා ප්‍රේතයෙකු දුටුවෙමි. ඔහුගේ හිසට ගිනිගෙන දූවෙන රක්ත වර්ණ යකුළු(යකඩ පොළ) දහසක් පමණ වැටි වැටී උඩට විසිවෙයි. ඒ හැම වතාවක ම ඔහුගේ හිස බිඳී බිඳී යළිත් පැහෙයි. මේ ආත්ම භාවයේ දී මෙබඳු ප්‍රේතයෙකු මම දැක නැත, ඒ නිසා සිනහ පහළ කළෙමිහි මුගලන් තෙරණුවෝ පැවසූහ. එකල් හි බුදුරජාණන් වහන්සේ මම ද බෝධි මණ්ඩපයේ වැඩ සිටිද්දී මෙය දුටුවෙමි. එය කෙනෙක් විශ්වාස නොකරනු ඇතැයි නොකිවෙමි යි, මුගලන් තෙරුන්ගේ කතාවට සාක්ෂි දරූහ. එය ඇසූ හික්ෂුහු, ඔහුට මෙසේ වීමට හේතු වූ පෙර කළ කර්මය කුමක් දැයි විමසූහ. එවිට බුදුරජාණන් වහන්සේ මෙසේ වදාළහ.

මහණෙනි, අතීතයේ බරණැස් නුවර අතකුරු ගැසීමෙහි නිපුණත්වයට පැමිණි එක් පිළෙක් (කොර මිනිසෙක්) සිටියේ ය. හෙතෙම නුවර දොරටුවේ එක් නුගගසක් යට හිඳ ගල්කැටවලින් විඳ එම ගසේ කොළ සිදුරු කරයි. ඔහුගේ නිපුණත්වය දන්නා දරුවන් අපට ඇත් රූපයක්, අපට අස් රූපයක් දක්වන්නැයි කීවිට ඔවුන් කැමති රූපය අතකුරුවලින් ගසා විඳ කපා පෙන්වයි. එසේ කර ඔහු දරුවන්ගෙන් ආහාරපානාදිය ලබයි. දිනක් රජු උයනට යන අතර එතැනට පැමිණියේ ය. දරුවෝ පිළා නුග මුල් අතර සගවා පලා ගියෝ ය. මධ්‍යාහ්නයෙහි පෙරලා එන රජු ගසේ කොළවල විවිධ රූප කොටා සිදුරු කර ඇති සැටි දැක මෙය කාගේ වැඩක්දැයි ඇසූහ. පිළාගේ වැඩක් යැයි කී කල ඔහු කැඳවා, මගේ පුරෝහිතයා ඉතා මුඛරී ය, වාචාල ය. මා එකක් කී විට ඔහු බොහෝ කතා කිරීම මට හිරිහැරයකි. ඔහු කතා කරන විට නැලියක් පමණ එළඹෙයි ඔහුගේ මුවට විදීමට පුළුවන්දැයි ඇසී ය. එසේය දේවයන් වහන්ස, නැලියක් පමණ එළඹෙයි ගෙන්වා තබා තිරයකින් එහා පැත්තේ සිට පුරෝහිතයා සමග කතා කරන්න. ඉතිරි හරිය මම කරමිහි හෝ කීවේ ය.

රජු එකී ලෙස ම කළේ ය. ඔහු තිරයේ කුඩා සිදුරක් තනා රජු සමග කතා කරන පුරෝහිතයා කට අරින විට ම එළඹෙයි එක බැගින් විද්දේ ය. පුරෝහිතයා මුවට එන එන එළඹෙයි හැමෙකක් ම රජුට බියෙන් හා ලැජ්ජාවෙන් නිහඬව ම ගිල දමීමේ ය. පිළා එළඹෙයි අවසන් වූ පසු තිරය සොළවා සඳා කළේ ය. රජතුමා කාරණය දැනගෙන ආචාර්යයෙනි මෙකුළු කල් මට ඔබේ කතාව සීමා කරන්නට නොහැකි වීමි. ඔබේ මුඛරීකම කොතෙක් ද යත් අද එළඹෙයි නැලියක් ගිලිදමන තුරු ම ඔබ නිහඬ නොවූයේ නොවේ දැයි පැවසීය. එයින් මහත් ලැජ්ජාවට පත් බමුණා එතැන් පටන් පමණට කතාකරන්නට පුරුදුවිය. රජතුමා පිළා කැඳවා මට නුඹ නිසා මහත් පහසුවක් වූයේ යයි තුටු පහටුව සියල්ල අට බැගින් දෙන සබ්බට්ඨක නම් පරිත්‍යාගය කොට නුවර සිටි දිසාවෙන් ගම්වර සතරක් ද දුන්නේ ය.

මේ පිළිබඳ ව දැනගත් එක්තරා පුරුෂයෙක් ඔහු හමු වී ආචාරීනී, ඔබගේ ශිල්පය මට දෙනු මැනවැයි ඉල්ලා සිටියේ ය. දරුව එය දීමට නොහැකි යැයි පිළා ප්‍රතික්ෂේප කළ විට කෙසේ හෝ ඔහු සතුටු කරවා ඉගෙනගනිමි යි සිතා ඔහුගේ අත්පා මෙහෙවර කර නැවත නැවත පෙරැත්ත කළේ ය. අන්තිමේ දී ඔහුගේ ඉල්ලීම බැහැර කළ නොහැකි වූ තැන ඔහුට ශිල්පය දෙන ලදී. මෙය පරීක්ෂාකර බැලීමට, හිමිකරුවෙක් නැති දඬුවම් නොලැබෙන කෙනෙකු සොයමින් සිටි ඔහුට පිණිසපානයයේ වඩින සුනෙන්ත නම් පසේ බුදුවරයන් වහන්සේ හමුවිය. මොහුගේ නම් දෙමව්පිය නෑදෑයන් නැත්තේ යැයි සිතා එක් ගල් කැටයක් ගෙන දකුණු කන් සිදුරට විද්දේ ය. එය වම් කන් සිදුරු පසාරු කරගෙන එළියට ආවේ ය. එයින් අතිශය වේදනාවක් ඇතිවිය. පසුව උන්වහන්සේ ආපසු විහාරයට වැඩමකොට පිරිනිවන් පෑහ. දායකයන් පැමිණ බලා උන් වහන්සේ පිරිනිවන් පා ඇති බව දක හඬා වැලපී මොහු විසින් එය සිදුකළායැයි ඔහු ම පිළිගත් නිසා තළා පෙලා මරා දැමූහ. එදා ම ඔහු අවිච්චි මහා නරකයෙහි ඉපිද දුක් විඳ අවුත් අප බුදුරදුන්ගේ සමයෙහි ගිජුකුළු පව්වෙහි සටහිකුඩු නම් ප්‍රේතව උපන්නේ යැයි වදාරා, බාලයාට වනාහි ශිල්පයක් හෝ ඉසුරක් ලැබීම අනර්ථයක් ම ගෙනදෙන්නේ යැයි වදාරමින් මේ ගාථාව දේශනා කළ සේක.

යාවදෙව අනඤාය - ඤානං බාලසස ජායතී
 හනති බාලසස සුකකංසං - මුද්ධමසස විපාතයං

පදාර්ථ:-

බාලසස, දෙලෝ වැඩ නොදත් බාලයාගේ; ඤානං, දැනගත් ශිල්ප ශාස්ත්‍ර; යාව දෙව අනඤාය එව ජායතී, ඔහුගේ ම අනර්ථය පිණිස ම පවතී; අසස මුද්ධං, ඔහුගේ ම හිස හෙවත් ප්‍රඥාව; විපාතයං, සිද්ධගත; බාලසස, බාලයාගේ; සුකකංසං, හොඳ පැත්ත; හනති, නසා දමයි;

විචරණය:-

බොහෝ දෙනාට පෙර පිනෙන් යම් යම් ධන සම්පත්, යස ඉසුරු, දක්ෂකම් ආදිය සහජයෙන් ම ලැබේ. ඒවායින් නිසි ඵල ලබන්නට තරම් නුවණක් හෝ හික්මීමක් නැති අනුවණයන්ට ලැබුණු විට ඔවුන් ඒවා යොදවන්නේ තමාගේත් අනුන්ගේත් විනාශය පිණිස ය. එනිසා එබඳු අයට ඒ පිනට ලැබුණු දෙයින් තමා ම වැනසෙති.

4.5.1.14. තෘෂ්ණා මානසෙන් යුතු පැවිද්දට විදසුන් නුවණ නොවැඩේ

මවිෂ්කාසණ්ඩ නුවර චිත්ත නම් ගෘහපතියෙක් වාසය කළේ ය. පස්වග තෙර නමක් වූ මහානාම තෙරුන් පිඬු පිණිස වඩිනු දක උන්වහන්සේගේ ඉරියව් පැවැත්ම පිළිබඳ පැහැදී පාත්‍රය රැගෙන තම නිවසට වැඩම කරවා දානය පිළිගන්වා දන්වළද අවසානයෙහි කළ ධර්මදේශනාව අසා චිත්ත ගෘහපතියා සෝවාන් විය. හේ තමා සතු වූ අම්බාටක වන නම් උයන සංඝාරාමයක් කරවා සතර දිසාවෙන් වඩින සංඝයාට පිදී ය. එම විහාරයෙහි සුධම්ම නම් හිමිනමක් නේවාසිකව වැඩ සිටියේ ය.

පසුකලෙක විත්ත ගෘහපතියාගේ ගුණ අසා ඔහුට සංග්‍රහ පිණිස අගසව් දෙනාම එහි වැඩම කළහ. විත්ත ගෘහපතියා උන්වහන්සේලා එහි වඩින පුවත අසා යොදුන් භාගයක් දුරගෙවා ගොස් පිළිගෙන තමන් කරවූ විහාරයට වඩමවාගෙන අවුත් ආගන්තුක සත්කාර කර ස්වාමීනි බණ ටිකක් අසනු කැමැත්තෙමිසි කීවේ ය. ධර්ම සේනාපති වූ සැරියුත් තෙරුන් ගමන් විඩාව නොසලකා ධර්මය දේශනා කළහ. බණ අසන අතර ම හෙතෙම අනාගාමී ඵලයට පත් විය. ගෘහපති තෙම අගසවු දෙනමට දහසක් හික්සු සංඝයා සමග පසුද සිය නිවසේ දනට ආරාධනා කළේය. අනතුරුව සුධම්ම හිමියන්ට ද ආරාධනා කළේ ය. තමාට පසුව ආරාධනා කළේයැයි කීපුණු උන්වහන්සේ එය ප්‍රතිකේෂප කළහ. නැවත නැවතත් ආරාධනා කළත් ප්‍රතිකේෂප කළහ. එසේ නම් ඔබවහන්සේ කරන දෙයින් ඔබවහන්සේ ම කවුදැයි ප්‍රකට වනු ඇතැයි කියා උපාසකතුමා ආපසු තම නිවසට ගොස් දානය සූදානම් කරවී ය.

පසුදින සුධම්ම තෙර විත්ත ගෘහපතියාගේ දානයේ අසිරි බලමිසි සිතා ගොස් “ගෘහපතිය, සියල්ල තිබේ. එකක් අඩුයැයි කිය. ඒ කුමක්දැයි ඇසූ විට තලගුලි යැයි කිය. තලගුලි යනු ගෘහපතියාගේ පරපුරේ අයට උපහාසයට කියන නමකි. ඉන් ඔහුගේ සිත රිදුණේ ය. මේ කරුණ දැනගත් බුදුරජාණන් වහන්සේ විත්ත ගෘහපතියා වෙත ගොස් පටිසාරාණිය කර්මය කරන්නට උන්වහන්සේ නියම කළහ. එනම්, හික්ෂුවක් සැදුනැවතෙකුගේ ශ්‍රද්ධාව බිඳෙන සේ ක්‍රියා කළේ නම් උන්වහන්සේ ඔහුවෙත ගොස් උක්කුටිකයෙන් හිඳ සමාව ගැනීමයි. සුධම්ම තෙරුන්ගේ මේ ක්‍රියාව නිමිති කරගෙන බුදුරජාණන් වහන්සේ මේ ගාථාව වදාළ සේක.

අසනං භාවන මිච්ඡය්‍ය - පුරෙකඛාරං ව හික්කුසු
 ආවාසෙසු ච ඉසසරියං - පූජා පරකුලෙසු ව

පදාර්ථ:-

(අඥාන හික්ෂු) අසනං භාවනං, අහිමි බුහුමන් ද; හික්කුසු පුරෙකඛාරං ව, හික්ෂුන්ගේ නායකත්වය ද; ඉසසරියං ව, ආරාම අධිපතිකම ද; පරකුලෙසු පූජා ව, ගිහිගෙවල පුද පූජා ද; ඉච්ඡය්‍ය, යමෙක් කැමති වන්නේ ද;

මමෙව කත මඤ්ඤනතු - ගිහි පබ්බජනා උභො
 මමෙව අතිවසා අසසු - කිච්චාකිච්චෙවසු කිසමිච්චි
 ඉති බාලසස සංකප්පො - ඉච්ඡා මානො ව වඩ්ඪති

පදාර්ථ:-

ගිහි පබ්බජනා උභො, ගිහි පැවිදි දෙපාර්ශ්වය ම; මමෙව කත මඤ්ඤනතු, මේ විහාරයෙහි හැම කටයුත්තක් මා විසින් කරන ලද ඒවා යයි සිතන්නා; කිච්චාකිච්චෙවසු කිසමිච්චි මමෙව අතිවසා අසසු, කුදු මහත් සියලු කටයුතු මගෙන් ම අසා කෙරෙන්නා; ඉති බාලසස සංකප්පො, යම් බාලයෙකුට මෙබඳු සංකල්ප උපදී ද එයින්; ඉච්ඡා මානො ව වඩ්ඪති, තෘෂ්ණාව උපදින්නේ ය. මානය ද වැඩෙන්නේ ය;

4.5.1.16 ආමිස ලාභය නිවනට මග නොවේ

අගසවු සැරියුත් තෙරුන්ගේ පියා වූ වංගන්ත බමුණගේ යහළුවෙකු වූ මහාසේන නම් බමුණෙක් රජගහ නුවර වාසය කරයි. දිනක් සැරියුත් තෙරුණුවෝ පිණ්ඩපාතය වඩින වේලෙහි තම පියාගේ මිතුරු බමුණා සිහිපත් වී ඔහුට අනුකම්පා පිණිස ඔහුගේ නිවසට වැඩියහ. ඔහු දැන් සම්පත් සිද්ධිය දිළිඳු බමුණෙකි. ඔහු දුරදී ම සැරියුත් හිමියන් දැක මගේ පුතා පිඩු පිණිස වඩිනවා විය යුතු ය. මම දුප්පතෙකිමි. මගේ දිළිඳු බව උන්වහන්සේ නොදන්නවා විය හැකි ය. මා සතුව දියයුතු දෙයක් නැතැයි මුණනොගැසී සැඟවුනේ ය. තෙරුණුවෝ තවත් දවසක් එහි වැඩියත් එදින ද ඔහු සැඟවුනේ ය.

පසුව එක් දිනක් යාගහෝම කර්මයකට සහභාගී වී එයින් ලැබුණු දළරෙදිකඩක් හා කිරිබත් තැලියක් ගෙන ගෙට ගොස් සැරියුත් තෙරුන් සිහිපත් කොට මෙය තෙරුන් වහන්සේට පුදන්නට ලැබෙන්නේ නම් මැනවැයි සිතුවේ ය.

එවෙලේ ධ්‍යානයට සමවැදී සමවතින් නැගී සිටි සැරියුත් තෙරුණුවෝ දිවැසින් එය දැක ඔහුගේ නිවස ඉදිරිපිටට වැඩි සේක. තෙරුන් වහන්සේ දැක මහත් සේ සතුටට පත් හෙතෙම උන්වහන්සේ නිවස තුළට වඩමවා වඩා හිඳුවා වැඳ පිළිසඳර කතා කොට කිරිබත් තලිය ගෙන උන්වහන්සේගේ පාත්‍රයෙහි බහාලී ය. තෙරුන්වහන්සේ අඩක් පිළිගෙන අතවැසූහ. බමුණා ස්වාමීනි, මේ පායාසය එක් අයෙකුට පමණක් සෑහේ මට පරලොචිත් සංග්‍රහ කරන්න මෙලොචිත් සංග්‍රහ අවශ්‍ය නැතැයි කියා කිරිබත් සියල්ල පාත්‍රයට බෙදුවේ ය.

තෙරුණුවෝ ද එහි ම සිට දානය වැළඳූහ. වළඳ අවසන් වූ පසු හෙතෙම සාටකයන් පූජා කොට වැඳ ස්වාමීනි, ඔබ දුටු දහම මමත් දකින්නට කැමැත්තෙමි යි ප්‍රකාශ කළේ ය. උන්වහන්සේ අනුමෝදනා දේශනා කොට ආපසු වැඩියහ. දිළිඳු කල දුන් දනය අතිශයින් ම බබලන්නේ ය. බමුණා සතුටු සිතින් සැරියුත් තෙරුන් කෙරෙහි ස්නේහ උපදවාගෙන ම පසු කලෙක කල්පරිය කළේ ය.

එසේ කළේය කළ ඔහු සැවැත් නුවර සැරියුත් තෙරුන්ට උපස්ථාන කරන පවුලක පිළිසිඳගත්තේ ය. ඔහුගේ මවට සැරියුත් හිමියන් ප්‍රමුඛ මහාසංඝයා වහන්සේ 500ක් උදෙසා දිය නුමුසු ක්‍ෂීරපායාස පිළිගන්වා තමා ද කසාවතක් හැඳ කසාවතක් පොරවා හිඤ්චන් වහන්සේලාගේ ආසන කෙළවර වාඩි වී උන්වහන්සේලා වළඳා ඉතිරි ආහාර වැළඳීමට දොළඳුකක් උපන්නේ ය. එය දරුවා බුදු සසුනේ පැවිදිවන බවට වූ පෙර නිමිත්තකි. අනතුරුව ඇගේ ස්වාමියා ඇතුළු නැයන් එක්ව එම දොළඳුක සංසිඳ වූහ. දරුවා බිහිවෙන තුරුම විවිධ මංගල අවස්ථාවල දී සැරියුත් තෙරුන් ප්‍රමුඛ 500ක් හිඤ්චන්ට මිහිරි ක්‍ෂීරපායාස ආදී දානයන් දෙන ලදී. මේ සියල්ල ඔහු බ්‍රාහ්මණ කාලයේ දුන් දනයේ ආනිශංස නිසා ලැබුණේ විය.

දරුවා උපන්ද පටන් සත් වසක් යනතුරු ම මෙවැනි විවිධ මංගල සම්මත අවස්ථාවන් හිදී දන මානාදිය සැරියුත් තෙරුන් ප්‍රමුඛ මහා සංඝරත්නය උදෙසා පූජා කරන ලදී. එසේ ම කුමාරයාට තිස්ස යයි නම් ද තබන ලදී. දරුවා සත් හැවිරිදි වියේදී පැවිදි වීමට මවගෙන් අවසර පැතු වේ ය. මව ද ඉතා කැමැත්තෙන් මහත් උත්සවයක් කොට පුතු පැවිදි කළා ය. එසේ ම සත් දිනක් ම දියනුමුසු කීරපායාසය ම පූජා කළා ය. උන්වහන්සේ පැවිදි වී

අටවෙනි දින හික්කුන් වහන්සේලා සමඟ පිණ්ඩපාතයේ වැඩම කළහ. සැවැත්නුවර වැසියෝ අද සාමනේරයන් වහන්සේ පිඬු පිණිස වඩිති අපි උන්වහන්සේට සත්කාර කරන්නෙමු යි ගැල් පන්සියක බඩු පුරවාගෙන පැමිණ පන්සිය නමකට දෙදිනක් පිණ්ඩපාත දනය පූජා කළහ. එබැවින් උන්වහන්සේ පිණ්ඩපාතදයකතිස්ස නමින් හඳුන්වන ලදී. එක්තරා ශීත කාලයක පෙරවීමට කම්බිලි නොමැති හික්කුන් වහන්සේලා ගිනිමැල ගසා ගෙන ශීතල දුරු කරගනු දුටු උන්වහන්සේ ප්‍රමුඛ වී කම්බිලි දහසක් හික්කුන් උදෙසා පූජා කරවූහ. එනිසා උන්වහන්සේ කම්බිලිදයකතිස්ස නමින් ද හඳුන්වනු ලැබූහ. එසේ ම මහ වනයට වැදී භාවනා කරන විට වනවාසී තිස්ස නමින් ද ප්‍රකට වූහ. මේ අයුරින් සත් වසක් තුළ නම් හතරකින් ම උන්වහන්සේ හඳුන්වන ලදී. පසුව උන්වහන්සේ ඉතා දුර ඇත ප්‍රදේශය වනයකට ගොස් භාවනා වඩා රහත් වූහ. මෙසේ ගිය ඒ ප්‍රදේශයේදී වුව ද උන්වහන්සේට ප්‍රත්‍ය පහසුකම්වලින් අඩුවක් නොවී ය. තිස්ස සාමනේරයන් දැකීමට ගිය උපාධ්‍යායන් වහන්සසේ වූ සැරියුත් තෙරුන් ඇතුළු දහසක් හික්කුන්ට ද ඉතා ප්‍රණීත ආහාර පානාදියෙන් ඒ ප්‍රදේශයේ මිනිස්සු සංග්‍රහ කළහ. හික්කුන් මේ තිස්ස හිමියන් කළ දනාදී පිංකම් පිළිබඳ කළ කතා බහ අසා මහණෙනි දනමානාදී ආමිසය ලැබීම එක් දෙයකි, නිර්වාණය ලැබීම නම් වෙනත් දෙයකි යි වදරමින් භාග්‍යවතුන් වහන්සේ මේ ගාථාව දේශනා කළේ සේක.

අඤ්ඤා හි ලාභුපනිසා - අඤ්ඤා නිබ්බාණගාමිනී
 එවමෙතං අභිඤ්ඤාය - හික්කු බුද්ධසස සාවකො
 සකකාරං නාහිඤ්ඤාය - විවෙක මනුබ්‍රහයෙ

පදාර්ථ:-

අඤ්ඤා හි ලාභුපනිසා, ලාභ හෙවත් ලැබීම වෙනත් එකකි; අඤ්ඤා නිබ්බාණගාමිනී, නිවන්මග අනෙකකි; එවමෙතං අභිඤ්ඤාය, මෙසේ ලාභ උපදවන පිළිවෙතත් නිවන් මාර්ගයත් දැන හැදින ගන්නා; හික්කු බුද්ධසස සාවකො, බුද්ධ ශ්‍රාවක හික්කුව; සකකාරං නාහිඤ්ඤාය, සත්කාරයෙන් සතුටු නොවිය යුතු ය; විවෙක මනුබ්‍රහයෙ, කාය විවේකාදී ක්‍රීඩිත විවේකය උතුම්කොට වැඩිය යුතු ය;

විචරණය:-

වනවාසී තිස්ස තෙරුන්ගේ ලාභ ලැබීම මහ ඉහලින් ප්‍රසිද්ධ වූ කරුණක් විය. බුදුවරු කවදත් ලාභ සත්කාර ලැබීම මහ දෙයක් කොට නොසලකති. ලාභ ලබන මාර්ගය වෙනත් එකකැයි කීවේ නැති ගුණ පෙන්වීම්, රැවටීම් ආදී උපක්‍රමවලින් ද නැකැත් කීම් යන්ත්‍ර මන්ත්‍ර කිරීම් ආදී වැරදි ජීවිකාවන්ගෙන් ද තමා ලඟ තිබෙන ධර්ම කටීකත්වය ආදී හපන්කම් පෙන්වීමෙන් ද ඇති තරම් ලාභ ඉපදවිය හැකි ය. එහෙත් එය ගිහියන් සේ ම ලෞකික සැප උදෙසා කරන්නාක් මිස නිවන්මග නොවන හෙයිනි. නිවන් මග නම් විවේකයයි.

විවේක තුනකි. කාය විවේකය යනු ගිහි සමූහයාගෙන් මෙන්ම පැවිද සමූහයාගෙන් ද වෙන්ව හුදකලාව වාසයයි. චිත්ත විවේකය නිවරණ ධර්ම මැඩ පවත්වා සිත කෙලෙසුන්ගෙන් ඇත් කර ගැනීමයි. උපධි විවේකය යන සියලු සංස්කාර ධර්මයන්ගෙන් මිදී රහත් බවට පැමිණීමයි. මේ අනුව ලාභ සත්කාර ලැබීමේ ආශාවෙන් පෙළෙන්නාට අවම වශයෙන් කාය විවේකයවත් ලැබිය නොහැකි ය.



01. ධම්මපදය තුළින් ත්‍රිපිටකය ම දැකගත හැකි බවට හේතු සාධක ලැයිස්තුවක් පිළියෙළ කරන්න.
02. ධම්මපදයේ බාල වග්ගය පිළිබඳ හැඳින්වීමක් කරන්න.
03. බාල වග්ගයට අදාළ ගාථා හා අර්ථ වනපොත් කර මතකයෙන් දක්වන්න.
04. බාල වග්ගයේ ගාථාවක් තෝරාගෙන එහි නිදාන කතාව ඇසුරෙන් ධර්ම දේශනාවක් ඉදිරිපත් කරන්න.

නුවණැති සන්පුරුෂයා

(පණ්ඩිත වගය)

දිට්ඨව ධම්ම යො අපො
යොවපො සමපරායිකො
අඤ්ඤාසමයා ධරො
පණ්ඩිතොති පච්චති.

යමෙක් මෙලොව දියුණුවත් පරලොව දියුණුවත් යන දෙක ම දන්නේ නම් හෙතෙම පණ්ඩිතයෙකැයි කියනු ලැබේ යනු දහමෙහි පණ්ඩිතයා හඳුන්වා ඇති ආකාරය යි. පණ්ඩිත යන නම ඇසුණු පමණින් අප සිතට නැගෙන්නේ බොහෝ දුරට පිරිපුන් දැනුමක් ඇති බහුශ්‍රැතයෙකු යන්න යි. එහෙත් බුදුරජාණන් වහන්සේ පණ්ඩිතයා යැයි හැඳින්වූයේ එසේ හුදෙක් ලෞකික ශබ්ද ශාස්ත්‍ර ආදිය පිළිබඳ දැනුම ඇත්තෙකු පමණක් නොවන බව ඉහත සඳහන් විග්‍රහයෙන් පෙනී යයි. එම විවරණයට අනුව කිසිම ශිල්ප ශාස්ත්‍රයක් ප්‍රමාණවත් පරිදි නොහදාළ කෙනෙකු වුවද පණ්ඩිතයෙකු විය හැකිය. අවශ්‍ය වන්නේ හොඳ නරක පිළිබඳ දැනුම සහ නරක බැහැර කොට හොඳ තෝරාගෙන ඒ අනුව ජීවත් වන කෙනෙකු වීමේ සමත්කමයි.

ධම්මපදයේ පණ්ඩිත වර්ගය මේ ආකාරයට පණ්ඩිතයෙකුගේ ස්වභාවයත්. ඔහු තමා සකස් වී නිසි මග යන අතර අනුන්ට ද මග පෙන්වන ආකාරයත් පැහැදිලි කරනවා පමණක් නොව එබඳු පණ්ඩිතයන් ඇසුරු කරන ලෙසත් අවවාද ලබාදෙයි. මෙම වර්ගය ගාථා 14කින් හා ධම්මපද අටුවාවේ එන නිදාන කථා 11කින් සමන්විත වේ.

4.5.2.1. වරද පෙන්වීම නිධානයක් දැක්වීම හා සමාන වේ.

සැවැත්නුවර රාධ නම් බමුණෙක් විය. හේ දුගියෙකි. කාත් කවුරුත් නැති අසරණයෙකි. ජීවත් වීමට ක්‍රමයක් නැති තැන හෙතෙම විහාරස්ථානයට ගොස් භික්ෂූන් වහන්සේගේ පිහිටෙන් ජීවත් විය. හෙතෙම දිනපතා වෙහෙර මළ අමදියි. කුණු කසල ඉවත් කරයි. භික්ෂූන් වහන්සේලාට සිසිල් පැන් උණු පැන් සැපයීම් ආදී කුදු මහත් කටයුතු කරයි. සංඝයා ද ඔහුට කරුණාවෙන් ඇප උපකාර කළත් පැවිදි කළ යුතුයැයි සිතුවේ නැත. එහෙත් ඔහුගේ ආශාව වූයේ පැවිදි වීමයි. මේ ආශාවෙන් ම ඔහු කෘෂ වී ගියේ ය.

දිනක් බුදුරජාණන් වහන්සේ අළුයම ලෝ බලා වදාරන සේක් මේ රාධ බමුණා දුටහ. ඔහුට රහත් වීමට තරම් පින් ඇති බව දුටු උන්වහන්සේ විහාර වාරිකාවේ හැසිරෙන න්‍යායෙන් බමුණා සිටි වෙහෙරට වැඩියහ. බමුණා හමු වූ උන්වහන්සේ ඔබ මෙහි කුමක් කරන්නෙහි දැයි විමසූහ. ස්වාමීනි, මම භික්ෂූන් වහන්සේලාට උපස්ථාන කරමින් වෙසෙමි' යි හේ කීය. ඔබට උන්වහන්සේලා ඊට සංග්‍රහ කරන්දැයි බුදුරජාණන් වහන්සේ විමසූහ.

'ස්වාමීනි, ආහාර ටික නම් ලැබේ. එහෙත් මාව පැවිදි කරගන්නේ නැතැයි' හේ කිය.

බුදුරජාණන් වහන්සේ අනතුරුව මහා සංඝයා රැස් කොට මහණෙනි, ඔබ කාහට හෝ මේ බමුණාගෙන් ලැබුණු විශේෂ උපකාරයක් මතක ඇද්දැයි ඇසූහ. එවිට සැරියුත් තෙරණුවෝ ස්වාමීනි, මොහු මට දිනක් මා පිඬු පිණිස යන අතර බත් හැන්දක් පිඬු බවක් මතක ඇතැයි කීහ. එවිට බුදුරජාණන් වහන්සේ සාරිපුත්තය, ඔබට එසේ උපකාර කළ මොහු දුකින් මිදෙව්වොත් නොවට්දැයි ඇසූහ. එවිට සැරියුත් තෙරුන් වහන්සේ 'ස්වාමීනි, මැනවැයි' කියා ඔහු පැවිදි කළ හ.

දන් හලෙහි නිතර ම සංඝයාගේ කෙළවර ආසනය ලැබෙන මේ මහලු තෙරුන්ට ආහාර පාන ලැබෙන්නේ ටික ය. මේ බව දැනගත් සැරියුත් තෙරණුවෝ උන්වහන්සේ තමන් යන ගමන්වලට කැඳවාගෙන යන්නට පුරුදු වූහ. මහලු වයස දක්වා ආ පුරුදු දුරුකර ගැනීමට නිතර අවවාද අනුශාසනා කළහ. මහණකමෙන් පල ලැබිය හැකි ආකාරය කියා දුන්හ.

රාධ තෙරණුවෝ ඉතා කීකරු ය. දොස් දක්වූ විට නොකිපෙයි. දෙන අවවාද හිස් මුදුනින් පිළිගනී. ඒ නිසා ම ඒ අවවාද අනුශාසනා පිළිපැද උන්වහන්සේ නොබෝ දිනකින් ම රහත් බවට පත්වූහ. සැරියුත් තෙරුන් වහන්සේගේ මේ කෙළෙහිගුණ සැලකීමත්, දුගී බමුණාට උපකාර කිරීමත්, රාධ තෙරුන්ගේ කීකරු යටහත් පහත් බවත් පිළිබඳ ව දිනක් දම් සභාවේ දී හිඤ්ඤා වහන්සේලා අතර කතා බහක් ඇති විය. ඒ වේලෙහි භාග්‍යවතුන් වහන්සේ මේ සාරිපුත්‍ර දන් පමණක් නොව පෙරත් මෙසේ ම කෙළෙහි ගුණ දන්නා කෙළෙහි ගුණ සලකන කෙනෙකැයි වදාරා අලීන චිත්ත ජාතකය වදාළ සේක. අනතුරුව රාධ තෙරුන්ගේ කීකරුකමත් අවවාද අනුශාසනාවල දී නොකිපෙන සුලු හික්මීමත් නිමිති කරගෙන මේ ගාථාව වදාළ සේක.

නිධිනං ව පවතතාරං
යං පසෙස වජ්ජදසසිනං
නිගග්ගචාදිං මෙධාවිං
තාදිසං පණ්ඩිතං හපේ
තාදිසං හජ්මානසස
සෙය්‍යො හොති න පාපියො

පදාර්ථ:-

වජ්ජදසසිනං, වරද පෙන්නන්නා වූ; නිගග්ගචාදිං, ඇතැම් වරදකට නිග්‍රහ පවා කොට අවවාද කරන සුලු; යං මෙධාවිං පසෙස, යම්කිසි ඤාණවන්තයෙකු හමුවුවහොත්; තාදිසං පණ්ඩිතං හපේ, එබඳු පණ්ඩිතයා ඇසුරු කරන්නා; තාදිසං හජ්මානසස, එබඳු කලාණ මිත්‍රයන් ඇසුරු කරන්නාට; සෙය්‍යො හොති න පාපියො, දියුණුවක් වන්නේ ය පිරිහීමක් නම් නොවන්නේ ය.

විවරණය :-

නිධානයක් යනු මතු කලෙක ප්‍රයෝජනය සඳහා ධනවතුන් විසින් පොළොව යට සඟ වන ලද රන්, රිදී, මුතු, මැණික් ආදී කවදන් ප්‍රයෝජනයට ගත හැකි ධනය යි. යම්කිසි හිතවතෙක් දුගී දුප්පතෙකුට එබඳු නිධානයක් පෙන්වන්නේ නම් එය ඔහුට කියා නිම කළ නොහැකි උපකාරයකි. ගුරුවර වැඩිහිටි ආදී කෙනෙකු අපට අපේ දොසක් පෙන්වීමත් එබඳු ය. එය දොස් සහිතව සිටියොත් අනාගතයේ දී මෙලොව පමණක් නොව පරලොව දී හෝ විය හැකි අවමාන දුක් කරදරවලින් අප මුදාගැනීමක් වන්නේ ය. වරද දක්වන විට අමනාප වීම, මුහුණ නරක් කර ගැනීම, දියුණුවෙන තැනැත්තාගේ ලක්ෂණ නොවේ. ගුරුවරයාගෙන් වරදට නිග්‍රහ ලබන්නා, ගුටි බැට ලබන්නා, මතු දවසක ලෝකයාගෙන් පුදපූජා ලබන්නේ ය.

4.5.2.2. සත් පුරුෂයෝ අවවාද ප්‍රිය කරන්නෝ ය.

භාග්‍යවතුන් වහන්සේ ජේතවනාරාමයේ වැඩ වාසය කරන එක් සමයෙක දැග සවිචන් වහන්සේලාගේ සද්ධිවිහාරික වූ අස්සජී, පුනඛිඛසුක යන හික්කුන් දෙදෙනා කීටාගිරියේ වාසය කළ හ. ඔවුහු අලජ්ජී පවිටු හික්කුන් ලෙස නම් දරා සිටි ඡබ්බග්ගිය නම් කණ්ඩායමට අයත් දෙදෙනෙක් වූහ. ඔවුහු මල් වවා ගිහියන්ට දීම් ආදී සැදුහැවතුන්ගේ ශ්‍රද්ධාව දූෂණය වන නොයෙකුත් අකටයුතුකම් කරමින් ඒවායෙන් ලැබෙන ලාභයෙන් යැපෙමින් එම ආවාසය සුපේෂල ශික්ෂාකාමී හික්කුන්ට විසිය නොහැකි තැනක් බවට පත් කළ හ.

බුදුරජාණන් වහන්සේ ඒ පුවත අසා අගසව් දෙනම අමතා ඔබ එහි ගොස් ඔවුන්ට පබ්බාජනීය කර්මය පනවා එය පිළිගන්නා අයට අවවාද අනුශාසනා කරන්න. එසේ කරන අවවාද අනුශාසනා සත්පුරුෂයන්ට ප්‍රිය වන්නේ ය. අසත් පුරුෂයන්ට අප්‍රිය වනු ඇතැයි වදාරා මේ ගාථාව දේශනා කළ සේක.

ඔවදෙයානුසාසෙයා
අසබ්භා ව නිචාරයෙ
සතං හි සො පියො හොති
අසතං හොති අපපියො

පදාර්ථ:-

ඔවදෙයා අනුසාසෙයා, යමෙක් කෙනෙකුගේ දියුණුව කැමති ව අවවාද අනුශාසනා කරන්නේ ද; අසබ්භා ව නිචාරයෙ, අකුසලයන්ගෙන් වළක්වයි ද; සො, ඒ කලාණ මිත්‍රයා; සතං හි පියො හොති, සත්පුරුෂයන්ට ම ප්‍රිය වේ; අසතං අපපියො හොති, අසත් පුරුෂයන්ට අප්‍රිය වේ.

විවරණය:-

පබ්බාජනීය කර්මය යනු කිසියම් හික්කුවක් යම් ආවාසයක හික්කුන්ට හිරිහැර වන පරිදි ඒ ආවාසයේ වාසය කිරීමට නොහැකිවන පරිදි කටයුතු කරයි නම් හෝ දායකයාගේ

ශ්‍රද්ධාව නැතිවන ආකාරයේ ගනුදෙනු ආදී කුල දූෂක පවිටු අකටයුතුකම් කරයි නම් හෝ ඒ හිඤ්ච සංඝයාගේ සම්මතයෙන් එම ආවාසයෙන් තෙරපීම යි. මෙය ද සථන අධිකරණ සමථවලින් එකකි. මෙය පණවන ලද්දේ මේ කියන කීටාගිරියෙහි විසූ අස්සජ් පුතඛ්ඛසුක දෙනමගේ පවිටුකම් නිසා ඔවුන් ඒ ආරාමයෙන් තෙරපීමට යි. චුල්ලවග්ග පාළියේ කම්මක්ඛ්ඛක යෙහි සඳහන් පරිදි යට කී දේ පමණක් නොව ගිහි ගෙවල් සමග අසීමිත සබඳකම් පවත්වමින් ගිහියන් මෙන් ගනුදෙනු, කෙළි සෙල්ලම්, එකට කෑම් බීම ආදී නොයෙකුත් අශෝභන අශ්‍රාමණික ක්‍රියා මොවුන් සිදුකර තිබේ.

ඔවුන් අවවාදයෙන් හික්මවිය නොහැකි විය. අවවාද කරන ඇත්තන් පවා ඔවුන්ට අප්‍රිය විය. ඔවුන් කැමති වූයේ තමන්ට රිසිසේ ඒ ඒ කටයුතු කරගෙන විසීම යි. මෙය කවරෙකු විසින් කවර තැනක සිදුකළත් සංඝ ශාසනයටත් බෞද්ධ සමාජයටත් හානියක් ම වන බැවින් එබඳු හිඤ්ච එම ආවාසවලින් තෙරපන්නට නියමකොට වදාරණ ලදී. මෙය ශාසනික අධිකරණ නියමයකි. අද වුවත් කැමති නම් සංඝයා ට එය ක්‍රියාත්මක කළ හැකි ය.

4.5.2.3. ඇසුරට සුදුසු කලාණ මිත්‍රයෝ

බුදුරජාණන් වහන්සේ සැවැත් නුවර දෙවරම් වෙහෙරෙහි වැඩ වෙසෙති. බෝසත් අවධියෙහි උන්වහන්සේ සමඟ සමීපව සිටි ඡන්ත අමාත්‍යවරයා ද පැවිදිව ඒ වෙහෙරෙහි ම විසුවේ ය. පැවිදි වුවත් බුදුරදුන්ගේ සමීපතම පුද්ගලයා තමා ය යන මාතයෙන් හෙතෙම දූපි සිටියේ ය. බුදුරදුන් වෙත පසුව පැමිණි ඇත්තන් ශාසන භාරධාරීන් ලෙස වගකිවයුතු තැන්වල සිටිනු දැකීම උන්වහන්සේට නුරුස්සන්නක් විය. ඒනිසා නොහික්මුණු කතා කියමින් සංඝයාට අවමන් කළේ ය. “එදා මහබිනික්මන් නික්මෙන දවසේ අපේ ස්වාමියා සමඟ සිටියේ මා පමණි. අද සිටින කිසිවෙක් එදා සිටියේ නැත. දැන් නම් මා සාරිපුත්‍ර ය, මා මොග්ගල්ලාන ය, අපි අගසච්චෝ වෙමු ය කියමින් හැසිරෙන අය බොහෝ ය” යනාදි වශයෙන් අගසච්ච තෙරුවරුන්ටත් නිතර ම ආක්‍රෝෂ පරිභව කළේ ය.

බුදුරජාණන් වහන්සේ උන්වහන්සේ කැඳවා කොතෙකුත් අවවාද කරති. ඒ මොහොතේ නිහඬ ව සිටින ඡන්ත හිමියෝ නැවතත් ඒ වරද ම කරති. ඒ නිසා අවසානයේ බුදුරජාණන් වහන්සේ උන්වහන්සේ කැඳවා ඡන්ත, අගසච්ච දෙනම ඔබට කලාණ මිත්‍රයෝ දෙදෙනෙකි. උතුම් පුරුෂයෝ ය. එබඳු කලාණ මිත්‍රයන්ට දෝෂාරෝපණය නොකොට ඔවුන් ඇසුරු කරන්නැයි අවවාද කරමින් මේ ගාථාව දේශනා කළ සේක.

න භජේ පාපකෙ මිතෙන
න භජේ පුරිසාධමෙ
භජෙථ මිතෙන කලාණෙ
භජෙථ පුරිසුත්තමෙ

පදාර්ථ:-

පාපකෙ මිනෙත, පවිටු මිතුරන්; න හජේ; ඇසුරු නොකරන්න; පුරිසාධමෙ, අධම හෙවත් ඉතාම නරක පුද්ගලයන්; න හජේ, ඇසුරු නොකරන්න; කල්‍යාණෙ මිනෙත, සත්පුරුෂ කල්‍යාණ මිත්‍රයන්; හජේථ, ඇසුරු කරන්න; පුරිසුතතමෙ, සීලයෙන්, ගුණයෙන්, තපසින් උතුම් පුරුෂයන්; හජේථ, ඇසුරු කරන්න.

විවරණය:-

මෙහි මිත්ත යන්න යෙදී ඇත්තේ කෙනෙකු තමන්ට හිතවත් යැයි තමන්ට හොඳයැයි විශ්වාස කරන, ඇසුරු කරන, අනුගමනය කිරීමට පවා පෙළඹෙන පුද්ගලයන් ගැන ය. කවරෙක් වුවත් තමා නොමග යවන, නොමග දෙසන කෙනෙක් නම් තමාට කොතරම් ප්‍රිය වුවත් ඔහු පවිටු මිතුරකි. බුදුරජාණන් වහන්සේ මේ ලෝකයේ මනුෂ්‍යයාට සසර නොමගට යාමට මූලික ම හේතුව ලෙස අංගුත්තර නිකායේ දසක නිපාතයේ අවිජ්ජා, තණ්හා සුත්‍රවල දී දක්වා ඇත්තේ අසත්පුරුෂ සේවනයන් ඔවුන්ගේ ධර්මයට හෙවත් ඉගැන්වුම් බහට අනුගත වීමත් ය.

බුදුරජාණන් වහන්සේ ඡන්ත තෙරුන්ට අවවාද කරන්නේ උන්වහන්සේගේ අදහස්වලට පක්‍ෂව උන්වහන්සේ අමාරුවේ දමන පවිටු මිතුරන් වෙනුවට සැරියුත් මුගලන් තෙරවරුන් වැනි සත්පුරුෂයන් ආශ්‍රය කරන ලෙස ය. එහෙත් ඡන්ත තෙරුන් කිසිදා ඒ අවවාදවල පිහිටියේ නැත. බුදුරජුන් පිරිනිවන්පාන තුරුත් මේ මුරණ්ඩු කමින් ම සිටියේ ය. පිරිනිවන් පාන අවස්ථාවේ දී ඡන්ත තෙරුන්ට කුමක් කරන්නදැයි විමසූ විට බ්‍රහ්මදණ්ඩය පණවන ලෙස හික්කුන්ට නියම කළහ. බ්‍රහ්මදණ්ඩය යනු සංඝයා සහමුලින් ම උන්වහන්සේ ඇසුරින් ඉවත් වීම ය. කතාබහ පවා නැවත්වීම යි. එයින් සංවේගයට පත් වී හික්මුණු ඡන්ත තෙරණුවෝ පසුව සිව්පිලිසිඹියාපත් රහත් බවට පත් වූහ.

4.5.2.4 දහම් රස බොන්නා සුවසේ වෙසේ.

මහා කප්පිත තෙරණුවෝ අතීතයේ පදමුත්තර බුදුරජාණන් හමු වේ කළ ප්‍රාර්ථනා ඇති කෙනෙකි. සසර සැරිසරමින් පැමිණි එතුමා බරණැස සමීපයේ ජේෂකාර ගමක ගම් දෙටුවා වී උපන්නේ ය. එකල දහසක් පමණ පසේ බුදුවරයන් වහන්සේලා වෙනුවෙන් ගම්වැසියන් හා එක් ව ආරාම කරවා වස්වසවා ගෙන උපස්ථාන කොට වස් අවසානයේ තුන්සිවුරු දහසක් ද පූජා කළේ ය. මේ පිනෙන් සියලු දෙනා මියපරලොව ගොස් තව්තිසා දෙව්ලොව උපන්න. නැවත කාශ්‍යප බුදුරජාණන් වහන්සේගේ සමයෙහි දී බරණැස උපන් ඒ සියලු දෙනා ම එක්ව විහාර කර්මාන්තයක් කර බුදුරජාණන් වහන්සේ ප්‍රමුඛ මහා සංඝයාට පූජා කළහ. ඒ වෙනුවෙන් සත්දිනක් මහ දන් පවත්වා තුන් සිවුරු විසි දහසක් ද පූජා කළහ. ආයුෂ කෙළවර නැවත තව්තිසා දෙව්ලොව ම ඉපිද අප බුදුන් සමයෙහි කුක්කුටවතී නගරයේ රජ කුලයක උපන්නේ ය. හෙතෙම නමින් මහා කප්පිත නම් විය. සෙසු පිරිස ද එහි ම රජුගේ මැති ඇමති පිරිස ලෙස උපන්න.

දිනක් එහි පැමිණි වෙළෙඳුන් පිරිසකගෙන් ඔවුන්ට බුදුරජාණන් වහන්සේ ගැන දැනගන්නට ලැබිණ. රජු හා මැති ඇමති පිරිස බුද්ධ යන නම ඇසූ පමණින් සසර පුරුදු පරිදි සැදහැයෙන් පිරුණු සිත් ඇතිව බුදුරජාණන් වහන්සේ බැහැ දකිනු සඳහා පිටත් වූහ. භාග්‍යවතුන් වහන්සේ එදින හිමිදිරියේ ම මහාකරුණා සමාපත්තියට සමවැදී ලොව බලන වේලෙහි මේ පිරිස දුටුව. උන්වහන්සේ පෙරමගට වැඩම කරවා එක් නුග ගසක් යට වැඩහ හුන්හ. පිරිස බොහෝ දුර ගෙවා එතැනට පැමිණියහ. එතැනදී ඔවුහු බුදුරජාණන් වහන්සේගෙන් බණ අසා සෝවාන්ව පැවිදි වූහ. එසේ ම ඔවුන්ගේ බිරිත්දැවරුන් ද පසුව පැමිණ එක් හික්කුණි ආරාමයකදී පැවිදි වූහ. බිරිත්දැවරුන්ට කළ ධර්ම දේශනාව අසා මහාකප්පිත තෙරුන් ඇතුළු පිරිස රහත් වූහ. ඒ රහතන් වහන්සේලා දහස් නම ම අනතුරුව අහසින් ම දෙවරම් විහාරයට වැඩම කළෝ ය. එහි දී මහාකප්පිත තෙරණුවෝ ලැබූ රහත් ඵල සමවත් සුවය පිළිබඳ උදම් අනමින් “අහො සුඛං, අහො සුඛං යයි නිතර ම කියති. මෙය අසා සිටි හික්කුණ් වහන්සේලා මුත්වහන්සේ නැති වූ රජසැප ගැන මෙතෙහි කරනියි සිතා බුදුරජුන් හමුවේ මේ බව දැන්වූහ. එවිට උන්වහන්සේ කප්පිත ඔබ තවමත් රජසැප පිළිබඳ උදම් අනන්තේදියි විචාළහ. ඒ පිළිබඳ භාග්‍යවතුන් වහන්සේ ම කරුණු පැහැදිලි කරන සේක්වායි තෙරුන් වහන්සේ ආරාධනා කළහ. එවිට උන්වහන්සේ මා පුත් මහාකප්පිත කම් සැප හෝ රජ සැප පිළිබඳ නොව ධර්මයෙන් ලත් සුවය ප්‍රකාශ කරනියි වදාරමින් මේ ගාථාව දේශනා කළ සේක.

ධම්මපීති සුඛං සෙති
 විප්පසනෙනන වෙනසා
 අරියප්පවෙදිනෙ ධම්මෙ
 සදා රමති පණ්ඩිතො

පදාර්ථ:-

ධම්මපීති, දහම් රසය පානය කරන තැනැත්තා; සුඛං සෙති, සතර ඉරියව්වේදී ම සුවසේ වෙසෙයි; පණ්ඩිතො, ප්‍රඥාවන්තයා සදා, හැමකල්හි; විප්පසනෙනන වෙනසා, නිකෙලෙස් වූ පහන් සිතින් වෙසෙමින්; අරියප්පවෙදිනෙ, බුද්ධාදී ආර්යන් වහන්සේලා විසින් වදාරන ලද; ධම්මෙ, සත්තිස් බෝධිපාක්‍ෂික ධර්මයෙහි; රමති, ඇලෙන්නේ ය, සතුටුවන්නේ ය;

විචරණය:-

මෙහි ධම්මපීති යන තැන පීති යනු ප්‍රීතිය නොව, පා (පාන) ධාතු වෙන් නිපන් පානය කරන්නා යන අර්ථයයි. චතුරාර්ය සත්‍යය මුළුමනින් ම අවබෝධ කර ගැනීම එය පානය කිරීම හා සමාන ය.

4.5.2.5. පණ්ඩිතයෝ තම සිත දමනය කරති.

සැරියුත් මහරහතන් වහන්සේගේ දායක පවුලක උපන් සන් හැවිරිදි පණ්ඩිත සාමනේරයන් වහන්සේ පැවිදි වී අටවන දිනයෙහි සැරියුත් තෙරුන් සමග පිඩුසිගා වඩිමින් සිටියේ ය. එසේ වඩින අතර මග දී කුඹුරකට දියගෙන යන ඇලක් දක ස්වාමීනි, මේ කුමක්දැයි සාමනේරයෝ ඇසූහ. උන්වහන්සේ මෙය නම් ඇලකි යි පිළිතුරු දුන්හ. මින් කුමක් කරන්නේදැයි ඇසූ විට මින් ජලය ගෙන යති. එමගින් කුඹුරු වගාවන් කෙරෙහි යි තෙරුන් වහන්සේ වදාළහ. මේ ජලයට සිත් ඇද්දැයි අනතුරුව ඇසූහ. නැතැයි කියූ කල මෙසේ සිත් නැති ජලය මිනිස්සු තමන් කැමති තැනකට ගෙන යත් දැයි ඇසී ය. එසේ ය ඇවැත්නි යි වදාළ කල්හි සිත් පින් නැති ජලය පවා සිත් පින් ඇති මිනිස්සු අමුණු ආදිය බැඳ තමන් කැමති තැනකට ගෙන ගොස් වගාවන් කෙරෙත්. එසේ නම් තමාගේ සිත තමා වසගයෙහි තබාගෙන මහණදම් පුරන්නට බැරි ඇයි දැයි සාමනේරයෝ සිතූහ.

තවත් මද දුරක් යන විට හි වඩුවන් හි දඬු ගින්නෙන් තව තවා ඇස් අගින් බල බලා ඇඳ හරිනු දුටු සාමනේරයන් වහන්සේ මොවුන් කවුරුන් ද? කුමක් කරන්නේදැයි ඇසූහ. හි දඬු තනන හි වඩුවන් යයි වදාළ කල්හි මිනිසුන් සිත් පින් නැති හි දඬු පවා ඇදහැර ගනිතත් සිත් ඇත්තවුන්ට සිතේ ඇදහැර ගන්නට බැරි ඇයි දැයි සාමනේරයන්ට සිතූණි.

එසේම තවත් දුරක් යනවිට රථවල නිම්වලලු රහිමින් සකස් කරන්නවුන් දක පෙරසේ ම ප්‍රශ්න කර සිත් පින් නැති ලී දඬු පවා නැමිකපා තමන් කැමති ලෙස රවුම්කර සකස් කරත් නම් තම සිත තමාට නවා සකස් කරගන්නට බැරි ඇයි දැයි සාමනේරයෝ සිතූහ.

මෙසේ මේ කාරණා සිත්හි තබාගෙන යන සාමනේරයන් වහන්සේ ස්වාමීනි, ඔබ වහන්සේගේ මේ පාත්‍රා සිවුරු ආදිය ආපසු ගන්නේ නම් මම පෙරලා විහාරයට යමි යි කියූහ. තෙරුන් වහන්සේ ද කාරණා දන්නා හෙයින් තමන්ගේ පා සිවුරු ආපසු ගත්හ. සාමනේරයන් වහන්සේ සැරියුත් තෙරුන්ගේ කුටියට වැඳ කායානුපස්සනාව මෙනෙහි කරමින් පෙරවරුවේ ම විදසුන් වඩා අනාගාමී වූ සේක. සැරියුත් තෙරුන් ද පිණ්ඩපාතය වැඩම කොට දායක ගෘහයකින් දන් වළඳා සාමනේරයන් වහන්සේට ද පිණ්ඩපාතය රැගෙන ආපසු වෙහෙරට එන්නට පිටත් වූහ. භාග්‍යවතුන් වහන්සේ මේ සියල්ල දිවැසින් දුටහ. සාමනේරයන් වහන්සේට පෙරවරුවෙහි ම රහත්වීමේ හේතු සම්පත් ඇති බවත් සැරියුත් තෙරුන් ඊට පෙර එහි වැඩිය හොත් එයට බාධා පැමිණෙන බවත් දක උන්වහන්සේ විහාරයේ දොරටුව අභියස වැඩ සිටියහ. ඒ අතර පැමිණි සැරියුත් තෙරුන් ඇමතු භාග්‍යවතුන් වහන්සේ සාරිපුත්තය ඔබ කුමක් ලද්දෙහි ද? ආහාරයක් ලදීම්. ආහාරය කුමක් ගෙන දෙයි ද ස්වාමීනි, වේදනාව ගෙන දෙයි. වේදනාව කුමක් ගෙනදෙයි ද, ස්වාමීනි, රූපය ගෙන දෙයි. රූපය කුමක් ගෙන දෙයි ද. ස්වාමීනි ස්පර්ශය යි.

මෙසේ ප්‍රශ්න විසඳා අවසන් වනවාත් සමගම කුටිය තුළ සිටි සාමනේර හිමියෝ රහත් වූ සේක. බුදුරජාණන් වහන්සේ මේ බව දැන, සාරිපුත්‍රයෙහි දැන් සාමනේරයන්ට දානය පිළිගන්වන්නැයි වදාළ සේක.

එදින දම්සභා මණ්ඩපයෙහි හිඤ්ඤන් වහන්සේලා අතර මේ අපූරු සිදුවීම පිළිබඳ කතා බහක් ඇති විය.

ඒ නිමිති කරගෙන බුදුරජාණන් වහන්සේ මහණෙනි, දියාළුවෝ තමන් කැමති තැනකට ඇලවේලි බැඳ දිය ගෙන යති. හී වඩුවෝ ලී දඬු නවා කපා තවා හී දඬු ඉදි කරති. දූව වඩුවෝ දූවගෙන කපා ඉරා දූව අරටු ගෙන සෘජුව හෝ වක්‍රව තමාට අවශ්‍ය පරිදි සකස් කර ගනිති. මේවා අරමුණු කරගෙන පණ්ඩිතයෝ තමාව දමනය කර රහත් බව ලබාගන්නාහයි පූර්වාපර සන්ධි ගලපා මේ ගාථාව දේශනා කළ සේක.

උදකං හි නයනති නෙනතිකා
උසුකාරා නමයනති තෙජනං
දාරුං නමයනති තච්ඡකා
අත්තානං දමයනති පණ්ඩිතා

පදාර්ථ:-

නෙනතිකා, වාරිමාර්ගකරුවෝ (දියාළුවෝ); උදකං නයනති හි, ඇලවේලි බැඳ තමන් කැමති තැනකට දිය ගෙන යති; උසුකාරා, ඊ වඩුවෝ; තෙජනං, ඊතල; නමයනති, තමා කැමති පරිදි සකස් කරති; තච්ඡකා, වඩුවෝ; දාරුං, දූව; නමයනති, සෘජු කිරීම් හෝ වක් කිරීම් හෝ කරති; පණ්ඩිතා, පණ්ඩිතයෝ; අත්තානං දමයනති, සතරමග සතරඵලයට පැමිණීමෙන් තම සිත දමනය කරති;

විචරණය:-

පණ්ඩිත සාමණේරයෝ සහජයෙන් ම නුවණැත්තෝ ය. සත් හැවිරිදි වියේ පැවිදි වී ගතවූයේ දින අටකි. සැරියුත් තෙරුන්ගේ පාසිවුරු ගෙන පසුපසින් ගියේ පිඬු පිණිස ය. මග දී දුටු සිද්ධි තුනක් දැක තමා ම තමන් දමනය කර ගත යුතු ආකාරය සිතන්නට තරම් උන්වහන්සේ ප්‍රඥාවන්ත වූහ. පිණ්ඩපාත ගමන නවතා පෙරලා විහාරයට ගොස් දියාළුවන්ගේ හා හී වඩුවන්ගේ ක්‍රියාව ආදර්ශයට ගෙන කිසිවෙකුගේ උපදේශයකුත් නැතිව තමාගේ සිත තමා විසින් ම දමනය කරගෙන අනාගාමී වූහ. අනතුරුව බුදුරජාණන් වහන්සේ හා සැරියුත් තෙරුන් අතර ඇති වූ ප්‍රශ්න හා විසර්ජන සතර අසා සත්‍යාවබෝධ කොට රහත් වූහ.

4.5.2.6. අකම්පිතය පඬිවරු නිකෙලෙස් ය. වාතයෙන් නොසැලෙන පර්වත සේ ය.

“සෙලො යථා එකසනො” යනාදී ගාථාව බුදුරජාණන් වහන්සේ සැවැත් නුවර දෙවිරම් වෙහෙරේ වැඩ වසන සමයක ලකුණ්ඨක හද්දිය තෙරුන් අරබයා දෙසන ලද්දකි.

ලකුණ්ඨක හද්දිය තෙරණුවෝ අසුමහා ශ්‍රාවකයන් අතරින් කෙනෙකි. උන්වහන්සේ මිහිරි හඬ ඇතියන් අතරින් අග තනතුරු ලබා සිටියහ. එහෙත් උන්වහන්සේ සිරුරින් මිටි

කෙනෙකි. මේ නිසා ම උන්වහන්සේ ළාබාල සාමණේරවරුන්ගේ පවා නොයෙකුත් උසුළු විසුළුවලට ලක් වූහ. පෘථග්ජන සාමණේරවරු උන්වහන්සේ දුටු විට හිස පිරිමදිති. කණින්, නාසයෙන් අල්ලති. ඔවුන් උන්වහන්සේට කතා කරන්නේ සුළු පියේ හෙවත් බාප්පේ කියා ය. මේ මහරහතන් වහන්සේ තුළ තිබූ සුවිශේෂ ම ගුණය නම් මේ කිසිදු උසුළු විසුළු ආදියකින් නොකිපීමයි. ඔවුන් උන්වහන්සේට ඒ හැම දෙයක් ම කළේ ද හිරිහැර කරනු පිණිස නොවේ, ආදරයට ය. එහෙත් මෙය සෙසු හිඤ්ඤන් වහන්සේලා දුටුවේ උන්වහන්සේට කරන හිරිහැරයක් ලෙස ය. ඒ නිසා ම දිනක් දම් සහා මණ්ඩපයෙහි රැස් වූ හිඤ්ඤන් අතර මේ පිළිබඳ කතා බහක් ඇති විය. ඒවෙලෙහි එහි වැඩම කළ බුදුරජාණන් වහන්සේ මහණෙනි, මා මෙහි එන්නට පෙර කුමන කතාවකින් යුක්තව සිටියේ දැයි විමසූහ. එවිට හිඤ්ඤන් වහන්සේලා අප නොදැනුම් කතාවකින් යුක්තව නොසිටියෙමු. අප කතා කරමින් සිටියේ ලකුණ්ඨක හද්දිය තෙරුන් ගැන ය. උන් වහන්සේට කුඩා සාමණේරවරුන් පවා කරන උසුළු විසුළු මහා හිරිහැරයකි. එහෙත් ස්වාමීනි, ඒවා උන් වහන්සේ වගකටවත් නොගෙන ඉවසන හැටි නම් පුදුමය යි කීහ.

එවිට බුදුරජාණන් වහන්සේ මහණෙනි, එය එසේ ය. රහතන් වහන්සේලා එබඳු හිරිහැරවලින් නොකිපෙති, තරහ නොගනිති. සුළඟින් නොසෙල්වෙන ගල් පර්වතයක් මෙන් නොසෙල්වෙති යි වදාරා මේ ගාථාවෙන් දහම් දෙසූහ.

සෙලො යථා එකසනො
 වාතෙන න සමීරති
 එවං නිජාපසංසාසු
 න සමිඤ්ජනති පණ්ඩිතා

පදාර්ථ:-

එකසනො සෙලො, ඒක සන වූ ගල් පවුචක්; යථා වාතෙන න සමීරති, යම් සේ සුළඟින් නොසෙල්වේ ද; එවං, එසේ ම; පණ්ඩිතා, නුවණැත්තෝ; නිජා පසංසාසු, නින්දා ප්‍රශංසාවන්හි දී; න සමිඤ්ජනති, නොසෙල් වෙති;

විචරණය :-

“ඵට්ඨසස ලොක ධමමෙහි - විතතං යසස න කමපති”

යනුවෙන් මංගල සූත්‍රයේ දී අටලෝ දහමින් කම්පා නොවීම රහතන් වහන්සේගේ ලක්ෂණයක් ලෙස දක්වා ඇත. මෙහිදී ලකුණ්ඨක හද්දිය තෙරුන් මුහුණදුන් සිද්ධියට අදාළව නිජා ප්‍රශංසා දෙකෙහි දී රහතන් වහන්සේලා කම්පා නොවන බව සඳහන් වුවත් එයින් අටලෝ දහමෙන් ම කම්පා නොවන්නේ ය යනු අදහස් කෙරෙන බව දත යුතු ය.

4.5.2.7. නුවණැත්තෝ පිරිසිදු ගැඹුරු ජලය මෙන් ප්‍රසන්න ය.

සැවැත් නුවර කාණමාතාව නම් උපාසිකාවක් සිටියා ය. කාණා නම් වූ ඇගේ දියණිය මවුපියන් දකින්නට පැමිණ ආපසු පතිකුලයට යන වේලෙහි දියණිය හිස් අතින් යැවීම නොයුතුයැයි කියා කාණ මාතාව කැවුම් පිසින්නට වූවා ය. මේ අතර හිඤ්ඤා වහන්සේ නමක් පිඬු පිණිස එහි වැඩියහ. ඇය මුලින් පිළියෙල කළ කැවුම් උන්වහන්සේට පිදුවා ය. උන්වහන්සේ එය පිළිගෙන ගොස් තවත් හිඤ්ඤාවකට ඒ බව දැන්වූහ. එහි වැඩම කළ උන්වහන්සේට ද කාණ මාතාව කැවුම් පිදුවා ය. මේ ආකාරයෙන් ආරංචිය පැතිර ගොස් කිහිප නමක් ම පිඬු පිණිස වැඩීම නිසා ඇය එදා පිළියෙල කළ කැවුම් අවසන් විය. මෙයින් එදින කාණාගේ ගමන වැලකුණි.

මේ අතර ඇ පමා වීම නිසා සැමියා පණිවිඩයක් ද එවී ය. දෙවෙනි දවස ද ඇයට ගෙන යාමට මව කැවුම් පිසින්නට වූවා ය. එදින ද පෙරසේ ම හිඤ්ඤා වහන්සේලා, පිඬු පිණිස වැඩම වීම නිසා කැවුම් අවසන් විය. දුවගේ ගමන යලිත් වැලකුණි. සැමියා නැවත පණිවිඩයක් එවී ය. තුන්වන වර ද දුව හිස් අතින් යවන්නේ කෙසේ දැයි කියා මව කැවුම් පිසින්නට වූවා ය. එවර ද පෙර කී ආකාරයෙන් ම පිණිඩපාතයට පුදා කැවුම් අවසන් විය. පණිවිඩ තුනක් යවාත් කාණාගේ නොපැමිණීම ගැන කිපුණු සැමියා වෙනත් බිරියක කැඳවාගෙන ආවේ ය. මෙය ආරංචි වූ කාණා මොවුන් මාගේ විවාහය කඩාකප්පල් කරන ලදැයි කියා දුටු දුටු තැන හිඤ්ඤාට පරිභව කරන්නට වූවා ය. උන්වහන්සේලාට ඒ මග වත් යන්නට නොහැකි තත්වයක් උදා විය. මේ බව සැලවූ බුදුරජාණන් වහන්සේ එහි වැඩම කළහ.

මේ අතර කාණා ලැජ්ජාවෙන් සැඟවී හඬමින් සිටියා ය. බුදුරජාණන් වහන්සේ ඊට හේතුව විමසූ කල කාණ මාතා සියලු තොරතුරු කීවා ය. එවිට උන්වහන්සේ "කාණමාතාවෙනි, මගේ ශ්‍රාවකයන් ගත්තේ ඔබ දුන් දෙයක් ද? " නොදුන් දෙයක් ද? ස්වාමීනි, අප දුන් දේ යැයි කාණ මාතාව පැවසුවා ය. එවිට කාණාව කැඳවූ බුදුරජාණන් වහන්සේ. කාණාවෙනි, මගේ ශ්‍රාවකයන් පිඬු පිණිස ඔබේ දොරකඩට පැමිණි කල්හි ඔබේ මව සිය කැමැත්තෙන් ම කැවුම් පුදා තිබේ. එසේ ඇති කල්හි මාගේ ශ්‍රාවකයන් කළ වරද කුමක්දැයි ඇසූහ. එවිට කාණා ස්වාමීනි, ආර්යයන් වහන්සේලාගේ දොසක් නැත. වරද මගේ ම යැ යි කියා බුදුන් වැඳ කමා කරවා ගත්තා ය. අනතුරුව උන්වහන්සේ දහම් දෙසූහ. එයින් ඇය සෝවාන් ඵලයට පත් වූවා ය. බුදුරජාණන් වහන්සේ පෙරලා විහාරය බලා වැඩම කළ සේක.

බුදුරජාණන් වහන්සේ රජ මිදුලෙන් වඩින බව දැනගත් කොසොල් රජතුමා වහා පැමිණ උන්වහන්සේ වැඳ ස්වාමීනි, කොහි වැඩි සේක්දැයි ඇසී ය. මහරජ කාණ මාතාවගේ ගෙට ගියෙමි. කුමක් නිසාදැයි ඇසූ කල ඇගේ දියණිය කාණා හිඤ්ඤාට ආක්‍රෝෂ පරිභව කරතියි අසා ගියෙමියි වදාළහ. ස්වාමීනි, කළ පිළියම කුමක්දැයි ඇසූ කල මහරජ ඇය යලි කිසිදිනක හිඤ්ඤාට ආක්‍රෝෂ පරිභව නොකරන්නට ලොච්ඡුරා පවුලේ හිමිකාරියක කොට ආවෙමියි වදාළහ.

කොසොල් රජතුමා පසුව කාණාව ගෙන්වා තමාගේ දියණියක බවට පත්කොට නම් ප්‍රසිද්ධ කරවා මහාමාත්‍යවරයෙකුට විවාහ කර දී සියලු සම්පත් ද දෙවා රිසිසේ පින්කම් කරන්නැයි පිටත් කළේ ය. එතැන් පටන් කාණා දන් පිළියෙල කොට පුදන්නට පුරුෂයන් යොදවා හිඤ්ඤ හිඤ්ඤෙන් සොය සොය දන් දෙන්නට වූවා ය.

දිනක් දම් සහා මණ්ඩපයේ හිඤ්ඤන් අතර මේ පුවත කතා බහට ලක් විය. එහි වැඩම කළ බුදුරජාණන් වහන්සේ කරුණු විමසා මහණෙනි, මේ හිඤ්ඤන් සතර දෙනා නිසා මේ කාණාව ම වියවුලට පත් වූයේ අද පමණක් නොව පෙරත් මෙසේම වී යයි “බබ්බු ජාතකය” වදාළ සේක. එදා බලලුන් සතරදෙනා වූයේ මේ හිඤ්ඤ ම ය. මීයා වූයේ කාණා ය, මැණික්කරු වූයේ මම’ය යි පූර්වාපර සන්ධි ගලපා එදත් සිත්වේදනා ලැබූ මේ කාණා මගේ වචනයෙන් ප්‍රසන්න දිය විලක් මෙන් පහන් සිත් ඇත්තියක වූවා යයි වදාරා මේ ගාථාවෙන් දහම් දෙසූ සේක.

යථා පි රහදො ගමහිරො
 විප්පසනෙනා අනාවිලො
 එවං ධම්මානි සුඤ්ඤාන
 විප්පසිදන්ති පණ්ඩිතා

පදාර්ථ:-

යථා අපි, යම් සේ; ගමහිරො රහදො, ගැඹුරු නිල මහා සාගරය; විප්පසනෙනා, ඉතා පහන් වූ දිය ඇත්තේ වේ ද; අනාවිලො, නොකැළඹුණේ වේ ද; එවං, එසේ ම; පණ්ඩිතා, නුවණැත්තෝ; ධම්මානි සුඤ්ඤාන, සම්බුදු බණ අසා; විප්පසිදන්ති, සෝවාන් ආදී මගපල ලබා කෙලෙසුන්ගෙන් තොර පහන් සිත් ඇත්තෝ වන්නාහ.

විචරණය:-

මෙහි රහදො යන්නෙන් අදහස් කරන්නේ සාගරය මැද ඇති ගැඹුරු මහ මුහුදයි. එය නිල මහා සාගරය යනුවෙන් ද හැඳින්වේ. වෙරළාසන්න සාගරය කැළඹීම් සහිත වුවත් එහි මැද ජලයේ සෙලවීමක් නැත.

කාණාවගේ මේ සිද්ධියේ දී හිඤ්ඤන් අත ඇති වරද කුමක්දැයි ඇසුවත් බුදුරජාණන් වහන්සේ පසුව යම් කිසි නිවසකින් පාත්‍ර දෙකතුනකට පිණ්ඩපාතය බෙදූ පසු නැවත එහි නොයා යුතු බවත්, ලැබුණු දේ බෙදාගෙන වැළඳිය යුතු බවත් නියම කොට, එතැනින් දෙතුන් පාත්‍රයක් ලැබුණු බව අනෙක් හිඤ්ඤන්ට ද දැන්විය යුතු අතර දෙතුන් පාත්‍රයකට වඩා පිළිගතහොත් පවිත්‍රී වේ යයි පාවිත්‍ය ශික්ෂා පදයක් ද පණවා වදාළ සේක.

4.5.2.8. පණ්ඩිතයන්ට දුක සැප දෙකෙහි වෙනසක් නැත.

බුදුරජාණන් වහන්සේ බුදු වී මුල් අවධියේ ම වරක් මහසඟන පිරිවරා වේරඤ්ජා නුවර වාරිකාවේ වැඩිසේක. උන්වහන්සේලා දුක පහන් වූ වේරඤ්ජාවේ ප්‍රධාන බමුණා වස් කාලය එළඹ තිබුණු බැවින් එහි වස්වසන ලෙස බුද්ධ ප්‍රමුඛ මහා සංඝයාට ආරාධනා කළේ ය. තුන් මාසය පුරා සිව්පසයෙන් උවටැන් කරමිසි පොරොන්දු වී ගියත් මාරයා ඔහුගේ සිත අවුල් කළ නිසා ඔහුට වස් ආරාධනා කළ බව වත් මතක නැති විය.

මේ අවධියේ වේරඤ්ජා නුවර මහා දුර්භික්ඛයක් විය. පිඬු පිණිස ගියත් ප්‍රමාණවත් ආහාරයක් නොලැබීම නිසා හික්කුන් වහන්සේලා ක්ලාන්ත වී අපහසුවට පත් වූහ. මේ අතර අස් වෙළෙඳුන් පිරිසක් ඒ නුවර වාඩිලා සිටියහ. ඔවුහු අශ්වයන් සඳහා ගෙන ආ යව හාල් ස්වල්පය බැගින් පිදුහ. බුදුරජුන් හා සංඝයා ඒවායින් දුක සේ යැපුණාහ. එහි දී මුගලන් තෙරුන් සෘද්ධි බලයෙන් උතුරුකුරු දිවයිනෙන් පිණ්ඩපාතය සපයන්නට සූදානම් වූ නමුත් බුදුරජාණන් වහන්සේ වැළැක්වූහ. වස් තුන් මාසය යව හාලින් ගතකොට වස් අවසානයේ බුදුරජාණන් වහන්සේ සංඝයා ද සමග වේරඤ්ජා බමුණාගේ නිවසට වැඩම කළහ. බමුණාට තම ආරාධනය සිහිපත් වූයේ එවිට ය. ඔහු සමාව ගෙන බුද්ධ ප්‍රමුඛ සංඝයාට ප්‍රණීත ආහාරපාන ආදියෙන් සංග්‍රහ කළේ ය. බුදුරජාණන් වහන්සේ ඔහුට පින් අනුමෝදන් කොට පෙරලා සැවැත්නුවරට ම වැඩි සේක. සැවැත්නුවර වැසියෝ බුද්ධ ප්‍රමුඛ සංඝයාට මහ දන් දී සංග්‍රහ කළෝ ය.

වේරඤ්ජා ප්‍රදේශයේ දුර්භික්ඛයෙන් පෙළෙමින් සිටි යාවකයන් පිරිසක් ද සංඝයා පසු පසින් අවුත් දෙවරම් වෙහෙර අසල ම ලැගුම් ගත්හ. ඔවුහු හික්කුන් වළඳා ඉතිරි වූ ප්‍රණීත ආහාර රිසිසේ අනුභව කොට මත් වී නිදා පිබිදී ගං තෙරට ගොස් කෑකෝ ගසමින් කල්ලි ගැසී මල්ලව පොර කරති. ජේතවන විහාරය තුළත් ඉන් පිටතත් නොයෙක් නොහික්මුණුකම් කරමින් හැසිරෙති. මේ පිළිබඳ දිනක් දම් සභා මණ්ඩපයේ හික්කුන් අතර මෙබඳු කතා බහක් ඇති විය. “බැලුව මැනවි මොවුන් වේරඤ්ජාවේ දුර්භික්ඛ කාලයේ මේ කිසිදු විකාරයක් නැතිව සිටියෝ ය. දන් ප්‍රණීත ආහාරපාන ලැබී මත් වී විකාර කරමින් දඟලති” යනුවෙනි. දම් සභාවට වැඩම කළ බුදුරජාණන් වහන්සේ මේ පුවත අසා, මහණෙනි, දන් පමණක් නොව පෙරත් මොවුහු කොටඵවන් ව ඉපිද සිටිය දී අජාතීය අශ්වයන් සඳහා දුන් මිදි යුෂ පෙරා ගෙන ඉතිරි වූ රොඩු මණ්ඩි දිය කර දුන් පානය බී මිදි යුෂ බිච්චන් සේ මත් වී විකාර කළෝයයි වාළෝදක ජාතකය විස්තර කොට වදාළහ. අනතුරුව ධර්ම දේශනා කරන සේක් මහණෙනි, සත් පුරුෂයෝ ලෝභය දුරු කොට සුඛිත කාලයේදීත් දුඛිත කාලයේදීත් කිසිදු විකාරයකින් තොරව වසන්තාහසි පූර්වාපර සන්ධි ගලපා මේ ගාථාව දේශනා කළ සේක.

සබබ්‍රව වෙ සපුරුසා වජනනි
න කාමකාමා ලපයනනි සනොනා
සුබෙන ඵුට්ඨා අථ වා දුබෙන
නොව්වාචචං පණ්ඩිතා දසසයනනි

පදාර්ථ:-

සපුරුසා, සත් පුරුෂයෝ; සබබ්‍රව, සියලු දෙයහි ම; වජනනි, ඇල්ම දුරු කරනි; කාම කාමා, කැමති කැමති දේ ලබාගනු කැමති ව; සනොනා, සත්පුරුෂයෝ; න ලපයනනි අනුන්ට නොකියනි; සුබෙන ඵුට්ඨා අථවා දුබෙන, සැප ලැබුණත් දුක් ලැබුණත්; පණ්ඩිතා, නුවණැත්තෝ; න උච්චාවචං දසසයනනි, උස් පහත් බවක් නොදක්වනි;

විවරණය:-

මෙහි බුද්ධා දී සත්පුරුෂයන් වහන්සේලාගේ ගුණ තුනක් පිළිබඳ කිය වේ. උන්වහන්සේලා මේ පංචස්කන්ධයේ පටන් සියලු දේ පිළිබඳ ආශාව දුරු කරනි. එසේ ම උන්වහන්සේලා විවරාදී සිව්පස ලාභය පතා කිසිවෙකුට කිසිවක් නොකියනි. අනුන් ලවාචත් නොකියවනි. එසේ ම තමන්ට ලාභ අලාභ ආදී අටලෝ දහමින් කුමක් විඳින්නට සිදු වුනත් සැපයෙහි දී උඩගු බවක් හෝ දුකෙහි දී කම්පාවක් හෝ නොදක්වනි.

4.5.2.9 සීලයෙන් නුවණින් පිරිපුන් ධාර්මිකයෝ

සැවැත්නුවර එක් ධර්මික නම් උපාසකයෙක් දැනුමින් සෙමෙන් ගිහිගෙයි ගත කරයි. දිනක් ඔහුට පැවිදි වීමේ අදහසක් ඇති වී සුභද කතා බහක යෙදී සිටින අතර තම භාර්යාවට ඒ බව දැන්වී ය. ඒ වන විට ගැබ්බර ව සිටි ඇය ස්වාමිනි, දරුවා බිහිවන තුරු ඉන්නැයි කීවා ය. දරුවා බිහි වී ඇවිදින සමයෙහි යලිත් හේ තම අදහස බිරියට කීවේ ය. දරුවා තරමක් වැඩෙන තුරු ඉවසනු මැනවැයි ඇය කීවා ය. එහි දී හෙතෙම දැන් මොවුන් ගැන බැලීමෙන් හෝ නොබැලීමෙන් මට කාරියක් නැත. මම මගේ ගමන යමිසි කියා පිටත්ව ගොස් පැවිදි විය. ධර්මික තෙරණුවෝ කමටහන් ගෙන වෙරවැයම් කොට මාර්ග ඵල ලබා නැවත ඤාතීන් බැලීමට නිවසට වැඩියහ. එහි දී පුතුට උන්වහන්සේ කළ ධර්ම කතාව අසා පුතු ද ගිහිගෙයින් නික්මී පැවිදි වී නොබෝ කලකින් රහත් විය. දෙදෙනා ම පැවිදි වූ පසු මා පමණක් ගිහි ගෙයි විසීමෙන් ඇති කාරිය කුමක් දැයි කියා බිරිය ද මෙහෙණවරකට ගොස් පැවිදි වී නොබෝ කලකින් රහත් වූවා ය.

දිනක් මේ ධර්මික උපාසකතුමාගේ හා එම පවුලේ මේ අපුරු පුවත දම් සහා මණ්ඩපයෙහි හිකුෂන් වහන්සේලාගේ කතාබහට මාතෘකාව විය. එහි වැඩිම කළ බුදුරජාණන් වහන්සේ උන්වහන්සේලාගේ අදහස් අසා මහණෙනි, පණ්ඩිතයා විසින් තමා නිසාවත් අනුන් නිසාවත් අධර්මයෙන් දියුණුව අපේක්ෂා නොකළ යුතු ය. ධර්මයේ පිහිටෙන් ම පැවතිය යුතු යයි මේ ගාථාව වදාළ සේක.

න අත්තහෙතු න පරසස හෙතු
 න පුත්තමිච්ඡ න ධනං න රට්ඨං
 න ඉච්ඡයා අධිමෙමන සමිද්ධි මත්තනො
 ස සීලවා පඤ්ඤවා ධම්මිකො සියා

පදාර්ථ:-

(යමෙක්) න අත්තහෙතු, තමා නිසා වත්; න පරසසහෙතු අනුන් නිසාවත්; පවුකම් නොකරයි ද; න පුත්තං ධනං වා රට්ඨං වා, පුත්‍රයෙකු හෝ ධන්‍ය හෝ රටක් හෝ න ඉච්ඡ, පවිකම්චලින් බලාපොරොත්තු නොවේ ද, අත්තනො සමිද්ධි, තමාගේ දියුණුව, න අධිමෙමන ඉච්ඡයා, අධිර්මයෙන් බලාපොරොත්තු නොවේ ද, ස සීලවා, හෙතෙම සිල්වතෙක් ද, පඤ්ඤවා, නැණවතෙක් ද ධම්මිකො, දැනුමියෙක් ද සියා වන්නේ ය.

විවරණය:-

මෙහි සිල්වතා ය, නැණවතා ය, දැනුමියා ය යන මෙම හැඳින්වීම්වලට ධර්මානුකූල තේරුමක් දී තිබේ. එහි අදහස කෙනෙක් තමාගේ කෙනා ය, පුත්‍රන් ය, ධනය ය, රටේ බලය ය නැතහොත් තම දියුණුව ය යන මේ කිසිම කාරණයක් නිසා තමාගේ සීලය පාවාදී දුස්සිල් කම් නොකරයි. ඒ තාවකාලික ලාභ පතා සසර දුකට හෙලා ගැනීමේ අනුවණකම නොකරයි. මේ කිසිවක් නිසා තම දැනුමිකම පාවා දී අදහැමියෙක් නොවේ.

4.5.2.10 එතෙර වන්නේ අල්ප ය, ඉච්චරෙහි රුදෙන්තෝ බොහෝ ය.

සැවැත් නුවර එක් විදියක විසූ ජනයා සියලු දෙනා සමගියෙන් එකට එකතු වී දානයක් දී මුළු රුපු පුරා ධර්මදේශනාමය පිංකමක් පැවැත්වූහ. එහෙත් මුළු රු පුරා දහම් ඇසීමට හැම දෙනාට ම නොහැකි විය. ඇතැමෙක් කාමාශාවන් නිසා අතර මැද දී ගෙදර ගියහ. ඇතැමෙක් අප්‍රසාදය හෙවත් දේවේශය නිසා ගෙදර ගියහ. ඇතැමෙක් එහි ම රුදී සිටියත් ඊනමිද්ධය නිසා නිදිකිරා වැටීමෙන් බණ මැනවින් අසා ගැනීමට අසමත් වූහ. පසුදින දම් සභාවේ හිඤ්ඤන් වහන්සේලා අතර මිනිසුන්ගේ මේ විවිධ හැසිරීම් සාකච්ඡාවට බඳුන් විය. දම් සභාවට වැඩිම කළ බුදුරජාණන් වහන්සේ ඒ නිමිති කරගෙන මහණෙනි, මේ සත්ත්වයෝ බොහෝ සෙයින් මේ සංසාරයෙහි ම ඇලී ගැලී සිටින්නෝ ය. එතෙර වන්නට සුදානම් නැත්තෝ ය. එතෙර වන්නෝ ඉතා අල්ප වෙතියි, පූර්වාපර සන්ධි ගලපා මේ ගාථාව දේශනා කළ සේක.

අප්‍පකා තෙ මනුසෙසු - යෙ ජනා පාරගාමිනො
 අථායං ඉතරා පජා - තීරමෙවානුධාවති

පදාර්ථ:-

මනුසෙසසු, මිනිසුන් අතුරෙහි; පාරගාමිනො, සසර සයුරෙන් එතෙර වන කෙනෙක් වෙත් නම්; අප්පකා, ස්වල්ප දෙනෙක්; අථ අයං ඉතරා පජා, මේ ඉතිරි සියලු ම දෙනා; තීරං එව අනු ධාවති, මේ පංචස්කන්ධය හා බැඳුණු පංචකාමය නැමති, මෙගොඩට ම ආපසු දිව එන්නේ ය;

යෙ ව ඛො සමමදකඛානෙ
ධමෙම ධම්මානුචතතිනො
නෙ ජනා පාරමෙසසනති
මචචුධෙය්‍යං සුදුතතරං

පදාර්ථ:-

යෙව, යම් කෙනෙක්; සම්මා+ආක්ඛානෙ ධමෙම, තථාගතයන් වහන්සේ විසින් මනාකොට දෙසන ලද ධර්මයෙහි; ධම්මානුචතතිනො, ධර්මානුකූලව පිළිපැද ඒ අනුව මාර්ග එල අවබෝධය කරන්නෝ වෙත් ද; නෙ ජනා, එබඳු ජනයා, සුදුතතරං, තරණය කිරීමට අපහසු, මචචු ධෙය්‍යං, මාර වසඟයෙන් හෙවත් මේ සංසාරයෙන්; පාර මෙසසනති, පරතෙරට යන්නෝය.

විවරණය:-

මෙහි පළමු ගාථාවෙන් පැවසෙන්නේ බුදුවරු පහළ වී කොතරම් කරුණු කියා දුන්නත් සසර බියකරු බව අවබෝධ කරගන්නෝ ඉතා අල්ප ය. වැඩි දෙනෙක් ඒ බියකරු සසරට ම කැමති වන්නන් බව ය. දෙවන ගාථාවෙහි මචචුධෙය්‍ය යනු සසර මැරී මැරී ඉපදීමට හේතුවන කෙලෙස් ය. ඒවා ප්‍රහීන කිරීම ඉතා අපහසු ය. කෙලෙශ මාරයායයි හඳුන්වන්නේ ඒ නිසා ය. මෙයින් එතෙර වන්නේ ස්වාක්ඛාත ධර්මය මැනවින් පිළිපැද මාර්ග එල අවබෝධය දක්වා යාමට සමත් වීර්යවන්ත ජනයා පමණි.

4.5.2.11 අකුසල් නසා කුසල් වඩා නිවන් ලැබුවෝ

කොසොල් රට වැසි පන්සියක් පමණ හිකුන් වහන්සේලා පිරිසක් වස් වැස පවාරණය කොට බුදුරජාණන් වහන්සේ බැහැ දැකීමට දෙවරම් වෙහෙරට ගියෝ ය. බුදු රදුන්ට වැඳ එකත් පසෙක හිඳගත් උන් වහන්සේලාගේ වර්තවල දුර්වල කම් සලකා බැලූ භාග්‍යවතුන් වහන්සේ ඔවුන්ගේ වර්තානුකූල දහමක් දෙසනු පිණිස මේ ගාථාවන් දේශනා කොට වදාළ සේක.

කණනං ධම්මං විප්පභාය
 සුකකං භාවෙථ පණ්ඩිතො
 ඔකා අනොකං ආගමම
 විවෙකෙ යඤ්ථ දුරමං

පදාර්ථ:-

පණ්ඩිතො, නුවණැත්තා; කණනං ධම්මං විප්පභාය, අකුසල ධර්ම දුරුකොට; සුකකං භාවෙථ, කුසල ධර්ම වැඩිය යුතු ය; ඔකා ආලය හෙවත් මේ පංචස්කන්ධය හා බැඳුණු රාගයෙන් ඉවත් වී; අනොකං ආගමම, අනාලය හෙවත් නිවන වෙත නැඹුරු වී නිවන පතන්නෙකු වී; යඤ්ථ, යම් තැනක; දුරමං, සාමාන්‍ය ජනයාගේ සිත් පහසුවෙන් නො ඇලේ ද; විවෙකෙ, ඒ අනාලය නම් වූ යම් නිර්වාණ විවේකයක් වේ නම්;

තත්‍රාභිරතීච්චෙජ්ජයා
 හිත්වා කාමෙ අකිඤ්චනො
 පරියොදපෙය්‍ය අත්තානං
 විත්තකෙලසෙහි පණ්ඩිතො

පදාර්ථ:-

තත්‍ර, ඒ විවේකයෙහි; අභිරතීං ඉච්චෙජ්ජයා, ඇළුම් ඇතිකරගත යුතු ය; කාමෙ හිත්වා, පංචකාම වස්තු නම් වූ වස්තු කාමයන් ඒ පිළිබඳ ඇතිවන රාගාදී ක්ලේශ කාමයන් දුරු කොට; අකිඤ්චනො, කිඤ්චන හෙවත් රාගාදී කෙලශයන්ගෙන් හෝ අඹුදරු; ධන ධාන්‍යාදී කරදරවලින් මිදී; පණ්ඩිතො, ඤාණවන්තයා; විත්තකෙලසෙහි, පංච නිවරණ යන්ගෙන් සිත; පරියොදපෙය්‍ය, පිරිසිදු කරගත යුතු ය;

යෙසං සමෙබ්බො අබ්බෙගසු
 සමමා විත්තං සුභාවිතං
 ආදාන පටිනිස්සගෙහ
 අනුපාදාය යෙ රතා
 බිණ්ණාසවා ජුතීමනො
 තෙ ලොකෙ පරිනිබ්බතා

පදාර්ථ:-


යෙසං විත්තං, යමෙකුගේ සිත; සමෙබ්බො අබ්බෙගසු, සප්ත බෝධි අංගයන්හි හෝ සත්තිස් බෝධිපාක්‍ෂික ධර්මයන්හි; සමමා සුභාවිතං, ක්‍රමවත් ව මනාව වඩන ලද ද; අනුපාදාය, පංචස්කන්ධ ආදී කිසිවක් සතර ආකාර උපාදානයෙන් දැඩිව නොගෙන; ආදාන පටිනිස්සගෙහ, ග්‍රහණයෙන් මිදීම යයි කියන නිවනෙහි; යෙ රතා, යමෙක් ඇළුනාහු ද;

තෙ ජූනීමනතා බිණාසවා, ඒ ආනුභාව සම්පන්න රහතන් වහන්සේලා; ලොකෙ පරිනිබ්බතා, මේ ස්කන්ධ ධාතු ආයතනාදී ලෝකයෙහි පිරිනිවියාහු නම් වෙති.

විවරණය:-

කණහ සුකක - අකුසල ධර්ම හා කුසල ධර්ම
 ඔක - ආලය, ගෘහය, (දේව ආලය, දේව ගෘහය) එනම් පංචස්කන්ධයයි.
 අනොක - අනාලය, එයින් මිදීම
 අකිඤ්චන - කෙලෙස්, කාමචස්තු (චස්තු කාම, ක්ලේශ කාම) ආදියෙන් මිදුණු, කිසිවක් නැති.

සමෙබ්බි අංග - සප්ත බෝධ්‍යංග, සත්තිස් බෝධි පාක්ෂික ධර්ම
 උපාදාන සතර - කාම, දිට්ඨි, සීලබ්බත, අත්තවාද
 ආදාන පටිනිසසගග - පංචස්කන්ධය මමය මාගේ යයි ගැනීම ආදාන නම් වේ. පටිනිස්සග්ග යනු දුරු කිරීම. එම ග්‍රහණය දුරුකරන නිසා කියන නිවනට ආදාන පටිනිස්සග්ග යැයි කියනු ලැබේ.

අභ්‍යාස 

01. පණ්ඩිත වග්ගයේ සඳහන් ආකාරයට පණ්ඩිතයා කෙබඳු කෙනෙක්දැයි විස්තර කරන්න.
02. පණ්ඩිත වග්ගයට අදාළ ගාථා හා අර්ථ වනපොත් කර මතකයෙන් දක්වන්න.
03. පණ්ඩිත වග්ගයේ ගාථාවක් තෝරාගෙන එහි නිදාන කතාව ඇසුරෙන් ශිෂ්‍ය සමිතියේදී ධර්ම දේශනාවක් පවත්වන්න.

කෙලෙසුන් නැසූ උතුමෝ (අරහන වගය)

අප ඉපදී මැරී මැරී යන ගමන සංසාරය නම් වේ. එනම් සැරි සැරීම යි. මේ ගමනේ දී අප මේ මිනිස් ලොව දී කරගන්නා හොඳ කර්ම නිසා දිව්‍යලෝක බ්‍රහ්මලෝකවල සැරි සැරීමට ඉඩ සැලසේ. නරක කර්ම නිසා සතර අපායේ සැරි සැරීමට සිදු වේ. මිනිස් ලොවදී හොඳ කර්ම නිසා සැප විපාකත් නරක කර්ම නිසා දුක් විපාකත් මිශ්‍රව විඳින්නට සිදු වේ. අපගේ නොදැනුවත්කම හා නොසැලකිල්ල නිසා අතරින් පතර හොඳ නරක දෙක ම අඩු වැඩි වශයෙන් වක්‍රයක් මෙන් සිදු කරන්නෙමු. ඒ නිසා ම මේ සසර ගමනේ දී සුගති දුගතිවල සැරි සැරීම වක්‍රාකාරයෙන් සිදුවේ. දුකෙන් සැපටත් සැපෙන් දුකටත් වැටී වැටී ගමන් කෙරේ. සසර සැරිසරන තාක් කල් ලෙඩවීම, මහළුවීම, මරණය, සෝදුකින් වැළපීම, ජීවිතය ගැටගසා ගැනීම සඳහා වෙහෙසීම වැනි දුක්වල කෙළවරක් ද නැත.

එසේ නම් මේ දුකින් මිදීමට අප කළ යුතුව ඇත්තේ මේ ඉපදීම නැවැත්වීමයි. එය මේ පස්කම් සැප විඳීමටත් භවයෙන් භවය හොඳ තැන් සොය සොයා ඉපදීමටත් ඇති ආශාව දුරුවන තුරු කළ නොහැකි ය. හොඳ හෝ නරක කර්ම රැස්කරන තුරු කළ නොහැකි ය. අප එසේ ආශා කරන්නේත් ඉපදීමට හේතුවන කර්ම රැස් කරන්නේත් අපේ සිතේ ඉබේම ඇතිවන ලෝභ, ද්වේෂ, මෝහ, ඊර්ෂ්‍යාව, මසුරුකම, මානය, වැනි කිලිටි සිතුවලි නිසා ය. ඒවාට කෙලෙස් යයි කියනු ලැබේ. මේ ගමන නැවතීමේ ක්‍රියාවේදී මේ කෙලෙස් එකින් එක ටිකෙන් ටික නසාගෙන ගොස් සහමුලින් ම නැසිය යුතු ය.

ඒ සියලු කෙලෙසුන් නැසීම නිර්වාණ මාර්ගයේ දී සෝවාන්, සකදාගාමී, අනාගාමී, අරහත් යන පියවර හතරකින් සිදු කරනු ලැබේ. එයින් අවසාන පියවර රහත් ඵලය යි. රහතන් වහන්සේ සියලු කෙලෙසුන් නැසූ නිසා බිණාසව (කෂීණාශ්‍රව) නමින් හඳුන්වනු ලැබේ. රතන සූත්‍රයේ අවසාන ගාථාවෙන් ප්‍රකාශ වන පරිදි උන්වහන්සේ මෙතෙක් රැස්කරගත් සියලු පැරණි කර්ම නැසූ සේක. අළුතින් කර්ම රැස් කිරීමක් ද නැත. නැවත භවයක ඉපදීමේ ආශාව ද සහමුලින් ම සිඳ දමා ඇත. උන්වහන්සේ නැවත සසර උපදින්නට හේතුවන බීජ ශක්තිය හෙවත් කර්ම ශක්තිය නසා ඇත. නැවත ඉපදෙන තණහාව නැසූ උන්වහන්සේ පහනක් නිවී යන්නා සේ මෙහිදී ම දුක් ගිනි නිවා සසර දුක් ගමන නිමවා නිවී යන සේක. නිවන් දැකීම යනු මෙයයි. මෙලොව නිවන් දකින එකම පුද්ගලයා රහතන් වහන්සේ ය. නිවන් දකින එකම ක්‍රමය රහත්වීම යි. බුදු, පසේ බුදු, උතුමන් පවා පළමු කොට නිවන් දකින්නේ රහත් වීමෙනි. උන්වහන්සේලාට අරහං යයි කියන්නේ ඒ නිසා ය. බුදු බව, පසේ බුදු බව පාරමිතා පිරිමේ විශේෂත්වය අනුව ලැබෙන රහත් බවින් ඔබ්බට ගිය විශේෂ ගුණයන් ය.

රහතන් වහන්සේ තමක් දුටු පමණින් හඳුනාගත නොහැකි ය. අහසින් යාම දිවැසින් දැකීම ආදී ප්‍රාතිහාර්ය රහත් බව නොවේ. ඒවා රහත් නොවූ අයටත් ධ්‍යාන බලයෙන් ලැබිය හැකි ය. ඉතා ම සංවරව හැසිරීම, අමුතු සිවුරු පෙරවීම, දුෂ්කර පිළිවෙත් පිරීම, අල්පේච්ඡ ජීවිතයක් ගත කිරීම, යනාදී ඉතාම හොඳ යයි පෙනෙන ලක්ෂණ තිබුණු පමණින් කෙනෙකු රහතන් වහන්සේ කෙනෙක් නොවේ. ලාභ සත්කාර ලැබීම, කීර්ති ප්‍රශංසා දිනා ගැනීම,

මහාශ්‍රාවක පිරිසක් ඇති කරගෙන මහා ශාස්තෘවරයෙකු සේ වැජඹීම වැනි පවිත්‍ර දීන, ආශාවන්ගෙන් පෙළෙන පිරිසක් අදක් රහතන් වහන්සේලා සේ රඟපාති. ඔවුහු ධර්මයේ මහජනයාට නොවැටහෙන ඉතා ගැඹුරු තැන් තෝරාගෙන ඒවාට තමාට හිතු හිතු අර්ථ සපයති. නූතන තාක්ෂණයෙන් විවිධ රූප එකට ගලපා මාධ්‍යවල පළ කොට පුද්ගල වර්ත සාකච්ඡා කරන සාහසිකයන් සේ මොවුහු ද ධර්මයේ තැනින් තැන තිබෙන කරුණුවලින් කොටස් උපුටාගෙන තමන්ගේ අදහස තහවුරු කිරීමට අවශ්‍ය පරිදි වැරදි පිළිවෙලට ගලපා ධර්මයේ මුල, මැද, අග යහපත් සුධර්ම ගුණය සාහසික ලෙස සාකච්ඡා කරති. බුද්ධ දේශනාව ම එසේ විකෘති කරන අතර අටුවාව බුද්ධසෝම හිමියන්ගේ රචනයක් යයි මිථ්‍යාමතයක් පතුරුවමින් සැරියුත් මාහිමියන්ගෙන් ආරම්භ වූ අටුවා හෙවත් ධර්මයේ අර්ථ දැක්වීමේ සම්ප්‍රදාය සම්පූර්ණ වැරදියයි බැහැර කරති. හිටි හැටියේ සිවුරු පොරවාගත් මේ පුද්ගලයෝ මෙතෙක් තිබුණු ශාසනය වැරදි ය, තමන් කියන දේ නිවැරදියැ යි මිනිසුන්ට ඒත්තු ගන්වති. ඒ නිසා ඔවුන් අද බොහෝ ජනයා අතර රහතන් වහන්සේලා ලෙස පිළිගැනීමට ලක්ව ඇත.

අප රහතන් වහන්සේ කවුරුදැයි හඳුනා ගැනීම අත්‍යාවශ්‍ය වන්නේ මේ නිසා ය. එවිට අපට මොවුන් රහතුන් නොව අරහත්න් සාකච්ඡාත් බව වටහා ගත හැකි ය. මහජනයාට කියාදිය හැකි ය. ශාසනය මේ විනාශකාරීන්ගෙන් ගලවා ගත හැකි ය. ඔවුන් පසු පස ගොස් අපාගත වන මිනිසුන් ඉන් මුදා ගත හැකි ය.

ධම්ම පදයේ අරහත්න් වර්ගය මේ සඳහා ඉතා ප්‍රයෝජනවත් වන ධර්ම සංග්‍රහයකි. සංයුක්ත නිකායේ එන කෝසල සංයුක්තයේ සත්ත ජටිල සූත්‍රයේ දී කෙනෙකු රහත් ද නොරහත් දැයි වටහා ගැනීම එක්වර කළ හැක්කක් නොව එය කෙනෙකු දිගුකලක් ඇසුරු කිරීමෙන් කළ යුත්තක් බවත් එයට තමාට නුවණ ද තිබිය යුතු බවත් වදාරා තිබේ. ඒ ක්‍රමය අනුව රහත් පුද්ගලයෙකු දෙස දිගුකලක් විමසිල්ලෙන් බැලිය යුතු ය. රහතන් වහන්සේ ගැන කරුණු රාශියක් මෙම අරහත්න් වර්ගයේ දක්නට ලැබේ. කිසිවකට ශෝක නොකිරීම, කිසිදු සම්පතක් රැස් නොකිරීම සියලු දේ අතහැර යාමට හැකිවීම, ආහාරයෙහි ගිජු නොවීම අටලෝ දහමින් කම්පා නොවීම, කයෙන් වචනයෙන් සිතින් කිසිදු දුශ්චරිතයක නො යෙදීම යනාදිය මෙහි එන රහතුන් වහන්සේගේ ලක්ෂණවලින් කීපයකි.

4.5.3.1 රහතන් වහන්සේට කායික මානසික දූවිල්ලක් නැත.

බුදුරජාණන් වහන්සේ කෙරෙහි වෛර බැඳ ගත් දෙවිදන් තෙරණුවෝ භාග්‍යවතුන් වහන්සේ නැසීමට තීරණය කිරීමට තරම් දරුණු වූහ. ඒ සඳහා දෙවිදන් තෙර බිම්බිසාර මහ රජුගේ පුත් අජාසත් කුමරු සමඟ මිත්‍ර වී ඔහුගේ සහාය ලබා ගැනීමට සිතුවේ ය. ඒ අනුව දෙදෙනා අතර කතිකාවක් ඇති විය. එනම් තමන් බුදුන් මරා බුදුවන බවත් අජාසත් කුමරුට පියා මරා රජ වෙන ලෙසත් ය. කෙසේ හෝ අජාසත් කුමරු පියා දඟගෙයි දමා මරවා රජ විය. ඔහුගේ සහාය ඇතිව දෙවිදන් තෙර බුදුන් මැරවීමට නාලාගිරි ඇතු මෙහෙයවීම, දුනුවායන් යෙදවීම වැනි උපක්‍රම කීපයක් ම ක්‍රියාත්මක කළත් ඒවා අසාර්ථක විය. අන්තිමේ දී ඒ තෙරණුවෝ තමන් ම බුදුරදුන් නසන්නට තීරණය කළේ ය. ඒ අනුව දෙවිදන් තෙර ගිජුකුළු පව්වට නැග පර්වත පාමුල සක්මන් කරමින් සිටි බුදුරජාණන් වහන්සේ ගේ හිස මතට වැටෙන සේ මහ ගලක් පෙරලී ය. ඒ ගල පහතට වැටීමට පෙර බුද්ධ ගුණානුභාවයෙන් මතු වී ආ ගල්කුළු දෙකක් අතර හිර වී නැවතුණි. ඒ ගල් කුළුවල

ගැටීමෙන් බිඳී විසි වූ ගල් පතුරක් වැදී උන්වහන්සේගේ සිරිපතුල තුවාල වී ලේ ගැලී ය. එයින් දරුණු වේදනාවක් ඇති විය. වහා එතැන රැස් වූ හිඤ්ඤ උන්වහන්සේව ජීවක වෛද්‍යවරයාට දැක්වීමට ජීවක අඹ වනයට වැඩමවාගෙන ගියහ.

ඇතුළු නුවර රෝගියෙකුට වේදකම් කරමින් සිටි ජීවක වෛද්‍යවරයා ඒ පුවත අසා වහා පැමිණියේ ය. ඉතා තියුණු බෙහෙතක් යොදා තුවාලය බැඳ ස්වාමීනි, මම ඇතුළු නුවර රෝගියාගේ පිළියම නිමකොට පෙරලා එමී, එතෙක් මෙම බෙහෙත බැඳී ආකාරයෙන් ම තිබෙන්නට හරින්නැයි කියා ගියේ ය. එහෙත් ඔහු ගොස් ඒ රෝගියාගේ පිළියම නිමා කොට එනවිට නුවර වාසල් දොරටු වසා තිබුණි. එහෙයින් ඔහුට නගරයෙන් පිටත තිබූ ඔහුගේ අඹවනයට යාමට රැ පහන් වනතුරු ඇතුළු නුවරට වී බලා සිටීමට සිදු විය. මේ අතර ඔහුට “අහෝ මා විසින් මහා බරපතල වරදක් කරන ලදී. සාමාන්‍ය මිනිසෙකුට මෙන් තථාගතයන් වහන්සේගේ පාදයට ද තියුණු බෙහෙතක් දමා තුවාලය බැන්දෙමි දැන් ඒ බැමි මුදාහැරිය යුතු වේලාවයි එසේ නො කළහොත් උන්වහන්සේගේ ශරීරයේ රැ පුරා ම මහා දැවිල්ලක් ඇති විය හැකියැයි” සිත් වේදනාවක් ඇති විය.

ඔහුගේ අදහස පරසින් දන්නා නුවණින් දුටු බුදුරජාණන් වහන්සේ ආනන්ද තෙරුන් අමතා ආනන්දය, ජීවක වෛද්‍යවරයාට රැ බෝ වීම නිසා නුවරින් පිටතට එන්නට නොහැකි වී ඇත. මේ තුවාලයේ බැඳුම් මුදාලන වේලාව පැමිණ ඇතැයි ඔහු සිතයි. ආනන්ද එය ලිහා දමන්න යයි වදාළහ. ආනන්ද තෙරණුවෝ එය ලිහා දැමූහ. ගසක පතුරක් ගැලවී යන්නා සේ තුවාලයේ කබළු ගැලවී සුව වී ගියේ ය.

ජීවක වෛද්‍යවරයා ද අරුණ නැගී වාසල් දොර විවර වූ සැණින් බුදුරජුන් වෙත වේගයෙන් අවුත් සිදු වූ ප්‍රමාදයට සමාව ගෙන ස්වාමීනි, කෙසේ ද ඔබ වහන්සේගේ සිරුරෙහි දැවිල්ලක් හට ගත්තේ දැයි ඇසී ය. එවිට බුදුරජාණන් වහන්සේ ජීවකය, බෝ මැඩදී ම තථාගතයන් වහන්සේගේ සියලු දැවිලි සන්සිඳුනේ යයි වදාරා පූර්වාපර සන්ධි ගලපා දහම් දෙසමින් මේ ගාථාව වදාළ සේක.

ගතද්ධිනො විසොකසස
 විප්පමුත්තසස සබ්බධි
 සබ්බ ගණ්ඨපභිතසස
 පරිලාහො න විජ්ජති

පදාර්ථ:-

ගතද්ධිනො, සසර ගමන නිම කළා වූ; විසොකසස, ශෝකය ප්‍රහීණ කළා වූ; සබ්බධි විප්පමුත්තසස, ස්කන්ධ ආදී සියලු ධර්මයන් හි නොඇලී ඉන් මිදුනා වූ; සබ්බ ගණ්ඨ පභිතසස, සියලු ගැට දුරුකළා වූ රහතන් වහන්සේට; පරිලාහො න විජ්ජති, කායික හෝ මානසික දැවිල්ලක් නැත;

විචරණය:-

ගත අද්ධිනො, යන මෙහි අද්ධි හෝ අද්ධාන නමින් හැඳින්වෙන්නේ, මාර්ගය හෝ කාලයයි. ඒ අතරින් මෙහි මාර්ගය යන අර්ථය ගැනේ. එනම් සංසාරය නැමැති දීර්ඝ මාර්ග යයි ඒ ගමන නිම කළ හෙයින් ගත අද්ධිනො නම් වෙයි. කාමය ඉටු නොවීම නිසා ශෝක වීම

පෘථග්ඵත ස්වභාවය යි. රහතන් වහන්සේට කාමය පිළිබඳ ආශාවක් හෝ බැඳීමක් නැති නිසා ශෝකයක් නැත.

සබ්බධි යනු පංචස්කන්ධය ඇතුළු සියලු සංස්කාරයන්ට කියන නමකි. රහතන් වහන්සේ ඉන් මිදුණු සේක.

සබ්බ ගණු : සබ්බ ගණු යනු සත්වයාගේ නාම, රූප කාය, චුති, ප්‍රතිසන්ධි වශයෙන් සසර ගැට ගසන කාය ග්‍රහණ හතර යි. ධම්ම සංගීතී ප්‍රකරණයේ සඳහන් පරිදි ඒ හතර මෙසේ ය.

- 1. අභිජ්ඣා කායගණු : පුනර්භවය හෙවත් නැවත ඉපදීම ඇති කරවන නන්දිරාග හෙවත් සකුටුවීමෙන් ඇලීම ඇති කරන ලැබෙන ලැබෙන රූපාදී අරමුණෙහි ඇලෙන තෘෂ්ණාව යි.
- 2. ව්‍යාපාද කායගණු : ව්‍යාපාද කාය ගණු යනු ආසාත, පටිස, කෝධ, දෝස යන විවිධ නම්වලින් හැඳින්වෙන අරමුණු පිළිබඳ ගැටීමයි, අකමැති අප්‍රිය අරමුණෙහි තරහ ඇති කර ගැනීම වෙර බැඳ ගැනීම හෝ නැසීමට තරම් දරුණු වන ක්‍රෝධය යි.
- 3. සීලබ්බත පරාමාස කායගණු : මේ ආර්ය අෂ්ටාංගික මාර්ගයෙන් බැහැර වෙනත් ආගම්වල ඇති සීල ව්‍රතවලින් සසරින් මිදිය හැකියයි. සිතා ඒ මිථ්‍යා සිල් හා ව්‍රත අනුගමනය කිරීම.
- 4. ඉදං සව්වාහිනිවෙස කායගණු : ශාස්වත දෘෂ්ටි, උච්ඡේද දෘෂ්ටි යන අංශ දෙකට අයිති වන මිථ්‍යා දෘෂ්ටිවලින් කුමක් හෝ තමන් අදහන දෘෂ්ටිය ම සත්‍යය යි. අනෙක් සියල්ල බොරුයයි ඇදහීමයි.

මේ ග්‍රහණ හෙවත් ගැට හතරෙන් ම සත්ත්වයා කාය වශයෙන් පංචස්කන්ධ වශයෙන් සසර පැටලෙන නිසා මේවා වතුර්විධ කාය ග්‍රහණ නමින් හැඳින් වේ.

4.5.3.2. විල හැරයන භංසයන් මෙන් සසර හැරයන රහතන් වහන්සේ

භාග්‍යවතුන් වහන්සේ රජගහ නුවර වස් වැස වස් පවාරණය කොට අඩ මසකින් පමණ වාරිකාවෙහි හැසිරෙන්නෙමි යි හිඤ්ඤත් වහන්සේලාට දැන්වූහ. හිඤ්ඤත් වහන්සේලා සමග වාරිකාවෙහි හැසිරීම බුදුවරයන් වහන්සේලාගේ සිරිතකි. මෙම පණිවිඩය ලද හිඤ්ඤත් ගමනට සුදානම් වෙමින් පාත්‍රා පිස සිවුරු සෝදා පඬු පොවා ගැනීම් ආදිය කරන අතර මහා කාශ්‍යප තෙරණුවෝ ද සිවුරු සෝදමින් සිටියහ. මෙය දුටු හිඤ්ඤහු මහ්කසුප් තෙරණුවෝ කුමක් නිසා සිවුරු සෝදන් ද. මේ නුවර ඇතුළත් පිටතත් අටළොස් කෙළක් පමණ මිනිස්සු සිටිති. ඒ සියල්ලෝ ම වාගේ උන්වහන්සේගේ නැයෝ නොවෙත් නම්

දායකයෝ වෙති. ඒ අය තෙරුන්ට සත්කාර සම්මාන නො කෙරෙත් ද මෙතරම් උපකාර තියෙද්දී ඒවා අනභර මුත් වහන්සේ කොහි යන්නාහු දැයි කියන්නට වූහ.

වාරිකාව ආරම්භ කරමින් භාග්‍යවතුන් වහන්සේ මේ නුවර අටළොස් කෙළක් පමණ ජනයා වසති. ඔවුන්ගේ මඟුල් අවමඟුල් අවස්ථා සඳහා හිඤ්ඤා යා යුතු ය. විහාරය හිස් කිරීමත් නුසුදුසු ය. මෙහි කවුරුන් නම් නවතා යන්නෙමි ද? කාශ්‍යපට නැදැයෝත් දායකයෝත් මෙහි සිටිති. එහෙයින් උන්වහන්සේ නවතා යන්නෙමි සිතා කාශ්‍යප ඔබේ පිරිසත් සමඟ ඔබ මෙහි නවතින්නැයි කීහ. එසේ ය ස්වාමීනි'යි කියා උන්වහන්සේ එහි නැවතුනහ.

හිඤ්ඤා, ඇවැත්නි, අප කී දෙය ඵලෙසින් ම සිද්ධවූවා නොවේදැයි කීහ. එය ඇසුණු බුදුරජාණන් වහන්සේ මහණෙනි, මහකසුප් තෙරුන් කුලයෙහි හා ප්‍රත්‍යයෙහි ඇළුණු කෙනෙකැයි නොකියන්න. උන්වහන්සේ නැවතුනේ මගේ වචනය ඉටු කරන්නට ය. මෙතෙම පෙරත් පදුමුත්තර බුදු සමයෙහි දී ම කුලයෙහි මෙන් ම සිව්පසයෙහි නොඇළී සඳ මෙන් කුලයන් වෙත එළඹෙන්නට සමර්ථ වන්නෙමිවායි ප්‍රාර්ථනා කළ කෙනෙකි. මම වක්‍රපම ප්‍රතිපදාවන් අරියවංශ ප්‍රතිපදාවන් උන්වහන්සේ වැන්නවුන් නිසා ම දේශනා කළෙමියි වදාරා, මහණෙනි, කාශ්‍යප තෙරුන් දිය පිරුණු විලක බැස පීනා එයින් ඉගිලී කිසිවක නොඇළී නොලැග යන රාජ භංසයෙකු මෙනි. මගේ පුත්‍රයාගේ පිළිවෙල ද එය වන්නේයැ යි පූර්වාපර සන්ධි ගලපා දහම් දෙසමින් මේ ගාථාව දේශනා කළ සේක.

**උයුඤ්ජනනි සතීමනොනා
න නිකෙනෙ රමනනි තෙ
හංසාව පලලං හිත්වා
ඔකමොකං ජහනනි තෙ**

පදාර්ථ:-

සතීමනොනා, සිහිය දියුණු කළ රහතන් වහන්සේලා; උයුඤ්ජනනි, තමා අවබෝධ කළ ධ්‍යාන හා විදර්ශනා සමාපත්තිවල යෙදී සිටිති; නෙ න නිකෙනෙ රමනනි, උන්වහන්සේලා, පංචකාම ගුණයෙහි හෝ ගිහි ගෙයෙහි නො ඇලෙති; පලලං හිත්වා හංසා ඉව, විලහැර යන භංසයන් මෙන්; ඔකං ඔකං ජහනනි, ආලයෙන් ආලය හෙවත් සියලු සංසාර වාසස්ථාන අපේක්ෂා රහිතව ම හැර යති;

විචරණය:-

මෙහි 'උයුඤ්ජනනි' යයි කීවේ රහතන් වහන්සේලාට රහත් වීමෙන් පසු අමුතුවෙන් යෙදිය යුතු බණ භාවනාවක් නැති බැවින් තමා ලැබූ අර්ථන් ඵල සමාපත්තියට හෝ ධ්‍යාන ආදියට සම වැදී වාසය කිරීම යි. නිකෙන, ආලය සහ ඔක යන වචනයෙන් හැඳින්වෙන්නේ වාසස්ථානය යි. ඒ පිළිබඳ ඇල්ම ද ආලය නමින් හැඳින්වේ. මුලින් ම ගිහි ගෙය, කම්සැප, පිළිබඳ ආලය දුරු කළ රහතන් වහන්සේ අවසානයේ දී මේ පංචස්කන්ධ නැමති නිවාසයන්, කාම, රූප, අරූප භවයන් පිළිබඳ ආලයන් දුරු කර ඒ සියල්ල හැරයන බැවින් ඔකං ඔකං ජහනනි යයි කියනු ලැබේ.

4.5.3.3. රහතන් වහන්සේලාගේ රැස්කිරීම් නැත.

බුදුරජාණන් වහන්සේ සැවැත් නුවර දෙවරම් වෙහෙරෙහි වැඩ වසන සමයෙහි බෙල්ලට්ටිසීස නම් රහතන් වහන්සේ නමක් විසූහ. උන්වහන්සේ පිඬු සිඟා වැඩම කොට පිණ්ඩපාත දානය වළඳා නැවත වෙනත් වීරියකට වැඩම කොට වියළි ආහාර ලබා විහාරයට ගෙනගොස් තැන්පත් කොට තබයි. නිතර පිඬුසිඟා යාම කරදරයකැයි සිතා කීප දිනක් ම ධ්‍යාන සුවයෙන් වැඩ සිට අවශ්‍ය වන විට ඒ තැන්පත් කළ ආහාර වළඳති. භික්ෂුහු මේ බව දැක භාග්‍යවතුන් වහන්සේට සැල කළහ. උන් වහන්සේ ඒ කරුණ නිමිති කරගෙන මින් මතු සන්නිධිකාර පරිභෝජනය හෙවත් ආහාර රැස්කොට තබාගෙන පරිහරණය කිරීම නොකළ යුතු යයි ශික්ෂා පදයක් පැනවූහ. එම ශික්ෂා පදය පැණවීමට පෙර සිදු කළ නිසාත්, එසේ ම එය උන්වහන්සේගේ අල්පේච්ඡතා ගුණය නිසාත් සිදු වූවක් බැවින් බෙල්ලට්ටිසීස තෙරුන්ගේ දෝෂයක් නැති බව පැහැදිලි කරමින් මේ ගාථාවෙන් දහම් දෙසා වදාළ සේක.

යෙසං සන්නිවයො නඤ්ඤි
 යෙ පරිඤ්ඤාන භොජනා
 සුඤ්ඤානො අනිමිතො ව
 විමොකෙඛා යසස ගොචරො
 ආකාසෙ'ව සකුන්තානං
 ගති තෙසං දුරන්තයා

පදාර්ථ:-

යෙසං, යමෙකුගේ; සන්නිවයො නඤ්ඤි, කර්ම රැස් කිරීමක් හෝ ප්‍රත්‍ය රැස්කිරීමක් නැත් ද; යෙ, යමෙක්; පරිඤ්ඤාන භොජනා, පිරිසිඳ දූත ආහාරය වළඳන සේක් ද; යසස, යමෙකුට සුඤ්ඤානො අනිමිතොව විමොකෙඛා ගොචරො, ශුන්‍යත, අනිමිත්ත, අප්‍රභේඛිත යන ලක්ෂණ ඇති නිර්වාණය අරමුණු වේ ද; ආකාසෙව සකුන්තානං ගති එව, අහසෙහි පකෂීන් ගිය මග මෙන්; තෙසං ගති, ඒ රහතන් වහන්සේලා ගිය මග ද; දුරන්තයා, නොදත හැකි ය. (නැවත ගමනක් නැත යන අදහස යි)

විචරණය:-

සන්නිවයො යනු රැස් කිරීම යි. රැස් කිරීම් දෙකකි. කර්ම රැස් කිරීමත් ප්‍රත්‍ය පිරිකර රැස් කිරීමත් ය. රහතන් වහන්සේගේ මේ රැස් කිරීම් දෙක ම නැත.

සන්නිධිකාර යනු රැස්කොට තබා ගැනීම යි. භික්ෂුන් වහන්සේට විචර පිණ්ඩපාත ආදී කිසිවක් රැස් කර තබා ගැනීම විනයෙන් තහනම් ය. සන්නිධිකාර පරිභෝජනයෙන් පවති ඇවැතක් සිදු වේ. ඒ ඇවැතින් ගැලවීමට සංසික ක්‍රමයට අනුව සඟ සතු දේ පොදුවේ ගබඩා කර හෝ තැන්පත් කර තැබීමට විධිවිධාන විනයේ සලසා ඇත.

- පරිඤ්ඤාන භෞජනා** - මෙහිදී පරිඤ්ඤා හෙවත් පිරිසිඳ දැන ගැනීම් තුනකි. එනම්,
1. ඤාන පරිඤ්ඤා - තමාට ලැබෙන ආහාර මොනවාද? ඒවායේ ඒවා දැනුම් ද? නොදැනුම් ද? දැන ගැනීම.
 2. තීරණ පරිඤ්ඤා - ආහාරයෙහි පිළිකුල් බව දැන ගැනීම.
 3. පහාන පරිඤ්ඤා - ආහාරයෙහි ආශාව දුරුකොට නුවණින් දැන වැළඳීමයි.

ත්‍රිවිධ විමෝක්ෂ

1. සුඤ්ඤාන විමෝක්ඛ - නිර්වාණය රාග, ද්වේශ, මෝහයන්ගෙන් තොර හෙයින් ශුන්‍යය.
2. අනිමිත්ත විමෝක්ඛ - නිර්වාණය රාගාදී අරමුණු නිමිති සලකුණුවලින් ද තොර බව ය.
3. අප්පණිහිත විමෝක්ඛ - රාගාදී ප්‍රාර්ථනාවලින් නිර්වාණාවබෝධය කළ රහතන් වහන්සේලා මිදුණු බවය.

4.5.3.4. පක්ෂියෙකුගේ පාසටහන් අහසෙහි නැත්තා සේ රහතන් වහන්සේගේ ගමන් මග දැකිය නොහැකි ය.

බුදුරජාණන් වහන්සේ වේළුවනාරාමයේ වැඩ වසන සේක. එකල අනුරුද්ධ මහ රහතන් වහන්සේ තම සිවුරු දිරාපත් ව ගිය බැවින් සිවුරක් කරගැනීම පිණිස පාංශුකුල රෙදි සොයති. මෙයින් තෙවෙනි භවයෙහි උන්වහන්සේට පුරාණ භාර්යාව වූ තවුකිසා දෙවිලොව වැසි ජාලිනී නම් දෙවිදුවක් සිටියා ය. ඇය තෙරුන් වහන්සේ සිවුරක් සොයනු දැක දිගින් තෙළෙස් රියනක් පමණ වූ ද පළලින් සතර රියනක් පමණ වූ ද දිව්‍ය සඵ තුනක් රැගෙන මේවා මේ අයුරින් ම දුනහොත් තෙරුන් වහන්සේ නොපිළිගනිති යි සිතා උන් වහන්සේ වඩින මාර්ගයෙහි ඉදිරියෙන් වූ එක් කසල ගොඩක රෙදි කෙළවර පමණක් පෙනෙන සේ තැබුවා ය. තෙරණුවෝ එය දැක මෙය කසල ගොඩක දමා ඉවත ලූ පාංශුකුලයක් ය, යන සංඥාවෙන් රැගෙන වැඩියහ.

උන්වහන්සේ සිවුරු මසන දිනයෙහි භාග්‍යවතුන් වහන්සේ පන්සියක් හික්කුන් පිරිවරා එහි වැඩම කොට චීවර කරන කටයුත්තට උදව් කළහ. එකල දෙවිදුව ද සිවුරු කරන අසුමහා ශ්‍රාවකයන් වහන්සේලා ඇතුළු මහ සගරුවනට කැඳ බත් ආදී දානය ඇතුළු ගමෙහි මිනිසුන් අත යැව්වා ය. පන්සියක් පමණ හික්කුන් වහන්සේලාත් වළඳා දානය විශාල ප්‍රමාණයක් ඉතිරි විය. මෙය දුටු හික්කුහු අනුරුද්ධ තෙරුන් මෙපමණ විශාල ප්‍රමාණයක් දානය පිළියෙල කරවූයේ කුමකට ද? හික්කුන් වහන්සේලාගේ පමණට දානය ගෙනාවේ නම් ප්‍රමාණවත් නොවේදැයි දොස් කියන්නට වූහ. ඒ බව ඇසූ භාග්‍යවතුන් වහන්සේ මහණෙනි, මේ දාන සම්භාරය අනුරුද්ධ තෙරුන් විසින් ගෙන්වන ලදැයි සිතන්නහු ද? එසේ නැත. මාගේ පුත්‍ර අනුරුද්ධයන් මෙබන්දක් ඉල්ලන්නේ නැත. රහත්හු ප්‍රත්‍ය පිළිබඳ කතා නොකරති. මේ වනාහි දේවානුභාවයෙන් උපන්නේයයි පූර්වාපර සන්ධි ගලපා වදාරා මෙම ගාථාවෙන් දහම් දෙසූ සේක.

යසසාසවා පරිකම්ණා
 ආහාරෙ ව අනිසසිතො
 සුඤ්ඤතො අනිමිතො ව
 විමොකෙඛා යසස ගොචරො
 ආකාසෙව සකුන්තානං
 පදං තසස දුරන්තයං

පදාර්ථ:-

යසස, යම් රහතන් වහන්සේ නමකගේ; ආසවා පරිකම්ණා ආශ්‍රවයන් දුරු වූයේ වේ ද; ආහාරෙ ව අනිසසිතො, කබලිංකාර ආහාරයෙහි තෘෂ්ණා දෘෂ්ඨි වශයෙන් ඇලීමක් නැද්ද; යසස, යමෙකුට; සුඤ්ඤතො අනිමිතො ව විමොකෙඛා ගොචරො, ශුන්‍ය, අනිමිත, අප්‍රණිහිත ලක්ෂණ ඇති නිර්වාණය අරමුණු වේද හෙවත් එය අරමුණු කොට වෙසේ ද; ආකාසේ සකුන්තානං පදං ඉව, අහසෙහි පක්ෂීන්ගේ පිය සටහන් මෙන්; තසස පදං උන් වහන්සේ ගිය තැන ද; දුරන්තයං, දක නොහැකි ය (ගිය තැනක් නැත);

විචරණය:-

- ආසවා
1. කාමසව යනු ඉන්ද්‍රිය සයට ලැබෙන අරමුණු කෙරෙහි ඇතිවන කාම රාගය.
 2. භවාසව යනු කාම, රූප, අරූප වශයෙන් සසර පැවතීමට ඇති ඇල්ම.
 3. දිට්ඨාසව (යනු තමාගේ රූප වේදනා ආදී පංචස්කන්ධය සහ බාහිර රූපාදී ධර්මයන් පිළිබඳ ව නිත්‍ය ය, සුභ ය, සැප ය, ආත්ම යයි පවතින මිථ්‍යා දෘෂ්ටියයි.
 4. අවිජ්ජාසව (යනු රූපාදී ස්කන්ධ ධර්මයන් පිළිබඳ අනිත්‍ය දුක්ඛ අනාත්ම යන සැබෑ තත්ත්වය වසාලන මෝහයයි.

ඇස කණ ආදී ඉන්ද්‍රියයන්ට අරමුණු මුණගැසීමේ දී වැගිරෙන්නේ ය. මතු වී එන්නේ ය යන අර්ථයෙන් ද කාම රූප අරූප යන මුළු භවය පුරාමත් සෝවාන් මාර්ගයට පත්වන තුරාමත් වැගිරෙමින් පවත්නා නිසා ද අරිෂ්ටාසව, සුරාසව, මෙන් සසර අනාදීමත් කාලයක් සත්ත්වයාගේ සිත්සතත් තුළ පැසව පැසවා පවතින හෙයින් ද මේවාට ආසව (ආශ්‍රව) යයි කියනු ලැබේ.

4.5.3.5. දෙවියන්ට ප්‍රිය වූ රහතන් වහන්සේ

බුදුරජාණන් වහන්සේ එක් වස් පවාරණ දිනයක මිඟර මාතෘ ප්‍රාසාදයෙහි පහත මාලයෙහි මහා ශ්‍රාවකයන් වහන්සේලා පිරිවරා වැඩහුන් සේක. ඒ වන විට මහා කච්චායන තෙරුන් වහන්සේ අවන්තියෙහි වැඩ වෙසෙති. උන්වහන්සේ දුරබැහැර සිට පවා දහම් ඇසීමට පැමිණීම සිරිත ය. ඒනිසා ම භික්ෂුහු මහාකච්චායන තෙරුන්ට අසුනක් වෙන්කර තබා ම වැඩ හුන්හ. සක් දෙවරපු දෙදෙව්ලොව පිරිස ද සමඟ දිව්‍යමය සුවද මල් ආදිය ගෙන අවුත් බුදුරජාණන් වහන්සේට පූජා කර මහාකච්චායන තෙරුන් නොදක උන්වහන්සේ කොහි ද දැන්ම වඩිත් ද එසේ වඩින්නේ නම් යෙහෙකැයි සිතමින් සිටියේ ය. එසේ සිතත් ම උන්වහන්සේ පැමිණ පණවන ලද ආසනයේ වැඩ සිටියහ. සක් දෙව්ලු වහා ගොස් උන්වහන්සේගේ දෙපා ගොප්මස අල්ලාගෙන අනේ මම ඔබවහන්සේ වඩිතියි බලාපොරොත්තුවෙන් සිටියෙමියි කියා සුවද මල් ආදියෙන් පුදා වැඳ එකත් පසෙක සිටියේ ය. එය දුටු සෙසු පෘථග්ජන භික්ෂුන් වහන්සේලා සක් දෙව්ලු මුහුණ බල බලා

පුද්ගලික කරන්නේ ය, මහා ශ්‍රාවකයන් වහන්සේලා, වැඩ සිටිය දී කච්චායන තෙරුන් වඩින තුරු ම බලා හිඳ උන්වහන්සේට ම පුද සත්කාර කළා නොවේදැයි දෝෂාරෝපණ මුඛයෙන් කතා කළහ. භාග්‍යවතුන් වහන්සේ එය අසා මහණෙනි, ඔබේ අදහසත් කතාවත් වැරදි සහගත ය. මා පුත් මහාකච්චායන වැනි හික්ම වූ ඉඳුරන් ඇති රහතන් වහන්සේලා මිනිස්සුන්ට වාගේ ම දෙවියන්ටත් ප්‍රියය යි වදාරා මෙම ගාථාව දේශනා කළ සේක.

යසසිඤ්ඤානි සමථං ගතානි
අසසා යථා සාරථිනා සුදනතා
පහීනමානසස අනාසවසස
දෙවා පි තසස පිහයනති තාදිනො

පදාර්ථ:-

සාරථිනා, දක්‍ෂ රියදුරෙකු විසින්, යථා අසසා සුදනතා, අශ්වයෝ මනාසේ දමනය කරනු ලබන්නා සේ; යසස, යම් රහතන් වහන්සේ නමකගේ; ඉඤ්ඤානි, වක්‍රුර ආදී ඉඤ්ඤයන්; සමථං ගතානි, සංවරයට පත්වූයේ වේද; පහීන මානසස, මානය දුරු වූ; අනාසවසස, ආශ්‍රවයන් නැති; තසස තාදිනො, අෂ්ටලෝක ධර්මයෙහි නොසැලෙන ඒ රහතන් වහන්සේට; දෙවා අපි පිහයනති, දෙවියෝත් ප්‍රිය කරති.

විවරණය:-

ඉඤ්ඤ සමථය යනු රූප ශබ්ද ආදී අරමුණු පිළිබඳ ව රාග වශයෙන් ඇලීමක් හෝ ද්වේෂ වශයෙන් ගැටීමක් නැතිව ඉඳුරන් සංසිඳුවා ගැනීමයි. මානය යනු මැනීමයි. සෙසයා මානය හෙවත් තමා උසස්යයි මැනීම, සදිසමාන හෙවත් තමා හා සමානයයි මැනීම. හීන මාන හෙවත් තමා පහත්යයි මැනීම. යනුවෙන් මානය ත්‍රිවිධ ය. මෙය අනාගාමී වීම දක්වා ම පවතී. එය නැසෙන්නේ රහත් වීමෙනි.

4.5.3.6. රහතන් වහන්සේ මඩ නැති විලක් සේ පිරිසිදු ය.

එක් සමයෙක සැරියුත් මහරහතන් වහන්සේ වස් අවසානයේ වාරිකාවේ යෙදෙනු කැමැතිව බුදු රජාණන් වහන්සේගෙන් වැඳ අවසර ගෙන තමාගේ පිරිවර හිඤ්ඤන් වහන්සේලා සමග පිටත් වූහ. වෙනත් බොහෝ හිඤ්ඤන් වහන්සේලා ද උන්වහන්සේ සමග ගමනට එකතු වූහ. සැරියුත් මහරහතන් වහන්සේ නම්ගොත් වශයෙන් ප්‍රකට හිඤ්ඤන් වහන්සේලාට ඒ ඒ නම්ගොත්වලින් අමතා උන්වහන්සේලාගේ ගමන නැවැත්වූහ. එසේ නමින් එතරම් ප්‍රකට නොවූ හිඤ්ඤන් වහන්සේ නමක් අනේ තෙරුන් වහන්සේ මාවත් නමින් අමතා කතා කොට නවත්වන්නේ නම් යෙහෙකැයි සිතී ය. සැරියුත් තෙරුන් වහන්සේට එතරම් මහා හිඤ්ඤ පිරිසක් මැද ඒ හිඤ්ඤවගේ සිතිවිල්ල පිළිබඳ සැලකිල්ලක් ඇති නොවී ය. ඒ හිඤ්ඤ තෙරුන් වහන්සේ අනික් අය මෙන් මා ගණන් නොගන්නේ යැයි වෛර බැඳගත්තේ ය. මේ අතර මහතෙරුන් අසලින් යන මේ හිඤ්ඤවගේ සිරුරේ තෙරුන්ගේ සිවුරු කොණ වැදිණ. එයින් උන්වහන්සේගේ තරහ තවත් වැඩි විය. සැරියුත් මහ තෙරුන් විහාර සීමාවෙන් පිටවෙනවාත් සමග ම මේ හිඤ්ඤ බුදුරජාණන් වහන්සේ වෙත ගොස් ස්වාමීනි, සැරියුත් මහතෙරුන් වහන්සේ තමා අගසව් වෙමියි කියා මගේ කණ පුපුරණ තරම් පහරක් දී සමාව ද නොගෙන පිටත්ව ගියේ යයි පැමිණිලි කළේ ය. බුදුරජාණන් වහන්සේ සැරියුත් මහතෙරුන් ආපසු කැඳවූහ.

මේ අවස්ථාවේ අනඳ තෙරුන් හා මහමුගලන් තෙරුන් වහන්සේලා අපේ වැඩි මහලු සොහොයුරාණන් වහන්සේ මේ හිඤ්චට පහරක් නොදුන් බව ශාස්තෘන් වහන්සේ නොදන්නා සේක් නොවේ. එහෙත් මේ අධිකරණ විනිශ්චය කරන්නේ සැරියුත් මහ තෙරුන්ගේ සිංහනාදය අසන්නට විය යුතු යයි නිගමනය කොට සියලු හිඤ්චන් වහන්සේලා එහි රැස් කර වූහ. බුදුරජාණන් වහන්සේ ඒ සා මහත් මහසඟන මැද මහ තෙරුන්ගෙන් මෙම චෝදනාව සැබෑදැයි විමසූහ. එහිදී සැරියුත් මහරහතන් වහන්සේ තමන් එවැනි පහර දීමක් නොකළ බව නොපවසා තමන්ගේ ඉවසීම කොතරම් ද යනු, තමාගේ සිත පිරිසිදු දෙත් අපිරිසිදු දේත් සමච භාරගන්නා මහ පොළව වැනි ය. ජලය, සුළඟ, ගින්න වැනි ය යනාදී වශයෙන් උපමා නවයකින් විස්තර කළහ. උන්වහන්සේගේ එම දේශනාව අසා පෘථග්ජන හිඤ්චන් වහන්සේලාගේ ඇසින් කඳුළු වැගිරුණි. රහතන් වහන්සේලාට ධර්ම සංවේගය පහළ වුණි. චෝදනා කළ හිඤ්චගේ මුළු සිරුර ම දූවෙන්නාක් මෙන් විය. උන්වහන්සේ වහා බුදුරජුන්ගේ පාමුල වැටී තමා කළ වරද පිළිගත්තේ ය.

අනතුරුව බුදුරජාණන් වහන්සේ උන්වහන්සේට සමාව දෙන්නැයි සැරියුත් තෙරුන්ට වදාළහ. තෙරණුවෝ උක්කුටිකයෙන් හිඳ බුදුරජුන් දෙස ඇදීලී බැඳගෙන ස්වාමීනී, මම උන්වහන්සේට සමාව දෙමි. මා අත යම් දොසක් වේ නම් ඊට උන්වහන්සේ ද කමා කෙරෙත්වායි වදාළහ. තමා කෙරෙහි අභූත චෝදනාවක් කළ හිඤ්චට පවා අල්පමාත්‍ර වූ හෝ කෝපයක් ද්වේෂයක් ඇති කර නොගෙන උක්කුටිකයෙන් හිඳ කමා කළ සැරියුත් මහ තෙරණුවෝ නම් මහ පුදුම කෙනෙකැයි උන්වහන්සේගේ නිවාත ගුණය පිළිබඳ ව දම්සහා මණ්ඩපයේ රැස් වූ හිඤ්චන් අතර කතා බහක් ඇති විය. බුදුරජාණන් වහන්සේ එය අසා මහණෙනි, සාරිපුත්ත තෙරුන් වැනි ඇත්තෝ මහ පොළොව බඳු ඉවසන, ඉන්ද්‍රඛිලයක් සේ නොසැලෙන ඇත්තෝ ය. ඔවුන් තුළ කෝපයක් ඇති කළ නොහැකි යැයි වදාරා මේ ගාථාව දේශනා කළ සේක.

පට්ඨසමො නො විරුජ්ඣති
 ඉන්ද්‍රඛිලපමො තාදි සුඛබ්බො
 රහදොව අපෙන කදදමො
 සංසාරා න භවනති තාදිනො

පදාර්ථ:-

පට්ඨසමො, මහ පොළොව මෙන්; නො විරුජ්ඣති, සත්කාර අසත්කාර දෙකේදී අනුරෝධ විරෝධ නැතිව නැතිව සමසේ පිළිගනී; ඉන්ද්‍රඛිලපමො ඉන්ද්‍රඛිලයක් හෙවත් කුණාටුවකින්වත් නොසැලෙන නගර මැද සිටවූ කුළුණක් මෙන්; තාදි අටලෝ දහමින් කම්පා නොවන සුලු වූ; සුඛබ්බො, මනා පිළිවෙතින් සපිරි රහතන් වහන්සේ; අපෙන කදදමො රහදො ඉව, මඩනැති විලක් මෙන් ප්‍රසන්න ය; තාදිනො, ඒ අකම්පා ගුණ ඇති හෙයින් රහතන් වහන්සේට; සංසාරා න භවනති. නැවත සසර සැරිසැරීම් නැත.

විවරණය:-

මෙහි ඉන්ද්‍රඛිල යනු රාජ්‍යයක ආනුභාවය සහ අභිමානය ප්‍රකට කිරීම සඳහා නගර මැද උස්ව හා සෘජුව පිහිටුවන කණුව හෝ කුළුණ යි. අශෝක රජතුමාගේ සිංහ කුළුණ හා පැරීසියේ අයිෆල් කුළුණ ඊට නිදසුන් ය. තාදි යනු අටලෝ දහමෙන් කම්පා නොවීමේ ගුණය යි. සංසාරා න භවනති යනුවෙන් කියවුණේ නැවත සුගති දුගතිවල සැරිසැරීමක් නැති බවයි.

4.5.3.7. තිදොර සංවර වූ රහතන් වහන්සේ

කොසඹෑ නුවර වැසි එක්තරා කුලපුත්‍රයෙක් සසුනෙහි පැවිදි උපසම්පදාව ලබා කෝසම්බිවාසී තිස්ස තෙර යයි ප්‍රසිද්ධව සිටියේ ය. වරක් වස් අවසානයේ කැපකරු දායක උපාසකතුමා තුන් සිවුරක් සහ ගිනෙල් මී පැණි ආදිය ද ගෙනවුත් උන්වහන්සේ පාමුල පිදුවේ ය. උන් වහන්සේ මට මෙයින් පලක් නැතැයි කියා එය පිළිගැනීමට අකමැති වූහ. උපාසකතුමා ඒ මන්දැයි විමසූ විට කැපකරුවෙකුවත් නැති මට මේවා පරිහරණය කිරීම කරදරයකැයි කීහ. එවිට උපාසක තැන ඉතා සතුටුව ස්වාමීනි, ඔබ වහන්සේට කැපකරු සහායකයෙකු ලෙස මගේ පුතා පැවිදි කරන්නට කැමැත්තෙමියි කීය. තෙරණුවෝ එම අදහසට එකඟ වූහ. උපාසක තුමා තමාගේ සත්භැවිරිදි පුතා උන්වහන්සේට භාර කළහ. තෙරුන් වහන්සේ ඔහුගේ හිස තෙමා තවපසදවක කර්මස්ථානය දී හිස බූ ගා අවසන් කරන විට ම කුමරුවා සිව් පිළිසිඹියාපත් රහත් බවට පත් විය. ඒ බව නොදත් ඔහු පැවිදි කරගත් තෙරුන් වහන්සේ අඩමසකට පමණ පසුව සාමණේරයන් සමග බුදුරජාණන් වහන්සේ දැකීමට යාමට පිටත් වූහ. අතර මග දී උන් වහන්සේලාට එක් විහාරයක රැ ගත කරන්නට සිදුවිය. තම උපාධ්‍යායන් වහන්සේට සෙනසුන පිළියෙල කිරීමට රැ බෝ වූ බැවින් සාමණේර නමට සෙනසුනක් පිළියෙල කරගන්නට නොහැකි විය. ඒ පිළිබඳව තෙරුන් වහන්සේට කී විට නුපුරුදු තැනක එළිමහනේ විසීම නුසුදුසු බැවින් තම කුටියේ ම නිදන්නැයි කීහ.

තවමත් පෘථග්ජනයෙකු වූ තෙරුන් වහන්සේ ඇලවූ සැණින් නින්දට වැටුණහ. මෙසේ දින තුනක් ගත විය. තුන්වන දිනයේ සාමණේර නම අද දිනක් මා උපාධ්‍යායන් වහන්සේ සමග එක ම සෙනසුනේ විසුවොත් උන්වහන්සේට ඇවැත් සිදු වන්නේ යැයි සිතා මුළු රැය ම උපාධ්‍යායන් වහන්සේගේ ඇඳ අසල පර්යංකයෙන් හිඳගෙන ම ගත කළේ ය. තෙරුන් වහන්සේට ද අරුණට පෙර සිකපදය ගැන සිහි වී සාමණේර නම පිටත් කිරීමට විජ්නිපත ගෙන එහි මීටේ අඟිස්සෙන් පැදුරට තට්ටු කරන අදහසින් දුන් පහරින් සාමණේරයන් වහන්සේගේ ඇස තුවාල විය. ඒ බව නොකියා ස්වාමීනි, කීමදැයි ඇසූ විට පිටතට යන්නැයි තෙරණුවෝ කීහ.

සාමණේර නම තම ඇස එක අතකින් වසාගෙන පිටතට ගොස් එක අතකින් ම සියලු වතාවත් කරන්නට විය. උපාධ්‍යායන් වහන්සේට දහැටි දඬු දුන්නේ ද එක අතකිනි. එයින් නොසතුටු වූ උපාධ්‍යායන් වහන්සේ ආචාර්ය උපාධ්‍යායන්ට වතාවත් කරන හැටි නොදන්නෙහිදැයි ඇසූහ. ස්වාමීනි, දැනීමිසි කියූ සාමණේර නම එසේ කිරීම හේතුව විස්තර කළේ ය. එය අසා උපාධ්‍යායන් වහන්සේට මහත් සංවේගයක් ඇති විය. උන් වහන්සේ වහාම උක්කුටිකයෙන් හිඳ සත්පුරුෂය නොදැන වූ වරදට සමාවනු මැනවැයි කීහ. එවිට සාමණේර නම සිය උපාධ්‍යායන් වහන්සේ අස්වසමින් ස්වාමීනි, මෙය ඔබේ දෝෂයක් නොවේ. මෙය මට සිදු වූයේ සසර කළ වරදකිනි. ඔබ වහන්සේගේ සිත කළබල වන නිසා ඒ බව ඒ බව නොකීවේ මම ය. එබැවින් ඒ ගැන බරපතල ලෙස නොසිතනු මැනවැයි කීහ. කොතෙක් කරුණු කීවත් තෙරුන්ට සිත හදාගන්නට නොහැකි විය. උන් වහන්සේ සාමණේර නමගේ සිවුරු පිරිකරත් තමා ම ගෙන බුදුරදුන් වෙත කැඳවාගෙන ගියහ.

සියලු පුවත් දිවැසින් දුටු බුදුරජාණන් වහන්සේ උන්වහන්සේලා පැමිණ තමාට වැඳ එකත් පසෙක හුන් කල්හි සුව දුක් විමසූහ. එවිට තෙරණුවෝ, ස්වාමීනි, මට අමුතු අපහසුවක් නැත. එහෙත් මේ කුඩා සාමණේර නම තරම් උතුම් ගුණ ඇති වෙන කිසිවෙකු

මා දැක නැතැයි සියලු තොරතුරු විස්තර කොට කීහ. එවිට බුදුරජාණන් වහන්සේ මහණ, රහතන් වහන්සේලා වනාහි කිසිවෙකුටත් කෝප නොකරති. ද්වේෂ නොකරති. සන්සුන් ඉඳුරන් ඇත්තෝ ය. සන්සුන් සිත් ඇත්තෝ යයි වදාරා මේ ගාථාව දේශනා කළ සේක.

**සන්නං තසස මනං හොති
සන්නා වාචා ච කමම ච
සමමදඤ්ඤා විමුත්තසස
උපසන්නසස තාදිනො**

පදාර්ථ:-

සමමදඤ්ඤා විමුත්තසස, චතුරාර්ය සත්‍යය මනාව දැනගෙන පංචවිධ විමුක්තියෙන් කෙළෙසුන්ගෙන් මිදුනා වූ ද; උපසන්නසස, සිතේ රාගාදිය නැසුණු හෙයින් සංසිදුනා වූ ද; තාදිනො, අට ලෝ දහමින් නොසැලෙන්නා වූ ද; තසස, ඒ රහතන්වහන්සේගේ; මනං සන්නං හොති, සිත සන්සුන් වූයේ වෙයි; වාචා ච කමම ච, වචනයන් ක්‍රියාවන් සන්සිඳුනේ වෙයි.

විචරණය:-

පංච විමුක්තිය නම් කෙළෙසුන්ගෙන් මිදෙන ආකාර පහකි.

1. තදංග විමුක්තිය

යනු අලෝභයෙන් ලෝභය, අදෝසයෙන් දෝසය, අමෝහයෙන් මෝහය යනාදී වශයෙන් එක් එක් කුසලාංගයකින් අකුසලය යටපත් කොට කෙළෙසුන්ගෙන් මිදීමයි. පහත් එළියෙන් අඳුර දුරු කිරීම මෙන් එය තාවකාලික වශයෙන් සිත කෙළෙසුන්ගෙන් මිදෙන ලෝකික කාමාවචර ක්‍රමයකි. එහි විපාකයෙන් කාමභවවලින් ඔබ්බට යා නොහැකි ය.

2. වික්ඛම්භන විමුක්තිය

යනු සමථ භාවනාවෙන් නිවරණ මැඩ පවත්වා ධ්‍යාන උපදවා ගැනීමෙන් කෙළෙසුන්ගෙන් සිත මිදීම යි. කළයෙන් ගසා ඉවත් කරන ලද දිය මතු පිට ඇති සෙවෙල් පරඬැල් නැවත එක් රැස් වෙන්නා සේ තාවකාලික ය. ලෝකික ය, එයින් ලැබිය හැක්කේ රූපාවර හෝ අරූපාවචර බ්‍රහ්මලෝක විපාක පමණි. මෙලොව දී ම ධ්‍යානයන්ගෙන් පිරිහීමෙන් හෝ පරලොව දී බ්‍රහ්මලොව ආයුෂ ගෙවීමෙන් එම කෙළෙසුන්ගෙන් මිදීම අවසන් වේ.

3. සමුච්චේද විමුක්තිය

යනු සෝවාන් ආදී මාර්ග ඵලවලින් සක්කාය දිට්ඨි ආදී අදාළ කෙළෙසුන් සහ මූලින් ම නසමින් ගොස් රහත් මාර්ගයෙන් සියලු කෙළෙසුන් නැසීම යි. එය කරටිය කැඩුණු තල් පොල් වැනි ගසක් නැවත නොලියලන්නා වැනි ය. එය ලෝකෝත්තර ය, නැවත ඉපදීමක් නැත.

4. පටිපස්සේදී විමුක්තිය

යනු මාර්ගයෙන් කෙළෙසුන් නැසූ පසු එල සිතෙන් කෙළෙස් පුරුදුවලින් සිත මිදීම යි. එය ගිනි දල්වා තිබී ගිනි ඉවත් කළ තැනක තිබෙන උණුසුම දිය ඉස නිවීමක් වැනි ය.

5. නිස්සරණ විමුක්තිය

නිස්සරණ යනු යමකින් නික්මීම යි. එහි පිහිට අත හැරීමයි. ඒ අනුව සියලු භවයන්ගෙන් නික්මුණු හෙයින් ද ලොකික අරමුණු අතහැර මාර්ගඵල සිත්වලින් නිර්වාණය අරමුණු කිරීම සිදු කරන හෙයින් භවය සම්බන්ධ සියලු දෙයින් මිදීම යන තේරුමෙන් නිර්වාණ තත්ත්වයට කියන නමකි.

සැකෙවින් කිවහොත් කාමාවචර කුසල සිත් පහළ වීම තදංග විමුක්තිය යි. රූපාවචර අරූපාවචර කුසල සිත් ඉපදවීම වික්ඛම්භන විමුක්තිය යි. මාර්ග සිත් ඉපදවීම සමුච්චේද විමුක්තිය යි. එල සිත් පහළ වීම පටිපස්සේදී විමුක්තිය යි. නිර්වාණය නිස්සරණ විමුක්තිය යි.

4.5.3.8. උත්තම පුරුෂයා රහතන් වහන්සේ ය.

එක් දවසක් තිස්නමක් පමණ වූ වනවාසී භික්ෂූන් වහන්සේලා පිරිසක් බුදුරජාණන් වහන්සේ හමුවට පැමිණ වැඳ එකත්පසක හුන්හ. බුදුරජාණන් වහන්සේ උන්වහන්සේලාට සිව්පිළිසිඹියා පත් රහත් බව ලැබීමට වාසනාව ඇති බව දැක උන්වහන්සේලාට අසා සිටින්නට සැරියුත් මහතෙරුන් සමග සාකච්ඡාවක් ආරම්භ කළ සේක.

සාරිපුත්‍රයා, සද්ධා ඉන්ද්‍රිය වැඩීමෙන්, එය නිරතුරුව ම ප්‍රගුණ කිරීමෙන්, නිවනට බැස ගැනීමට නිවනින් කෙළවර වීමට පුළුවන් බව ඔබ පිළිගන්නෙහි ද?

එසේ ම සති, විරිය, සමාධි, පඤ්ඤා ඉන්ද්‍රියයන් වැඩීමෙන් නිතර පුරුදු පුහුණු කිරීමෙන් නිවනට බැස ගැනීම නිවනින් කෙළවර වීම වන බව පිළිගන්නේදැයි මෙසේ පංච ඉන්ද්‍රියයන් පිළිබඳ ව ම විමසූ සේක.

එවිට සැරියුත් තෙරණුවෝ ඊට පිළිතුරු සපයමින් ස්වාමීනි, මම සද්ධා, සති, විරිය, සමාධි, පඤ්ඤා වැඩීමෙන් නිතර පුරුදු පුහුණු කිරීමෙන් නිවනට බැස ගැනීම නිවනින් කෙළවර වීම කළ හැකියැයි භාග්‍යවතුන් වහන්සේ කෙරෙහි ඇති ශ්‍රද්ධාව නිසා පමණක් නොපිළිගනිමි. මන්ද ස්වාමීනි, යම් කෙනෙකුට ඒ කාරණය එසේ වන බව ප්‍රඥාවෙන් දැනගනු නොහැකි වෙයි ද. එය ප්‍රඥාවෙන් නොදුටු නොදන්නා ප්‍රත්‍යක්ෂ නොකළ හෝ ස්පර්ශ නොකරන ලද්දක් වෙයි නම් එවිට ඔවුන් ඒ කාරණය විශ්වාස කරන්නේ ශ්‍රද්ධාව නිසා පමණක් වන හෙයින් යි වදාළහ.

එය අසා සිටි සෙසු භික්ෂූන් වහන්සේලා මේ සැරියුත් තෙරණුවන් තමන්ගේ වැරදි පිළිගැනීම හෝ මත තව අත්හැර නැත. අදත් සම්මා සම්බුදුරජුන්ගේ වදන් නො අදහතියි කියන්නට වූහ. එය අසා බුදුරජාණන් වහන්සේ, මහණෙනි, ඔබ මේ පවසන්නේ කුමක් ද? මා සාරිපුත්‍රයන්ගෙන් විමසුවේ පංච ඉන්ද්‍රිය ධර්ම නොවඩා එසේ ම සමථ විදර්ශනා

නොවඩා මග පල සාක්ෂාත් කරන්නට සමතෙකු ඇතැයි ඔබ විශ්වාස කරනවා ද කියා යි. උන්වහන්සේ මට කීවේ එසේ සාක්ෂාත් කරන්නෙක් ඇතැයි කියා විශ්වාස නොකරමි යි කියා ය. මහණෙනි, දුන් දෙයක හෝ කරන දෙයක එල විපාක විශ්වාස නොකරන කෙනෙක් බුද්ධාදී උතුමන් වහන්සේලාගේ ගුණ ද විශ්වාස නොකරති. මේ සැරියුන් තෙරුන් වහන්සේ ධ්‍යාන විදර්ශනා මාර්ගඵල ධර්ම පිළිබඳ තමා ම අවබෝධ කරගෙන සිටිති. අනුන් කී නිසා පිළිගන්නා කෙනෙක් නොවෙති. උන් වහන්සේගේ ප්‍රකාශයන් කියවුනේ එයයි. ඒ නිසා උන්වහන්සේගේ ප්‍රකාශය අපවාදයට ලක් කිරීම සුදුසු නොවේ යයි වදාරා මේ ගාථාව දේශනා කළ සේක.

**අසසදෙධා අකතඤ්ඤ ව
සන්ධිවෙෂදො ව යො නරො
හතාවකාසො වනතාසො
ස වෙ උත්තම පොරිසො**

පදාර්ථ:-

අසසදෙධා, (තමාම කරුණු අවබෝධ කරගත් බැවින්) අනුන් කී නිසා නො අදහන්නා වූ ද; අකතඤ්ඤ, (කිසිවෙකු විසින් කරන ලද්දක්, මවන ලද්දක් නොවන හෙයින්) අකත නම් වූ නිවන දැනගන්නා වූ ද; සන්ධි වෙෂදො, සංසාර සන්ධි හෙවත් ගැට ගැසීම් සිඳ දැමූවා වූ ද; හතාවකාසො, නැවත ඉපදීමට ඇති ඉඩ නැසුවා වූ ද; වනතාසො, සියලු ආශාවන් වමාරා දැමූවා වූ ද; යො නරො, යම් පුද්ගලයෙක් වේ නම්; සවෙ උත්තම පොරිසො, හෙතෙම ඒකාන්තයෙන් ම උත්තම පුරුෂයෙකි.

විචරණය:-

මෙම ගාථාව ප්‍රභේලිකාවක ආකාරයෙන් දේශනා කරන ලද්දකි. අසසදෙධා යන්නෙහි උඩින් පෙනෙන අදහස ශ්‍රද්ධාව නැති යන්නයි. එය බෞද්ධ ශ්‍රාවකයෙකුගේ ලක්ෂණය නොවේ. මෙහි අසසදෙධා යනු පව්වතනං වෙදිතබ්බො යි කී ආකාරයෙන් රහතන් වහන්සේ තමන්ම සත්‍ය වටහාගනු මිස අනුන් කී නිසා නො අදහන බව ය.

අකතඤ්ඤ කී සැණින් අපට හැඟෙන්නේ කෙලෙහි ගුණ නොදන්නා යන අර්ථයයි. එහෙත් මෙහි අකත යනු නොකළ, නොතැනු යන අදහසයි. ලොව ඇති සියල්ල හේතු ප්‍රත්‍යයන්ගෙන් හටගත් හෝ නිර්මාණ ශිල්පීන් විසින් නිමවන ලද්දේ ය. ඇතැමෙක් ඒවා දෙවියන් විසින් මවන ලද්දේ විශ්වාස කරති. ලෝකෝත්තර නිවන යනු නැවත සකස් වීමක් නැති බවයි. එනම් අකත බවයි. රහතන් වහන්සේ එය දැන ගන්නා බැවින් අකතඤ්ඤ නම් වෙති. එනම් නිර්වාණාවබෝධයයි.

සන්ධිවෙෂදො, මෙය ගෙවල් බිඳීමට කියන නමකි. රහතන් වහන්සේ කුසල අකුසල කර්ම බිඳ නැසූ හෙයින් නැවත ඉපදීමක් නැත. සසර සමග ඇති සන්ධි සිඳින ලද්දේ ය යන අර්ථය මෙයින් කිය වේ.

4.5.3.9. රහතුන් වහන්සේ වෙසෙන තැන සිත්කළ ය.

සැරියුත් තෙරුන්ගේ සහෝදර සහෝදරියෝ හය දෙනෙකි. ඒ අතරින් චූන්ද, උපසේන යන සහෝදරයන් දෙදෙනාත් වාලා, උපවාලා, සිසුපවාලා යන සහෝදරියන් තිදෙනාත් කලකදී බුදු සසුනේ පැවිදි වූහ. ගෙදර ඉතිරි වූයේ හත් හැවිරිදි රේවත කුමාරයා පමණි. දරුවන් හයදෙනෙක් ම පැවිදි වුවත් ඔවුන්ගේ මව්පියන් බුදුදහම වැළඳ නොගත්හ. හිඤ්ඤා භක්තිකයෝ ම වූහ. මේ නිසා ම තමාගේ සොහොයුරු රේවත කුමාරයන් පැමිණියහොත් වහා ම පැවිදි කරන්නැයි ද මව්පියන්ගෙන් විමසන්නට අවශ්‍ය නැත. ඔවුහු තවමත් මිථ්‍යා දෘෂ්ටිකයෝ ය, රේවත කුමාරයාට මවටත් පියාටත් සිටින්නේ තමායයි සැරියුත් තෙරුන් කල් ඇතිව ම සංඝයාට දැනුම් දී තිබුණි.

මේ අතර සැරියුත් තෙරුන්ගේ මව “දරුවන් හය දෙනෙක් ම ගිහිගෙය හැර ගියෝ ය. මේ කුමාරයාත් ගියහොත් පරම්පරාව නැසේනේ” යයි සිතා කුමරුවන් සත්හැවිරිදි වියේදී ම ආවාහ විවාහය නියම කොට ගිහිගෙදර බැඳුමෙන් බැඳ තබන්නට තීරණය කළා ය. ඒ අනුව සුදුසු කුමාරිකාවක් තෝරාගෙන දින නියම කරගෙන මංගලෝත්සවය සූදානම් කරන ලදී. එම කුමරියට අවුරුදු එකසිය විස්සක් ආයු ඇති දත් හැලුණු කෙස් පැහැණු, ඇඟඳලි වැටුණු සිරුරේ ලප කැළැල් හටගත් වහලක් මෙන් කුඳු වී වක ගැහැණු මිත්තනියක් සිටියා ය. මංගලෝත්සවයට ගිය රේවත කුමාරයාට ඇය දකින්නට ලැබුණි. එය ඔහු එබඳු කෙනෙකු දුටු පළමු වතාව විය. ඒ නිසා ම ඒ කවුරුදැයි විමසූ කල ඇය මහලු වූ මිත්තනියකැයි කීහ. ඇයට මේ සිදුවී ඇත්තේ කුමක්දැයි ඇසූ විට අප කාටත් කලකදී සිදුවන දේ තමායි යයි සෙස්සෝ කීහ. මේ විපත තමන්ටත් සිදු වේ යයි දැනගත් සසර පින්පුරා සිටි රේවත කුමාරයාට මහත් තැති ගැනීමක් ඇති විය. එසේ නම් මගේ වැඩිමහළු සොයුරු උපතිස්ස දැක තිබෙන්නේ එයයි. මමත් අද ම මේ උගුලෙන් ගැලවී පැවිදි විය යුතු යයි හෙතෙම තීරණය කළේ ය.

කුමාරිකාව කැන්දාගෙන ආපසු එන අතර මගදී සිරුර කිසක් කරන්නට අවශ්‍යයි කියා මදක් කැලයේ වහන්ව රැඳී සිට ආපසු ආවේ ය. මෙසේ තැන් තැන්වලදී තෙවරක් ම කැලයට ගොස් ආපසු අවුත් නැයන්ට අමුතු සැකයක් නැතැයි දැනුණු හෙයින් ඊළඟ වතාවේ කැලෑවැදී වහන් වී පලා ගියේ ය. එසේ පලා යන විට තිහක් පමණ හිඤ්ඤා වාසය කරන වෙහෙරක් හමු විය. එහි විසූ හිඤ්ඤා වෙත ගිය හෙතෙම තමා පැවිදි කරන ලෙස ඉල්ලා සිටියේ ය. සැරසී සිටි ආහරණ නිසා මොහු රාජ කුමාරයෙක් ද ඇමති පුතෙක් දැයි හිඤ්ඤාට සැකයක් ඇති විය. එහි දී තමා සැරියුත් තෙරුන්ගේ බාල සහෝදරයා යි හඳුන්වා දුන් පසු සැරියුත් තෙරුන්ගේ අනුමැතිය ලැබී තිබූ බැවින් වහා ම ඔහු පැවිදි කරන ලදී.

එසේ පැවිදි කොට උන්වහන්සේලා සැරියුත් තෙරුන්ට දන්වා යැවූහ. එවිට සැරියුත් තෙරණුවෝ ස්වාමීනි, අරණ්‍යයක හිඤ්ඤා වහන්සේලා, මා සොයුරු රේවත පැවිදි කොට ඇත. මම ඔහු හමු වී එන්නට යනු කැමැත්තෙමි යි බුදුරදුන්ගෙන් අවසර ඉල්ලා සිටියහ. බුදුරජාණන් වහන්සේ කිහිප දවසක් ඉවසන ලෙස දන්වා සිටියහ. දෙවනුව ද සැරියුත් තෙරණුවෝ එම ඉල්ලීම කළහ. එවර බුදුරජාණන් වහන්සේ සාරිපුත්‍ර ඒ ගමනට මමත් එමී එතෙක් ඉවසන්නැයි වදාළහ. මෙසේ වස් කාලය ද ලං විය. රේවත සාමණේරයෝ ද තමා එහි සිටියහොත් නෑ හිතවතුන් පැමිණ ආපසු රැගෙන යනු ඇතැයි සිතා ඒ හිඤ්ඤා වහන්සේලාගෙන් කමටහන් ඉගෙන පා සිවුරු ගෙන යොදුන් තිහක් පමණ දුර

පා ගමනින් ගොස් කිහිරි වනයක වාසය කරන්නට වූහ. වස් තුන් මාසය ඇතළුන් ම උන්වහන්සේ කමටහන් වඩා සිව්පිළිසිඹියාපත් රහත් බවට පත් වූහ. කිහිරි වනයේ විසූ නිසා උන්වහන්සේ බදිරවනිය රේවත නමින් ප්‍රකට වූහ.

වස් අවසානයේ සැරියුත් තෙරණුවෝ නැවත රේවත සාමනේරයන් දැකීමට යාමට බුදුරජාණන් අවසර පැතුහ. එදා බුදුරජාණන් වහන්සේ ද පන්සියක් හිඤ්ඤන් සමග සැරියුත් තෙරුන් හා ගමනට පිටත් වූහ. ඒ කිහිරි වනයට ගම්මාන මැදින් යන මාර්ගය හැටයොදුන් දික් මගකි. තිස් යොදුන් කෙටි මාර්ගය ගෙයක් දොරක් ගම්මානයක් නැති දුෂ්කර වනගත මාර්ගයක් විය. ආනන්ද තෙරුන් ඒ බව භාග්‍යවතුන් වහන්සේට දන් වූ විට උන්වහන්සේ ආනන්ද සිව්ලී තෙරුනුත් අප සමග පැමිණියේ දැයි විමසූහ. එසේ ය ස්වාමීනීයි කීකල්හි එසේ නම් අපි කෙටි මගින් යමුයි පිටත් වූහ. කිහිරි වනයට ළඟාවන තුරු ම සිව්ලී තෙරුන්ගේ පුණ්‍යානුභාවයෙන් බුද්ධ ප්‍රමුඛ මහා සංඝයාට සියලු පහසුකම් දෙවියන් විසින් සපයනු ලැබී ය. බුදුරජාණන් වහන්සේ සිව්ලී තෙරුන්ට ඒ අවස්ථාව සැලසුවේ සිව්ලී තෙරුන්ගේ විශේෂ පුණ්‍යානුභාවය වන ලාභීන් අතර අග්‍රස්ථානය කාටත් ප්‍රකට වනු පිණිස ය. සිව්ලී පිරිතේ සඳහන් වන්නේ ද මේ ගමන පිළිබඳ පුවත යි.

බුදුරජාණන් වහන්සේ මාසයක් පමණ හිඤ්ඤන් සමග එහි වැඩ විසූහ. නැවත ඉන් පිටත්ව මසක් පමණ ඇතුළත පෙරළා සැවැත්නුවරට වැඩමවා එහි පූර්වාරාමයට වැඩියහ. ඒ වන විට බුදුරජාණන් වහන්සේ කිහිරි වනයට වැඩි පුවත සැවැත්නුවර කා අතරත් පැතිර තිබුණි. විශාඛාව ද සිය නිවසට වැඩම වූ ආගන්තුක මහලු හිඤ්ඤන් දෙනමකගෙන් කෙසේ ද ස්වාමීනී, රේවත තෙරුන් වැඩ සිටින තැන රමණීය තැනක්දැයි ඇසූහ. ඒ ගමන ගැන එතරම් සිත් මනාපයක් නොතිබූ උන් වහන්සේලා, උපාසිකාවෙනි, මොන රමණීය කමක් ද? සුදු කටු පිරුණු කිහිරිගස් වදුලකි. එය ප්‍රේතයන් වසන තැනක් වැනි යයි කීය. නැවත විශාඛාව සිය නිවසට වැඩම වූ තරුණ හිඤ්ඤ දෙනමකගෙන් ඒ ගැන විමසූ විට උපාසිකාවෙනි, එය වර්ණනා කොට නිම කළ නොහැකි රමණීය තැනකැයි කීය. විශාඛාවට මේ දෙපිරිසගේ පරස්පර කතාව මහත් කුතුහලයක් විය. බුදුරජාණන් වහන්සේ එහි වැඩම වූ අවස්ථාවක ස්වාමීනී, මෙහි පැමිණි හිඤ්ඤන් දෙනමක් රේවත තෙරුන් වසන කිහිරි වනය මහ දුෂ්කර වනගහණයක් යයි කිව්වෝ ය. තවත් දෙනමක් එය ඉතා රමණීය තැනකැයි කිව්වෝ ය. ස්වාමීනී, මේ කතාව කුමක් දැයි ඇසුවා ය. එවිට බුදුරජාණන් වහන්සේ උපාසිකාවෙනි, ගමක් හෝ වේවා කැලයක් හෝ වේවා යම් තැනක රහතන් වහන්සේ නමක් වෙසේ නම් එතැන ඒ නිසාම රමණීය වේයයි වදාරා මේ ගාථාව දේශනා කළ සේක.

ගාමෙ වා යදි වා රඤ්ඤාදී
නිනෙන වා යදි වා ඵලෙ
යඤ්ඤාභනෙනා විහරන්ති
තං භුමිං රාමණෙය්‍යකං

පදාර්ථ:-

ගාමෙ වා, ගමක හෝ; යදි වා අරඤ්ඤාදී, වනාන්තරයක හෝ නිනෙන වා, වල සහිත තැනක හෝ; යදි වා ඵලෙ, ගොඩැලි බිමක හෝ; යඤ්ඤා, මේ කුමන හෝ තැනක; අරභනෙනා විහරන්ති රහතන් වහන්සේලා වෙසෙත් නම්; තං භුමිං, එම භුමිය; රාමණෙය්‍යකං, සිත් අලවා

විසීමට සුදුසු ය. සිත් කළු ය.

විවරණය:-

ගමෙහි ජනයා ගැවසෙන හෙයින් රහතන් වහන්සේටවත් කාය විවේකයක් නම් නැත. එහෙත් කෙලෙසුන්ගෙන් මිදුණු හෙයින් චිත්ත විවේකය නම් ඇත. ආරණ්‍යයේ කාය විවේකය හා චිත්ත විවේකය යන දෙක ම ඇත. මේ කොතැනක වූවත් රහතන් වහන්සේ වෙසේ නම් උන්වහන්සේ නිසා ම ඒ පෙදෙස රමණීය තැනක් වන්නේ ය.

4.5.3.10. කාමභෝගියෝ වනයට ප්‍රිය නොකරති.

එක්තරා පිණ්ඩපාතික හික්කුන් වහන්සේ නමක් බුදුරදුන්ගෙන් කමටහන් ගෙන එක් දිරාපත්ව ගිය උයනකට වී මහණදම් පුරන්නට විය. මේ අතර එක්තරා වෙසඟනක් පුරුෂයෙකුට අසවල් තැන දී හමුවෙන්නැයි තැනක් සඳහන් කොට අවුත් එතැනට වී සිටියා ය. එහෙත් ඒ පුරුෂයා එහි නො ආවේ ය. ඔහු එනතුරු බොහෝ වේලා මග බලා සිටි ඇය නෙෆ්ලිණි පුරුෂයා වෙත අමනාපයෙන් ඒ මේ අත ඇවිදින අතර ඒ උයනට පිවිසියා ය. එහි පලක් බැඳ සිටින ඒ තෙරුන් හැර වෙන කෙනෙකු නොදක, රාගයෙන් මත්ව සිටි ඇය මේ පුරුෂයාවත් පොළඹවා ගන්නෙමි යි සිතා උන්වහන්සේ ඉදිරියේ සිට නොයෙක් විකාර දක්වන්නට වූවා ය. වරෙක ඇය ඇඳිවත ලිහා ගැට ගසයි. කෙස් මුදාහරියි, නැවත බඳියි, අත්පොලසන් දී සිනාසෙයි. තෙරුන් වහන්සේට මේ උසුළු විසුළු දැනී සිතේ සංවේගයක් ඉපදී, එය ශරීරය පුරා ද පැතිර ගියේ ය.

මේ අතර බුදුරජාණන් වහන්සේ තමන් වහන්සේ වෙතින් කමටහන් ගෙන මහණදම් පිරීමට ගිය හික්කුළුවගේ තොරතුරු කෙසේදැයි බැලූහ. එවිට ඒ ස්ත්‍රිය ද ඇයගේ නොමනා හැසිරීම් ද දක තෙරුන්ට උපන් සංවේගය ද දැන ගඳකිළියේ හිඳිමින් ම සෘද්ධියෙන් හික්කුළුව ඇමතු සේක. මහණ, කම්සුව සොයන්නන් ප්‍රිය නොකරන තැන් විතරාගීන් ප්‍රිය කරන තැන් වේය යි වදාරා ආලෝකයක් පතුරුවා උන්වහන්සේට දහම් දෙසමින් මේ ගාථාව දේශනා කොට වදාළ සේක.

රමණියානි අරඤ්ඤානි
යඤ්ඤාන රමනී ජනො
විතරාගා රමෙසසනනි
න තෙ කාමගවෙසිනො


පදාර්ථ:-

රමණියානි අරඤ්ඤානි ගස්වැල් මල් එළ ආදියෙන් සැදුණු අරණ්‍යයෝ සිත් කළු ය; යඤ්ඤාන රමනී ජනො, ඒවා කම්සැප සොයන ජනයා නොයැලෙන තැන් ය; විතරාගා රමෙසසනනි, රාගය නැසූ රහතන් වහන්සේලා එහි ඇළුම් කරති; න තෙ කාම ගවෙසිනො උන්වහන්සේලා, පස්කම් සුව සොයන්නන් නොවන හෙයින්;

විවරණය:-

බුදුරජාණන් වහන්සේ අංගුත්තර නිකායේ ඡක්ක නිපාතයේ නාගිත සූත්‍රයේ දී යම් හික්කුළුවක් ධ්‍යානලාභීව ගමෙහි හෝ නගරයෙහි වෙසේ නම් තමන් වහන්සේ ඊට කැමති නැත. මන්ද

එහි සිටින කවුරු හෝ කෙනෙකු නිසා උන්වහන්සේ ධ්‍යානයෙන් වුවත් පිරිහෙන්නට ඉඩ ඇති නිසායැයි වදාරති. එසේ ම යම් හික්කුන් වහන්සේ කෙනෙක් වනගතව නිකම් නිදිකිරමින් සිටියත් තමන් ඊට කැමති ය. මන්ද ඒ හික්කුන් වහන්සේට ගමෙහි හෝ නගරයෙහි මෙන් මහණකමට බාධාවන දේ එහි නැත. ඒ නිසා කවර මොහොතක හෝ ඒ නිදිමත දුරු කොටගෙන අරක්කු සංඥාවෙන් වාසය කොට මහණ දම් සපුරා ගනු ඇති බැවින්ද වදාරා තිබේ. මේ අනුව රාගය දුරුකරන්නන්ට සුන්දර තැන වන්නේ ගම නගරය නොව වනපෙත ය.

අභ්‍යාස 

01. ධම්මපදයේ අරහත්ත වග්ගයේ රහතන් වහන්සේ පිළිබඳ එන කරුණු වගුගත කරන්න.
02. අරහත්ත වග්ගයට අදාළ ගාථා හා අර්ථ වනපොත් කර මතකයෙන් දක්වන්න.
03. බද්ධවනීය චේතන තෙරුන්ගේ කතාව ශිෂ්‍ය සමිතියට ඉදිරිපත් කරන්න.

කර්මස්ථාන යනු භාවනාව සඳහා යොදා ගැනෙන අරමුණු හෙවත් නිමිති ය. සමට භාවනාව වැඩිම සඳහා සුදුසු වූ අරමුණු හතළිහක් බුදුදහමෙහි දැක් වේ. ඒවා සමසතලිස් කමටහන් නමින් හැඳින් වේ.

ආනාපාන සතිය හැර සෙසු අනුස්සති භාවනාත්, බ්‍රහ්මච්ඡාර භාවනාත් යන ඒවා සෑම තැනකදී ම, කිසිදු හේදයකින් තොරව සෑම අයෙකුට ම වැඩිය හැකි කර්මස්ථානයෝ ය.

සමසතලිස් කර්මස්ථාන අතුරින් සෙසු භාවනා සියලු පුද්ගලයන්ට එක සමානව ගෙන භාවනා කිරීමට නොහැකි ය. ඒ ඒ පුද්ගලයාට උචිත, කර්මස්ථානය හඳුනාගෙන භාවනාව සඳහා යොදා ගත යුතු ය. ඒ අනුව කර්මස්ථාන ප්‍රභේද දෙකකි.

සබ්බත්ථක කම්මට්ඨාන - හේදයකින් තොරව වැඩිය හැකි කමටහන්

පාරිභාරිය කම්මට්ඨාන - ඒ ඒ පුද්ගලයන්ට සුවිශේෂ වූ කමටහන්

අපි දැන් පොදුවේ සමසතලිස් කමටහන් හඳුනා ගනිමු:

- | | |
|-----------------|----|
| 1. කසිණ | 10 |
| 2. අසුභ | 10 |
| 3. අනුස්සති | 10 |
| 4. බ්‍රහ්මච්ඡාර | 04 |
| 5. ආරුප්ප | 04 |
| 6. සඤ්ඤා | 01 |
| 7. චචත්ථාන | 01 |

දස කසිණ	
1. පඨවි කසිණය	6. ජීත කසිණය
2. ආපෝ කසිණය	7. ලෝහිත කසිණය
3. තේජෝ කසිණය	8. ඕදාත කසිණය
4. වායෝ කසිණය	9. ආලෝක කසිණය
5. නීල කසිණය	10. ආකාස කසිණය

සිත එක් තැන් කිරීමට, සන්සුන් කිරීමට, සමාධි ගත කිරීමට බුද්ධ කාලයට පෙරසිට ම විවිධ උපක්‍රම භාවිත කර ඇත. ඒ සඳහා කසිණ භාවනාව ද ප්‍රකට වූවකි. සිත එකඟ කරගැනීමේ අරමුණක් ලෙස යොදාගන්නා පඨවි ආදී සංකේත කසිණ නමින් හැඳින් වේ. ඒ සඳහා සකස් කරගත් සංකේතාත්මක වස්තුව පුවරුව හෝ රූපය කසිණ මණ්ඩලය නමින් හැඳින්වේ. ඒ අනුව එයට ගැලපෙන සේ කසිණ මණ්ඩලයක් සකසා ගත යුතු ය. එය ඉගෙනුම් උපකරණයක්, දෘශ්‍යාධාරකයක් වැනි ය.

පඨවි කසිණ භාවනාව යනු පඨවි ධාතුව අරමුණු ගෙන භාවනා කිරීම යි. පඨවි ගතිය සංකේතවත් වන ලෙස අරුණුවන් මැටියෙන් (අරුණාලෝකයෙහි පැහැය ඇති මැටි) තැටියක් වැනි රවුමක් තනා ගත යුතු ය. බෙර ඇසක් මෙන් එක් වියත් සතර අඟලක් පමණට කවාකාර ලෙස සකසා ගත් එය පඨවි කසිණ මණ්ඩලය යැයි හඳුන්වනු ලැබේ. ඒ කසිණ මණ්ඩලය දෙස බලා පඨවි..... පඨවි යනුවෙන් යෝගියා භාවනාවේ යෙදෙයි. මේ අනුව එයින් අරමුණු කරන පඨවි ධාතුවත් එම කසිණ මණ්ඩලයත් එම කමටහන් භාවනාවත්, උපදවා ගන්නා ධ්‍යානයත් පඨවි කසිණ නමින් හැඳින් වේ.

ජලය අරමුණු කරගැනීමෙන් ආපෝ කසිණ භාවනාව සිදු කරයි. ඒ සඳහා පාත්‍රයක් වැනි රවුම් මුව ඇති භාජනයකට ජලය පුරවාගෙන ඒ දෙස බලා සිටිමින් ආපෝ කසිණය වැඩිය හැකි ය.

තේජෝ කසිණය වඩන්නේ ගින්න අරමුණු කොට ගෙන ය. එහි දී දරවලින් ගිනිගොඩක් හෝ පහනක් පිළියෙල කොට කවාකාර සිදුරක් ඇති තහඩුවක් වැනි යමක් ඒ සමීපයෙහි තබා ඒ සිදුරෙන් පෙනෙන ගින්න අරමුණු කොටගෙන භාවනාවේ යෙදිය හැකි ය.

වායෝ කසිණය වඩන්නේ සුළඟ අරමුණු කොට ගෙන ය. එහි දී සුළඟ නොපෙනෙන බැවින් මද සුළඟින් සෙලවෙන තම ඇස් මට්ටමේ තිබෙන ගහ, කොළ, දළු වැනි යමක් උපයෝගී කරගත හැකි ය.

නීල, පීත, ලෝහිත, ඕදාත යන වර්ණ අරමුණු කරගෙන වර්ණ කසිණ භාවනාව වඩනු ලැබේ. වර්ණ කසිණ මණ්ඩලයක් සකසා ගැනීමේ දී නිල්, කහ, රතු හා සුදු පාට ඇති රෙදි කඩක් හෝ එම වර්ණ ඇති සායම් පුවරුවක ආලේප කොට එක් වියත් සතර අඟලක ප්‍රමාණයේ රවුමක් පිළියෙල කරගනු ලැබේ. නීල කසිණ භාවනාව වඩන්නා නිල්පාට කසිණ මණ්ඩලය ආදී වශයෙන් ඒ ඒ යෝගාවචරයා වෙන වෙන ම වර්ණ කසිණ මණ්ඩල භාවිත කරයි. සකසාගත් කසිණ මණ්ඩලය දෙස බලා ගෙන එම වර්ණය මෙනෙහි කරයි.

ආලෝකය අරමුණු කොටගෙන ආලෝක කසිණය වඩයි. එහි දී බිමට හෝ බිත්ති ආදී යම් තැනකට සිදුරකින් වැටෙන හිරු එළිය, සඳ එළිය, පහන් එළිය වැනි ආලෝකයක් දෙස බලමින් ආලෝක කසිණය වඩයි.

ආකාස කසිණ භාවනාව යනු ආකාශය අරමුණු කරගෙන භාවනා කිරීම යි. ආකාස කසිණයේ දී යම් කිසිවක නියමිත ප්‍රමාණයේ සිදුරක් කිසියම් පුවරුවක සකසාගෙන ඒ තුළින් පෙනෙන අවකාශය බලමින් ආකාස කසිණය වඩයි.

දස අසුහ	
1. උද්ධමාතක	6. විකිත්තක
2. විනීලක	7. හත විකිත්තක
3. විපුබ්බක	8. ලෝහිතක
4. විච්ඡද්දක	9. පුලවක
5. විකඩායිතක	10. අට්ඨික

මෘත ශරීරයක විවිධ අවස්ථා අරමුණ කොටගෙන භාවනා කිරීම දස අසුහ භාවනාව යි. මොහොතින් මොහොත වෙනස්වන මල සිරුරෙහි ස්වභාවය නුවණින් දැකීම මෙහි දී සිදු කරයි. එවිට ශරීරයේ අසුහ ස්වභාවය අවබෝධ වේ. ජීවිතයෙහි ඇති අසාර බව අවබෝධ වේ. මෙම භාවනාවේ දී අමුසොහොනක දැමූ මලසිරුරක් උපයෝගී කරගනු ලැබේ. මෙය ප්‍රායෝගිකව කළ නොහැකි බැවින් ඒ සඳහා ඒ ඒ අවස්ථාවන් නිරූපනය කරන රූප, සිතුවම් ආදිය භාවනාවට යොදාගත හැකි ය.

- උද්ධමාතක - ඉදිමිගිය මලසිරුර
- විනීලක - ඉදිමි නිල්පැහැ ගැන්වුණු මලසිරුර
- විපුබ්බක - සැරව වැගිරෙන මලසිරුර
- විච්ඡද්දක - සිදුරු වී ගිය මලසිරුර
- විකඩායිතක - සතුන් විසින් කඩා කන ලද මලසිරුර
- විකිත්තක - සතුන් විසින් ඇද ඉහිරුණු මලසිරුර
- හත විකිත්තක - කැබලි කැබලි තැන තැන විසුරුණු මලසිරුර
- ලෝහිතක - ලේ වැගිරෙන මලසිරුර
- පුලවක - පණුවන් වැහුණු මලසිරුර
- අට්ඨික - ඇට සැකිලි බවට පත් මලසිරුර

දස අනුස්සති	
1. බුද්ධානුස්සති	6. දේවතානුස්සති
2. ධම්මානුස්සති	7. උපසමානුස්සති
3. සංඝානුස්සති	8. මරණානුස්සති
4. සීලානුස්සති	9. කායගතාසති
5. වාගානුස්සති	10. ආනාපානසති

නැවත නැවත සිහිපත් කිරීම අනුස්සතිය යි. සිත වැඩීම පිණිස අනුස්සති කර්මස්ථාන දහයක් ඇත. එහි පළමු වැන්න බුදුගුණ මෙතෙහි කිරීම හෙවත් බුද්ධානුස්සතිය යි. අනන්ත වූ බුදුගුණයන්ගේ ස්වභාවය අතිමහත් ය. එබැවින් අපට වැටහෙන ප්‍රමාණයේ සිට බුදුගුණ සිහිකළ යුතු ය. නව අරහාදී බුදුගුණ අතරින් “අරහං” ආදී බුදුගුණ එකක් එකක් ගෙන අර්ථ සහිතව දීර්ඝ කාලයක් වැඩිය යුතු ය.

ධම්මානුස්සති භාවනාව නම් දහම්ගුණ මෙතෙහි කිරීම යි. ධර්මයෙහි ගුණ හයකි. එය ස්වාකාධාරණා හගවතා ධම්මො යනාදී වශයෙන් එක් එක් ගුණය වැඩිය යුතු ය.

සංඝානුස්සති භාවනාවේ දී ආර්ය මහාසංඝරත්නයෙහි ගුණ මෙතෙහි කරයි. සග ගුණ නවයකි. සුපට්ඨනො ආදී එක් එක් ගුණය වෙන වෙන ම ගෙන අර්ථ සහිතව වැඩිය යුතු ය.

සීලානුස්සති භාවනාව නම් තමා පිහිටියා වූ සීලය පිළිබඳ ව මෙතෙහි කිරීම යි. තමන් සමාදන් වූ සීලයේ සිකපද මූලින්, මැදින් හෝ අගින් සිදී ඇද්ද, නුවණැතියන්ගේ ප්‍රශංසාවට ලක්වන තරමින් සීලය රැකී ඇද්ද, සමාධියට පත්වීමට තරම් සීලය වැඩී ඇද්දැයි මෙතෙහි කිරීම යි.

වාගානුස්සති භාවනාව නම් තමාගේ පරිත්‍යාග ගුණය පිළිබඳ නිරතුරුව මෙතෙහි කිරීම යි. මසුරුකම් දුරුකොට දෙන කිසිවක් පිළිබඳ කිසිදු අපේක්ෂාවක් නොකොට අතහැරීමෙන් දන් දෙයි. පරිත්‍යාගයෙහි ඇලුණු සිතින් වාසය කරයි. පරිත්‍යාගයෙහි අනුසස් මෙතෙහි කරයි. ඉල්ලීමට සුදුස්සෙකු වෙයි. දීමෙහි බෙදාහදා ගැනීමෙහි හුරුපුරුදු අයෙකු වෙයි. මෙසේ තමාගේ ත්‍යාග ගුණය මෙතෙහි කොට සතුටු වීම වාගානුස්සතිය යි.

දේවතානුස්සති භාවනාව නම් දෙවියන් තුළ පවත්නා යහපත් ගුණ තමා තුළ උපදවා ගනිමින් ඒ පිළිබඳ මෙතෙහි කිරීම යි. ශ්‍රද්ධා, සීල, සුත, ත්‍යාග, ප්‍රඥා යන ගුණ දේවත්වය ලැබීමට හේතු වේ. තමා තුළ පවත්නා එබඳු ශ්‍රද්ධාදී ගුණ දෙවියන් තුළ පවත්නා ගුණයන්ට සමාන වශයෙන් ගෙන සිහිපත් කරයි. ඒ ගුණධර්ම තමා වෙත දියුණු කරගැනීමට වැයම් කිරීම යි.

උපසමානුස්සති භාවනාව යනු නිර්වාණාවබෝධයෙන් දුක් සන්සිඳෙන බව මෙතෙහි කිරීම යි. නිර්වාණයෙහි ඇති ශාන්ත සුඛ ලක්ෂණය මෙතෙහි කිරීම යි.

මරණානුස්සති භාවනාව යනු මරණය ගැන සිහිකිරීම යි. මිනිසුන්ගේ ආයුෂය ඉතා අල්ප බවත් මරණයෙන් කෙළවර වන බවත්, වෙනත් විපකක් සිදු නොවුව හොත් මහලු වී හෝ මිය පරලොව යන බවත් මෙතෙහි කිරීම යි.

මිනිස් සිරුරෙහි පවත්නා යථා ස්වභාවය නුවණින් මෙතෙහි කිරීම කායගතා සති භාවනාව යි. තමාගේ සිරුර කිසිදු හරයක් නැති පිළිකුල් සහගත වස්තුවක් බවත්, දෙතිස් කුණපයකින් පිරුණු නව දොරකින් අසුවී වැගිරෙන මහා වනයක් ලෙසත් මෙතෙහි කිරීම යි.

ආශ්වාස ප්‍රශ්වාස පිළිබඳ සිහිය පිහිටුවාගෙන සිත එකඟ කරගැනීම ආනාපාන සති භාවනාව නමින් හැඳින් වේ.

සතර බ්‍රහ්මචිහාර	
1. මෙන්තා	3. මුදිතා
2. කරුණා	4. උපෙක්ඛා

බ්‍රහ්මයන් තුළ පවත්නා උතුම් ගුණ විශේෂයන් බ්‍රහ්මචිහාර ලෙස හැඳින් වේ. මෙම භාවනා සතර වැඩිමෙන් බඹලොව ඉපදීමට හැකිවන බැවින් බඹලොව වැසියන් නිතර ම මේ ගුණ ධර්ම හතරින් යුතුව වාසය කරන බැවින්, මේ ලොව කෙනෙකු හුරු පුරුදු කළ යුතු ගුණ ධර්ම අතර උතුම් ම ගුණ ධර්ම හතරක් වන බැවින් මේවා බ්‍රහ්මචිහාර නමින් හැඳින් වේ. මෙම භාවනාව කිරීමේ දී මේ ධර්ම සතර කිසි ම විශේෂයක් නැතිව, සීමාවක් නැතිව මුළුලොව කෙළවර දක්වා සියලු අප්‍රමාණ සත්ත්වයන් වෙත වැඩිය යුතු හෙයින් අප්පමඤ්ඤා යනුවෙන් ද හඳුන්වනු ලැබේ.

මෙන්තා භාවනාව නම් මෛත්‍රිය යි. සියලු සත්ත්වයන් කෙරෙහි හිත සුව පැතීම යි. කරුණා භාවනාව නම් දුක්ඛිත සත්ත්වයන්ගේ දුකෙහි කම්පාවෙමින් ඔවුන් දුකින් මිදෙත්වායි ඉතසිතින් පතමින් කරන භාවනාව ය. මුදිතා භාවනාව නම් සුඛිත සත්ත්වයන්ගේ සැප දැක ඊර්ෂ්‍යා නොකොට සතුටුවෙමින් ඉතා සුවපහසු ලෙස බොහෝ සම්පත් ඇතිව වාසය කරන පුද්ගලයන් කෙරෙහි පවා සතුටු ඇසින් බලමින් කරන භාවනාවයි. උපෙක්ඛා යනු සිතෙහි පවත්නා මැදහත් ස්වභාවය යි. තමන්ට ප්‍රිය පුද්ගලයන්ට මෙන් ම අප්‍රිය අමනාප අය කෙරෙහි ද මැදහත් සිතින් සත්ත්වයන්ගේ සැප දුක් දෙක කර්මානුරූපව සිදුවන බව දැක මැදහත්ව කරන භාවනාවයි.

සතර ආරුප්ප	
1. ආකාසානඤ්ඤායතනය	3. ආකිඤ්චඤ්ඤායතනය
2. විඤ්ඤාණඤ්ඤායතනය	4. නේවසඤ්ඤානාසඤ්ඤායතනය

සතර ආරුප්ප යනු රූපය පිළිබඳ ඇල්ම, බැඳීම දුරුකොට ආකාසය ආදී අරූප අරමුණු ඔස්සේ සිත වැඩීම යි. එමගින් අරූපාවචර ධ්‍යාන ලැබීම යි. ආකාසානඤ්ඤායතනය යනු කසිණ වැනි නිමිත්ත ඉවත් කළ පසු එහි පවතින අරුපී ආකාසය අනන්ත යැයි භාවනා කිරීම යි.

විඤ්ඤාණඤ්ඤායතනය යනු ඒ ආකාසයත් බැහැර කොට එම ආකාසය ගැන මෙතෙහි කළ සිත අරමුණු කොට ගෙන භාවනා කිරීම යි. එයින් විඤ්ඤාණඤ්ඤායතනය ධ්‍යානයට පත් වීම යි.

ආකිඤ්චඤ්ඤායතනය යනු ආකාසයත් නැත, එය වැඩූ විඤ්ඤාණයත් නැත දැන් කිසිවක් නැතැයි මෙතෙහි කරමින් භාවනා කිරීම යි. එමගින් ආකිඤ්චඤ්ඤායතන ධ්‍යානයට පත්වීම යි.

නෙවසඤ්ඤානාසඤ්ඤායතනය යනු ඒ විඤ්ඤාණ ආරම්භණය ද දුරු කොට සඤ්ඤාවක් ඇත්තේත් නැතැයි. නැත්තේත් නැතැයි භාවනා කිරීම යි. එමගින් නෙවසඤ්ඤානාසඤ්ඤායතන ධ්‍යානයට පත්වීම යි.

ආහාරෙ පටික්කුලසඤ්ඤා

ආහාරෙ පටික්කුලසඤ්ඤා භාවනාව යනු ශරීරයෙහි පැවැත්මට ගන්නා කබලිංකාර ආහාරයෙහි පිළිකුල් බව මෙතෙහි කිරීම යි. එනම්, පිණ්ඩපාත ප්‍රත්‍යවේක්‍ෂාවෙහි සඳහන් පරිදි මෙම ආහාරය පට්ඨ ආදී ධාතු මාත්‍රයක් පමණක් බවත්, මෙය වළඳන පුද්ගලයාත්, ධාතු මාත්‍රයක් මිස සත්වයෙකු හෝ පුද්ගලයෙකු නොවන බවත්, මෙම පිරිසිදු ආහාරය මේ කුණුකය තුළට වැද ඉතා අපිරිසිදු අසුවියක් බවට පත්වන බවත් මෙතෙහි කිරීම යි.

චතුර්ධාතු වච්ඡාන

ධාතු මනසිකාරය නැතහොත් චතුර්ධාතු වච්ඡාන භාවනාව යනු ජීව අජීව සියල්ල පට්ඨ, ආපෝ, තේජෝ, වායෝ යන ධාතු වශයෙන් සතරට බෙදමින් යෝනිසොමනසිකාරයෙන් බැලීම යි. සත්වයන් ය, පුද්ගලයන් ය, ගහකොළ ය, ගේ දොර ය, ඉඩ කඩම් ය ආදී වශයෙන් සම්මත කරගෙන සිටින මුළු ලෝක ධාතුව ම අවසාන වශයෙන් බලනවිට පට්ඨ, ආපෝ, තේජෝ, වායෝ යන සතර ධාතූන්ගෙන් සකස් වූ ඒ ධාතූන්ගේ උපකාරයෙන් පවතින දේ බව මෙතෙහි කිරීම යි.

මෙසේ සමථ භාවනාවට අයත් කමටහන් සියල්ල වර්ග තුනකට බෙදා දැක්විය හැකි ය.

1. ස්වභාවික ද්‍රව්‍යයක් හෝ වර්ණයක් අරමුණු කිරීම.
2. ශාරීරික ද්‍රව්‍යයක් අරමුණු කිරීම.
3. යහපත් හෝ සංවේදී සිතුවිල්ලක් අරමුණු කිරීම.

1 වර්ගය	දස කසිණ (මැටි, ජලය, ගින්න, සුළඟ, - නිල්, රතු, කහ, සුදු ආදී වර්ණ - ආලෝකය, ආකාශය)
2 වර්ගය	ආනාපාන සතිය (හුස්ම ගැනීම හා හෙලීම) දස අසුභ, මරණානුස්සතිය, (මල මිනී, ඇට සැකිලි) කායගතා සතිය (හිස කෙස් ආදී කුණප කොටස්) චතුර්ධාතු වච්ඡානය.
3 වර්ගය	බුද්ධානුස්සති, ධම්මානුස්සති, සංඝානුස්සති, සීලානුස්සති, වාගානුස්සති, දේවතානුස්සති, උපසමානුස්සති, අප්පමඤ්ඤා (මෙන්තා,කරුණා,මුදිතා)

මෙහි පළමු වර්ගයේ හා දෙවන වර්ගයේ භාවනා සඳහා හොඳ පළපුරුදු ගුරු උපදේශයක් අනුව කටයුතු කළ යුතු ය. තෙවන වර්ගයට අයත් භාවනා ඔබට ඵදිනෙදා භාවිතයට ගතහැකි ය. අපි මෙම භාවනා කමටහන් අනුව භාවනා කර එහි සුවය අත්විඳීමු.

ධම්මානුස්සති භාවනාව

දහම්ගුණ මෙතෙහි කිරීම ධම්මානුස්සති භාවනාව යි. දහම්ගුණ හය එකවිට ම සිහි කිරීමෙන් විත්ත සමාධිය ඇති නොවේ. එක් එක් ගුණය වෙන වෙන ම ගෙන භාවනා කළ යුතු ය.

1. මාගේ බුදුරජාණන් වහන්සේ විසින් දේශනා කරන ලද ධර්මය මූල, මැද, අග යන තුන් තැන ම මැනවින් දෙසූ හෙයින් ද, ත්‍රිපිටක ධර්මයන් නව ලෝකෝත්තර ධර්මයන් මනා කොට දේශිත හෙයින් ද ස්වාක්ඛාත වන සේක.
2. මාගේ බුදුරජාණන් වහන්සේ විසින් දේශනා කරන ලද ධර්මය තමාගේ සන්තානයෙහි ඇති රාගාදී කෙලෙසුන් නැති කොට, තමා විසින් දකින හෙයින් සෝවාන් ආදී ආර්ය මාර්ග ධර්මය සන්දිට්ඨික වන සේක.
3. මාගේ බුදුරජාණන් වහන්සේ විසින් දේශනා කරන ලද ධර්මය සෝවාන් ආදී ආර්ය මාර්ග ධර්ම අවබෝධ කරගත් ඇසිල්ලෙහි ම සෝවාන් ආදී ඵලධර්ම ලබා දෙන නිසා අකාලික වන සේක.
4. මාගේ බුදුරජාණන් වහන්සේ විසින් දේශනා කරන ලද ධර්මය කවරෙකුට වුව ද ඵව බලව යනුවෙන් කැඳවා ඉදිරිපත් කළ හැකි තරම් ඉතා සාරවත් වූ හෙයින් ඵ්හිපස්සික වන සේක.
5. මාගේ බුදුරජාණන් වහන්සේ විසින් දේශනා කරන ලද ධර්මය තම තමන්ගේ සිතට අරමුණු කර ගැනීමට ඉතා සුදුසුවන හෙයින් ඕපනයික වන සේක.
6. මාගේ බුදුරජාණන් වහන්සේ විසින් දේශනා කරන ලද ධර්මය නුවණැතියන් තම තමන් විසින් ම අවබෝධ කරගත යුතු හෙයින් පච්චත්තං වේදිතබ්බෝ විඤ්ඤ්භි වන සේක.

සංඝාතූස්සති භාවනාව

සංඝාතූස්සති භාවනාවේ දී ආර්ය මහා සංඝරත්නයෙහි ගුණ මෙනෙහි කරයි. සඟ ගුණ නවයකි. එය සුපටිපන්නෝ ආදී සඟගුණ පාඨයෙහි දැක්වේ.

1. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය මනාව පිළිවෙතට පැමිණි හෙයින් සුපටිපන්න වන සේක.
2. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය නිවන පිණිස සෘජු මාර්ගයට පැමිණි හෙයින් උපුපටිපන්න වන සේක.
3. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය සිව්සස් අවබෝධය පිණිස ආර්ය අෂ්ටාංගික මාර්ගයට යොමු වූ බැවින් ඤායපටිපන්න වන සේක.
4. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය ගරු බුහුමන් ලැබීමට සුදුසු වන හෙයින් සාමීච්චිපන්න වන සේක.
5. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය දුර සිට ගෙනවුත් පිරිනමන සිව්පසය පිළිගැනීමට සුදුසුවන හෙයින් ආහුනෙය්‍ය වන සේක.
6. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය ආගන්තුක දානය පිළිගැනවීමට සුදුසු වන හෙයින් පාහුනෙය්‍ය වන සේක.
7. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය පින් සලකා දෙන දක්ෂිණාවන් පිළිගැනීමට සුදුසුවන හෙයින් දක්ෂිණෙය්‍ය වන සේක.
8. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය නළලෙහි ඇඟිලි බැඳ නමස්කාර කිරීමට සුදුසු වන හෙයින් අඤ්ජලිකරණීය නම් වන සේක.
9. මාගේ බුදුරජාණන් වහන්සේගේ ශ්‍රාවක වූ මහා සංඝරත්නය ලෝකයාගේ කුසල් වඩා ගැනීමට පින් කෙතක් හෙයින් අනුත්තර පුඤ්ඤක්ඛෙත්ත වන සේක.

01. කසිණ භාවනාවට උචිත ඔබ කැමති කසිණ මණ්ඩලයක් නිර්මාණය කරන්න.
02. ධම්මානුස්සති භාවනාවට හා සංඝානුස්සති භාවනාවට අදාළ කරුණු ලැයිස්තුවක් පිළියෙල කරන්න.
03. කායගතාසති භාවනාවට අදාළ පින්තූර එකතුවක් පන්ති කාමරයේ ප්‍රදර්ශනය කරන්න.
04. සතර බ්‍රහ්මච්ඡාර භාවනා ගැන ලිපියක් බිත්ති පුවත්පතේ ප්‍රදර්ශනය කරන්න.
05. භාවනානුයෝගී ගුරුවරයෙකු වඩම්මවාගෙන ඔබට මෙතෙක් භාවනාවෙන් ලැබී ඇති අත්දැකීම් සාකච්ඡා කරන්න.

සිත රාගාදියෙන් කිලිටි නොවූ ශාන්ත වූ කුසල් අරමුණක බොහෝ වේලාවක් රඳවා තබා ගැනීම සමථ භාවනාවේ ස්වරූපය යි. සමථ භාවනාව සඳහා චිත්ත භාවනා, සමාධි භාවනා යන නම් ද භාවිත කෙරේ. සමථ භාවනාවෙන් සිදුකරන්නේ සිත විකෂිප්ත කරන, නොසන්සුන් කරන, විවිධ අරමුණු කරා ගොස් සිත කිලිටි කරන නිවරණ ධර්මයන් යටපත් කොට සිත සාමකාමී සන්සුන් ස්වභාවයට පත් කිරීම යි. නිවරණ ධර්ම පහකි. ඒවා සමනය කරනුයේ සමථ භාවනාව මගිනි.

පව්වනික ධර්ම සමෙතිනි සමථො

කාමච්ඡන්දාදී විරුද්ධ ධර්ම සමනය කරන්නේ සමථය යි. යනු විග්‍රහය යි.

සිත නිවන් මගින් බැහැර කරන්නේ නිවරණ ධර්මයෝ ය. නිවරණ ධර්මයන්හි පළමු වැන්න කාමච්ඡන්දය යි. කාම වස්තූන්හි ඇලීම කාමච්ඡන්දය යි. අරමුණු සුභ වශයෙන් බලන විට බලවත් ආශාව ඇති වේ. ඇලීම ඇතිවූ දෙය මම මගේ යැයි දැඩි කොට ගැනීම කාමච්ඡන්දයෙහි ස්වභාවය යි.

යම් අරමුණක් කෙරෙහි අප්‍රිය, අමනාප, විරුද්ධ ස්වභාවය ව්‍යාපාදය යි. එය දෙවැනි නිවරණය යි. කෝපය, චෛරය, ක්‍රෝධය, ද්වේශය යනුවෙන් හැඳින්වෙන්නේ ද ව්‍යාපාද නිවරණය යි.

තෙවැන්න චීනමිද්ධය යි. චීන - මිද්ධ නම් චිත්ත හා චෛතසිකයන්ගේ මැලි ගතිය යි. මෙම අකුසල චෛතසික දෙක එකට බැඳී සිටින අතර කුසල ධර්ම ආවරණය කරයි. එබැවින් චීනමිද්ධය නිවරණයකි.

සිව්වැන්න උද්ධච්චකුක්කුච්චය යි. උද්ධච්චකුක්කුච්ච යනු ද චෛතසික දෙකකි. උද්ධච්ච නම් සිතේ නොසන්සුන් ගතිය යි. කුක්කුච්ච නම් සිතේ පසුතැවිලි ගතිය යි. මේ චෛතසික දෙක එකට යෙදුන විට උද්ධච්චකුක්කුච්ච නිවරණය ලෙස හැඳින් වේ.

පස්වැන්න විචිකිච්ඡාව යි. බුද්ධාදී අටතැන්හි සැක කිරීම විචිකිච්ඡාව යි. මෙය කුසල, ධ්‍යාන, මාර්ග ඵල ආදිය ලැබීමට බාධා කරන බැවින් නිවරණයකි.

සමථ භාවනාව වැඩිමෙන් මෙම නිවරණ පහ යටපත් කොට සිත සමනය කරගත හැකිය. එයින් සිත සමාධිගත වෙයි.

කුසල චිත්තසස එකගතා සමාධි

සිත යම් කුසල් අරමුණක් විෂයෙහි පැවැතීම, නැවතී සිටීම සමථය නම් වේ.

නොසන්සිඳුණු, විසිරී ගොස් පවතින සිතට කිසිදු ශක්තියක් හෝ බලයක් නැත. සන්සිඳුණු, ඒකාග්‍ර වූ සිතට ප්‍රබල ශක්තියක් ඇති වේ. සමථ භාවනාව මගින් ප්‍රථමධ්‍යානය, ද්විතීයධ්‍යානය, තෘතීයධ්‍යානය, චතුර්ථධ්‍යානය යන රූපාවචර ධ්‍යාන සතරත්, ආකාසානඤ්චායතනය, විඤ්ඤාණඤ්චායතනය, ආකිඤ්චඤ්ඤායතනය, නෙවසඤ්ඤානාසඤ්ඤායතනය යන අරූපාවචර ධ්‍යාන සතරත් යන අෂ්ටසමාපත්ති ලැබිය හැකි ය.

එසේ ම,

- ඉද්ධිවිධ ඤාණය (විවිධ වූ සාද්ධි බල පෑ හැකි නුවණ)
- දිබ්බසෝත ඤාණය (පියවි කණින් ඇසිය නොහැකි ශබ්ද ඇසීමේ නුවණ)
- පරචිත්තවිජානන ඤාණය (පරසින් දන්නා නුවණ)
- පුබ්බේ නිවාසානුස්සති ඤාණය (පෙර ආත්මභාව සිහිකිරීමේ නුවණ)
- දිබ්බවක්ඛු ඤාණය (පියවි ඇසින් දැකිය නොහැකි දේ දැකිය හැකි දේ දැකීමේ නුවණ)

යන පංච අභිඥා උපදවා ගැනීමට ද

හැකි ය.

මේ අනුව සමථ භාවනාවේ ආනිසංස වශයෙන් මේ ආත්ම භාවයේ දී ම සෑප විහරණ ලබයි. පෘථග්ජනයන්ට සමථ භාවනාව විදර්ශනා ඥානය උපදවා ගැනීමට උපකාරී වෙයි. අෂ්ට සමාපත්ති පංච අභිඤ්ඤා ලබාගත හැකි වෙයි. බ්‍රහ්ම ලෝකවල උත්පත්තිය ලැබීමට හැකිවෙයි. රහතන් වහන්සේලාට සහ අනාගාමී ආර්යයන්ට නිරෝධ සමාපත්තියට සම වැදීමට ද උපකාරී වෙයි.

බුදුදහම උගන්වන්නේ සමථයේ හෙවත් සමාධියේ රැඳී නොසිට එය පදනම් කරගෙන විදර්ශනාව වඩා නිවන් අවබෝධ කිරීම ය. ආලාරකාලාම, උද්දකරාමපුත්ත යන තවුසන් දෙදෙනා සමථ භාවනාවේ ඉහළ ම තලයට ගිය ඇත්තෝ වූහ. බෝසතාණන් වහන්සේ ඔවුන් අතහැර යන්නේ සමථ භාවනාවෙන් පමණක් නිවන් ලැබිය නොහැකි නිසා ය. මේ අනුව සමථ භාවනා විධි බුද්ධ කාලයට පෙර සිට ම භාරතයේ යෝගීන් විසින් භාවිතකර තිබේ. එම භාවනා ක්‍රම මගින් දඹදිව තවුසන් අභිඥා, සමාපත්ති ලාභිව සිට ඇත. බුදුදහමෙහි දැක්වෙන සමථ භාවනාව අභිඥා, සමාපත්ති ලැබීමට පමණක් සීමා නොවීම විශේෂයකි. එය විපස්සනා ඤාණය උපදවා ගැනීමට ඉවහල් කරගනු ලැබේ.

භාවනා කිරීමට යොමුවීමේ දී ඒ ඒ පුද්ගලයාට සුදුසු කමටහන හඳුනාගැනීම ද වැදගත් ය. භාවනාවට සිත පුරුදු කිරීම සඳහා අපි පොදුවේ බොහෝ කමටහන් භාවිත කිරීමට පෙළඹෙමු. එසේ වුවත් අපගේ වර්ත ස්වභාවයට අනුකූල කමටහන හඳුනාගනු ලබන්නේ කම්මට්ඨානාවාර්යවරයා විසිනි. භාවනාවේ දී ගුරුවරයෙකුගේ ඇසුර සහ මග පෙන්වීම අනිවාර්යයෙන් ම අවශ්‍ය වේ. උන්වහන්සේ මෙබඳු ගුණයෙන් පිරිපුන් අයෙකු විය යුතු ය.

කම්මට්ඨානාචාර්යවරයාණන් වහන්සේ,

පියො ව ගරු භාවනීයො - වතනා ව වචනකබමො
ගමහීරං ව කථං කතනා - නොවට්ඨානෙ නියොජයෙ

එනම්, උන්වහන්සේ සීල සම්පත්තියෙන් යුක්ත, සැමට ප්‍රිය වූ, ගල් පියස්සක් සේ බරසාර වූත්, වරදට අවවාද කරනසුලු වූත්, ප්‍රශ්න හා චෝදනා ඉවසනා සුලු වූත්, ගැඹුරු ධර්ම කථා කරන්නා වූත්, ඇසුරු කරන්නන් නොමග නොයවන සුලු වූත් කෙනෙකු විය යුතු ය.

උන්වහන්සේ මගපල ලැබුවෙකු හෝ ධ්‍යාන ලැබුවෙකු නොවේ නම් පෘථග්ජනයෙකු වුවත්, ත්‍රිපිටකධාරී හෝ ඒක පිටකධාරී හෝ අටුවා සහිතව එක් නිකායක් වත් දරන ශික්ෂාපද ගරු කරන කෙනෙකු විය යුතු අතර පෙළ, අටුවා, ආචාරය මත ගරු කරන කෙනෙකු විය යුතු ය. අත්තනෝමතික නොවිය යුතු යයි විශුද්ධි මාර්ගයේ දී අවධාරණය කර ඇත.

වරිත වර්ග සය

අපට මුණගැසෙන පුද්ගලයන් විවිධාකාර ය. එසේ වන්නේ ඔවුන්ගේ වරිත ලක්ෂණ, ඇවතුම් පැවැතුම්, සිතූම් පැතුම් ආදී කරුණු අනුව ය. මෙලොව දී මෙන් ම පූර්ව ජාතීන්හි දී ඇතිකර ගත් පුරුදු ආදිය හේතුවෙන් මෙසේ විවිධ වරිත ගොඩ නැගෙනු ඇත. භාවනාවට උපදෙස් දෙන ගුරුවරයා, කම්මට්ඨානාචාර්යවරයා දිගු කාලයක් තුළ ලබන අත්දැකීම් අනුව මෙම පුද්ගලයන්ගේ ස්වරූප වෙන වෙන ම හඳුනාගැනීමට සමත් විය යුතු ය. ඒ අනුව ඒ ඒ පුද්ගලයාට ගැලපෙන සේ කමටහන් දෙනු ලැබේ.

මෙලොව අසහාය කම්මට්ඨානාචාර්යයන් වහන්සේ බුදුරජාණන් වහන්සේ ය. උන්වහන්සේ මුළු ලෝකයේ ම පුද්ගල වරිත බුදු නුවණින් හඳුනාගෙන වරිත හයකට බෙදා දක්වා වදාළහ.

- | | |
|-------------|--------------|
| රාග වරිතය | සද්ධා වරිතය |
| දේව්ෂ වරිතය | බුද්ධි වරිතය |
| මෝහ වරිතය | විනර්ක වරිතය |

යනුවෙනි.

වරිත ලක්ෂණ

රාග වරිතයා ලස්සන දෙයට ප්‍රියකරයි, ඇලුම් කරයි. ඔහු පුද්ගලයන්ට හා වස්තූන්ට තදින් ඇලෙයි. ඔහුගේ ඉරියව් ප්‍රසන්න ය. ඔහු කරන කියන කටයුතු ද ඉතා පිරිසිදු ය, ක්‍රමානුකූල ය. රාග වරිතයා ගමන් කරන විට සෙමෙන් පා තබමින් අන්‍යයන්ට ප්‍රිය උපදවන අයුරින් ගමන් කරයි. සිටීම සහ හිඳීමේ දී ද ප්‍රසන්න ය. නිදන විට ද පිළිවෙළට නිදා ගනියි. පිබිඳෙන විට සතුටින් පිබිඳෙයි. ඇමදීම ආදී කටයුතු සිත්ගන්නා සුලු පරිදි සිදු කරයි. ආහාර ගැනීමේ දී රස විඳිමින් අහර ගනියි. මිහිරි ආහාරයට ප්‍රිය කරයි. ප්‍රිය මනාප රූපයක් දුටුවිට එහි තදින් ඇලෙයි.

ද්වේෂ වර්තයා නිතර කීපෙන සුදු කැනැත්තෙක් වෙයි. ද්වේෂ වර්තයාගේ ගමන බිමන නොසන්සුන් ය. පා තදින් පොළවේ ගටා ගමන් කරයි. සිටීම හිඳීම ඉරියව් අන්‍යයන්ට ප්‍රිය නොවේ. නිදාගැනීමේ දී අපිළිවෙලින් යුතු වේ. අවදිවෙන විට තරහයෙන් යුක්ත වේ. ඇමදීම ආදිය කරනවිට පිළිවෙලක් නැත. දූවිලි විසුරුවමින්, හඬ නැගෙන සේ අමදීයි. ආහාර ගැනීම අසෝභන ය. කටුක ආහාරවලට කැමැති ය. යමක් පිළිබඳ අවධානය යොමුකළ හැක්කේ කෙටි වේලාවක් පමණි. සුළු වරදක් දුටුවිට ද ඒ හා ගැටෙයි.

මෝහ වර්තයාට කරුණු වටහා ගැනීමට අපහසු ය. රැවටෙනසුදු ය. මෝහ වර්තයා තැනිගත්තෙකු මෙන් ගමන් කරයි. ඇවැතුම් පැවැතුම් අවුල් සහගත ය. ඇතැම්විට හාසයට ලක්වේ. ඔහු නිදන විට මුණින් වැටී නිදයි. අවදිවන විට ඒ මේ අත පෙරළෙමින් මැලිකමක් දක්වයි. ඇමදීම ආදිය කරන විට පිළිවෙලක් නැත. වැලි විසුරුවමින් අමදීයි. ආහාර අනුභවයේ දී පිළිවෙලකින් තොරව බත්හුළු විසුරුවමින් අනුභව කරයි. මෝහ වර්තයාට කිසිවක් පිළිබඳ ස්වාධීන අදහසක් නැත. අනුන්ගේ අදහස් අනුව කටයුතු කරයි.

සද්ධා වර්තයාගේ ඉරියව් බොහෝවිට රාග වර්තයාට සමාන යි. ඔහු තෙරුවන් කෙරෙහි ඇලුම් කරයි. දහම් ඇසීමට කැමති වෙයි. ගුණවතුන් දැකීමට කැමති වෙයි. පරිත්‍යාගශීලී වෙයි. වහා පැහැදෙයි.

බුද්ධි වර්තයා ගැඹුරු දේ තේරුම් ගැනීමේ නුවණ ඇත්තෙකි. බාහිර ඉරියව්වලින් ද්වේෂ වර්තයාට සමාන යි. සිහිනුවණින් වෙසෙයි. විර්ය සම්පන්න යි. විමසා කටයුතු කරයි.

චිත්‍රක වර්තයා නොයෙක් දේ නිතර කල්පනා කරයි. දොඩමළු ස්වභාවයෙන් යුක්ත වෙයි. කණ්ඩායම් වශයෙන් සිටීමට කැමැති වෙයි. ඉක්මනින් අදහස් වෙනස් කරයි. එක දිගට යමක් කිරීමට ශක්තියක් නැත. ඉරියව්වලින් මෝහ වර්තයාට සමාන වෙයි.

භාවනා කම්මට්ඨානාවාර්ය වරයාණන් වහන්සේ මෙසේ විවිධ ගති ලක්ෂණවලින් යුත් වර්ත ස්වභාවයන් ඇති යෝගාවචරයාට, වඩාත් ගැලපෙන කමටහන් හඳුනාගත යුතු ය.

ඒ ඒ වර්තයට ගැලපෙන කමටහන මෙම වගුවෙහි දැක්වේ.

වර්තය	ගැලපෙන කමටහන
රාග වර්තය	දස අසුභය, කායගතාසතිය
ද්වේෂ වර්තය	බුන්මවිහාර සතර, වර්ණ කසිණ සතර,
මෝහ වර්තය, චිත්‍රක වර්තය	ආනාපාන සතිය
සද්ධා වර්තය,	බුද්ධ, ධම්ම, සංඝ, සීල, චාග, දේවතානුස්සති
බුද්ධි වර්තය,	මරණානුස්සති, උපසමානුස්සති, ආහාරෙ පටික්කුල සඤ්ඤා, ධාතු මනසිකාර

දස කසිණ අතරින් වර්ණ කසිණ සතර හැර ඉතිරි කසිණ හයත්, ආකාසානඤ්චායනන ආදී සතර ආරුප්පත් සෑම වර්තයකට ම අනුකූල වේ.

භාවනා කිරීමට සුදුසු ස්ථානයක් තෝරාගැනීම ද වැදගත් කරුණකි. ඒ සඳහා සලකා බැලිය යුතු කරුණු පහකි. ප්‍රත්‍ය පහසුව සපයා ගැනීමට පහසුවන සේ ගොදුරු ගම ආසන්න දුරකින් පිහිටා තිබීම. දහවල් කාලයෙහි මහජනයා භාවනා කරන ස්ථානයට නොපැමිණීමත්, රාත්‍රී කාලයෙහි මහජනයාගේ ශබ්ද නැති තැනක් වීම. අවු වැසි සුළඟින්, මැසි මදුරුවන්ගෙන් හා සර්පයන්ගෙන් කරදර නොවීම. සිව්පසය ලැබීම. ධර්මධර, විනයධර තෙරුන් වහන්සේලා වැඩසිටීම යන මෙම අංග පසෙන් යුක්ත ස්ථානය භාවනා වැඩීමට සුදුසු ය.

සමාධි භාවනාවට යොමුවන යෝගාවචරයාට අහිතකර වන, බාධා ඇතිකරවන පළිබෝධ දහය ද හඳුනා ගත යුතු ය. පළිබෝධවලින් හැකිතාක් දුරවීම භාවනාව දියුණු කරගැනීමට උපකාරී වේ. ඒ දස විධ පළිබෝධ මෙසේය.

1. ආවාස - ආවාසය පිළිබඳ වගකීම හෝ අපේක්ෂා තිබීම.
2. කුල - ඤාති කුල, දායක කුල ආදීන් සමීපව ඇසුරු කිරීම.
3. ලාභ - සිවුපස බහුලව ලැබෙන විට ආශාව ඇතිවීම. රැකබලා ගන්නට වීම. අනුමෝදනා කටයුතු අධිකවීම.
4. ගණ - තමා හමුවීමට පැමිණෙන පිරිස්, කණ්ඩායම් බහුල වීම.
5. කර්ම - නව ඉදිකිරීම් හා අලුත් වැඩියා කිරීම් ආදිය බහුල වීම.
6. අද්ධාන - නිතර නිතර ගමන් බිමන් යාමට පුරුදු වීම.
7. ඥාති - ගිහි ඥාතීන් හෝ එකට වසන හිඤ්ඤන් පිළිබඳ රෝග ආදී කාරණාවල නිරතවන්නට සිදුවීම.
8. ආබාධ - තමන් නිදන්ගත රෝගාබාධ බහුල කෙනෙකු වීම.
9. ග්‍රහ - පොත පත, ලේඛන කටයුතුවල නිරත වීම.
10. ඉද්ධි - ලැබූ සාද්ධි රැක ගැනීමට වෙහෙසීම.

සමථ භාවනාව වැඩීමට යොමුවී සිත දියුණු කරගැනීමට කැමති ඔබ ද සිල් පිරිසිදු කරගෙන, කල්‍යාණමිත්‍ර ගුරු ඇසුරකින්, වර්තයට ගැලපෙන කමටහන් ලබාගෙන, දස පළිබෝධයෙන් මිදී, සුදුසු සෙනසුනක් තෝරාගෙන, ඒ කර්මස්ථානයට අදාළ නිවැරදි පිළිවෙළට අනුව භාවනා කිරීමෙන් ලැබිය හැකි මානසික සුවය අත්විඳින්න.

ක්‍රියාකාරකම ✍

01. සමථ භාවනාවෙන් සිදුවන ප්‍රධාන කාර්යය කුමක් ද?
02. සමථ භාවනාව සමාධි භාවනාව යනුවෙන් හඳුන්වන්නේ ඇයි?
03. සද්ධා වර්තයාගේ ස්වභාවය පැහැදිලි කරන්න.
04. භාවනා කිරීමට සුදුසු සෙනසුනක් තෝරාගැනීමට අදාළ කරුණු විස්තර කරන්න.
05. භාවනාව සඳහා ඇතිවන පළිබෝධ ගැන විස්තර කරන්න.
06. සමථ භාවනාවේ ආනිසංස මොනවා දැයි දක්වන්න.

1. චතුරාර්ය සත්‍යය

අරියසච්ච යනු උතුම් සත්‍යය යන අර්ථය යි. පරමසච්ච යනුවෙන් ද මෙය අර්ථවත් කෙරේ. බුදු (බෝධනේ) ධාතුවෙන් නිපන් බුද්ධ ශබ්දයෙන් ද අර්ථවත් වන්නේ ආර්යසත්‍ය සතර අවබෝධ කරගත් බව යි. මෙය තවත් අයෙකුගේ ආධාර උපකාර නොමැතිව ගෞතම බුදුරදුන් විසින් ම දැන අවබෝධ කරගත් බැවින් මෙයට සාමුක්කංසික දේශනාව යයි ව්‍යවහාර කරනු ලැබේ. චතුරාර්ය සත්‍යය නම්,

1. දුක්ඛ ආර්ය සත්‍යය
2. දුක්ඛසමුදය ආර්ය සත්‍යය
3. දුක්ඛනිරෝධ ආර්ය සත්‍යය
4. දුක්ඛ නිරෝධගාමිණී පටිපදාර්යසත්‍යය යනුයි.

මෙය දුක, දුකට හේතුව (තෘෂ්ණාව) දුක නැති කිරීම (නිවන) දුක නැති කිරීමේ මාර්ගය (ආර්ය අෂ්ටාංගිකමාර්ගය) ලෙස ද කෙටියෙන් හැඳින්විය හැකි ය.

චතුරාර්ය සත්‍යය බුදුදහමේ හදවත බඳු ය. ලොව එදා අසත්‍යය මුසාව රජයන යුගයක බුදුරදුන් නිවැරදි පරම සත්‍යය යනු කුමක් දැයි ලොවට හෙළි කළහ. ඒ නිසා අසත්‍ය නම් මායා පටලයෙන් ලෝක සත්ත්වයාට නිවැරදි සත්‍යය පහදා දුන් නිසා මෙය අරියසච්ච නමින් හැඳින් වේ. සංයුත්තනිකායේ ධම්මචක්කප්පවත්තන සූත්‍රය මජ්ඣිම නිකායේ සච්ච විභංග සූත්‍රය, ඇතුළු දීඝනිකාය, සංයුත්ත නිකාය, අංගුත්තර නිකාය සහ බුද්දක නිකාය යන ග්‍රන්ථවල චතුරාර්ය සත්‍යය නන් අයුරින් විස්තර කොට ඇත.

සංසාරගත දුකත් සමාජගත දුකත් එය හටගන්නා බලවේගත් ඉන් මිඳෙන නිවන සහ මැදුම් පිළිවෙතත් ගැන කියවෙන සිද්ධාන්තයක් නිසා චතුරාර්ය සත්‍යය සමස්ත බුද්ධ ධර්මයේ අනන්‍යතාව ප්‍රකාශ වන දාර්ශනික සිද්ධාන්තයක් ලෙස දැක්විය හැකි ය.

චතුරාර්ය සත්‍යය දාර්ශනික මට්ටමෙන් සෙසු නිකාය ග්‍රන්ථවල විග්‍රහ කෙරෙන අතර සංයුත්තනිකායේ සච්චසංයුක්තයේ එන කුඩා අනුකුඩා සූත්‍ර ගණනාවක එහි අර්ථාන්විත වටිනාකම පැහැදිලි කර ඇත.

“සත්වයා දිගු කලක් සසර සැරිසරන්නේ වතුරාර්ය සත්‍යය අවබෝධ නොකිරීම නිසාවෙනි.”
(සංයුක්ත නිකායේ කෝටිගාම සූත්‍රය)

“වතුරාර්ය සත්‍යය දැකීම විජ්ජා නම් වේ. වතුරාර්ය සත්‍යය නොදැනීම අවිජ්ජා හෙවත් අවිද්‍යා නම් වේ.” (සංයුක්ත නිකායේ අවිජ්ජා සූත්‍රය)

අවිජ්ජා පච්චයා සංඛාරා යන්නෙන් ද එය පැහැදිලි වේ.

“බුදුරදුන් වදාළ මෙම ආර්යසත්‍ය හතර කිසිදා කිසි ම අයුරකින් වෙනස් නොවේ. හිස් නොවේ. විපර්යාසයකට භාජනය නොවේ.” (සංයුක්ත නිකායේ තථ සූත්‍රය)

දුක්ඛ ආර්ය සත්‍යය පිරිසිදු දැනගත යුතු ය. (පරිඤ්ඤෙය්‍ය)

දුක්ඛ සමුදය ආර්ය සත්‍යය ප්‍රභාණය කළ යුතු ය. (පහාතඛිඛං)

දුක්ඛ නිරෝධය සාක්ෂාත් කළ යුතු ය. (සවිජ්ජාතඛිඛං)

දුක්ඛ නිරෝධගාමිණී පටිපදාව වැඩිය යුතු ය. (භාවේතඛිඛං) (සංයුක්ත නිකායේ පරිඤ්ඤෙය්‍ය සූත්‍රය)

දිනක් බුදුරදුහු හික්ෂු පිරිස සමග කොසඹානුවර ආසන්නයේ සිංසපා (ඇට්ටේරියා) වනයට වැඩම කළ සේක. ඇට්ටේරියා කොළ මිටක් අතට ගත් බුදුරදුහු බිම විසිරී තිබෙන ඇට්ටේරියා පත්‍ර ප්‍රමාණය වැඩි බවත්, අතට අහුලා ගත්තේ ස්වල්පයක් බවත් පෙන්වා එසේ ම, තමන් ලෝක සත්ත්වයාට වතුරාර්ය සත්‍යය දේශනා කළ බවත් දේශනා නොකළ තවත් බොහෝ දේ තිබෙන බවත් වදාළ සේක. (සංයුක්ත නිකායේ සිංසපා සූත්‍රය)

දුක්ඛ ආර්ය සත්‍යය

වතුරාර්ය සත්‍යයෙහි ඉගැන්වෙන පළමු ආර්ය සත්‍යය නම් දුක්ඛ ආර්ය සත්‍යය යි. මෙය පිරිසිදු දතයුතු බව (පරිඤ්ඤෙය්‍ය) සඳහන් විය. ලොව රඳා පවතින්නේ දුක මත ය යන සංකල්පය සමාජය අතර ආගමික වශයෙන් මුල් බැසගෙන ඇත. මේ නිසා දුක යනු කුමක් දැයි විමසා බැලිය යුතු ය. “ඉපදීම දුකකි. ඡරාවට (මහලු බව) පත්වීම දුකකි. ලෙඩරෝග වැළඳීම දුකකි. මරණය දුකකි. ප්‍රියයන්ගෙන් වෙන්වීම දුකකි. අප්‍රියයන් සමග එකතුවීම ද දුකකි. කෙටියෙන් ම පංච උපාදානස්කන්ධය ම දුකකි.”

ජාතිපි දුකඛා ඡරාපි දුකඛා ව්‍යාධිපි දුකඛා මරණමපි දුකඛං අප්‍රියෙහි සමපයොගො දුකඛා පියෙහි විපපයොගො දුකඛා යමපිච්ඡං න ලහති තමපි දුකඛං සංඛිනෙතන පඤ්චුපාදානකඛන්ධා දුකඛා.

(සංයුක්ත නිකායේ ධම්මවක්කස්පවත්තන සූත්‍රය)

දුක්ඛ යන්නෙහි අර්ථය දාර්ශනික වශයෙන් ගෙන බලනවිට පාලනය කරගත නොහැකි බව, හිස් බව, අසාරකම යන අරුත් එහි ගැබ් වී පවතී. වතුරාර්ය සත්‍යයේ පදනම දුක්ඛ සංකල්පය යි. සමස්ත වතුරාර්ය සත්‍යය තිපරිච්චට හෙවත් වෘත්ත තුනකින් සමන්විත වූ දොළොස් ආකාරයකට විග්‍රහ කොට ඇත. එනම්,

- සත්‍යඥාන
- කෘත‍්‍යඥාන
- කෘතඥාන

යනුවෙනි.

මෙය සමුදය, නිරෝධ, මග්ග සත්‍යවලට ද එක සේ අදාළ වේ. ලොව සියලු දෙනා සැප විඳීමට කැමති ය. සැප විඳීම යනුවෙන් ලෝකික සමාජය අපේක්ෂා කරන්නේ වක්ඛු (ඇස) - රූප, සෝත (කණ) - ශබ්ද, සාණ (නාසය) - ගන්ධ, ජීවිතා (දිව) - රසය, කාය (ශරීරය) - ස්පර්ශය යනු පංච ඉන්ද්‍රියයන් මගින් ඒවාට විෂය වන අරමුණු වින්දනය කිරීම වේ. දුක්ඛ සංකල්පනාව ලොවට විෂය වන ආකාර තුනක් පිළිබඳ ව මූලික අධ්‍යයනයේ දී හෙළි වේ.

- දුක්ඛ දුක්ඛතා
- විපරිණාම දුක්ඛතා
- සංඛාර දුක්ඛතා

යනුවෙනි.

ජාති, ජරා, ව්‍යාධි, මරණවලට ගොදුරු වෙමින් සත්ත්වය ඵදිනෙදා විඳින දුක දුක්ඛදුක්ඛතා නම් වේ. විපරිණාම දුක්ඛ යනු වෙනස්වීම නිසා ඇතිවන දුක වේ. නිරෝගී අයකු රෝගියෙකු වීම තරුණ අයකු මහලු වීම ආදී විපර්යාස පදනම් කරගත් දුක මෙයට අයත් වේ. සංඛාර දුක්ඛතා යනු දාර්ශනික විචරණයකි. මම යන සම්මුතිය පඤ්ච උපාදානක්ඛන්ධ ලෙස විග්‍රහ කිරීමෙන් හෙළිවන්නේ සංඛාර දුක්ඛය යි. (සංඛිනෙතන පඤ්චුපාදානක්ඛන්ධා දුක්ඛා) යනුවෙනි. දම්සක්පැවතුම් සූත්‍රයේ අංග අටකින් විග්‍රහ කෙරෙන දුක මජ්ඣිම නිකායේ සච්ච විභංග සූත්‍රයේ ද දුක අංග දහයකින් විග්‍රහ වේ.

දුක්ඛසමුදය ආර්ය සත්‍යය

දුකට බලපාන හේතුව දුක්ඛසමුදය නම් වේ. මෙයින් ප්‍රකට වන්නේ ද හේතු-ඵල න්‍යායයි තෘෂ්ණාව නම් හේතුව නිසා දුක නමැති ඵලය උපදී. "මහණෙනි, මේ දුක්ඛ සමුදය ආර්ය සත්‍ය නම් තෘෂ්ණාව යි. තෘෂ්ණාව පුනර්භවය ඇති කරවයි. නන්දිරාගය සමග එක්වෙයි. ඒ ඒ භවයෙහි ඇලෙයි. ඒ නිසා දුකට හේතුවන තෘෂ්ණාව ප්‍රභාණය කළ යුතු යයි (පහාතබ්බං) බුදුදහම අවධාරණය කරයි. තෘෂ්ණාව තෙවැදෑරුම් වේ.

- කාමතණ්හා
- භවතණ්හා
- විභවතණ්හා

යනුවෙනි.

දුක හටගැනීම කෙසේ සිදුවේ ද? ඇසත් රූපයත් නිසා වක්ඛුවිඤ්ඤාණය උපදී. මේ තුන ම එකතුවීම නිසා ස්පර්ශය ගැටීම ඇති වේ. ස්පර්ශය නිසා වේදනාව, වින්දනය ද වේදනාව නිසා තණ්හාව ද උපදී. මෙය දුක හට ගැනීම නම් වේ යැයි. සංයුත්ත නිකායේ දුක්ඛ සූත්‍රයේ සඳහන් වේ.

එහි කාම තණ්හා යනු ඇස, කන, නාසය, දිව, ශරීරය යන පංච ඉන්ද්‍රියයන්ට විෂය වන රූප, ශබ්ද, ගන්ධ, රස, ස්පර්ශ යනාදිය පිළිබඳ ඇල්ම, ආශා කිරීම, ඒවා පිනවීමේ කැමැත්තයි.

භවය සදාකාලික ලෙස සිතීම, භවයට ආශා කිරීම සදාකාලික ලෙස ජීවත්වීමට කල්පිත කිරීම භවතණ්හා නම් වේ. එය බුදුදහමේ ඉගැන්වෙන්නේ ශාස්වත දෘෂ්ටියට බැස ගැනීමක් ලෙස ය.

මරණින් මතු සත්වයාගේ ඉපදීමක් නැතැයි සිතා භවයෙන් නිදහස් යයි කල්පනා කිරීම විභවතණ්හා නම් වේ. එය උච්ඡේද දෘෂ්ටියට අනුගත වීමකි. තණ්හාව විවිධ අයුරින් මිනිසා මුළා කරන බව ත්‍රිපිටක සාහිත්‍යය තුළින් අනාවරණය වේ. රාගය, කාමය, ආශාව, ආලය, විෂමලෝභය (අහිච්ඡා) බවට පරිවර්තනය වන්නේ ද මෙම තෘෂ්ණාව ම වේ.

මේ ලෝවැසියා උගන ය අතෘප්තිමත් ය. තණ්හාවට දාසයෙකි.
(උගනො ලොකො අතිතො තණ්හාදාසො (මජ්ඣිම නිකායේ රට්ඨපාල සූත්‍රය)
ලොව තෘෂ්ණාවෙන් පමුණුවනු ලැබේ. තණ්හාවෙන් එහෙ මෙහෙ ඇදගෙන යනු ලැබේ.
(සංයුත්ත නිකායේ තණ්හා සූත්‍රය)

දුක්ඛ නිරෝධ ආර්ය සත්‍යය

දුක්ඛ නිරෝධ ආර්ය සත්‍යය යනු දුක නැතිකිරීම වේ. සමාජගත දුකින් මෙන් ම පඤ්චස්කන්ධ සංඛ්‍යාත සංසාර දුකින් ද නිදහස් වීම දුක්ඛ නිරෝධය යි. එය බුදුදහමේ ඉගැන්වෙන පරම නිෂ්ටාව වේ. මුලින් සඳහන් කළ තෘෂ්ණාව ඉතිරි නොකොට ඉවත් කිරීම, නැති කිරීම අත් හැරීම මුළුමනින් ම ඉවත දැමීම ඉන් මිදීම සහ නොඇලීම දුක්ඛ නිරෝධ සත්‍යය නම් වේ.

ඒ අනුව දුක්ඛ නිරෝධය පිණිස තණ්හාව දුරුකළ යුතු වේ. රාගය, ද්වේෂය, මෝහය දුරු කිරීම ද නිවන නම් වේ (රාගකඛයො දොසකඛයො මොහකඛයො නිබ්බානං) යයි සං.නි. සමථ විපස්සනා සූත්‍රයේ සඳහන් වේ.

පංච උපාදානස්ඛන්ධය පිළිබඳ ඡන්ද රාගය දුරු කිරීම, නැති කිරීම නිර්වාණය වන බව ද ඉගැන්වේ. නිවන ප්‍රඥාවෙන් අවබෝධ කළයුතු ධර්මයකි. එය වින්දනය නොකළ හැකි ය. හේතු-ඵල දහමට අයත් නොවේ. ඒ නිසා නිවන අසංඛත දහමකි. හේතු-ප්‍රත්‍යයන්ගෙන් උපදින දේවල් සංඛත නම් වේ.

ප්‍රත්‍යයන්ගෙන් සකස් නොවූ, (අසංඛත) කෙළවර, රතියේ අභාවය, (අරති) ආශ්‍රව රහිත, (අනාසව) පරම සත්‍යය, (පරමසච්චං) භව වක්‍රයෙන් එතෙරවීම, (පාරං) සියුම් ධර්මය, (නිපුණං) දැකීමට අපහසු, (සුදුද්දසං) ජරාවෙන් තොර, (අජරං) මරණ රහිත (අමතං) ආදී වශයෙන් විවිධ දාර්ශනික වචන තෙතිසකින් නිවන හඳුන්වා ඇති ආකාරය සං.නි. අසංඛත සංයුත්තයෙන් හෙළි වේ.

1. සෝපාදිශේෂ පරිනිර්වාණ ධාතුව (පංචස්කන්ධය සහිතව කෙලෙසුන්ගේ පිරිනිවීම)
2. අනුපදිශේෂ පරිනිර්වාණ ධාතුව (බිදියාම හෙවත් මරණය)

යනුවෙන් පඤ්චස්කන්ධය දුක්ඛනිරෝධය

හෙවත් පිරිනිවීම දෙයාකාර ය.

දුක්ඛ නිරෝධගාමිණී පටිපදාර්යසත්‍යය

නිර්වාණය අවබෝධ කිරීමෙන් සංසාර දුක අවසන් වේ. ඒ සඳහා දුක්ඛ නිරෝධ ගාමිණී ප්‍රතිපදාවට අදාළ මාර්ගය වැඩිය යුතු ය. (භාවෙනබ්බං) ඒ අනුව චතුරාර්ය සත්‍යයේ අවසාන සත්‍යයෙන් නිවන් මග ප්‍රකාශ වේ. ආර්ය අෂ්ටාංගික මාර්ගය නම් වූ මධ්‍යම ප්‍රතිපදාව (මජ්ඣිමා පටිපදා) මේ සඳහා අනුගත ඒකායන මාර්ගය වේ. ග්‍රාමය වූ පෘථග්ඵතයාට අයත් අනාර්ය වූ අනර්ථකර වූ ශරීරයට අධික සැපදීම නම් වූ කාමසුඛල්ලිකානුයෝගය ද, ශරීරයට අධික දුක් දීම නම් වූ අත්තකිලමථානුයෝගය ද යන අන්ත දෙකින් මිදුණු ප්‍රතිපදාව මධ්‍යම ප්‍රතිපදාව හෙවත් මැදුම් පිළිවෙත බව ධම්මචක්කප්පවත්තන සූත්‍රයේ සඳහන් වේ. මෙම ප්‍රතිපදාව තෙත් පාදන (චක්ඛුකරණී) ඥානය වඩන (ඤාණකරණී) සංසිදීමට (උපසමාය) විශේෂ ඥානය පිණිස (අභිඤ්ඤාය) මනා අවබෝධය පිණිස (සම්බෝධාය) කෙලෙස් නිවීම පිණිස (නිබ්බාණාය) හේතු වන බව ද එහි වැඩි දුරටත් සඳහන් වේ. ඒ අනුව මෙය දුක්ඛ නිරෝධගාමිණී ප්‍රතිපදාර්ය සත්‍යය නම් වේ. එනම්, ආර්ය අෂ්ටාංගික මාර්ගය යි.

සම්මා දිට්ඨි - නිවැරදි දැකීම	}	ප්‍රඥා
සම්මා සංකප්ප - නිවැරදි සංකල්පනා		
සම්මා වාචා - නිවැරදි වචන	}	සීල
සම්මා කම්මන්ත - නිවැරදි කර්මාන්ත		
සම්මා ආජීව - නිවැරදි දිවිපැවැත්ම		
සම්මා වායාම - නිවැරදි උත්සාහය	}	සමාධි
සම්මා සති - නිවැරදි සිහිය		
සම්මා සමාධි - නිවැරදි සමාධිය		

යම් ශාසනයක ආර්ය අෂ්ටාංගික මාර්ගය පවතී නම් එම ශාසනයේ සෝවාන් සකදාගාමී, අනාගාමී, අරහත් යන පුද්ගලයන් සිටුවෙතො ම සිටින බව සුභද්ද භික්ෂුව අමතා බුදුරදහු වදාළ සේක. ආර්ය අෂ්ටාංගික මාර්ගයෙහි පිළිවෙත් පිරීම නිසා පිරිසිදු කාය කර්ම, වචී කර්ම, මනෝ කර්ම සිදු වේ. ආර්ය මාර්ගයේ යහපත් වූ අංග අට සම්පූර්ණ කිරීමෙන් සියලු දේ පිළිබඳ සත්‍යතාව වැටහීමෙන් සම්මාඤ්ඤාණය පහළ වේ. ඒ සමඟ සංසාරය හා බැඳුණු සියල්ලෙන් මිදී සම්මා විමුක්තිය උදාවීමෙන් මෙම ආර්ය මාවතේ එළ සිද්ධිය ද උදාවේ. සම්මා දිට්ඨි ආදී මෙම විමුක්ති මාර්ගයේ ගමන් කරන පුද්ගලයාට සතර සතිපට්ඨාන සතර සමාක්ප්‍රධාන සතර සෘද්ධිපාද පංචඉන්ද්‍රිය පංචබල සප්තබෝජ්ඣංග ද සඵල වන බව මජ්ඣිමනිකායේ මහා සළායතනික සූත්‍රයේ සඳහන් වේ.

2. පටිච්චසමුප්පාදය

පටිච්චසමුප්පාදය යනු හේතු-ඵල දහම යි. ගෞතම බුදුරදුන් සම්බෝධි ඥානය ලබා අනතුරුව සත්සතිය ගත කරද්දී පළමුවන සතියේ අවසාන දින රාත්‍රියෙහි පටිච්චසමුප්පාද ධර්මය අනුලෝම - පටිලෝම වශයෙන් මෙනෙහි කළ බව බුද්දකනිකායේ උදාන පාළි, පඨමබෝධි හා දුතියබෝධි සූත්‍රවල සඳහන් වේ.

බුදුරදුන් දේශනා කළ මෙම හේතු-ඵල දහම දීඝනිකායේ මහානිදාන සූත්‍රයේ ද, මහාවග්ග පාළියේ ද මජ්ඣිමනිකායේ චූළසකුළදායී සූත්‍රයේ ද මැනවින් විවරණය වේ.

“අවිජ්ජා පච්චයා සංඛාරා” යනුවෙන් මෙනෙහි කිරීම අනුලෝම න්‍යාය ලෙස ද, “අවිජ්ජා නිරෝධා සංඛාර නිරෝධො” යනුවෙන් මෙනෙහි කිරීම පටිලෝම න්‍යාය ලෙස ද හැඳින් වේ.

එහි අදහස අවිජ්ජා ආදී ධර්ම එකින් එක අනෙක් ධර්ම පහළවීමට හේතු වෙයි. එසේ හටගනීමෙන් මේ මහා දුක් කඳු පහළවෙයි.

අවිජ්ජාවේ පටන් එක් එක් ධර්මය නැසීමෙන් සෙසු ධර්ම නැසී යයි. එයින් මේ මහා දුක්කඳු කෙළවර වෙයි යනු ය.

ප්‍රාග් බෞද්ධ ජන සමාජයේ තිබූ ලෝකය දෙවියන්, බ්‍රහ්මන් විසින් මවන ලදැයි කියන ඊශ්වර නිර්මාණවාදය, සියල්ල කර්මයෙන් ම සිදුවේ යැයි කියන පුබ්බේකතහේතුවාදය සියල්ල ඉබේ පහළ වේ යැයි කියන අධිච්ච සමුප්පන්නවාදය ආදී වාද සියල්ල මේ නිසා ප්‍රතික්ෂේප වූ බව පැහැදිලි ය. පටිච්චසමුප්පාදය අංග දොළොහකින් සමන්විත වේ.

අවිජ්ජා, සංඛාර, විඤ්ඤාණ, නාමරූප, සළායතන, එස්ස, වේදනා, තණ්හා, උපාදාන, භව, ජාති, ජරා මරණ වශයෙනි. යමෙක් පටිච්චසමුප්පාදය දකියි ද හෙතෙම ධර්මය දකියි. (යො පටිච්චසමුප්පාදං පස්සති - සො ධම්මං පස්සති) යනුවෙන් මජ්ඣිම නිකායේ මහාහත්ථිපදෝපම සූත්‍රයේ සඳහන් වේ. එයින් අදහස් වන්නේ බුදුදහම යනු හේතුඵල න්‍යාය පදනම් කරගත් ඉගැන්වීමක් බවයි.

අස්සජ් තෙරුන් හමුවූ උපතිස්ස පරිබ්‍රාජකයා බුදුරදුන්ගේ නව දහමේ ස්වභාවය කවරේ දැයි විමසූ කල්හි උන්වහන්සේ මෙසේ වදාළ සේක.

“යෙ ධම්මා හෙතුප්පහවා - තෙසං හෙතුං තථාගතො ආහ,
තෙසං ච යො නිරොධො - එවං වාදී මහා සමණො.”

යමක් හේතුන්ගෙන් හටගනී ද ඒවායේ හේතුව තථාගතයන් වහන්සේ වදාළහ. ඒ හේතු නැසීමෙන් එහි ඵලය ද නැසෙන බවත් මහා ශ්‍රමණයන් වහන්සේ වදාරති.

යනුවෙනි.

පරිච්චසමුප්පාදයට අදාළ මූලික සූත්‍රය ලෙස සලකන්නේ මෙම දාර්ශනික සංකල්පනාව යි.

- 1. අසමීං සති ඉදං හොති (මෙය ඇති කල්හි මෙය පවතී)
 - 2. ඉමසස උප්පාදා ඉදං උප්පජ්ජති (මෙය ඉපදීමෙන් මෙය උපදී)
 - 3. ඉමසමීං අසති ඉදං න හොති (මෙය නැති කල්හි මෙය නොවේ)
 - 4. ඉමසස නිරොධා ඉදං නිරුජ්ජධති (මෙය නිරුද්ධ වීමෙන් මෙය නිරුද්ධ වේ)
- (මජ්ඣිම නිකාය, චූළසකුචදායී සූත්‍රය)

දිනක් ආනන්ද තෙරණුවෝ බුදුරදුන් හමු වී පරිච්චසමුප්පාද ධර්මයේ ගම්භීරතාව ගැන සාකච්ඡා කළහ. මෙම හේතු-ඵල සිද්ධාන්තය කොතරම් ගැඹුරු පෙනුමක් තිබුණත් තමන්ට එය සරලව වැටහෙන බව එහිදී ආනන්ද තෙරුන් වහන්සේ වදාළ සේක. එවිට ආනන්දය, එසේ නොපවසන්න. පරිච්චසමුප්පාදය ඉතා ගැඹුරු ය. ගැඹුරු සේ පෙනේ. මේ ධර්මය අවබෝධ නොකිරීමෙන් මේ සත්ත්වයා තවදුරටත් සසර සැරිසරයි. නුල් පන්දුවක් මෙන් අවුලක පැටලී සිටී යයි බුදුරජාණන් වහන්සේ වදාළ සේක.

(දීඝ නිකාය මහානිදාන සූත්‍රය)

එහි අදහස නම් මෙලොව කොතරම් ආගම් ධර්ම තිබුණත් ඒ කිසි දහමක් මේ දුකට නියම හේතුව නොකියන බැවින් මෙලොව සැබෑ තත්ත්වය වටහා ගත නොහැකි ව සත්ත්වයා අතරමං වී සිටින බව ය.

කර්මය

කර්ම සංකල්පයට ප්‍රාග් බෞද්ධ ජන සමාජයේ ද ඉඩක් තිබුණි. ක්‍රි.පූ. 7 සියවසේ පමණ පහළ වූ උපනිෂද් වින්තන ධාරාවේ හොඳ-නරක ක්‍රියා හා මරණින් මතු සත්ත්වයාගේ ස්වභාවය පිළිබඳ සාකච්ඡා කර තිබූ බව උපනිෂද් සාහිත්‍ය ග්‍රන්ථවලින් හෙළි වේ.

කර්මය පිළිබඳ බෞද්ධ නිර්ණායකය වන්නේ චේතනාව කර්මය බවත් සිතීන් සිතා කයෙන් වචනයෙන් සහ මනසින් ක්‍රියාකරන බවත් ය. (චේතනාහං භික්ඛවේ කම්මං වදාමි චේතයිත්වා කම්මං කරොති කායේන වාචාය මනසා - අංගුත්තර නිකාය, නිබ්බේධික සූත්‍රය)

ඒ අනුව චේතනාව කර්මය බවත් සිත, කය, වචනය යන තිදොර ඔස්සේ එය ක්‍රියාකාරී වන බවත් පැහැදිලි කර ඇත. තෝදෙය්‍යපුත්‍ර සුභ මාණවකයා දිනක් බුදුරදුන් හමු වී විමසන්නේ සමාජය තුළ පවතින විෂමතාව, දුප්පත් පොහොසත්, රූප, වර්ණ, දුර්වර්ණ, අංග විකල ආදිය පිළිබඳ ගැටලුව කුමක් ද යනුවෙනි.” එහිදී සත්වයා කර්මය ස්වකීයකොට, කර්මය දායාද කොට, කර්මය උත්පත්ති ස්ථාන කොට, කර්මය ඤාති කොට කර්මය පිළිසරණ කොට පවතින බවත් සත්ත්වයා හීනප්‍රණීක වශයෙන් බෙදීමේ දී කර්ම විෂය බලපාන බවත් බුදුරදුහු වදාළ සේක. (කම්මස්සකා මානව සත්තා කම්මදායාදා කම්මයොති කම්මබන්ධු කම්මපටිසරණා, කම්මං සත්තෙ විහජති යදිදං හීනප්පණීතතාය - මජ්ඣිම නිකාය චූල්ලකම්ම විභංග සූත්‍රය)

සියල්ල කර්මයෙන් සිදු නොවේ.

කර්මය පුද්ගල ජීවිතයට බලපාන ප්‍රත්‍ය විසි හතරෙන් එකකි. (කම්ම පච්චය) ජීව-අජීව සියල්ලට බලපාන නියාම ධර්ම පහක් ද වේ. එනම්,

1. උතු නියාම
2. බීජ නියාම
3. චිත්ත නියාම
4. ධම්ම නියාම
5. කම්ම නියාම යනු යි.

මේ අනුව ලොව බොහෝ දේ සිදුවන්නේ විවිධ නියමයන්ට අනුවය. කර්මය නිසා ම නොවේ. කර්මය යනු එම නියම පහෙන් එකක් පමණි.

අඹ බීජයකින් අඹ පැළයක් හට ගනී. ස්ත්‍රී බීජයකින් ස්ත්‍රියක් ද, පුරුෂ බීජයකින් පුරුෂයෙක් ද හටගනී. එය බීජ නියාමයයි.

ඒ හටගත් ගහවැල හෝ සත්ත්වයා, ආහාර, අව්ව වැස්ස ආදී පාරිසරික ප්‍රත්‍ය නිසා වැඩේ. ඒ උතු නියාමයයි.

හොඳ කෙනෙක් හිත නරක් වීමෙන් නරක වැඩක් කරයි. නරක කෙනෙක් හිත වෙනස් වී හොඳ වැඩ කරයි. ඒ චිත්ත නියාමයයි.

ලොව අප කිසිවෙකුට වෙනස් කළ නොහැකි ඉර පැයීම, සඳ පැයීම, රැ දවල් ආදී ධර්මතා තිබේ. ඒ ධම්ම නියාමයයි. සියලු දේට පොදු අනිත්‍යතාව දුක්ඛතාව ආදිය ධම්ම නියාමය ම යි.

මේ සියල්ල අතර අප පෙර කළ කර්ම හෝ දැන් කරන කර්මවල විපාක ද විදීමට සිදුවේ. එය කම්ම නියාම ය යි.

බෞද්ධ කර්ම සංකල්පය ගැන සාකච්ඡා කරන විට එහි ප්‍රධාන කොටස් දෙකක් තිබෙන බව මජ්ඣිම නිකායේ මහා කම්මවිභංග සූත්‍රයෙන් හෙළි වේ.

1. දස කුසලකර්ම
2. දස අකුසලකර්ම

මේවා තිදොර හා සම්බන්ධ වේ.

ප්‍රාණසාක අදන්තදාන කාමමිථ්‍යාවාර	} කය - අකුසල
මුසාවාද පිසුණාවාචා ඵරුසාවාචා සම්ඵප්පලාප	} වචන - අකුසල
අභිධ්‍යා (විෂම ලෝභය) ව්‍යාපාද මිථ්‍යා දෘෂ්ටි	} සිත - අකුසල

මේ අනුව කුසල, අකුසල කර්ම සිදු කිරීම පුද්ගලයා සසර කරන ක්‍රියාදාමයකි. යම් බිජයක් රෝපණය කළේ නම් එබඳු ආකාර ප්‍රතිඵල ලැබේ. යහපත කරන්නා යහපත් ප්‍රතිඵලත් අයහපත කරන්නා අයහපත් ප්‍රතිඵලත් වින්ද යුතු ය.

යාදිසං වපතෙ බිජං - තාදිසං භරතෙ ඵලං
කල්‍යාණකාරී කල්‍යාණං - පාපකාරී ච පාපකං

පුනර්භවය

පුනර්භවය හා නිර්වාණය ගැන කරුණු අධ්‍යයනයේ දී කර්මවල බලපෑමත් සෘජුව ම එයට දායක වේ. සත්වයා සසර යළි උපදින්නේ (පුනරුත්පත්ති) හෝ නැවත නැවත භව චක්‍රයට එළඹෙන්නේ (පුනර්භව) හොඳ නරක කර්ම රැස්කිරීම නිසා ය. බුදු, පසේබුදු මහරහත් උතුමෝ කර්ම රැස් නොකරති. ඒ පිරිසට රාග, ද්වේෂ, මෝහ කෙලෙස් නොමැත. පුරාණ කෙලෙස් දුරුකළ ආර්ය උතුමෝ අළුත් කර්ම රැස් නොකරති. මතු භවය කෙරෙහි ඒ උතුමන්ගේ ඇල්මක් නොමැති බව සුත්ත නිපාතයේ රතන සූත්‍රයේ සඳහන් වේ.


බිණං පුරාණං නවං නඤ්ච සම්භවං
(රතන සූත්‍රය)

අප සංසාරයේ යළි උපදින්නේ තෘෂ්ණාව නිසා ය. කිසියම් ගසක මූල උපදුව රහිත ව තිබේ නම් ඒ ගස යළි යළිත් ලියලා දළ දමයි. එපරිදි මේ සත්ත්වයා ද තෘෂ්ණා මූලය උදුරා දමන තුරු යළි යළිත් සාංසාරික දුකට පත් වේ. තණ්හාවට දාසව තණ්හා දූලෙහි ඇලුණු බැලුණු අඳුරෙහි අතරමං වූ සත්ත්වයා සංසාරය දීර්ඝ කරගෙන පුනර්භවය ද ඇතිකර ගනියි. අවිද්‍යාව දුරු නොකළ තෘෂ්ණා සංයෝජන ඇති පුද්ගලයා මතු පුනර්භවයක උපදින බව අංගුත්තර නිකායේ අඤ්ඤා සූත්‍රයේ සඳහන් වේ.


පටිච්චසමුප්පාද න්‍යාය තුළ නිරූපනය වන සංසාර චක්‍රය තුළින් සත්ත්වයා නිවන් දක්නා තුරු සංසාරයේ ඉපදෙමින් මියයමින් සැරිසරන ආකාරය පැහැදිලි ය. බෝසත් ජාතක කථා වස්තු තුළින් ද සංසාරයේ පුනර්භව සිද්ධාන්තය සිදුවන ආකාරය තහවුරු වේ.

සත්ත්වයා මිය යන අවස්ථාවේ පහළ වන්නේ චුති සිත යි. යළි සසර ඉපදීම ප්‍රතිසන්ධි සිතක් පහළ වීම යි. අපේ භෞතික ශරීරයෙන් අප මියයන විට පළමුව ඉවත් වන්නේ විඤ්ඤාණය යි. ශරීරයේ උණුසුම හා වාතය ස්වල්ප වේලාවක් භෞතික ශරීරය තුළ පවතී. යළි පිළිසිඳ ගන්නේ ද විඤ්ඤාණය යි. එම විඤ්ඤාණයේ පැවැත්ම සඳහා භෞතික රූපයක් අවශ්‍ය වේ. එසේ යළි උපදින්නේ මිය ගිය පුද්ගලයාත් නොවේ. වෙන අයෙකුත් නොවේ. (න ව සො න ව අඤ්ඤා) මෙය දාර්ශනික සිද්ධාන්තයකි. කුඩා දරුවා තරුණයකු මහල්ලකු ජරා ජීර්ණ අයකු බවට පත් වේ. මහලු වූ පුද්ගලයා අර පළමුව උපන් දරුවා ම නොවේ. වෙනකෙනෙකුත් නොවේ. එහෙත් හැඩරුව ඉන්ද්‍රිය ක්‍රියාකාරිත්වය වෙනස් වේ.

මේ බුදුදහමේ ඉගැන්වෙන අනිත්‍ය සංකල්පනාව විපරිණාමය ආදියට සාපේක්ෂ වේ. මූලික බුදුදහමට අනුව මියයන පුද්ගලයා කර්ම නොසිඳී පවතිනතුරු යළි සසර උපත ලබයි. මෙය සනාතනික ධර්මතාවකි. බුදුරදුන් සතු මහා ප්‍රඥාව මගින් අවබෝධ කරගත් සත්‍ය සිද්ධාන්තයකි. මෙය අපට නොවැටහෙන්නේ අවිද්‍යාව (අවිජ්ජා) නිසා ය. අපගේ භෞතික ශරීරය (රූප) විනාශ වේ. එය ප්‍රත්‍යක්ෂ දෙයකි. එහෙත් නාම හෙවත් සිත චිත්ත පරම්පරාවක් ලෙස සසර සැරිසරයි. සමුදුරු රැල්ලක් වෙතත් රැල්ලක් මතුකොට තමා බිඳී යන්නාක් සේ චුතිසිත ප්‍රතිසන්ධි සිතක් ඇති කොට නැසී යයි.

අභ්‍යාස 

01. ආර්ය අෂ්ටාංගික මාර්ගය ත්‍රි ශික්ෂාවලට බෙදන්න
02. බෞද්ධ කර්ම සංකල්පය විග්‍රහ කොට ඇති ආකාරය පහදන්න.
03. පටිච්චසමුප්පාදයට අදාළ අංග දොළොස නම් කරන්න.

පැවරුම 

01. බුදුදහමේ ඉගැන්වෙන මූලික දාර්ශනික සංකල්ප එකිනෙක කෙටියෙන් හඳුන්වා යහපත් ජීවිතයක් ගත කිරීමට ඒවා උපයෝගී වන්නේ කෙසේදැයි පැහැදිලි කරන්න.

භාවිතයට

වනං ඡ්ඤුඵ මා රුකඛං - වනනො ජායතී භයං
ජේඤා වනං ච වනථං ච - නිබ්බනා භොථ භික්ඛවො

මහණෙනි, ගස නොව කෙලෙස් වනය කපවී. කෙලෙස් වනයෙන්
භය ඇති වේ. ලොකු කුඩා කෙලෙස් නමැති වනයක් වනථයක්
(කෙලෙස් ගතිය) කපා දමා, කෙලෙස් නැත්තෝ වවී.

ලෝකයේ ප්‍රධාන ලක්ෂණ තුන

මම ය මාගේ ය යන වචන දෙක අපට නිතර ම සිතෙන අප නිතර කියන වඩාත් ම හුරු පුරුදු වචන දෙක යි. මේ වචන දෙකෙන් කුමක් අදහස් කරන්නේ දැයි මොහොතකට සලකා බලමු. පළමුකොට ම ඔබ ඔබව හඳුන්වා ගැනීම සඳහා “මම” යන වචනය භාවිත කරනු ඇත. ඔබ ඒ මම යැයි කීවේ ඔබේ ශරීරයටත්, ඒ ශරීරය සමග බැඳුණු සිත, හදවත, මොළය ආදී සියලු ම ඉන්ද්‍රියන්ට නැතහොත් කෙස්, ලොම් ආදී භෞතික ධර්මවලට හා සිතූම් පැතුම් ආදී අභෞතික ධර්මයන්ට ය. එය එසේ නම් ඔබ මම යැයි කීවේ මෙයින් කුමකට ද? මේ මම යැයි කියන්නා සමස්තයක් ලෙස ගත් විට එවැනි අයෙකු ඔබ තුළ සිටී ද අපට තිබෙන පළමුවන ගැටලුව මෙය යි.

අපගේ දෙවන ව්‍යවහාරය මගේ යන්න යි. ඔබ නිකමට සිතා බලන්න. ඔබෙන් කවුරු හෝ විමසුවහොත් ඔය ශරීරය කාගේ ද කියා ඔබ “මගේ යැයි” පිළිතුරු දෙනු ඇත. ඒ ආකාරයෙන් ම සිත, කය, වචනය, අදහස්, මතවාද, හදවත, මොළය ආදියට ද මගේ යැයි කියනු ඇත. ඇත්තෙන් ම ඒවා මගේ ද? මගේ යැයි කීමට ඇති සාධක මොනවා ද?

මෙතෙක් අප කතාබහ කළ කරුණු අනුව මම කියන කෙනෙක් නැතැයි යන්න පිළිතුර විය හැකි ය. එසේ නම් අප මම ය මාගේ යැයි ප්‍රකාශ කරන්නේ ඇයි? බුදුරජාණන් වහන්සේ මේ ප්‍රකාශය පිළිබඳ අපට කරුණු පැහැදිලි කරන්නේ හේතුඵල ධර්මතාව පදනම් කර ගනිමිනි.

රථය හෙවත් වාහනය අප ගමනාගමනය සඳහා යොදා ගන්නා වස්තුවට කියන නම යි. එහෙත් රථය කියා තනි ව ගත හැකි වස්තුවක් නොමැත.

“යථාහි අංග සම්භාරා
හොති සද්දො රථො ඉති
එවං ඛණ්ඩසු සන්තසු
හොති සතොති සමමුති”

යන විග්‍රහයට අනුව අංග හෝ උපකරණ රාශියක් එකතු වී සකස් වූ දෙයට රථය යැයි කියනු ලැබේ. ඒවා නැවත කොටසින් කොටස වෙන් කළ විට එහි රථයක් කියා දෙයක් නොමැත. එය ඒ ඒ අංගයන්ට භාවිත කරන නම යි. මම යන පදය ද එසේ ය. රූප යැයි කියන මෙම ශරීරයත් වේදනා යැයි කියන ඊට දැනෙන දෙයත් සංඥා යැයි කියන යමක් හඳුනා ගැනීමට ඇති ශක්තියත් සංඛාර යැයි කියන සිතීවිලින් විඤ්ඤාණ යැයි කියන සිතීමේ හැකියාවත් එකට එකතු වූ විට මම යැයි සම්මතයක් අපට ඇති වේ. මේ එකතුවට

ධර්මයේ දී පවසන්නේ පංචස්කන්ධය යනුවෙනි. අංග රැසක් රථය වීමටත් පංචස්කන්ධය මම වීමටත් බලපාන්නේ මෙම එකතුව යි. මේ එකතු වී සකස්වීම සංස්කරණය යි. ඒ නිසා ම ඒ එකතු වූ රථයට හෝ මට සංස්කාර යැයි කියනු ලැබේ.

මෙම පංචස්කන්ධයේ ප්‍රධාන කොටස් දෙකක් තිබේ. එනම්, පඨවි, ආපෝ, තේජෝ, වායෝ ආදී භූතරූප සහ ඒවායින් හටගන්නා කෙස්, ලොම් ආදී කොටස් තිස් දෙකකින් සමන්විත කුණපය යි. දෙවැන්න එසේ පඨවි ආදියෙන් හට නොගන්නා වේදනා, සඤ්ඤා, සංඛාර, විඤ්ඤාණ යන ධර්ම හතර යි. එයින් භෞතික රූපයට රූප යන ව්‍යවහාරය ද ඇසට නොපෙනෙන කණට නොගැටෙන වේදනා ආදී ධර්මවලට නාම යන ව්‍යවහාරය ද යෙදේ.

මෙසේ පංචස්කන්ධයේ එකතුවට හෙවත් සංස්කරණයට මම ය, මාගේ ය, සත්වයා ය යන නම් අපි භාවිත කරමු. මෙලොව දී භෞතික රූපයන් සකස්වන ආකාරය අපට සිතාගත හැකි ය. එහෙත් මෙම රූපය ඇසුරුකොට පවතින සත්වයන් හෙවත් මම සකස් වී ආවේ කෙසේ දැයි සලකා බැලිය යුතු වේ. එය සිදුවන්නේ ද සංස්කාර ක්‍රමයට යි. එනම්, සකස්වීමේ ක්‍රමයට යි. අපි මෙහි ජීවත්වන අතර පින් පව් යන කර්ම රැස් කරමු. එම කර්ම නිසා නැවත නැවත තවත් තැනක උපතක් සිදුවේ. මෙම උපත ලැබූයේ ද කර්ම රැස් කිරීම නිසා ය. එබැවින් කර්මය ද සංස්කාර ලෙස හඳුන්වයි. එහි කර්ම නම් කුසල හා අකුසල සිතිවිලි ය. ඒවා සිත, කය, වචනය යන තුන්දොර ඇසුරින් රැස්කරගනු ලැබේ. අපගේ පංචස්කන්ධයෙහි සංස්කාර ස්කන්ධයක් ඇත. ඒ සිතිවිලි නැතහොත් කර්මයන් ය.

අප මම ය, මාගේ යැයි ඇලෙන්නේ, බැඳෙන්නේ මේවා සංස්කාර බව හෝ සංස්කාර ස්වභාවය හෝ නොදන්නා නිසා ය. එසේ නැවත නැවත උපදිනවිට සසර දික් වේ. නිවන දුර වෙයි. එබැවින් නිවන් දකිනු කැමති අය විසින් සංස්කාරයන් හඳුනාගත යුතු වේ. සංස්කාරයන්ගේ ස්වභාවය හඳුනාගත යුතු වේ. ත්‍රිලක්ෂණය නම් එම සංස්කරණයන්ගේ සැබෑ ලක්ෂණ තුන යි.

සංස්කාරයන්ගේ හෙවත් රැස්වී එකතු වී සකස්වන ධර්මයන්ගේ ප්‍රධාන ලක්ෂණ තුනකි.

- උපපාදො පඤ්ඤායති - හටගැනීමක් පෙනේ
- වයො පඤ්ඤායති - නැසීමක් පෙනේ
- ධීතසස අඤ්ඤාථතං පඤ්ඤායති - තිබූ දෙය වෙනස් වූ බවත් පෙනේ

අනිවච්ච (අනිත්‍යය)

“සබ්බෙ සංඛාරා අනිවච්චානි
යදා පඤ්ඤාය පසසති
අථ නිබ්බිදානි දුකෙඛ
එස මගෙහා විසුද්ධියා”

යමෙක් සියලු සංස්කාර ධර්මයන් අනිත්‍ය බව විදර්ශන නුවණින් දකී ද හෙතෙම සසර දුකෙහි කලකිරේ. එය ඔහුගේ නිවනට මග යි.

මෙම දේශනාව අනුව ඉහත සඳහන් කරන ලද භූත රූපයන්ගේ එක්වීමෙන් සෑදෙන භෞතික සංස්කාරයක් කායසංඛාර (කාය කර්ම) වච්චසංඛාර (වාග් කර්ම) මනෝ සංඛාර (මනෝ කර්ම) යනුවෙන් ගැනෙන කර්ම හා සිතිවිලි නම් වූ සංස්කාරත් යන මේ සියල්ලේ මූලික ස්වභාවය අනිත්‍ය ස්වභාවය යි.

සත්ත්වයා හෝ මම හෝ කියන පංචස්කන්ධය හා සියලු ජීව අජීව ධර්මතා නැසීයන ස්වභාව ඇති බැවින් අනිත්‍යය යි. ළදරුවෙක්, ළමයෙකු, තරුණයෙකු බවට වැඩිහිටියෙකු, බවට මහල්ලෙකු හා මළ මිනිසක බවට වෙනස් වී යන ස්වභාවය මෙම අනිත්‍යතාව ප්‍රකට කිරීමට සරල උදාහරණයකි. සංස්කාර ලෙස ගැනෙන සිත හා සිතිවිලි මෙන් ම මේ ශරීරයේ සෑම කොටසක් ම ලෝකයේ ඇති ජීව අජීව සෑම දෙයක් ම මොහොතක් පාසා ඇති වී නැති වී යාමේ ස්වභාවයෙන් යුක්ත බැවින් තාවකාලික ය. අප ශරීරයේ සෑම ශෛලයක් ම මැරී මැරී අලුත් සෛල උපදී. අපගේ මහලු වීම වයසට යාම පෙනෙන්නේ මේ නිසා ය. සිතිවිලි තාවකාලික ය. ශරීරය තාවකාලික ය, ලොව ඇති අන් සියලු දේ ද තාවකාලික ය. තාවකාලික හෙයින් සියලු සංස්කාර අනිත්‍යය ය.

කිසිවක් නිත්‍ය යැයි ස්ථිර යැයි කීමට, එක් අයුරකින් පවතින්නේ යැයි කීමට මේ අනුව හැකියාවක් නැත. ඒ නිසා සියලු සංස්කාරයන්ගේ නිත්‍ය ස්වභාවය අනිවාර්යයෙන් ප්‍රතික්ෂේප වන බැවින් අනිත්‍ය යි. උප්පාදෝ පඤ්ඤායති ආදී වශයෙන් සංස්කාරයන්ගේ ලක්ෂණයෙන් ප්‍රකාශ වූයේ ද මෙම අනිත්‍ය ස්වභාවය යි.

දුක්ඛ (දුක)

සංස්කාරයන්ගේ දෙවැනි ලක්ෂණය දුක්ඛ ස්වභාවය යි. දුක යැයි කී සැණින් අපගේ සිතට නැගෙන්නේ වේදනාකාරී බවකි. වේදනාකාරී බව දුක්ඛ යන්නෙහි එක් අංශයකි. එය හඳුන්වන්නේ දුක්ඛ දුක යනුවෙනි. විපරිණාම දුක්ඛ යනු මෙම දුක්ඛ ස්වභාවයේ තවත් පැතිකඩකි. විපරිණාම දුක්ඛ නම් පෙරලෙනසුලු, වෙනස්වනසුලු යන්න යි.

සංඛාර දුක්ඛ යනු නිවන හැර සියලු සංඛතයන්ට හෙවත් හේතු ප්‍රත්‍යයන්ගෙන් හටගත් දේවලට ආවේණික ස්වභාවය යි. එම ධර්ම එකින් එක විමසා බලමු.

දුකඬු දුකඬු

මෙය දුකක් වන්නේ පිළිනාර්ථයෙන් හෙවත් පීඩාකාරී බව යන අර්ථයෙනි. දම්සක් පැවතුම් සූත්‍රයේ දුකඬු සත්‍ය විචරණයේ දී ජාති, ජරා, ව්‍යාධි, මරණ, අප්පිය සම්පයෝග, පියවිප්පයෝග, කැමති දැ නොලැබීම, අකැමැති දැ ලැබීම යනුවෙන් දුක අට ආකාරයකින් දක්වා ඇත. මේ අටෙහි ම පීඩාකාරී බව දුකඬු වේදනාව ඇතිබව පැහැදිලි ය. මේ සංසාර ජීවිතයේ පීඩාකාරී බව දුකෙහි පළමු ලක්‍ෂණය යි. වහා දූනෙන ලක්‍ෂණයත් එය යි. වේදනාව ගත් විට සුඛ වේදනා දුකඬු වේදනා අදුකඬුමසුඛ වේදනා වශයෙන් තුන් ආකාර වේ. මේ අතරින් දුකඬු දුකඬු අයත් වන්නේ දුකඬු වේදනාවට යි.

විපරිණාම දුකඬු

“යදනිවචං තං දුකඬුං” යමක් අනිත්‍ය නම් එය දුක ය යනු බුද්ධ දේශනාව යි. ඒ අනුව අනිත්‍ය බව, වෙනස් වන සුලු බව විපරිණාම නම් වේ. එය ම එහි ඇති දුක යි. යමපිච්ඡං න ලහති තමපි දුකඬුං. අප යමක් කැමති වන විට එය ඒ ආකාරයෙන් සිදු නොවන්නේ නම් දුකකි. සැරියුත් මහරහතන් වහන්සේ ඒ බව සවිච්චිභංග සූත්‍රයේ දී මෙසේ දේශනා කරති. ඉපදීම (ජාති) මහලු වීම (ජරා) මරණය (මරණ) ආදිය ස්වභාව කොට ඇති අපි ඒ දුක අප වෙත නො එන්නේ නම් මැනවැයි සිතමු පතමු, එහෙත් ඒ සිතූම් පැතුම් එසේ සිදු නොවේ. කර්මය කෙළවර නොකළ අය නැවත උපදිති. උපන් අය ලෙඩ වෙති. මහලු වෙති, මැරෙති. මෙය විපරිණාමය යි. අනිත්‍යය යි. මේ සසරට ආවේණික විපරිණාම දුකඬුය නම් මෙය යි. ධර්ම විග්‍රහයේ දී සුඛ වේදනාවට ද විපරිණාම දුකඬු යැයි කියනු ලැබේ. ඒ මන්ද යත්? සුඛ වේදනාව ආරම්භයේ දී සුවයක් සේ දැනුනත් ක්‍රමයෙන් දුකඬු වේදනාවට පෙරළෙන බැවිනි. මෙයින් පැහැදිලි වන්නේ සැප කියා ස්ථාවර දෙයක් සංස්කාර ලෝකයේ නොමැති බව යි.

සංඛාර දුකඬු

සියලු සංස්කාරයන්ට පොදු ස්වභාව ලක්‍ෂණය නම් දුක යි. සැප නොවේ. ලෝකයේ ස්වභාවයෙන් ම පවතින්නේ අඳුර යි. ආලෝකය නොවේ. ආලෝකය කෘතීම ව ම දල්වා ගත යුතු දෙයකි. එය නිවී ගිය විට ආපසු ඉතිරි වන්නේ අඳුර යි. ලෝකය හෙවත් සියලු සංස්කාරයන්ගේ ස්වභාවය ද මෙය යි. එහි ස්වභාවයෙන් ම ඇත්තේ දුක යි. සැපය ආයාසයෙන් උපදවා ගත යුතු දෙයකි. කුස ගින්න දුකකි. ආහාර ගැනීම සැපයකි. එය දිරවූ වූ සැණින් ආපසු දුකක් පැමිණේ. සත්වයා උපදින විට රැගෙන එන්නේ කුසගින්න මිස ආහාර නොවේ. එසේ නම් ලෝකයේ සැම දෙයක ම ආවේණික ලක්‍ෂණය දුක බව පැහැදිලි ය. සංස්කාරයන්ගේ ආවේණික ලක්‍ෂණය වන බැවින් සංඛාර දුකඬු යැයි කියනු ලැබේ. වේදනා අතරින් අදුකඬුමසුඛ වේදනාව යැයි කියන අමුතු සැපතක් හෝ අමුතු දුකක් නොමැති අවස්ථාව ගැනෙන්නේ සංඛාර දුකඬු අවස්ථාවට ම ය. මන්ද යත් එම අවස්ථාව සැපතක් නොවන බැවිනි. නිරායාසයෙන් ලොව පවතින දුක සංඛාර දුකඬුය යි.

අනන්ත (අනාත්ම)

අන්ත (පාලි) ආත්ම (සංස්කෘත) යන්නේ විරුද්ධාර්ථවත් පදය අනන්ත > අනාත්ම යනු යි. පාලි අන්ත ශබ්දයෙහි අර්ථ දෙකක් කියවෙයි. පළමු වැන්න 'තමා' යන්න යි. එය යොදන්නේ කෙනෙකු හැඳින්වීම සඳහා බව සිංහල අර්ථයෙන් ම පැහැදිලි ය.

'මම' යයි කියන විට සැබවින් ම මම කියා කෙනෙකු ඇතැයි අපට සිතේ නම් එය වැරදි පිළිගැනීමකි. වැරදි නිගමනයකි. වැරදි දුෂ්ටියකි. එම දෘෂ්ටියටත් අන්ත හෙවත් ආත්මයැයි කියනු ලැබේ. මේ ත්‍රිලක්ෂණයේ දී අනාත්ම යැයි කියන්නේ එසේ මම කියා කෙනෙකු ඇතැයි පිළිගැනීම වැරදි ය. එහෙම කෙනෙකු නැතැයි කීම සඳහා ය.

'මම' යැයි කීම 'අභංකාර' නමින් ද හැඳින්වේ. (මෙය සිංහලයෙන් කියන ආඩම්බර යන අර්ථය නොවේ.) අභං+කාර - මම යැයි කීම යන අර්ථය යි. 'අභං' (මම) යනු සර්වභාම පදයකි නාමයක් යනු යමෙකු හෝ යමක් හැඳින්වීම සඳහා සම්මත කරගන්නා පදයකි. ඔබටත් මටත් කවුරුත් හෝ විසින් තබන ලද එබඳු නමක් ඇත. "අභං" (මම) යනු ද එවැන්නකි. එය කාටත් පොදුවේ භාවිත කළහැකි බැවින් සර්වභාම යැයි කියනු ලැබේ. එසේ තමන් හඳුන්වා ගැනීම සඳහා "අභං" (මම) යන්න යොදා ගැනීම දෘෂ්ටියක් නොවේ. එහි වරදක් නැත. බුදුවරු පවා එම අර්ථයෙන් "අභං" යන්න භාවිත කරති.

වැඳිරියකගේ බඩ බැඳගෙන (බදාගෙන) සිටින වඳුරු පැටියෙකු සේ අප මේ ලෝකය අල්ලා ගෙන සිටින්නේ තණ්හා, මාන, දිට්ඨි යන අදහස් (සිතිවිලි) තුනෙනි. තමා දරාගෙන සිටින මේ රූප, වේදනා සඤ්ඤා, සංඛාර, විඤ්ඤාණ යන පඤ්චස්කන්ධය අනෙක් අයගෙන් වෙන්කර මතුකර පෙන්වීම සඳහා මම යැයි කීම මානයකි (මැනීමකි). ඒ පඤ්චස්කන්ධය ම මම වෙමි නැත හොත් එහි මම වෙමි යි, මම කියා කෙනෙකු ඇතැයි පිළිගැනීම දෘෂ්ටියකි. බුදුන්, රහතුන් හා අප අතර වෙනස මෙය යි. උත්වහන්සේලා තමන්ට නමක් ලෙස මම යැයි කියා ගන්නා අතර අප මානයෙන් හා දෘෂ්ටියෙන් මම යයි කියාගැනීම ය.

අප "මම" යැයි පිළිගන්නවාත් සමග ම එසේ පිළිගැනීමට අපට හේතු වූ මේ පඤ්චස්කන්ධයටත් එය වටා ඇති පණ ඇති, හෝ පණ නැති සියලු දේටත් අප යොදන තවත් නමක් ඇත. එනම්, "මගේ" යන්න යි. පාලියෙන් එයට 'මම' යයි කියනු ලැබේ. මගේ යයි අප කුමකට කීවත් කියන්නේ 'මම' ඇතැයි සිතුවා සේ ම ඒවාත් සැබවින් ම ඒ ආකාරයෙන් ම ඇතැයි යන විශ්වාසයෙනි. එය මමංකාර දෘෂ්ටිය යි. අනුන්ගේ දෙයින් වෙන්කර හුවා දැක්වීමට මගේ යැයි කියන නිසා එහි මානයක් ද ඇත. එපමණක් නොව ඒවා මට අයිති යයි ආශාවෙන් අල්ලාගෙන තිබෙන බැවින් මගේ යන්නෙහි තණ්හාවක් ද ඇත.

මෙසේ තණ්හා, මාන, දිට්ඨි යන සිතිවිලි පදනම් කරගෙන මම ය මගේ යැයි කියා ගැනීම හෙවත් අභංකාරය හා මමංකාරය ආත්ම දෘෂ්ටිය හෝ ආත්මවාදය යි. කියනු ලැබේ. (වාදය යනු කීම යි.) සක්කායදිට්ඨිය යනු ද මෙය ම යි.

අප 'මම' යැයි කියන්නේ මේ රූප, වේදනා, සඤ්ඤා, සංඛාර, විඤ්ඤාණ යන කඳු හෙවත් ගොඩවල් පහේ එකතුවට යි. ඇඟිලි පහේ එකමුතුවට මීට යැයි කියන්නා සේ ය. අත්ල දිග හැරිය විට මීට කියා දෙයක් නැතුවා සේ ස්කන්ධ පහ වෙන්කළ විට මම කියා කෙනෙකු නැත.

මෙහි රූප යනු පින්තූර නොවේ. පඨවි, ආපෝ, තේජෝ, වායෝ යනු සතර ධාතූන් ගෙන් සෑදුණු මේ ශරීරයයි. වේදනා යනු ඒ කයට හෝ සිතට දූනෙන සැප, දුක් වින්දනයන් ය. සඤ්ඤා යනු ඇසු, දුටු, දැනුණු යමක් හඳුනා ගැනීමට හෝ යමක් සිහිපත් කර ගැනීමට ඇති හැකියාව යි. සංඛාර යනු සිතට නැගෙන හොඳ හෝ නරක සිතිවිලි ය. විඤ්ඤාණ යනු මෙකී වේදනා, සඤ්ඤා, සංඛාර මගින් ඒ ඒ දේ දූනගෙන, හඳුනාගෙන සිතන මතන ශක්තිය යි. මොළයත් හදවත් ඇසුරු කරගෙන පවත්නා මේ සිතීමේ ශක්තිය හෙවත් සිත සිතන්නේ ඇස, කණ, නාසය, දිව, ශරීරය යන ඉඳුරන්ගෙන් ලැබෙන අරමුණු ඔස්සේ ය. ඒ කිසිවකින් හෝ ලැබුණු අරමුණක් නැතිව සිතට සිතන්නට බැරි ය. අතීතය ගැන සිතුවත් සිතන්නේ එසේ ඉඳුරන් මගින් දූනගත් දේ ගැන ය.

මේ කීවේ පඤ්චස්කන්ධයේ සැටි යි. මෙයින් රූපය හෙවත් කය අප මැරුණු විට අවසන් වෙයි. කායික වේදනාත් එතැනින් අවසන් ය. එහෙත් සිත වෙනත් ලෝකයක රූපයක් අල්ලාගෙන වෙනත් තැනකට පා තබයි. මෙතැනින් මැරෙන විට පහළ වන සිත මේ ජීවිතය අත්හරින සිත යි. එයට වුති සිත යැයි කියනු ලැබේ. වෙනත් තැනකට පා තබන සිත එහිදී ඒ රූපය අල්ලා ගන්නා සිත යි. එයට ප්‍රතිසන්ධි සිත යැයි කියනු ලැබේ. මේ සිත් දෙක වෙන් වෙන් සිත් දෙකකි. පියා සහ පුතා මෙනි.

ඒ අනුව රූපය කිසිසේත් පරලොවට යන්නේ නැත. වේදනාව යන්නේත් නැත. සඤ්ඤා ද මැකී යයි. මෙලොව දී පහළ වූ අන්තිම සිතත් එහි යෙදී තිබුණු සංස්කාර හෙවත් හොඳ නරක සිතිවිලිත් නිසා පරලොව පළමු සිත වන ප්‍රතිසන්ධි සිත පහළ වේ. මෙහි දී පහළ වූ වුති සිතේ තිබුණු සිතිවිලි, කර්ම සිතිවිලි ය. මතුහවයේ පහළ වන පළමු සිතේ පහළ වන්නේ ඒ කර්මවල විපාක සිතිවිලි ය. එහි දී ලැබෙන රූපයත් ඒ කර්මවල විපාකයකි. හොඳ කර්මවලට හොඳ ප්‍රතිඵලත් නරක කර්මවලට නරක විපාකත් ලැබෙන්නේ එසේ ය. මේ වුති සිතත් ප්‍රතිසන්ධි සිතත් අතර සම්බන්ධය අඹ ඇටයක් නිසා අඹ පැලයක් පැලවීම වැනි ය. එක් අඹ ගහක් තිබුණේ ය. එයින් වැටුණු ගෙඩියක ඇටය තවත් අඹ පැලයක් පැල කර නැසී ගියේ ය. ඒ මුල් අඹ ගහත් නැසී ගියේ ය. එම අඹ ගහ වෙනත් එකකි. පැලවුණු අඹගහ තවත් එකකි. පෙනෙන කිසි දෙයක් මේ ගසෙන් ඒ ගසට ගියේ නැත. ගිය එක ම දෙය බිජ ශක්තිය පමණි.

එසේ නම් මෙහි මැරුණු කෙනාත් එහි උපන් කෙනාත් එක් කෙනෙකු නොවේ. මොහු ළග තිබූ කිසිදෙයක් ඔහුට ගියේ නැත. ගියේ බිජ ශක්තිය පමණි. එනම්, කර්ම ශක්තිය යි. එය විත්ත ශක්තියකි. විඤ්ඤාණ ශක්තියකි. එහෙත් ඒ දෙදෙනා පහළ වූ විඤ්ඤාණ දෙකත් දෙකක් බව පැහැදිලි ය. මෙහි තිබුණේ කර්ම සිත යි. එහි පහළ වූයේ විපාක සිත යි.

ආත්මදෘෂ්ටිය යනු ස්ථිර, සදාකාලික, වෙනස් නොවන ආත්මයක් අපට ඇත. එය භවයෙන් භවයට යනවාය යන පිළිගැනීම් ම යි. අප සතුව ඇත්තේ ස්කන්ධ පහකි. ඒ පහේ ම එක දිගට, එක ලෙස පවතින කිසිවක් නැති බව දැන් අපි දනිමු. කිසිවක් ඒ ආකාරයෙන් ම පරලොවට නොයන බවත් අපි දැන ගතිමු.

මෙයට ප්‍රධාන හේතුව සියල්ලේ ම ඇති අනිත්‍ය බව යි. මේ සියලු දේ හැම මොහොතක ම වෙනස් වෙයි. මම යැයි කීමට ස්ථිර රූපයක්, වේදනාවක්, සඤ්ඤාවක්, සංස්කාරයක් හෝ විඤ්ඤාණයක් නැත. ඉතින් අප මම කියන්නේ මෙයින් කුමකට ද පළමු “ම” යන්න කියවා දෙවැනි “ම” යන්න කියන විටත් මේ ස්කන්ධ පහ ම වෙනස් වී හමාර ය. වැඩි කාලයක් එක ආකාරයකින් තිබෙනවා වගේ පෙනෙන්නේ රූපය යි. එනම්, මේ කයයි. එහෙත් එහි ද සියලු ගෛල මොහොතක් පාසා වෙනස් වෙයි. අප වයසට යන්නේ මේ නිසා ය. ළමා කාලයේ ගත් ඡායා රූපයක් දැන් රූපයට වඩා වෙනස් වන්නේ මේ නිසා ය.

ආත්ම දෘෂ්ටිය සමග අපට එන අනෙක් හැඟීම නම් සුඛ හෙවත් සැප විඳීමේ අදහස ය. මෙලෝ වශයෙන් මෙන් ම පරලෝ වශයෙන් ද අප සියලු දෙනාගේ එක ම පැතුම එය යි. අපි යම් යම් දේවල්වලට සැප යැයි කියමු. එහෙත් ඒවායේ සුවය විඳින්නට යන විට ම එය වෙනස් වී යයි. සමහර ඒවා ඇද වෙයි, කැන වෙයි, දිරා පත් වෙයි, රිදෙයි, දුක් වේදනාවට වැටෙයි. නිදසුනක් ලෙස සිට ගෙන සිටිය කෙනෙකුට ඉඳ ගැනීම සුවයකි. එහෙත් මද වේලාවක් යන විට ඉඳ ගෙන ඉඳීම දුකක් වෙයි. සිට ගැනීමට සිතේ. මෙසේ වන්නේ ආසනයේ ඇති වරදක් නිසා නොව වේදනාව අනිත්‍ය නිසා ය. වේදනාව අනිත්‍ය වූයේ අප සැප විඳීමට පාවිච්චි කරන මේ ශරීරයේ ස්වභාවයත් අනිත්‍ය නිසා ය. වෙනස් වන සුලු නිසා ය. සුඛ වේදනාව නැති වන විට අපේ සිතේ තිබුණු සැප ය කියන සඤ්ඤාත්ම වෙනස් වී දුක යි කියන සඤ්ඤාව උපදී. සඤ්ඤාවත් අනිත්‍ය ය. එයින් සිතේ අපහසුවක්, නොරුස්නා ගතියක්, ඇතැම්විට තරහක් වැනි දෙයක් ඇති වේ. සැප ලැබෙන විට තිබුණේ හොඳ සිතිවිලි ය. දැන් පහළ වන්නේ නරක සිතිවිලි ය. එයින් කියවෙන්නේ සංස්කාරත් අනිත්‍ය බව ය. දැන් මේ සියල්ල එකමුතු කරගෙන ගිය සිත වෙනස් වූ බව අමුතුවෙන් කිවයුතු නැත. එසේ නම් විඤ්ඤාණයත් අනිත්‍ය ය. මේ උදාහරණයෙන් පෙනී ගියේ අනිත්‍ය බව නිසා සැම සැපයක් ම දුකට වැටෙන බව යි. කෙටියෙන් කිවහොත් අනිත්‍ය නිසා දුක ය.

එසේ නම් සදාකාලික යැයි කියන ආත්මයක් කොයින් ද?

යදනිවම. (යං+අනිවමං) තං දුකං - යං දුකං තදනන්තා (තං+අනන්තා) යමක් අනිත්‍ය නම් එය දුක ය. යමක් දුක නම් එය ආත්ම නොවේ යැයි බුදුරදුන් වදාලේ මේ නිසා ය.



01. “සත්වයා යනු අංග රැසක එකතුවකි” ධර්මානුකූල ව විමසන්න.
02. සංස්කාරයන්ගේ ලක්ෂණ මොනවා ද යි පැහැදිලි කරන්න.
03. පංචස්කන්ධය නාම - රූප වශයෙන් බෙදා දක්වන්න.
04. දුක්ඛ ලක්ෂණය පැහැදිලි කරන්න.
05. ආත්ම දෘෂ්ටිය ඇතිවීමට බලපාන සාධක මොනවා ද යි විස්තර කරන්න.

සසර බැඳ තබන බැමි දහය

සංයෝජන යයි කියන්නේ බැඳීම්වලට යි. අප මැරී මැරී ඉපදී ඉපදී යන ඉමක් කොතක් නැති ගමන සංසාරය හෙවත් සසරයි. මේ සසර වෙසෙන කුරා අපට ජාති, ජරා, ව්‍යාධි, මරණ දුක්, අපාදුක්, ජීවත් වීමේ දුක් ආදී අපමණ දුක් කන්දරාවක් විඳින්නට සිදු වේ. දිව්‍ය ලෝක බ්‍රහ්ම ලෝක වැනි කලකට සැප වින්දහැකි තැන් ඇතත් ඒවායේ ඉපදීමට කරන පින් හෝ එහි ආයුෂ ගෙවුණු පසු නැවත සමහර විට අපායට පවා ඇද වැටිය හැකි ය. ඒ නිසා සදාකාලික සැප ඇති තැනක් මේ සංසාරයේ නැත.

මේ සසර දුක කෙළවර කිරීමේ ක්‍රමයක් තිබේ. එනම් ආර්ය අෂ්ටාංගික මාර්ගය අනුගමනය කොට රහත් වී නැවත නූපදින තත්ත්වයට පත් වීමයි. එහෙත් මේ සසර කාමයෙහි ඇලී ගැලී වෙසෙන අයට එය ඉතා අමාරු දෙයකි.

“සුකරානි අසාධුනි අත්තනො අභිතානි ච යං වෙ හිතඤ්ච සාධුං ච තං වෙ පරම දුකකරං”

“තමාටත් අහිත කර නරක දේ කිරීමට පහසු ය. හිතකර හොඳ දේ කිරීම ඉතා අපහසු ය.” යන මේ බුද්ධ දේශනාවෙන් පැහැදිලි කෙරෙන්නේ ලෝකයාගේ සාමාන්‍ය ස්වභාවය යි. බුදුරජාණන් වහන්සේ බුද්ධත්වයට පත් වූ සැණින් ධර්ම දේශනා කිරීමට මදක් ප්‍රමාද වූයේ ද සත්වයාගේ මේ ස්වභාවය නිසා ය. එදා උන්වහන්සේ කල්පනා කළේ

“කාම සොක පරෙනෙහි
නායං ධම්මො සුසංඛුධො”

කාමයෙහි හා සෝකයෙහි ගැලී සිටින මේ සත්ත්වයන්ට මේ ධර්මය වටහා ගැනීම පහසු කාර්යයක් නොවේ යනුවෙනි.

සත්වයන්ගේ මේ ආවේනික ලක්ෂණය නිසා ම ආර්ය මාර්ගයට පිවිසෙන අය ඉතා අල්ප ය. පිවිසුණත් එක දිගට ගමන් කරන අය ඉතා අල්ප ය. මේ සසර කොතරම් දුක් සහිත වුවත් තාවකාලික කම් සුවයට ඔවුන්ගේ තිබෙන ඇල්ම නිසා ම අප කාටත් මේ සංසාරයේ තිබෙන ආදීනව, අවදානම නොපෙනේ. හොඳ මග ගමන් කිරීමට වැයම් කරනවාට වඩා පහසු, නරක මග, වැරදි මග තෝරා ගැනීම අනුගමනය කිරීම අපගේ ස්වභාවය යි. ඒ නිසා මේ සසර දුක දුකක් ලෙස දකින අය ඉතා අල්ප ය. අපට සිතෙන්නේ මේ දුක සැපක් ලෙස වැරදි ආකාරයට ය. ඒ නිසා ඒ දුකින් මිදීමට වුවමනාවක් නැත. උත්සාහයකුත් නැත. අඩු තරමින් එසේ මිදිය යුතු යයි වැඩි දෙනෙක් සිතන්නේවත් නැත.

තිරිසන් සතුන්ගේ ජීවිතය ම දුකකි. වෙදකමක් පිළියමක් නැතිව විඳින රෝග පීඩාවල ද කෙළවරක් නැත. එහෙත් ඔවුන්ට එය දුක් ලෙස වටහා ගෙන ඉන් මිදීමක්

ගැන සිතන්නට නුවණක් නැත. නිරාගත සත්ත්වයන්ගේ බලාපොරොත්තුව කවදා හෝ එයින් මිදී සැපවත් වීම මිස දුකින් මිදීමක් නොවේ. මනුෂ්‍යයන් සැප දුක දෙක ම එක ම අවස්ථාවක මිශ්‍රව විඳින අයයි. ඔවුන් නිතර ම කල්පනා කරන්නේ කුස ගින්න ආහාරයෙන් නිවා ගන්නා සේ නිතර ම දුක සැපෙන් යටපත් කරගෙන සිටීමට යි. සසර දුක වටහා ගෙන එයින් මිදීමේ මාර්ගය පිළිපැදිය හැකි එක ම තැන වන මිනිස් ලොව වෙසෙන්නන්ගේ නුත් වැඩි දෙනෙක් තිරිසනුත් මෙන් ම මිදීමක් ගැන අවබෝධයක් නැතිව සිටීම පුදුම සහගත ය. මිනිසුන් වශයෙන් අප වැඩි දෙනාගේ බලාපොරොත්තුව සැපවත් තැන් සොය සොයා මේ සසර ම ඉපදීම ය. නැතිනම් හොඳින් හෝ නරකින් සැප අත්පත් කරගැනීම ය.

දිව්‍යලෝකවල හා බ්‍රහ්ම ලෝකවල සිටින අයට ද මේ සැබෑ තත්ත්වය නොවැටහෙන නිසා ඒ සැපත සදාකාලික යයි සිතා එහි ම ඇලී ගැලී වෙසෙති. ඒ නිසා දුකින් මිදීමේ අදහසක් ඔවුන්ට ද නැත. මෙසේ මේ සසර සත්වයන් දුක් විඳින අවස්ථාවේ මේ සසරේ ම සැප සොයන අතර සැප විඳින අවස්ථාවේ ඒ සැපත සදාකාලිකයයි සලකා මේ සසරට ම ඇලෙති. මෙසේ මේ සෑම වර්ගයක ම සත්වයන් මේ සසර දුකින් මිදීමට කිසි ම උවමනාවක් නැතිව ඊට ම ඇලී එහි ම බැඳී සිටීම සංයෝග නම් වේ.

සංයෝජනීය වස්තු

සත්වයන් මේ සසරට ඇලෙන්නේ මූලික වශයෙන් ම දැනට පෙනෙන දැනෙන සැපය නිසා ය. එනම් ඇසට පෙනෙන රූපත් කණට ඇසෙන ශබ්දත් නාසයට දූනෙන සුවඳත් දිවට දූනෙන රසත් ශරීරයට දූනෙන සුව පහසත් නිසා ය. ඒ නිසා පසිඳුරන්ට ගොදුරුවන මේ අරමුණු පහ සත්ත්වයන්ගේ සිත් අලවන ධර්ම හෙවත් සංයෝජනීය වස්තු නම් වේ. මේ සංයෝජනීය වස්තු කෙරෙහි සත්වයා ඇලෙන්නේ සත්වයා තුළ හෙවත් අප තුළ පවතින දුර්වල ධර්ම දහයක් නිසා ය. මේවා අකුසල ධර්මය යි කීවත් වරදක් නැත. මේ දහය ම පවතින්නේ අපගේ සිතෙහි ය. මේ දහය නිසා අප සිතින් ඉහත කී රූපාදී සංයෝජනීය වස්තුවල ඇලෙමු. ඊට ආශා කරමු ඒවා රැස් කිරීමට මිස අත්හැරීමට නොසිතමු. කිඹුලා කට ඇරිය විට දැස් නොපෙනෙන්නා සේ අපටත් මේවා කෙරෙහි කාමයෙන් බැඳුණු විට හොඳ නරක, මග නොමග නොපෙනේ. මෙසේ අපේ ඇත්ත ඇති සැටියෙන් දැකීමේ නුවණ වසන් කොට අප සසර දුකෙහි හිරකර තබන මළපුඩු වැනි වූ මේ ධර්ම දහය දස සංයෝජන නම් වේ. එනම්, සක්කාය දිට්ඨි, විචිකිච්ඡා, සීලබ්බත පරාමාස, කාමරාග පටිස, රූප රාග, අරූප රාග, මාන, උද්ධච්ච, අවිජ්ජා යන දහයයි.

සක්කාය දිට්ඨි

කාය හෙවත් රූප වේදනා, සඤ්ඤා, සංඛාර, විඤ්ඤාණ යන මේ පඤ්චස් කන්ධය පිළිබඳ ව මම ය මාගේ ය යනුවෙන් අප තුළ ඇතිවන දෘෂ්ටිය සක්කාය දිට්ඨියයි. දෘෂ්ටිය යනු දැකීමයි. අප අප ගැනත් ලෝකය ගැනත් දකින ආකාරය යි. පිළිගන්නා ආකාරය යි සත්වයන් දිව්‍ය මනුෂ්‍ය වැනි සුගතියක වේවා නිරය, ප්‍රේත වැනි දුගතියක වේවා කවර භවයක උපන්නත් එහි දී තමාට ලැබුණු ආත්ම භාවය හෙවත් ශරීරය හෝ කය පිළිබඳ ව මම ය යන පිළිගැනීමක්, බැඳීමක් ඇතිකර ගැනීම ස්වභාවය යි. මම ය මගේ ය යන මේ බැඳීම තිබෙන තුරු කෙනෙකුට මේ සසර දුකින් මිදීමක් නම් නැත. මෙය සංයෝජනයකැයි කියන්නේ ඒ නිසා ය. මේ බැඳීම අවසන් වන්නේ ආර්ය මාර්ගයේ පළමුවන පියවර වන සෝවාන් ඵලයට පත්වීමෙනි.

විවිකිවිෂය

තමා පිළිබඳ ව හෝ මෙලොව පරලොව ඇතුලු සියලු දේ පිළිබඳව හරි වැටහීමක් නැති නිසා හැම දෙයක් පිළිබඳ ව ම අප තුළ ඇත්තේ සැකයකි. බුදුවරු ලොව පහළ වී මේ සියල්ල පිළිබඳ සැබෑ තත්වය පිළිබඳ කියාදන්නත්, දුක් කෙළවර කිරීමෙන් ලැබෙන නිවනක් ඇති බවත් ඊට මාර්ගයක් ඇති බවත් කියා දන්නත් එහි ඇත්තේ ද සැකයකි. වැඩි දෙනෙක් ඒ බුදුරදුන් හෝ උන්වහන්සේ දෙසන මග හෝ විශ්වාස නොකරති. ඇතැමෙක් පරලොවක් ඇතැයි විශ්වාස නොකරති. පවුකරන බොහෝ දෙනා ඒ කර්මවල විපාක ඇතැයි විශ්වාස නොකරති. විවිකිවිෂය යයි කියන්නේ මෙයයි. එය ආකාර අටකින් ඇති වේ.

1. බුද්ධ කඩබිති - බුදුන් ගැන සැක කරයි.
2. ධම්ම කඩබිති - බුද්ධ දේශනාව කෙරෙහි සැක කරයි.
3. සංඝෙ කඩබිති - මහ සඟ රුවන කෙරෙහි සැක කරයි.
4. සිකඛාය කඩබිති - ශීලය ගැන ශික්ෂාපද රැකීම ගැන සැක කරයි.
5. පුබ්බනො කඩබිති - පෙර තමා සසර ඉපද සිටියේ දැයි සැක කරයි.
6. අපරනො කඩබිති - නැවත පරලොව උප දීය යන්න සැක කරයි.
7. පුබ්බනනාපරනො කඩබිති - එළොවින් වුතව මොලොව උපන්නේ ය මෙලොවින් වුතව පරළොව උපදින්නේ ය යන දෙක ම ගැන සැක කරයි.
8. ඉදපච්චයනා පටිච්චසමුප්පාදෙ කඩබිති - හේතුඵල ධර්මය වන පටිච්ච සමුප්පාදය පිළිබඳ සැක කරයි.

මේ සැකය නිසා අප වැඩි දෙනෙකුට සැබෑ තත්වය හරිහැටි නිගමනය කරගැනීමට නොහැකි වෙයි. ඒ නිසා ම හොඳ දේට හොඳ විපාක ලැබේ ය. නරක දෙයට නරක විපාක ලැබේ ය, යන කාරණය ගැන හෝ කම්සැපයෙහි ඇලී ගැලී සිටීමෙන් සසර දික් වේ, සීල සමාධි පඤ්ඤා වැඩිමෙන් සසර කෙටි වේ යන මේ කාරණය ගැන හෝ අපට හරි විශ්වාසයක් හෝ වැටහීමක් නැත. පින් පවු කරමින් දෙවි මිනිස් ගති වැනි සුගතිවලත් නිරය තිරිසන් වැනි දුගතිවලත් සැරි සරමින් මේ සසරට ම බැඳී සිටීමු. එහෙයින් විවිකිවිෂය ද සංයෝජනයකි.

සීලබ්බන පරාමාස

බුදු දහමේ පන්සිල් අටසිල් දසසිල් මෙන් වෙනත් ආගම්වල ද නොයෙකුත් සිල් තිබේ. නිදසුනක් ලෙස නිගණ්ඨ ශාසනයේ ගහකින් කොළයක්වත් කැඩීම වරදකි. ජලයේ සතුන් ඇති නිසා දිය පෙරා පානය කළ යුතු ය. මේ ඔවුන්ගේ ප්‍රාණසාතයෙන් වැළකීමේ සීලය යි. දීඝ නිකායේ සීහනාද සූත්‍රයේ විවිධ තවුසන් අනුගමනය කළ සිල් සියයක් පමණ සඳහන් වේ.

වුත යනු එසේ පිරිසිදුවේ යයි සලකා පිළිපදින දුෂ්කර පිළිවෙත් ය. ගවයෙකු සේ දිවි ගෙවන ගෝ වුතය හා බල්ලෙකු සේ දිවිගෙවන කුක්කුර වුතය එවැනි වුත දෙකකි. ඔවුන් ඒවා පිළිපදින්නේ දුකින් මිදීමට නැතහොත් කෙළෙසුන් නැසීමට ය. එහෙත් ඒවා

කිසිදු අර්ථයක් නැති නිෂ්ඵල සිල් ය, ව්‍යායන ය. ඒවායින් තමන් පිරිසිදු වේය කියා හෝ දුකින් මිදේ ය කියා සිතයි නම් මිථ්‍යා දෘෂ්ටියකි. දුකින් මිදීමට උවමනාවක් හෝ උනන්දුවක් නැති කම සසරෙහි දිගට ම රැඳීමට හේතුවනවා සේ ම දුකින් මිදීමට යයි කියා වැරදි පිළිවෙත් අනුගමනය කිරීම ඊටත් වඩා සසර දික් වීමට හේතු වන බව මජ්ඣිම නිකායේ කුක්කුරවතිය සූත්‍රයේ සඳහන් වේ. මන්ද, මිථ්‍යා දෘෂ්ටිය අපාගතවන තරම් බරපතල පාපකර්මයක් වන බැවිනි. නිරයට ගිය කෙනෙක් නැවත කොපමණ කලකින් ගොඩ ඒ දැයි කිව නොහැකි ය. එහෙයින් මේ සීලබ්ධන පරාමාසය මිථ්‍යා දෘෂ්ටිය නිසා සත්ත්වයා සසර බැඳ තබන සංයෝජනයකි. මෙහි සීල යනු ශික්ෂා පද ලෙසින් සමාදන්ව රකින සීලයයි. ව්‍යායන යනු ජීවන ක්‍රමයක් ලෙස පවත්වන ක්‍රියාවන් ය.

කාමරාග

අප ඇසින්, කණින්, නාසයෙන්, දිවෙන් ශරීරයෙන් විඳින රූපාදී අරමුණු පිළිබඳව අපසිත තුළ ඇතිවන රාගය හෙවත් ඇල්ම කාම රාගය යි. කාම යන්නෙන් කාම වස්තු පිළිබඳ අපගේ කැමැත්ත හෝ ආශාව කියවෙන අතර රාග යන්නෙන් ඒ පිළිබඳ ඇල්ම කිය වේ. එකී කාම වස්තු අප දකින්නේ සුභ වශයෙනි, සැප වශයෙනි, සාර වත් දේ වශයෙනි. එසේ දකින දකින තරමට ඒ පිළිබඳ ඇල්ම ද තව තවත් වැඩි වේ. දෙව් මිනිස් සැපය යි කියා අප පතන්නේ ද මේ කාම වස්තු ම ය. පල සොයා ගසින් ගසට පනින වඳුරා මෙන් ඒ කම් සුව පතාගෙන භවයෙන් භවයට ගමන් කිරීමට ම කැමති වනවා මිස කාමයෙහි ඇළුණු කෙනෙකුට එය අත් හැරීමට නම් කැමැත්තක් ඇති නොවේ. මෙය අප සසරෙහි බැඳ තබන ප්‍රධාන සංයෝජනයක් වන්නේ මේ නිසා ය. මේ කාම රාගය බලවත් ව තිබෙන තුරු සත්ත්වයා නිතර ම රැඳෙන්නේ සසර මුල ම ය. එනම් සතර අපාය දිව්‍ය ලෝක භය සහ මනුෂ්‍ය ලෝකය යන එකොළොස් කාම භවයෙහි ය. ඉන් ඔබ්බට ඔහුට යා නොහැකි ය. එසේ කාම රාගය නිසා කාම දුගතිවල හෝ කාම සුගති වල වැටෙමින් සැරිසරන සත්ත්වයාට සසරින් මිදීමක් කවදා සිදුවේදැයි කිව නොහැකි ය. සීලයෙන් සමාධියෙන් ප්‍රඥාවෙන් ලැබිය යුතු නිවන ඒ තරමට ම ඔවුන්ට දුර ය.

පටිස

අප කැමති දේ ඒ ලෙස ම ඉටු වේ නම් අපට සතුටු ය. එහෙත් එය එසේ නොවන විට බාධා ඇතිවන විට අකමැති දේ ලැබෙන විට අකමැති දේ විඳින්නට සිදුවන විට ඇතිවන්නේ අමනාපයකි. අසතුටකි. ඒ හා සම්බන්ධ අය ගැන හෝ සිද්ධි ගැන හෝ ගැටීමකි. එය පටිස නම්. එම පටිසය හෙවත් සිත තුළ ඇතිවන ගැටීම පිටතට ප්‍රකාශ වන විට ද්වේශය ක්‍රෝධය ව්‍යාපාදය යනාදී නම්වලින් හැඳින් වේ. එය වචනයෙන් ප්‍රකාශ කිරීමේ දී අපහාස බැණුම් හෝ පරුෂ වචන බවට පෙරලේ. කයින් ප්‍රකාශ වීමේ දී රැවීම් ගෙරවීම් හිංසා කිරීම් පහරදීම් පමණක් නොව මරණයට පත් කිරීම තරම් දරුණු බවට පත් වේ. මේ පටිසය හෙවත් ද්වේශය පහළ වන්නේ ද කාමය මුල්කරගෙන යි. එනම් කැමති දේ ඉටු නොවීමත් අකමැති දේ සිදුවීමත් නිසා ය.

සාමාන්‍යයෙන් පටිසය ආවේගශීලී ක්ලේශයකි. ඒ හේතුවෙන් කිපුණු කෙනෙකුට හොඳ තරක පෙනෙන්නේ නැත ගුණධර්ම පෙනෙන්නේ නැත. කාම රාගය වැනි කෙළෙස් නිසා කෙනෙකුගෙන් අනුන්ට යහපත් දේවල් ද සිදු විය හැකි ය. එහෙත් පටිසය නිසා

කිසිදාක යහපතක් නම් සිදු විය නොහැකි ය. සිදුවන්නේ පාපයක් ම ය. යහපතක හොඳ විපාකයට වඩා පාපයක නපුරු විපාකයකින් ගැලවීමට සත්ත්වයාට සසර වැඩිකාලයක් ගෙවීමට සිදු වේ. නිදසුනක් ලෙස රුමන් ව උපන් කෙනෙකු කාටත් ප්‍රිය වන නිසා ඔහු හෝ ඇය වෙසෙන්නේ සතුටිනි. එහෙයින් ඔහුගෙන් හෝ ඇයගෙන් සිදුවන නපුරුකම් අඩු ය. ඒ නිසා ම දුගතියට යාමට ඇති ඉඩ ද අඩු ය. එහෙත් පටිසය හෝ කෝපය නිසා විරූපව උපන් කෙනෙක් සමාජයේ අපහාසයට උපහාසයට නොසැලකිල්ලට ලක්වන විට ඔහුගේ හෝ ඇයගේ සිත නැවත නැවතත් නපුරු වේ. ඊර්ෂ්‍යාව බලවත් වේ. නපුරුකම් බහුල වේ. ඒ නිසා මීටත් වඩා දුගති ස්ථානයකට යාමට ඇතැම් විට සිදු වේ. මේ අනුව පටිසය පාපයට ම හේතුවන අකුසල ධර්මයක් බැවින් සසරෙහි වැඩිකාලයක් බැඳී සිටීමට සිදුවන සංයෝජනයක් වන්නේ ය. මීට හොඳ ම නිදසුන බුදුරදුන්ට එතරම් සමීපතමයෙකු වූ දෙවිදත් තෙරුන්ට අත් වූ ඉරණම යි.

රූප රාගය

පංචකාමය පිළිබඳ ව ඇතිවන ඇල්ම හෝ රාගය කාම රාගය බවත් එම රාගයෙන් යුතුව කුසලා කුසල කර්ම කරන අය එකොළොස් කාමභවයේ උපදින බවත් කලින් කියන ලදී. එපමණක් නොව කාම වස්තූන්ට ඇලී ගැලී සිටීම ඉතා ම ප්‍රාථමික හීන බොලඳ ක්‍රියාවකි. ඔවුන් සිටින්නේ සිත දියුණු කිරීමේ මට්ටමින් ඉතා පහළ ම තැන ය. මන්ද, කාම යනු එතරම් ම හිස් නිසරු දේවල් ය. නුවණැති අය මේ බව වටහාගෙන මේ කාමයන් පිළිබඳ ආශාව අත්හැර තවුස් දම් පුරමින් භාවනාවේ යෙදී ප්‍රථමධ්‍යාන, ද්විතීයධ්‍යාන, තෘතීයධ්‍යාන චතුර්ථධ්‍යාන ලබති. ඒ ධ්‍යානයන්ගෙන් නොපිරිහී කළුරිය කරන ඔවුහු බ්‍රහ්ම පාරිසප්ප් ආදියේ පටන් ආහස්සර දක්වා ඇති බ්‍රහ්ම ලෝකවල උපදිති. ඔවුන්ට දැන් කාමයන් පිළිබඳ ආශාවන් නැත. එහෙත් රූපය පිළිබඳ ආශාව තවදුරටත් එසේ ම පවතී. පඤ්චස්කන්ධයෙන් වඩාත් දූතෙන ස්කන්ධය නම් රූපස්කන්ධ යයි. වේදනා, සඤ්ඤා, සංඛාර, විඤ්ඤාණ යන ස්කන්ධ හතරට වඩා අපගේ වැඩි ඇල්මක් ඇත්තේ වැඩි බැඳීමක් ඇත්තේ ද මේ රූපයට යි. එයට රූප රාගය යයි කියනු ලැබේ. කාම රාගය යටපත් කොට රූපාවචර බ්‍රහ්ම ලෝකයේ උපන් ඇත්තන්ට කාම රාගය නැති නමුත් රූප රාගය එලෙස ම පවතී. සෝවාන්, සකදාගාමී, අනාගාමී යන මාර්ගඵලවලට පත්වුවත් මේ රූප රාගය සංසිදෙන්නේ නැත. එය රහත්වන තුරු ම පවතී. රහත්වන තුරු සත්ත්වයෙක් කාම ලෝකයේ නූපන්නත් රූපාවචර බ්‍රහ්ම ලෝකවල හෝ ඉපිද සසර රැඳීමට හේතුවන බැවින් මේ රූප රාගය තවදුරටත් සංයෝජනයකි.

අරූප රාගය

මීළඟට ඔහු ඒ රූපය පිළිබඳ ආශාවන් දුරු කොට ආකාසානඤ්චායනතන, විඤ්ඤානඤ්චායනතන ආකිඤ්චඤ්ඤායනතන නෙව සඤ්ඤා, නාසඤ්ඤායනතන යන අරූප ධ්‍යාන වඩයි. දැන් ඔහු වෙත රූප රාගය ද නැත. එහෙත් අරූපීව හෙවත් රූපයක් නැතිව සිටීමේ රාගය තව ම ඇත. ඔහු එයට ඇළුම් කරයි. එයට කැමති වේ. ඒ අරූපී භාවයට ඇති ඇල්ම අරූප රාගය නම් වේ. උප්පත්ති වශයෙන් ඔහු කාම රූප භවයන්හි උපදින්නේ නැත. ඉපදුනොත් උපදින්නේ එකී අරූප තල හතරෙහි ය. කුමක් වුවත් එය රාගයක් වන බැවින් එය තිබෙන තුරු සසර කලකට හෝ රැඳෙන්නේ ය. එහෙයින් එය සසර බැඳ තබන සංයෝජනයකි.

මාන

මාන යනු මැනීමයි. ලක්ෂණ වශයෙන් හෝ ගුණ වශයෙන් හෝ යමකින් යමක් විශේෂ කොට දැක්වීමට මැනීම කරනු ලැබේ. අපගේ සිතෙහි ද මෙබඳු මැනීමක් ඇත. එය සෞඛ්‍ය මාන - තමා උසස් කොට මැනීම සදිස මාන- තමා හා සමාන කොට මැනීම. හීන මාන - තමාට වඩා පහත් කොට මැනීම යනුවෙන් තුන් ආකාර වේ. එය ම නැවත තමා උසස් කෙතොට වඩා උසස් ය. උසස් කෙනා හා සමානය උසස් කෙතොට වඩා පහත් ය යන තුන් ආකාරයකින් මැනීමේ දී මානය නව ආකාර වේ. මෙයින් පෙනෙන්නේ මේ මානය යනු උඩගුකම නොව තමා හා අනුන් සසඳා බලන ආකාරය බව යි. මා මිනිසෙක් ය. පුරුෂයෙක් ය, ගැහැණියක් ය, උස ය, මිටි ය ආදී වශයෙන් තමාගේ හෝ අනුන්ගේ උසස්කම් සමානකම් පහත්කම් මනින මිණුම් තිබේ. මේ සියල්ලකින් ම ප්‍රකාශ වන්නේ තම සිතේ ඇති මානය නැමති අකුසලයයි. මෙම මානය නැමැති සිතුවිල්ල සෝවාන් වන තුරු අත්තුක්කංසන හෙවත් තමා හුවා දැක්වීම වශයෙන් ද පරවම්භන හෙවත් අනුන් අනුන් හෙළා දැකීම වශයෙන් ද පෘථග්ඡන අප කාගේත් සිත් තුළ පවතී. සෝවාන් වීමේ දී සක්කාය දිට්ඨිය තුරන් වන නිසා මානයේ ඒ අකුසල පක්ෂය තුරන් වී යයි. ඒ නිසා සෝවාන්, සකදාගාමී, අනාගාමී ඇත්තන්ට ආත්ම දෘෂ්ටිය නිසා හටගත් මම ය මාගේ ය යන මානය නැත. එහෙත් තමා හඳුන්වා දීමට පමණක් අස්මි මානය හෙවත් මම වෙමි යන මානය භාවිත වෙයි. සැකෙවින් කියතොත් මම ය යන ආත්ම දෘෂ්ටිය සෝවාන් මාර්ගයේ දී ම නැසේ. එහෙත් මම වෙමි යන මානය හෙවත් මැනීම රහත් වනතුරු ම පවතී. මෙසේ අනාගාමී පුද්ගලයා පවා රහත්වන තුරු මෙම සසරෙහි රඳවා තබන්නට හේතු වන දුබලතාවක් වන බැවින් මෙම මානය ද සංයෝජනයකි.

උද්ධච්ච

සිත එක අරමුණක රඳවා තබා ගැනීමට අපහසු තත්ත්වය උද්ධච්චය යි. නොයෙකුත් කෙලෙසුන්ගෙන් සිත කිලිටි ව පවතින විට සිත අයාලේ ගමන් කරයි. විසිරෙයි. තැන්පත් බවට පත් නොවේ. එකඟ නොවන සිතට, සිදු වන දේ ඒ හැටියෙන් දැක ගැනීමට නුපුළුවන. නුවණින් මෙනෙහි කිරීමට නොහැකි වේ. එය සත්‍යය වටහා ගැනීමට බාධාවකි. උද්ධච්චය, කුක්කුච්චය සමඟ නිවරණයක් ලෙස ද සඳහන් වේ. සිත වසා දැමීම, නිවන් මඟ අවුරා සිටීම නිවරණයක ලක්ෂණය යි. එය සම්මා සමාධිය ලබා ගැනීමට විශාල බාධාවකි. සම්මා සමාධියෙන් තොර ව සංයෝජන ප්‍රභාණය කිරීමට නුපුළුවන. මෙහිසා උද්ධච්චය ද සසර බැම්මකි. සංයෝජනයකි.

අවිජ්ජා

අවිද්‍යාව යනු නොදැක්ම යි. නොවැටහීම යි. අනවබෝධය යි. මුළාව යි. මේ නොදැනීම නම්, යම් යම් විෂයයන් සම්බන්ධ කරුණු නොදැනීම නොවේ. මිනිසා පත් ව සිටින අසහනකාරී තත්ත්වය හෙවත් දුකත්, එය ඇති වන හේතුවත්, දුක නැති කිරීමේ සුවයත්, ඒ සඳහා අනුගමනය කළ යුතු ප්‍රතිපත්තියත් යන වතුරාර්ය සත්‍යය පිළිබඳ නොදැනීම අවිද්‍යාව යි.

කෙතරම් දුක් විඳිමින් සිටියත් අසහනකාරී තත්ත්වයට පත් ව සිටියත් මිනිස්සු තමන් දුකෙහි ගැළී සිටින බව නොදනිති. යම් තරමකින් දැන ගත්තත් ඔවුනට දැනෙන්නේ ශාරීරික ව ඇති වන වේදනාවනුත්, ශෝකය, දොම්නස, අමිහිරි බව වැනි මානසික ව ඇති වන අප්‍රසන්න වේදනාවනුත් පමණ ය. එහෙත් දුක්බ ආර්ය සත්‍යය මේ වේදනා දැනීමට සීමා වූවක් නොවේ. කෙටියෙන් කියතොත් පංචාදානස්ඛන්ධය ම දුක යැයි බුදුරජාණන් වහන්සේ වදාළ හ. අප වටහාගත යුත්තේ එය යි. උපාදානස්කන්ධ දුක වටහා ගන්නා තාක් දුක තේරුම් ගැනීමක් සිදු නොවේ.

උපාදාන යනු දැඩි ලෙස සිතින් අල්ලා ගැනීම ය. මෙසේ අල්ලා ගන්නේ කුමක් ද? රූප, වේදනා, සඤ්ඤා, සංඛාර, විඤ්ඤාණ යන ස්කන්ධ ය. එසේ අල්ලා ගන්නේ ඒවා අනිත්‍ය, අසාර බව නොපෙනෙන නිසා ය. ඒවා පවතින, නොවෙනස් වන, ස්ථිර, හරයක් ඇති දේවල් ලෙස සිතන නිසා ය.


මේ නොදැනීම නිසා ඇල්ලීමට ගන්නා උත්සාහය නම් වූ තණ්හාව, උපාදානයට මඟ පාදයි. මේ තණ්හාව දුක ඇති කරන දෙවන හේතුව ය. මෙසේ, නොදැනීම ද, තණ්හාව ද නිසා දුක ඇති වේ. නිදහස හෙවත් විමුක්තිය යනු මේ අවිද්‍යාව ද, එනිසා හට ගැනෙන තණ්හාව ද මූලසුන් කිරීම ය. නිවන නමින් හැඳින්වෙන්නේ එය යි. තණ්හාවේ ද, අවිද්‍යාවේ ද අවසානය යි.

මේ සඳහා ක්‍රමානුකූල ප්‍රතිපත්තියක් අනුගමනය කළ යුතු ය. ආර්ය අෂ්ටාංගික මාර්ගය නම්නුත්, ත්‍රිශික්ෂාව නම්නුත් බුදුදහම ඉදිරිපත් කරන්නේ ඒ ප්‍රතිපත්තිය යි. එය විමුක්ති මාර්ගය යි, නිවන් මගයි.

මෙසේ ආර්ය සත්‍ය සතර නොදැකීම නම් වූ අවිද්‍යාව සත්ත්වයා තුළ තිබෙන තාක් සසර ගමන නිම නොවෙයි. සත්ත්වයා සසරෙහි ම බැඳී සිටියි. එනිසා අවිද්‍යාව සංයෝජනයක් වෙයි. අර්හත්වයේ දී අවිද්‍යාව සම්පූර්ණයෙන් නැසෙන හෙයින් සියලු කෙලෙස්, සියලු ආශ්‍රව නැසී යයි. එනිසා සසර ගමන නැවතෙයි.

මෙම සංයෝජන දහය අතුරින් සක්කාය දිවියි, විචිකිච්ඡා, සීලබ්බත පරාමාස, කාම රාග, පටිස යන සංයෝජන පහ නිසා සත්ත්වයා දිව්‍ය -ලෝකය, මිනිස් ලොව සහ සතර අපාය යන කාමභවයන්හි රැඳෙන බැවින් ඒවා ඕරම්භාගිය සංයෝජන නම් වේ.

කාමභවයන්ගෙන් මිදුණත් රූප අරූප භවයන්ගෙන් රැඳීමට හේතුවන බැවින් රූප රාග, අරූප රාග, මාන, උද්ධච්ච, අවිජ්ජා යන සංයෝජන පහ උද්ධම්භාගිය සංයෝජන නම් වේ.

 **අභ්‍යාස**

01. සංයෝජන ධර්ම සත්ත්වයාට සසරින් ගැලවීමට බාධක වන අයුරු පැහැදිලි කරන්න.
02. බුද්ධාදි අටතැන්හි සැකය මතකයෙන් කියන්න.
03. දසසංයෝජන නම්කොට එහි අදහස පැහැදිලි කරමින් ලිපියක් සකස් කරන්න.

ක්‍රි.පූ. 06 වන සියවසෙහි භාරතීය ආගමික පසුබිම විමසා බැලීමේ දී බ්‍රාහ්මණ හා ශ්‍රමණ යනුවෙන් ආගමික සම්ප්‍රදායන් දෙකක් දක්නට ලැබේ. සෘග්, යජුර්, සාමන් යන ත්‍රිවේදය ගුරු කොට ගනිමින් විකාශනයට පත් වූ සම්ප්‍රදාය බ්‍රාහ්මණ නමින් හඳුනා ගත හැකි ය. බ්‍රාහ්මණ ආගම මගින් සමකාලීන භාරතයේ සමාජ, ආර්ථික, දේශපාලනික, ආගමික ක්ෂේත්‍ර කෙරෙහි අධිකාරීමය බලයක් පතුරුවා තිබුණි. ලෞකික, ලෝකෝත්තර අභිමතාර්ථ ඉටුකර ගැනීමට යාගවිධි කෙරෙහි විශේෂ අවධානයකින් යුතුව කටයුතු කිරීම බ්‍රාහ්මණ සම්ප්‍රදායේ මූලික ලක්ෂණයකි. මෙම තත්ත්වයට එරෙහිව පැන නැගුණු විකල්ප ආගමික සම්ප්‍රදාය ශ්‍රමණ සම්ප්‍රදාය වශයෙන් හැඳින්විය හැකි ය. බ්‍රාහ්මණ සම්ප්‍රදායේ ම ක්‍රම විකාශනයේ ප්‍රතිඵලයක් වශයෙන් ශ්‍රමණ සම්ප්‍රදාය බිහි වූ බව ඇතැම්හු පිළිගනිති. අරණ්‍යක, උපනිෂද් වැනි යුගවල දී බ්‍රාහ්මණයින්ගේ යාග සංකල්පයට වඩා භාවනානුයෝගීව ආධ්‍යාත්මික සංවර්ධනය ළඟාකර ගැනීම කෙරෙහි වැඩි නැඹුරුතාවක් දක්නට ලැබීම ඊට සාධක වශයෙන් ගෙනහැර දක්වති. බ්‍රාහ්මණ ආශ්‍රම ධර්ම පිළිබඳ ඉගැන්වීමේ දී වානප්‍රස්ථ, සන්‍යාසි, ආශ්‍රම ධර්මවල දී ද ශ්‍රමණ වෘත්තීය කෙරෙහි නැඹුරුතාවක් දක්නට ලැබේ. එසේ නම් බ්‍රාහ්මණ සම්ප්‍රදායේ ම ක්‍රමවිකාශනයේ ප්‍රතිඵලයක් වශයෙන් හෝ බ්‍රාහ්මණ සම්ප්‍රදායට එරෙහිව හෝ ක්‍රි.පූ. 06 වන සියවසයේ දී භාරතයේ දී පැනනැගුණු ආගමික සම්ප්‍රදාය ශ්‍රමණ සම්ප්‍රදාය වශයෙන් දැක්විය හැකි ය.

ෂට් ශාස්තෘවරු

ලෝක ඉතිහාසයේ විශිෂ්ටතම දාර්ශනික පුනරුදයකට මගපෑදූ බුදුරජාණන් වහන්සේගේ පහළවීමට තුඩුදුන් ආගමික වටපිටාව පිළිබඳ සැලකීමේ දී බ්‍රාහ්මණ සම්ප්‍රදායට එරෙහිව චින්තන විප්ලවයක් සිදුකළේ ශ්‍රමණ සම්ප්‍රදාය යි. බ්‍රාහ්මණයන්ගේ සමාජ, ආගමික චින්තාවන් ද බැහැර කරමින් යාගහෝමාදිය සැකයටත් විවේචනාත්මක ව විරෝධයටත් ලක්කිරීම ශ්‍රමණ සම්ප්‍රදායේ මූලික ලක්ෂණයකි. කර්ම මාර්ගය හෙවත් පුදපූජා විධි වෙනුවට ඥාන මාර්ගය හෙවත් ආචාරාත්මක ශික්ෂණයකට යටත්ව, ආධ්‍යාත්මික දියුණුව ඔස්සේ උසස් ඥානයක් ලබාගත හැකිය යන්න ඔවුන්ගේ මූලික ප්‍රතිපදාව විය. ඉන්ද්‍රනිම්ම ශිෂ්ටාචාර යුගය තරම් ඈතට ශ්‍රමණ සම්ප්‍රදායේ ඉතිහාසය දිවෙන බව විද්වත් පිළිගැනීම ය.

බුදුරදුන්ට සමකාලීනව භාරතයේ විසූ ශාස්තෘවරු හය දෙනෙකු පිළිබඳ තොරතුරු ත්‍රිපිටක මූලාශ්‍රයවල දක්නට ලැබේ. පුරණකාශ්‍යප, මක්ඛලිගෝසාල, අජිතකේසකම්බලී, පකුධකච්චායන, සංජයබෙල්ලට්ඨිපුත්ත, නිගණ්ඨනාථපුත්ත යනුවෙනි.

මෙම ශාස්තෘවරුන්ගේ ඉගැන්වීම් පිළිබඳ ප්‍රධාන මූලාශ්‍රය වශයෙන් දීඝනිකායේ සාමඤ්ඤඵල සූත්‍රය දක්විය හැකි ය. මජ්ඣිම නිකායේ මහා සකුලදායී, අපණ්ණක, සන්දක ආදී සූත්‍රවලින් ද ඒ සම්බන්ධ ආලෝකයක් සපයාගත හැකි ය. දීඝනිකායේ බ්‍රහ්මජාල

සූත්‍රයේදී මොවුන්ගේ ඉගැන්වීම් ද ඇතුළුව ලොව පවතින විවිධ මතවාද 62ක් මිථ්‍යාදෘෂ්ටි වශයෙන් සලකා තිබේ. මේවා නිවනට අදාළ නොවන ඉගැන්වීම් වශයෙන් ප්‍රතික්ෂේප කොට ද තිබේ.

බුද්ධකාලීන භාරත සමාජයේ විශාල අනුගාමික පිරිසක් ඇතිව මහජනයාගේ සම්භාවනාවට ලක්වූ ශාස්තෘවරු වශයෙන් මොවුන් දීඝනිකායේ සාමඤ්ඤඵල සූත්‍රයේ දී හඳුන්වා තිබේ. ඒ මෙසේ ය.

“සංසිච්ච ගණි ව ගණාවරියො ච, ඤානො යසසසී, තිත්ථංකරො සාධු සමමනො ඛුජනසස, රතතඤ්ඤ, විරපබ්බජ්නො අදධගතො වයො අනුප්පතො”

ඔවුහු විශාල පැවිදි සමූහයක් ඇති, පැවිදි ගණයා පෙරටු කොට විශාල පිරිසකට ආචාර්ය වූ, විර ප්‍රසිද්ධ වූ, කීර්ති ප්‍රශංසාවට භාජනය වූ එමෙන් ම බොහෝ ජනතාව විසින් යහපත් ශාස්තෘවරුන් යැයි පිළිගත්, ප්‍රසිද්ධ තීර්ථංකර හෙවත් සසර දුකින් එතෙර කරමිඟ යි කියන්නෝ වූහ. ඒ අනුව ඡටි ශාස්තෘන් වහන්සේලා එදා සමාජයේ කොතරම් සම්භාවනාවට පාත්‍ර වී සිටියාහු දැයි සිතා ගත හැකි ය.

පූරණකාශ්‍යප

මොහුගේ උත්පත්ති කතාව ලෙස ජනප්‍රවාදයේ එන අපූරු කතාවක් දීඝනිකාය අටුවාවෙහි සඳහන් වේ. එනම්, මොහු ඉපදෙන්නේ වහල් ස්ත්‍රියකගේ කුසිනි. මොහුගේ ඉපදීමත් සමග මව සේවය කළ ගෙදර දාසියන්ගේ සංඛ්‍යාව සියයක් සම්පූර්ණ විය. එහෙයින් ගෝත්‍රයෙන් කාශ්‍යප නම් වූ ඔහු පූරණකාශ්‍යප නම් විය. වැඩිවියට පැමිණ තම දාස ජීවිතය පිළිබඳ කළකිරී නිවසින් පලායන මොහුගේ වස්ත්‍ර සොරුන් විසින් පැහැර ගන්නා ලදී. විලි වසා ගැනීමේ වෙනත් ක්‍රමයක් නැතිව ඔහු නිරුවත්ව ගමෙහි හැසිරුණේ ය.

මේ තැනැත්තා අල්පේච්ඡ වූ උතුම් ශ්‍රමණයෙකු යැයි සිතා ඇතැම්හු සත්කාර කරන්නට වූ හ. එහෙත් ඉන්ද්‍රිය මහාචාර්යවරයෙකු වූ බරුවා මහතා සඳහන් කරන පරිදි මොහු බ්‍රාහ්මණ වංශිකයෙකි. කස්සප යනු ගෝත්‍ර නාමය යි. ඤාණයෙන් ද සම්පූර්ණ වූ බැවින් පූර්ණකස්සප නම් විය. ඒ අනුව එතුමා බ්‍රාහ්මණ වංශයෙන් ශ්‍රමණ සම්ප්‍රදායට ඇතුළත් වූ අයෙකු සේ සැලකිය යුතු ය.

දීඝනිකායේ සාමඤ්ඤඵල සූත්‍රයේ දැක්වෙන ආකාරයට,

කරන්නෙක්, කරවන්නෙක්, සිදින්නෙක්, සිදුවන්නෙක් නැත. සමස්ත පෘථිවියේ සියලු ප්‍රාණීන් මරා එක ම මස් ගොඩක් කළ ද ඒ හේතුවෙන් ඇතිවන පාපයක් නැත. දන්දෙමින් දන් දෙවමින්, යාග කරමින්, යාගකරවමින්, ගංගා නම් ගඟේ දකුණු තීරයේ සිට උතුරු තීරය දක්වා ගියේ නමුත් එයින් සිදුවන පිනක් නැත. දානයෙන් ඉන්ද්‍රිය දමනයෙන්, සංවරයෙන්, සත්‍ය වචනයෙන්, සිදුවන පිනක් නැත, යන්න ඔහුගේ ඉගැන්වීම විය. ඒ අනුව මොහු පින්පව් දෙක ම ප්‍රතික්ෂේප කරන හෙයින් අකිරියවාදියෙකු ලෙස හැඳින් වේ.

මෙම ඉගැන්වීම් සඳාචාර විරෝධී ඉගැන්වීමක් ලෙස ද සැලකේ. කර්මවාදය, පුනර්භවය, පුඤ්ඤ, පාප වැනි සංකල්ප පිළිගන්නා බුදුදහම මෙතුමාගේ ඉගැන්වීම් නිවන් මග අහුරාළන සසර දුක වැඩිකරවන පහත් ඉගැන්වීම් වශයෙන් ප්‍රතික්ෂේප කරයි.

මක්බලිගෝසාල

දීඝනිකාය අටුවාවේ එන ප්‍රවාදයට අනුව මක්බලි යනු මොහුගේ මුල් නම යි. ධනපතියෙකු ළඟ සේවය කළ වහලෙකි. දිනක් හෙතෙම තෙල් කළයක් රැගෙන ස්වාමියා සමඟ ගියේ ය. මොහු පය පැකිලි වැටෙන්නට යනු දුටු ස්වාමියා 'මා බලී' හෙවත් දරුව නොපැකිලෙව නොපැකිලෙව යැයි කෑ ගැසුවේ ය. එසේ කියද්දී ම පය පැකිලි වැටුණේ ය. බියෙන් පලායාමට සැරසෙන විට ම රෙදිකොණෙන් අල්ලා ගැනිණි. හෙතෙම එය ද ලිහා දමා පලා ගියේ ය. ඔහු නිරුවත්ව විසී ය. ඒ දුටු ජනයා මොහු උග්‍ර තපස් ඇත්තෙකැයි සලකා ගරු සත්කාර කිරීමට උනන්දු වූහ. එබැවින් ඔහු ශාස්තෘවරයෙකු වී තිබේ. මක්බලී ගව මඩුවක උපන් නිසා ගෝසාල යන නම් වූ ඔහු මාබලී කියද්දී පැන දිවූ නිසා මක්බලී වූ බව එම ප්‍රවාදයෙහි කිය වේ. එහෙත් මහාවාර්ය බරුවා මහතා සඳහන් කරන්නේ දණ්ඩක් අතෙහි දැරීමත් (මස්කරින්) ස්වච්ඡන්දතාව ප්‍රතික්ෂේප කිරීමත් නිසා මක්බලිගෝසාල යන නම ලැබුණ බව යි.

ආජීවක සම්ප්‍රදායේ බුද්ධකාලීන නායකයා වශයෙන් මෙතුමා හඳුනා ගැනීම නිවැරදි ය. ඔහු වර්ෂ හයක් පමණ නිගණ්ඨනාට්පුත්තකුමන් සමඟ එකට වාසය කොට මතවාදී ගැටලුවක් මත එතුමාගෙන් වෙන්ව ආජීවක සම්ප්‍රදායේ නායකයා වූ බව විද්වත් පිළිගැනීමකි.

උත්සාහය, වීර්යය, අධිෂ්ඨානය, පුරුෂබලය, පුරුෂ පරාක්‍රමය ප්‍රතික්ෂේප කරන මොහු සියලු සත්ත්වයන්, සියලු ප්‍රාණීන්, වීර්ය රහිත, බල රහිත ස්වකැමැත්තට අනුව කටයුතු කළ නොහැකි පිරිසක් බැවින් සත්ත්වයාගේ කෙලෙසීමට හෝ විශුද්ධියට හේතු ප්‍රත්‍යයක් නැතැයි ඉගැන් වූ අතර ඒ නිසා ම අහේතු අප්‍රත්‍යවාදියෙකු බවට පත් වේ.

ස්වභාව නියතියකට අනුව සත්ත්වයාගේ සසර ගමන හා විමුක්තිය සිදුවේ යැයි පවසන මෙතුමා නියතිවාදියෙකි. සියල්ල ඉබේ සිදුවේ යැයි පිළිගත් නිසා අධිච්ච සමුප්පන්නවාදියෙකි.

බුදුදහමට අනුව සියල්ල හේතුවල ධර්මයට අනුව සිදුවන්නේ ය. සියලු ආකාරයේ පුබ්බේකක හේතුවාද, අහේතු අප්‍රත්‍යවාද බැහැර කෙරේ. ස්වච්ඡන්දතාව පිළිගන්නා බුදුදහම පුද්ගලයාගේ හොඳ නරක මැනවින් තෝරා බේරා ගෙන කටයුතු කිරීමේ හැකියාව පිළිග න්නා අතර සවේනනික ක්‍රියාවල වගකීම කරන්නා වෙත ම පැවරේ. මේ නිසා ගෝසාලගේ ඉගැන්වීම අධෛර්යමත් අකර්මන්‍ය පුද්ගලයන් බවට පත් කරවන දර්ශනයක් හෙයින් සසර සයුරේ රඳවන කෙමනක් ලෙස බුදුරදුන් විසින් හඳුන්වාදී තිබේ.

අජිතකේශකම්බල

අජිත යනු මොහුගේ මුල් නම යි. කෙස්වලින් සාදන ලද කම්බිලියක් දැරීම නිසා අජිතකේශකම්බල යන නාමය ලැබුණු බව සාමඤ්ඤඵල සූත්‍ර අටුවාවෙහි සඳහන් වේ. එම සූත්‍රයට අනුව මොහුගේ ඉගැන්වීම් මෙසේ ය.

දානයේ ඵල නැත. යාගයේ ඵල නැත. හෝමයේ ඵල නැත. හොඳ නරක ක්‍රියාවලියට වෙන් වූ විපාක නැත. එලොවින් මෙලොවට පැමිණීමක් නැත. මෙලොවින් පරලොවට යන කෙනෙක් ද නැත. මව යැයි කියා ගරු කිරීමක් ද අවශ්‍ය නැත. පියා යැයි කියා ගරු කිරීමක් අවශ්‍ය නැත. මැරෙන ඉපදෙන සත්ව කෙනෙක් නැත. යනමග අවබෝධ කරගෙන ලෝකයාට කියාදෙන ශ්‍රමණ බ්‍රාහ්මණ කෙනෙක් ද නැත. යනු ඔහුගේ ප්‍රධාන ඉගැන්වීම වේ. මෙය බුදුදහමේ දී දසවස්තුක මිථ්‍යාදෘෂ්ටිය ලෙසින් හැඳින් වේ.

නියත මිථ්‍යාදෘෂ්ටිය යැයි කියන මේ දරුණු මිථ්‍යාදෘෂ්ටිය දේශනා කළ ප්‍රධාන ශාස්තෘවරයා ද මොහු ය. මේ හැරුණු විට හෙතෙම මේ සත්ත්වයා සතර මහාභූතයන්ගෙන් හටගත් බවත්. ඔහු මිය පරලොව යන විට පඨවි, ආපෝ, තේජෝ, ධාතූ ඒ ඒ ධාතුවලට ම එකතු වන බවත් සෙසු ඉන්ද්‍රියයන් අභාවයට යන බවත් කියයි. ඒ නිසා හෙතෙම භෞතිකවාදියෙකි.

බුදුදහම හේතුඵලවාදී න්‍යාය මගින් මොහුගේ උච්චේදවාදී ඉගැන්වීම් ප්‍රතික්ෂේප කරයි. පුනර්භවය පිළිගැනීම තුළින් ද ඒ බව තහවුරු වේ. දානාදී පුණ්‍ය ක්‍රියාවන් හි ඵල විපාක අවිශ්වාස කිරීම සමාජ සදාචාරයට පටහැනි ක්‍රියාවක් ලෙස ද පැහැදිලි කරයි.

පකුධකච්චායන

දීඝනිකාය අටුවාවට අනුව කච්චායන යනු මොහුගේ ගෝත්‍ර නාමය යි. දුභි ස්ත්‍රියක වූ මව කුඹුක් ගසක් මුල දී මොහු බිහිකළ බැවින් පකුධ යන ව්‍යවහාරය ඇතිවිය. මව විසින් දරුවා ගස මුල දමා ගිය අතර බ්‍රාහ්මණයෙකුගේ රැකවරණය යටතේ ඇතිදඩි විය. බ්‍රාහ්මණයාගේ ඇවෑමෙන් ජීවත්වීමට මගක් නොමැතිව පැවිදි වූ බව අටුවාවේ සඳහන් වේ.

සාමඤ්ඤඵල සූත්‍රයට අනුව මෙතුමා ස්වාධීන වූ පඨවි, ආපෝ, තේජෝ, වායෝ, සුඛ, දුක්ඛ, ජීව යනුවෙන් නිත්‍ය පදාර්ථ හතක් ලෝකයේ ඇතැයි උගන්වා තිබේ. එබැවින් ඔහු සප්තකාය වාදියෙකි. ලෝකයේ සත්ත්වයෙකු පුද්ගලයෙකු නැත. ඇත්තේ මේ පදාර්ථ පමණි. සියලු ම ක්‍රියාවන් තනිකර ම සප්ත කායන්ගේ කාර්යාවන් ය. ඒ කිසිවක් උනුන්ට බාධක නොවෙයි. කිසිවක් කිසිවෙකුට සැපදුක් දීමට සමත් නොවෙයි. එහෙයින් මේ සප්තකාය තුළ නසන්නෙක් නස්වන්නෙක් අවවාද අනුශාසනා අසන්නෙක් හෝ අසවන්නෙක් හෝ අවබෝධ කරවන්නෙක් හෝ කරන්නෙක් නැත. කෙනෙක් කෙනෙකුගේ හිස සිදීම යනු සප්තකායන් අතරින් ආයුධය ගමන් කිරීමක් පමණි. එනිසා මොහු අකිරියවාදියෙක් මෙන් ම භෞතිකවාදියෙක් ද වෙයි.

බුදුදහම හේතුඵලවාදය මගින් සප්තකාය වාදය බැහැර කරයි. සවේනනික ක්‍රියා පිළිබඳ පුද්ගල වගකීම බුදුදහම අවධාරණය කරයි. සමාජ - පුද්ගලයා සදාචාරයට ද එමගින් පොළඹවයි. පක්‍රුධකච්චායනගේ මේ අකිරිය දර්ශනය පුද්ගලයාගේ ධේර්යය හීන කරවන කර්මය හා විපාක පිළිබඳ මිථ්‍යාවන් උගන්වන දර්ශනයකි. එය සමාජ ගැටලු අවුල් කරනු මිස විසඳීමක් නොකරයි.

සංජයබෙල්ලට්ඨිපුත්ත

සංජයබෙල්ලට්ඨිපුත්තකුමා පරිබ්‍රාජකයෙකි. කීර්තියෙන් ජට්ඨ ශාස්තෘවරුන් අතර නිගණ්ඨනාථපුත්ත කුමාට පමණක් දෙවෙනි වූ ප්‍රකට ශාස්තෘවරයෙකි. උපතිස්ස-කෝලික දෙදෙනා පරිබ්‍රාජකයන් වශයෙන් පැවිදිව සිටියේ ද මේ සංජයකුමා වෙත ය. බ්‍රහ්මජාල සූත්‍රයට අනුව “එවංතිපි මෙ නො, තථාතිපි මෙ නො, අඤ්ඤාථාතිපි මෙ නො, නොතිපි මෙ නො, නො නොතිපි මේ නො” යනාදී වශයෙන් මොහුගේ දර්ශනය අමරාවික්ඛේපවාදයක් (අමරාවික්ඛේප යනු ආදා මෙන් ලිස්සා යාමයි) ලෙස උගන්වා තිබේ. සාමඤ්ඤාඵල සූත්‍රයේ දී ඒ පිළිබඳ මෙසේ පැහැදිලි කෙරේ. ‘පරලොචක් ඇද්දුයි මගෙන් ඇසුවොත් පරලොචක් ඇතැයි හිතුවොත් ඇතැයි මම කියමි. එහෙත් එබඳු අදහසක් මට නැත. පරලොචක් නැතැයි යන අදහසක් ද නැත. පරලොචක් නැත්තේ නොවේ යන අදහසක් ද නැත. ඊට වෙනස් වූ අදහසක් ද නැත. යනු ඔහුගේ දර්ශනයයි. මෙලෙස ස්ථිර නිගමනයකට නොඑළඹ පිළිතුරු ලබාදීමට අදාළ හේතු හතරක් බ්‍රහ්මජාල සූත්‍රයේ දක්වා තිබේ.

- මුසාවාදයක් සිදුවේ ය යන භය හා ඊට ඇති අකමැත්ත
 - පිළිතුර අනුව නැවත ප්‍රශ්න කළහොත් යන භය හා ඊට ඇති අකමැත්ත
 - නුවණ මද නිසා එවැනි ප්‍රශ්නවලට පිළිතුරු දීමේ ශක්තියක් නොමැතිකම
- යනුවෙනි.

බොද්ධ විග්‍රහයට අනුව මෙම ක්‍රමවේදය වචන හරඹයක් පමණි. එසේ ම අපැහැදිලි වූත් බුද්ධිගෝචර නොවූත් ඉගැන්වීමකි. පඤ්චනිවරණ පිළිබඳ ඉගැන්වීමේ දී සැකය, විමතිය නිවන වළකාලන ධර්ම වශයෙන් උගන්වා ඇති බැවින් මොහුගේ ඉගැන්වීම නිවනට බාධකයක් වශයෙන් සැලකිය හැකි ය. බරපතල ම කාරණය වන්නේ සදාචාර ධර්ම පිළිබඳව කිසිදු අනුබලයක් මෙම ඉගැන්වීම් තුළින් නොලැබීම ය.

නිගණ්ඨනාථපුත්ත

වජ්ජි සමුභාණ්ඩුව පාලනය කළ ගෝත්‍ර අට අතරින් නාථ ගෝත්‍රයේ සිද්ධාර්ථ නම් පාලකයා මොහුගේ පියා වූ අතර ත්‍රිශාලා නම් දේවිය මව වූවා ය. ක්ෂත්‍රීය වංශිකයෙකු වූ මෙකුමා යශෝධා නම් කුමරිය සමග විවාහව අනෝජා නම් දියණියක ලැබීය. වයස අවුරුදු තිහේදී (30) අභිනිෂ්ක්‍රමණය කොට ජෛන දහමේ බුද්ධකාලීන ශාස්තෘවරයා බවට පත් විය. දීර්ඝ ඓතිහාසික ප්‍රභවයක් ඇති ජෛන නිගණ්ඨ ගුරුකුලයේ (23) වැනි ශාස්තෘවරයා පාර්ශවනාථකුමා ය. ජෛන පරපුරේ විසි හතරවැනි (24) ශාස්තෘවරයා වූයේ මෙකුමා ය. වසර දොළහක් (12ක්) දුෂ්කරක්‍රියා කොට භාවනාවේ නිරත වූ එකුමා ජීන තත්ත්වයට

හෙවත් කේවලත්වයට පත් වූ බව පිළිගැනේ. මෙතුමාගේ වර්තයේ බොහෝ දේ බෝසත් වර්තයට බුදුරදුන්ට සමානව දැක්වෙන බවක් පෙනේ.

වංශයෙන් ක්ෂත්‍රිය ය. ගිහිගෙය පිළිබඳ තොරතුරුවලින් ද කතාපුවත් දෙක ම තරමක් සමාන වෙයි. බුදුරජාණන් වහන්සේ විසි අටවන බුදුරදුන් ය. නාට්‍යත්ත තුමා 24 වෙනි ශාස්තාවරයා ය. බුදුරදුන් සර්වඥතා ඥානය අවබෝධ කළ හ. නාට්‍යත්ත තුමා කෙවලඥානය අවබෝධ කළේ ය.

එතුමාගේ ධර්මයේ සුවිශේෂ ලක්ෂණය වූයේ පරම අවිහිංසාවාදය යි. සාමඤ්ඤඵල සූත්‍ර දේශනාවට අනුව සිහිල් දියෙන් වැළකීම, සියලු සංවරයෙන් යුක්ත වීම, වැළකිය යුතු සියලු පව් වළකා දැමීම හා මෝක්ෂය ස්පර්ශ කිරීම මොහුගේ ප්‍රතිපදාව යි. එය වතුයාමසංවරය නමින් ද හැඳින්වේ. පරම අවිහිංසාවාදියෙකු වූ එතුමා බෞද්ධ පඤ්චශීල ප්‍රතිපදාවට සමාන විරති පහක් ඉදිරිපත් කළේ ය. සතුන් නොමැරීම, සොරකම් නොකිරීම, කාමයෙන් වෙන්වීම, බොරු නොකීම, ලෞකික සම්පත් අත් හැරීම යනුවෙනි. මෙයින් පළමු කරුණ පිළිබඳ ජෛන දහමේ දැඩි අවධානයක් යොමු කොට තිබේ. පරිසරයේ අසීමිත ජීවින් ඇතැයි පිළිගන්නා ජෛනයන් ආශ්වාස ප්‍රශ්වාස කිරීමේ දී පවා එම ජීවින් මිය යෑමට ඉඩ ඇති හෙයින් මුඛවාඩම් බැඳීම අනුගමනය කර ඇත. ගස්වැල් සිඳීම පවා පාපයක් වශයෙන් පිළිගන්නා ලදී. මාර්ගයේ ගමන් කරන විට දී මාර්ගය අතුරුම ද මීට අදාළ ප්‍රතිපදාවකි. බුදුරදුන්ට පවා ගස්කොළන් කැඩීම පිළිබඳ සිකපද පැණවීමට ද වස්කාලයෙහි අලුත් තණ පාගමින් නොගොස් ආරාමවලට වී වාසය කිරීම නියම කිරීමට ද සිදුවූයේ එම පරම අවිහිංසාවාදය මගින් ජන සමාජයට කර තිබූ බලපෑම නිසා ය.

ජෛන මහාවීරතුමාගේ ඉගැන්වීම් පිළිබඳ බෞද්ධ ආකල්පය විමසා බැලීමේ දී 'වේතනාහං භික්ඛවේ කමමං වදාමි' යන ඉගැන්වීමෙන් සවේනනික ක්‍රියා පමණක් කර්මය ලෙස සැලකේ. එමගින් ජෛන පරම අවිහිංසාවාදය ප්‍රායෝගික නොවන්නක් වශයෙන් බැහැර කෙරේ. දම්සක්පැවතුම් සූත්‍රයට අනුව අත්තකිලමථානුයෝගය නිර්වචක දුක්සහගත අනාර්ය වූ ක්‍රියාවකි. සියල්ල පෙර කරන ලද කර්මය අනුව සිදුවන්නේ ය, යන විශ්වාසය ඇතිකරගත් කල්හි මෙය කළයුතු ය මෙය නොකළ යුතු ය, යන කැමැත්ත හෝ විශ්වාසය ඇති නොවේ. එකල්හි සිහිමුලා වී ඉන්ද්‍රිය සංවරය බිඳ වැටේ.

සමස්තයක් වශයෙන් විමසා බලන කල්හි සත්ත්වයා හා ලෝකය පිළිබඳ ඊශ්වර නිර්මාණවාදය, වේදය, පරම සත්‍යය, ලෞකික-ලෝකෝත්තර සෑප පිණිස යාග කළ යුතු ය, යනාදී බ්‍රාහ්මණ ඉගැන්වීම් බැහැර කරමින් විමුක්තිය පිණිස ඥානමාර්ගය වැඩීම, බ්‍රහ්මචර්යාව හා අනගාරික ප්‍රතිපදාව අවධාරණය කිරීම තත්කාලීන ශ්‍රමණ සම්ප්‍රදායේ ප්‍රතිපත්තිය විය. දේව වාක්‍යයන් සේ සැලකෙන ග්‍රන්ථවලට හෝ දේවධර්මවලට කොටු නොවී ක්‍රියා කළයුතු බව ශ්‍රමණ සම්ප්‍රදාය විසින් තහවුරු කරනු ලැබී ය.

ඒකාකාරී නොවී සිතන්නට පටන් ගැනීම, කාන්තාවන්ටත් ආගමික නිදහස ලැබීම, වර්ණ ධර්මයට පටහැනිව යෑම මේ සම්ප්‍රදායේ කැපී පෙනෙන ලක්ෂණයන් ය.

ශාස්තෘවරයා	ඉගැන්වීම
පුරුණකාශ්‍රම	අකිරියවාදය
මක්ඛලීගෝසාල	නියතිවාදය, අහේතු අප්‍රත්‍යවාදය
අජිතකේශකම්බලී	අකිරියවාදය, උච්ඡේදවාදය
පකුධකච්චායන	සජ්‍ය පදාර්ථවාදය - ශාස්ත්‍රවාදය
සංජයබෙල්ලවිට්ඨපුත්ත	අමරාවික්ඛේපවාදය - සංශයවාදය
නිගණ්ඨනාථපුත්ත	පරම අවිහිංසාවාදය, පුබ්බේකතහේතුවාදය, ක්‍රී දණ්ඩවාදය, චතුරාමසංවරය, ආත්මවාදය, අත්තකිලමථනුයෝගය

වශයෙන් උන්වහන්සේලාගේ ඉගැන්වීම් සම්පිණ්ඩනය කළ හැකි ය.

සාරාංශය

ක්‍රි. පූ. 6 වෙනි සියවසේ භාරත සමාජයේ පැවති බ්‍රාහ්මණ අධිකාරියට එරෙහිව පැන නැගුණු ස්වාධීන චින්තන සම්ප්‍රදායක් වශයෙන් පරිබ්‍රාජක, ආජීවක, නිගණ්ඨ ආදී ශ්‍රමණ සම්ප්‍රදායන් හඳුනාගත හැකි ය. ජෛන මහාවීරතුමා හැරුණු කොට අනෙක් ශාස්තෘවරු පස්දෙනා ම අකිරියවාදී ස්වරූපයක් ගනු ලැබූයේ බ්‍රාහ්මණ යාගයේ හා සමාජ ධර්මයේ ඇති අසාධාරණභාවය පිටුදකිමේ උවමනාව නිසා ය. ක්‍රිපිටකගත බොහෝ දේශනාවලින් ඡවිශාස්තෘන් පිළිබඳ කරුණු උකහා ගත හැකි අතර උන්වහන්සේලා සමකාලීන සමාජයේ ඉහළ සම්භාවනාවකට ලක් වූ පුද්ගලයෝ ය.

ක්‍රියාකාරකම ෪

01. පන්තියේ සිසුන් කණ්ඩායම් තුනකට (3) බෙදී ඡවි ශාස්තෘවරුන් අතරින් දෙදෙනා බැගින් තෝරාගෙන ඔවුන්ගේ විශේෂතා ලයිස්තුවක් පිළියෙල කරන්න.
02. ඡවි ශාස්තෘන් පිළිබඳ කරුණු ඇතුළත් සූත්‍ර දේශනා පිළිබඳ ගුරුතුමා සමග සාකච්ඡාවක නිරත වන්න.



පැවරුම

01. ඡවි ශාස්තෘවරුන්ගේ ඉගැන්වීම් පිළිබඳ දේශනා පාඨ ඇතුළත් පුවරුවක් සකසා ප්‍රදර්ශනය කරන්න.

ධර්ම සංගායනාවක් යනු කුමක් ද?

ධර්මය සංගායනා කිරීම හෙවත් ධර්මසංගීති යන්න බුදුරජාණන් වහන්සේ විසින් ම අනුමත කරන ලද්දකි. අංගුත්තර නිකායේ පඤ්චක නිපාතයේ සද්ධම්ම සම්මෝස සූත්‍රවල දී හදාරා ධාරණය කරගත් ධර්මය සජ්ඣායනා නොකිරීම ධර්මය සහමුලින් ම සුන්වී යාමට හේතුවක් බව වදාරා තිබේ. සංගායනාවේ දී ධර්ම ධරයන් ධාරණය කරගත් ධර්මය සසඳා බලමින් සාකච්ඡා කිරීමත් සියලුදෙනාගෙන් සම්මත වූ ධර්මය සජ්ඣායනා කොට තහවුරු කිරීමත් සිදුකෙරේ. තව ද සාසනාභිවාදධිකාමී මහ තෙරවරුන් විසින් බුද්ධභාෂිත ධර්මය හා විනය ඒකරාශී කරමින් පිළිවෙත් සදොස් තැන් නිවැරදි කරමින් ශාසන ශෝධනයක් ඇති කිරීම සඳහා කරනු ලබන ශාසනික කාර්යය ධර්ම සංගායනාවක් වශයෙන් හඳුන්වනු ලැබේ. සසුන් බඹසර දිගු කලක් පැවැතීමට නම් සියලු හික්ෂුන් එක්රැස්ව අර්ථයෙන් අර්ථය, ව්‍යාඤ්ඡනයෙන් ව්‍යාඤ්ඡනය, සංගායනා කළ යුතු ය, විවාද නොකළ යුතු යැයි දීඝ නිකායෙහි පාසාදික සූත්‍රයේ සඳහන් වේ.

බුද්ධකාලීන හික්ෂුන් වහන්සේලා අතර ධර්මය හා විනය පිළිබඳ විවිධ මතවාද ඇති විය. එහිලා හික්ෂුන් වහන්සේලා පිරිස වශයෙන් අධික වීම, බහුශ්‍රැතයන් බහුල වීම, ශාසනය ආරම්භ වී කලක් ගතවීම, ලාභ සත්කාර අධික වීම, උගතුන් බහුල වීම, වැනි කරුණු ප්‍රධාන වශයෙන් බලපා ඇත. ඒ අනුව බුදුරජුන් දවස හික්ෂුන් වහන්සේලා අතර ඇති වූ මතවාද කිහිපයක් පහත දැක් වේ.

දේවදත්ත තෙරුන්ගේ පඤ්චවරය

- හික්ෂුන් ජීවිතාන්තය තෙක් අරණ්‍යක විය යුතුයි
- හික්ෂුන් ජීවිතාන්තය තෙක් පිණ්ඩපාතික විය යුතුයි
- හික්ෂුන් ජීවිතාන්තය තෙක් පාංශුකුලික විය යුතුයි
- හික්ෂුන් ජීවිතාන්තය තෙක් වාක්ෂමුලික විය යුතුයි
- හික්ෂුන් ජීවිතාන්තය තෙක් මත්ස්‍ය මාංශයෙන් වැළකිය යුතුයි

යනු යි. මේ වර පහ ම බුදුරජුන් විසින් ප්‍රතික්ෂේප කරන ලදී. එයින් කිපුණු දෙවිදන් තෙර හික්ෂුන් වහන්සේ අතර සංඝභේදයක් ද සිදු කළේ ය.

කොසඹෑනුවර ධර්මධර විනයධර හික්කුන් අතර ඇති වූ ගැටලුව

බුදුරදුන් දවස කොසඹෑනුවර සෝමනාරාමයෙහි ධර්මධර විනයධර හික්කුන් අතර ඇති වූ විනය ගැටලුව මහත් ආන්දෝලානාත්මක වූවකි. ධර්මධර හික්කුවක් වැසිකිළි භාවිත කිරීමෙන් අනතුරුව භාජනයෙහි ජලය ඉතිරිකර පැමිණියේ ය. මෙය දුටු විනයධර හික්කුවක් එහි ඇති නොගැලපෙන තත්ත්වය පැහැදිලි කරදීමට යාමේ දී මෙම මත ගැටුම ඇති වී තිබේ. බුද්ධ වචනය පවා ගණනකට නොගෙන දායකයන් පවා නොමඟ යවමින් පැවැති මෙම මත ගැටුම සමනය වූයේ බුදුරදුන් සඟ පිරිස අතහැර හුදෙකලා වාසයට යාමත් එනිසා උපන් මහජන උද්ඝෝෂණයත් නිසා ය.

තව ද,

- අරිටිය, සුනක්ඛන්ත, සාති වැනි හික්කුන් ධර්ම විනය වැරදි ලෙස විග්‍රහ කිරීම.
- ඡන්ත, ඡබ්බග්ගිය, උදායී වැනි හික්කුන්ගේ නොහික්මුණු ක්‍රියාකලාපයන් සහ විනය ශික්ෂා උල්ලංඝනය කිරීම වැනි තවත් යම් යම් කරුණු බුදුරදුන් ජීවමාන සමයේ දී උද්ගත විය. ඒවා ඒ ඒ අවස්ථාවල බුදුරදුන් විසින් සමථයට පත් කරන ලදී. එහෙත් එබඳු අදහස් සහ ඒවා දැරූ පුද්ගලයන් බුදුරදුන් පිරිනිවන්පාන විටත් සිටි බවට සුභද්‍ර හික්කුව එක් නිදසුනකි.

ප්‍රථම ධර්ම සංගායනාව

පළමු ධර්මසංගායනාව පිළිබඳ පැරණිතම තොරතුරු වුල්ලවග්ග පාළියේ පඤ්චසතිකක්ඛන්ධකයේ හමුවේ. විනය සංගීතිය, මහාකාශ්‍යප ථේර සංගායනාව, පඤ්ච සතික යන නම්වලින් පළමු සංගායනාව හඳුන්වා ඇත. පළමු ධර්ම සංගායනාව පැවැත්වීමට හේතු වූ කරුණු ප්‍රධාන කොටස් දෙකකට වෙන්කර දැක්විය හැකි ය. එනම්,

- ආසන්න හේතු
- දුරස්ථ හේතු

යනුවෙනි.

ආසන්න හේතු

මහලු කල පැවිදි වූ සුභද්‍ර නම් හික්කුවක විසින් ප්‍රකාශ කළ අහදු වචනය පළමු ධර්ම සංගායනාව සඳහා බලපෑ ආසන්නතම හේතුව වශයෙන් පෙන්වාදිය හැකි ය. “අලං ආචුසො මා සොච්ඤ්ඤා මා පරිදෙච්ඤා සුමුත්තා මයං තෙන මහා සමණෙන, උපඤ්ඤා ව මය භොමං ඉදං වො කප්පති ඉදං වො න කප්පතිති. ඉදානි පන මයං යං ඉච්ඡ්ඤාම තං කර්ඤ්ඤාම. යං න ඉච්ඡ්ඤාම න තං කර්ඤ්ඤාම.” “ඇවැත්නි, නොහඬන්න, නොවැළපෙන්න, මෙය තොපට කැප ය, මෙය තොපට අකැප ය, යනාදී වශයෙන් නීති පැනවූ ඒ මහා ශ්‍රමණයන්ගෙන් අප සහමුලින් ම මිදුණෙමු. දැන් අපි කැමති දෙය කරමු. අකමැති දෙයක් නොකරමු” යනුවෙන් සුභද්‍ර හික්කුව බුද්ධ පරිනිර්වාණය පිළිබඳ තම මතය සමස්ත හික්කු ප්‍රජාව ඉදිරියේ ප්‍රකාශ කළේ ය.

දුරස්ථ හේතු

- විසිරී පැවැති ධර්මය හා විනය ඒකරාශී කිරීම හා එය ක්‍රමානුකූලව සකස් කිරීම
- ධර්ම විනය ශාස්තාවරයා වශයෙන් සැලකිය යුතුය යන බුදුවදන සඵල කර ගැනීම
- ධර්ම විනයට එරෙහිව නැගෙන අභ්‍යන්තර හා බාහිර බලවේග මැඩලීම
- ශාසනයේ විර පැවැත්ම සහතික කිරීම
- අධර්මය හා අවිනය රජවීම වළක්වා ධර්මය හා විනය බැබළවීමට සැලැස්වීම යනු යි.

මෙම ආසන්න හා දුරස්ථ හේතු පදනම් කරගෙන බුද්ධ පරිනිර්වාණයෙන් විසි එක්වන දා සර්වඥධාතු බෙදා දෙන ස්ථානයේ දී මහාකාශ්‍යප මහරහතන් වහන්සේ ධර්ම සංගායනා කිරීමේ අවශ්‍යතාව පැවසූහ. මේ අදහසට එකඟ වූ හික්ෂුහු සුදුසු හික්ෂුන් තේරීම මහාකාශ්‍යප හිමියන්ට භාර කළ හ.

මහාකාශ්‍යප තෙරණුවෝ සිව්පිළිසිඹියාපත් රහතන් වහන්සේලා එකුත් පන්සියයක් දෙනා තෝරා ගත් හ. මේ වනතුරු රහත්භාවයට පත්වී නොසිටි අනඳ හිමියන්ට රහත් බව ලබා සංගීතියට සහභාගිවීමට ඉඩතබා තිබිණ.

පළමු ධර්ම සංගායනාවේ ප්‍රධානත්වය මහාකාශ්‍යප මහරහතන් වහන්සේ දරූහ. බුද්ධ පරිනිර්වාණයෙන් තෙමසකට පසු සිදුකළ මෙම ධර්ම සංගායනාවට රහතන් වහන්සේලා පන්සියයක් දෙනා සහභාගී වූ හ. ධර්ම භාණ්ඩාගාරික අනඳ හිමියන් මේ සඳහා සහභාගිවීමේ විශේෂතාවක් විය. “පින් කළ ඔබ නොබෝ දිනකින් රහත් වන්නෙහි යැ” යි පවසා තිබූ බුද්ධ වචනය පසක් කරමින් අනඳ හිමියෝ කායගතාසනි භාවනාව වඩා රහත් ව මෙම සංගායනාවට සහභාගී වූ හ. රජගහනුවර වේහාර නම් පර්වත පාමුල සප්තපර්ණි ගුහාව අඛියස සාදන ලද අලංකාර මණ්ඩපයෙහි සත්මසක් මුළුල්ලේ සිදුකළ සංඝායනාවට අජාසත්ත රජු විසින් දායකත්වය ලබා දී තිබේ.

සංගායනාව ආරම්භ කිරීමට පෙර අවශ්‍ය මූලික සංවිධාන කටයුතු මහාකාශ්‍යප තෙරුන් විසින් සිදු කරන ලදී. “ විනයො නාම සාසනසස ආයු” විනය ශාසනයේ ආයුෂය යැයි පෙන්වා දෙමින් ප්‍රථමයෙන් විනය සංගායනා කළයුතු බව තීරණය කරන ලදී. ඒ අනුව විනය දේශනා කිරීමට විනයධරයන් අතර අගතැන්පත් උපාලි තෙරුන්ට භාර කෙරිණි. බුදුන් වහන්සේ විසින් පනවන ලද සියලු විනය ශික්ෂාපද ප්‍රශ්නෝත්තර ක්‍රමයට නිදාන, පුද්ගල, වස්තු, ආපත්ති හෙවත් ඇවැත් ආදී වශයෙන් මහාකාශ්‍යප තෙරුන් විසින් ප්‍රශ්න කරන ලද අතර උපාලි තෙරුන් විසින් ඒවා විසඳන ලදී. අනතුරුව සියලු හික්ෂුන් වහන්සේලාගේ සහභාගිත්වයෙන් විනය සජ්ඣායනාව සිදුවිය. එම විනය ශික්ෂාපද උභතො විභංග, බන්ධක, පරිවාර වශයෙන් බෙදා ඒවා මුඛ පරම්පරාවෙන් රැගෙන යාමේ වගකීම උපාලි තෙරුන් ප්‍රමුඛ ශිෂ්‍ය පිරිසට භාර කරන ලදී. සජ්ඣායනා කොට කරන ලද එම සංග්‍රහය විනය පිටකය නම් විය. විනය පිටකය ග්‍රන්ථ වශයෙන් කොටස් පහකට බෙදේ. එනම්,

- පාරාජිකා පාළි } - උභතො විභංග
- පාවිත්තිය පාළි } - ධනක
- මහාවග්ග පාළි } - පරිවාර
- චූල්ලවග්ග පාළි } - පරිවාර
- පරිවාර පාළි } - පරිවාර

යනු යි.

විනය සංගායනා කිරීමෙන් අනතුරුව ආනන්ද තෙරුන් අමතා මහාකාශ්‍යප මහරහතන් වහන්සේ සූත්‍ර පිටකය හෙවත් ධර්මය දේශනා කරන ලෙස ආරාධනා කළහ. එහිදී මහාකාශ්‍යප තෙරුන්ගේ ප්‍රශ්නවලට පිළිතුරු වශයෙන් ආනන්ද තෙරණුවෝ “එවං මෙ සුතං එකං සමයං භගවා.....” මා විසින් (භාග්‍යවතුන් වහන්සේගෙන්) මෙසේ අසන ලදී” යනුවෙන් මුළු සූත්‍ර පිටකය දේශනා කළහ. අනතුරුව සියලුදෙනා එක්ව සජ්ඣායනා කරන ලදී.

එහිදී සූත්‍ර ධර්ම ප්‍රමාණය අනුව කොටස් පහකට වර්ග කෙරිණි. සද්ධර්මයේ ආරක්‍ෂාව හා විර පැවැත්ම සඳහා මුඛ පරම්පරාවෙන් පවත්වාගෙන යෑමට ද ඒ ඒ කොටස් හිඤ්ඤ පරම්පරාවලට භාරකරන ලදී.

- දීඝනිකාය (ආනන්ද තෙරුන් ප්‍රමුඛ ශිෂ්‍ය පිරිසට)
- මජ්ඣිමනිකාය (සැරියුත් තෙරුන් ප්‍රමුඛ ශිෂ්‍ය පිරිසට)
- සංයුත්තනිකාය (මහාකාශ්‍යප තෙරුන් ප්‍රමුඛ ශිෂ්‍ය පිරිසට)
- අංගුත්තරනිකාය (අනුරුද්ධ තෙරුන් ප්‍රමුඛ ශිෂ්‍ය පිරිසට)
- බුද්දකනිකාය (සියලු දෙනාට)

සංගායනාවේ ප්‍රතිඵල

- තැන තැන විසිරී තිබුණු බුද්ධදේශිත ධර්මය හා විනය එක් රැස් කොට ඒ පිළිබඳ තිබූ දුර්වල ඉවත් කොට බුදුදහම නිර්මලත්වයට පත් කිරීම.
- ධර්මය හා විනය ඒ ඒ හිඤ්ඤ පරම්පරාවලට මුඛ පරම්පරාවෙන් හෙවත් කට පාඩම් කර පවත්වාගෙන යාමේ වගකීම පැවරීම.
- ධර්මය හා විනය ගුරුවරයා වශයෙන් සැලකීමට තීරණය කිරීම.
- පවතින ශික්‍ෂා පද ලිහිල් නොකිරීමටත් නව ශික්‍ෂා පද නොපැනවීමටත් තීරණය කිරීම.
- අධර්මවාදීන් හා අවිනයවාදීන් මැඩ පැවැත්වීම.
- ආනන්ද තෙරුන්ට ඵල්ල වූ චෝදනා විසඳා නිදහස් කිරීම.
- ඡන්ත තෙරුන්ට බ්‍රහ්ම දණ්ඩනය පැන වීමට තීරණය කිරීම.
- අධර්මය හා අවිනය රජවීම වළක්වා ධර්මය හා විනය බැබළවීමට සැලැස්වීම යනාදිය යි.

දෙවන ධර්ම සංගායනාව

ප්‍රථම ධර්ම සංගායනාවෙන් පසු කලක් යනතුරු ධර්මය නිර්මල ව පැවතුණි. එහෙත් බුද්ධ පරිනිර්වාණයෙන් වසර සියයක් ගතවීමෙන් මත්තෙහි නැවත ධර්ම සංගායනාවක අවශ්‍යතාව ඇති විය. නැවත වතාවක් සාසන සෝධනයක අවශ්‍යතාව මතු වූයේ වජ්ජිපුත්තක භික්ෂූන් පිළිගෙන තිබුණ ශාසන විරෝධී දස අකැප වස්තූන් නිසා බව චූල්ලවග්ග පාළිය, දීපවංසය, මහාවංසය බෝධිවංසය, සමන්තපාසාදිකාව යන ග්‍රන්ථයන්හි සඳහන් කරුණු තුළින් තහවුරු වේ.

දසඅකැප වස්තු

- සිංහිලෝණකප්ප :- අගක ලුණු තබා ගනිමින් ආහාරයට ගැනීම කැප ය.
 - ද්වංගුලකප්ප :- ඉර හැරී හෙවනැල්ල අගල් දෙකක් වැටෙන තුරු ආහාරය වැළඳීම කැප ය.
 - ගාමාන්තරකප්ප :- වරක් වළඳා අවසන් කොට තවත් ගමකට ගොස් දන් වැළඳීම කැප ය.
 - ආවාසකප්ප :- සීමාව තුළ පිහිටි කුඩා ආවාසයන්හි වෙන වෙන ම පොහොය කිරීම කැප ය.
 - අනුමතිකප්ප :- එක් සීමාවක් ඇතුළත වාසය කරන භික්ෂූන්ගේ කැමැත්ත නොගෙන වෙන් වෙන් වශයෙන් පොහොය කොට නැවත කැමැත්ත ලබාගැනීම කැප ය.
 - ආවිණ්ණකප්ප :- කැප අකැප දෙයක් පිළිබඳ නොසලකා විරාගත දේ පිළිගැනීම කැප ය.
 - අමට්ඨකප්ප :- කිරිත් නොවූ දීකිරිත් නොවූ කිරි අවේලාවෙහි වැළඳීම කැප ය.
 - ජලෝගිකප්ප :- රා බවට නොපැමිණි මී රා පානය කිරීම කැප ය.
 - අදසක නිසීදනකප්ප :- වාටියක් නොමැතිව අදනය පරිහරණය කැප ය.
 - ජාතරූපරජනකප්ප :- රන් රිදී මිල මුදල් පිළිගැනීම කැප ය.
- යනු යි.

භික්ෂුව නොපිණුම ප්‍රතිපදාවෙන් බැහැර වී ලෝකික ආශාවන් වෙත නැඹුරුවීමේ ලක්ෂණ දස අකැපවස්තූන් පරිශීලනය කිරීමෙන් පෙනේ. ආවාස කප්ප, අනුමති කප්ප යන

ඒවායින් නිදහස අවශ්‍ය වූ බව පෙනේ. අනිකුත් අකැප වස්තූන් තුළින් සැපවත් ජීවිතයක් අපේක්‍ෂා කර තිබේ. කෙසේ වෙතත් මෙම දස අකැප වස්තූන් ශාසනයේ විරස්ථිතියට හේතු නොවන බව තේරුම් ගත් ශාසනභාරධාරී භික්‍ෂූන් වහන්සේලා දෙවෙනි ධර්ම සංගායනාව සිදු කිරීමට කටයුතු සංවිධානය කළ හ.

සංවිධාන කටයුතු

කාකණ්ඩපුත්ත යස තෙරුන් වහන්සේ විසල් මහනුවරට වැඩම කරන අවස්ථාවේ වජ්ජපුත්තක භික්‍ෂූහු මුදල් සම්මාදමේ යෙදී සිටියහ. එහිදී වජ්ජපුත්තක භික්‍ෂූන්ට යස තෙරණුවෝ එය අනිසි බව කීහ. එහෙත් ඔවුහු එය නොපිළිගත්හ. ඒ වෙනුවට යස තෙරුන්ටත් මුදල් දී තම පක්‍ෂයට හරවා ගැනීමට යත්න දරූහ. එහෙත් යස තෙරණුවෝ එයට අකැමැති වූහ. මේ නිසා වජ්ජපුත්තක භික්‍ෂූහු යස තෙරුන්ට විරුද්ධව කටයුතු කිරීමට ද පෙළඹුණහ.

යස තෙරණුවෝ කොසඹූ නුවරට ගොස් වජ්ජපුත්තක භික්‍ෂූන්ගේ දස අකැප වස්තූන් ප්‍රකාශ කරමින් ඉන් ශාසනයට වන හානිය ප්‍රකාශ කොට ධර්ම විනය ආරක්‍ෂාවට පියවර ගතයුතු බව දන්වූහ. සෝරෙයා නුවර විසූ රේවත හිමි යස තෙරණුවන්ගේ අදහසට එකඟ විය. සබ්බකාමී මහාරහතන් වහන්සේ ද මේ සඳහා එක් වූහ.

විශාලා මහනුවර දෙළොස් ලක්‍ෂයක් පමණ භික්‍ෂූන් එකතුව මෙය විසඳීමට යෑමෙන් මතභේද ඇති වේ යැයි තීරණය කළ යස තෙරණුවෝ ඒ අතරින් බුදුන් වහන්සේ සියසින් දුටු අටනමක් තෝරා ගත්හ. සබ්බකාමී, රේවත, යස, සාල්හ, බුජ්ජසෝභිත හා සම්භූත යන සයනම ද අනුරුද්ධ හිමියන්ගේ සද්ධිවිහාරික ශිෂ්‍ය වාසගාමී හා සුමන යන දෙනම ඒ අට නමට ඇතුළත් වූ රහතන් වහන්සේලා ය.

මේ අටදෙනා වහන්සේලා දස අකැප වස්තූන් විනය විරෝධී ද විනය විරෝධී නොවේ ද යනුවෙන් සාකච්ඡා කළහ. යස තෙරණුවෝ ඒ සියල්ලට ම පිළිතුරු දුන්හ. උන්වහන්සේලාගේ තීරණය වූයේ “ආචිණ්ණ කප්ප” හැර සියලු කරුණු භික්‍ෂූවට අකැප බව යි. මෙය මහාසංඝ සභාවට දැනුම් දීමෙන් පසු එයට අනුමැතිය ද ලැබුණි. මේ නිසා දස වස්තූන් පිළිගත් දසදහසක් පමණ වජ්ජපුත්තක භික්‍ෂූහු නිගාවට පත්ව තික්ම ගොස් කොසඹූනුවර සෝමිකාරාමයට රැස් වූහ.

සංගායනා කිරීම

ත්‍රිපිටකධාරී භික්‍ෂූන් හත්සියයක් දෙනාගේ සහභාගිත්වයෙන් විශාලා මහනුවර වාචකාරාමයේ දී පැවැත්වූ මෙම ධර්ම සංගායනාව අටමසකින් නිම විය. මේ සඳහා කාලාශෝක රජු විසින් ප්‍රධාන දායකත්වය ලබා දී තිබේ. හත්සියයක් දෙනා සහභාගීවූ නිසා “සත්තසතිකා සංගීති” නමින් මෙය ව්‍යහාරයට එක් විය.

ප්‍රතිඵල

වුල්ලවග්ග පාළියේ අග දැක්වෙන සංගීති ඛණ්ඩක දෙක ද අංගුත්තරනිකායෙහි මුණ්ඩක සූත්‍රය ද ඇතුළත් ධර්ම කොටස් කීපයක් ම මෙම සංගායනා අවස්ථාවෙහි ත්‍රිපිටක පාළියට එකතු කළ බව අටුවාව දක්වයි.

දස අකැපවස්තු අධර්මවාදී යැයි සලකා එය බැහැරකොට මෙම සංගායනාව පැවැත්වීම නිසා නැවත වරක් බුද්ධ ධර්මය නිර්මලව ආරක්‍ෂා විය. දුර්ලබ්ධි ගත් අලප්ථ වජ්ජ පුත්තක භික්‍ෂූන් සසුනෙන් තෙරපා දමා ථේරවාදී සංඝ සමාජය නිර්මල කෙරිණි.

දස දහසක් පමණ භික්‍ෂූන් ඇතුළු වජ්ජපුත්තක තෙරවරු රාජ සහයෝගයක් නොමැතිව ප්‍රාන්ත පාලකයෙකුගේ සහයෝගයෙන් වෙන ම ධර්ම සංගායනාවක් පැවැත්වූහ. මහාදේව තෙරුන්ගේ මූලිකත්වයෙන් පැවැති මෙම සංගායනාව "මහාසංගීති" නමින් හැඳින් වේ. ඒ සඳහා සහභාගී වූ භික්‍ෂූහු මහාසංඝික නමින් අලුත් නිකායක් බිහි කළහ. මෙලෙස සංගායනා දෙකක් පැවැත් වූ බවට කරුණු සඳහන් වී තිබේ. මේ හේතුවෙන් ථේරවාද හා මහායාන යනුවෙන් මහාසංඝයා නිකායන් දෙකකට වෙන් විය. ඒවා තුන්වන ධර්ම සංගායනා කාලය එළඹෙන විට අටළොස් නිකායකට බෙදී පැවතුණි.

මෙහි මහාසංඝික නිකාය නිසා ඇතිවූ කොටස් පහකි.

1. ගෝකුලික ය
2. එකබ්බෝභාරික ය
3. පඤ්ඤත්තිවාදී ය
4. බාහුලික ය
5. වෙතිය වාදී යනුවෙනි.

ථේරවාදය ශාඛා එකොළසකට බෙදිණි. එනම්,

1. මහිංසාසක ය
2. වජ්ජපුත්තක ය
3. ධම්මොත්තරිය
4. සම්මිතිය ය
5. සබ්බන්තවාදී ය
6. ධම්මගුත්තික ය
7. හදයානික ය
8. ඡන්නාගරික ය
9. කස්සපී ය
10. සංකන්තික ය
11. සුත්තවාදී ය

යනු යි.

තෙවන ධර්ම සංගායනාව

දෙවන ධර්ම සංගායනාව පවත්වා අවුරුදු 118 ක් පමණ ගතවනවිට නැවත ධර්ම සංගායනාවක් පැවැත්වීමේ අවශ්‍යතාව මතු විය. එනම් භාරතයේ ශ්‍රේෂ්ඨතම පාලකයා වූ ධර්මාශෝක රාජ්‍ය සමයේ දී ය.

- හික්ෂුන් විවිධ නිකායවලට බෙදී සිටීම.
- බුද්ධධර්මය පිළිබඳව විවිධ අදහස් ඉදිරිපත් වී තිබීම.
- අධර්මවාදීන් සසුනට ඇතුල්වීම.
- ප්‍රබල බෞද්ධ රාජ්‍ය පාලකයකුගේ සහාය සහ ආරක්ෂාව නොමැතිවීම යන කරුණු නිසා බුදු සසුන දුර්වල තත්ත්වයකට පත්වීම. එහිලා ප්‍රධාන හේතු ලෙස පෙනේ.

දෙවන ධර්ම සංගායනාව හේතුවෙන් සංඝ සමාජය නිකාය වශයෙන් කොටස් වූ බව කියන ලදී. විවිධ අදහස් දැරූ හික්ෂුන් වහන්සේලා ස්වාධීනව ධර්මය විග්‍රහ කරන්නට වූහ. ඒ නිසා විවිධ වාද විවාද දර්ශනවාද බිහි විය. විවිධ හේද ඇතිවීමත් සමඟ බුදුසසුන තුළ අර්බුදකාරී තත්ත්වයන් උද්ගත විය. මේ අතර අශෝක රජ දික්විජය කරමින් දඹදිව අධිරාජ්‍යයා බවට පත්විය. දරුණු යුද්ධයෙන් පසුතැවිල්ලට පත්ව සිටි හෙතෙම නිග්‍රෝධ සාමණේර හිමියන් දැක පැහැදී බුදුදහම වැළඳ ගත්තේ ය.

බුද්ධ සාසනයට රාජ්‍ය අනුග්‍රහය යොමු වූ හෙයින් ලාභයෙන් පිරිහුණ අන්‍ය තීර්ථකයෝ සිවුපසයට ගිණුව සසුනට ඇතුළත් වූහ. එහෙයින් සිල්වත් හික්ෂුහු දුසිල්වතුන් සමඟ පොහොය කර්ම කිරීම ප්‍රතික්ෂේප කළහ. වසර හතකින් පමණ විනය කර්ම නොකළ බව දැනගත් රජු කපිල නම් ඇමතිවරයා සිල්වත් හික්ෂුන් වෙත යවා පොහොය කර්ම කරන ලෙසට දන්වා සිටියේ ය. සිල්වත් හික්ෂුන් වහන්සේලා දුසිල්වතුන් සමඟ පොහොය කර්ම කිරීමට අකමැති බව ප්‍රකාශ කළ හ. මීට කිපී කපිල ඇමතියා කීප නමකගේ හිස ගසා දැමීය. එය නතර වූයේ රජුගේ සොහොයුරෙකු වූ තිස්ස හිමියන්ගේ පැමිණීමෙනි.

ඇමතිවරයාගේ සාපරාධී ක්‍රියාව දැනගත් රජු අධික ලෙස කම්පා විය. ඇමතියා කළ පාප කර්මයට තමාට ද විපාක විඳීමට සිදුවේ යැයි රජු තුළ සැකයක් ඇතිවිය. එය හික්ෂුන්ගෙන් විමසූ කල හික්ෂුන්ගෙන් හරි පිළිතුරක් නොවී ය. විවිධ මතයන් දැරූහ. මේ නිසා අනෝගංග නම් පර්වතයේ විවේකයෙන් සිටි මොග්ගලිපුත්තතිස්ස මහරහතන් වහන්සේට වැඩමවන ලෙසට ආරාධනා යැවිණි. උන්වහන්සේ එම ආරාධනය දෙවතාවක් ම ප්‍රතික්ෂේප කළහ. තුන්වෙනි වතාවේ දී බුදුසසුන රැකගැනීමට වැඩමවන්න යැයි ආරාධනා කළ විට එහි වැඩම කොට ධර්ම දේශනා කර රජුගේ හිතේ තිබුණා වූ සැකය පහකර දමූහ. අනතුරුව රජතුමා දින හතක් මුළුල්ලේ මොග්ගලිපුත්තතිස්ස හිමියන්ගෙන් ධර්මය ඉගෙන ගෙන ශාසනය කෙරෙහි විශ්වාසය තහවුරු කරගත්තේ ය. දුසිල්වතුන් සහ සිල්වත් හික්ෂුන් තෝරා ගැනීමට රජුට දැඩි උවමනාවක් විය. එහෙයින් බුදුන් වහන්සේ කිනම් වාදියෙක් දැයි විචාරා විභජ්ජවාදී යැයි කී හික්ෂුන් සසුනෙහි තබා හැටදහසක් දුසිල්වත් හික්ෂුන් පළවා හැර සාසනය පාරිශුද්ධත්ව භාවයට පත් කළේ ය.

සංගායනා කිරීම

වැරදි මත නිසා බුදුදහම කෙළෙසී ඇතිබව දන් මොග්ගලීපුත්තනිස්ස තෙරණුවෝ ධර්ම විනය සංගායනාවක් කළයුතු යැයි ධර්මාගෝඝ රජතුමාට දන්වූහ. රජතුමා ඒ සඳහා පැළලුප්නුවර අගෝකාරාමය පිළියෙල කොට, දියයුතු සහයන් ආරක්ෂාවක් ලබාදුන්නේ ය. මොග්ගලීපුත්තනිස්ස හිමියන්ගේ ප්‍රධානත්වයෙන් පැවැත්වූ මෙම සංගායනාවට නවමසක් ගතවිය. දහසක් හික්කුන් වහන්සේ සහභාගී වූ හෙයින් මේ සංගායනාව ‘සාහස්සිකා’ සංගීතිය යනුවෙන් ද හැඳින් වේ. මෙය සිදු වූයේ බුද්ධ පරිනිර්වාණයෙන් වසර 235 වැන්නේ දී ය.

ප්‍රතිඵල

- 1) බුදුරදුන් වදාළ මාතෘකා අනුව ප්‍රථම ධර්ම සංගායනාවේ දී පිළියෙල කළ “කථාවන්ථුප්පකරණ” නම් වූ අභිධර්ම පිටකයට අයත් ග්‍රන්ථය මොග්ගලීපුත්තනිස්ස හිමියන් විසින් සම්පූර්ණ කොට සම්පාදනය කරන ලද්දේ මේ සංගායනාවේ ප්‍රතිඵලයක් වශයෙනි. එය පරවාද 500ක් මර්දනය සඳහා සකවාද පන්සියක් ඇතුළත් මහගු ග්‍රන්ථයකි. මෙය පරිශීලනය කළින් බුදුදහම පිළිබඳ ව මනා අවබෝධයක් ලබාගත හැකි ය.
- 2) සැට දහසක් පමණ අධර්මවාදීන් පළවා හළ හෙයින් නැවත ධර්ම විනය නිර්මල භාවයට පත් විය.
- 3) ත්‍රිපිටක ධර්මය අවසාන වශයෙන් අංග සම්පූර්ණ වීම සිදුවිය.
- 4) නෙරපා හරින ලද දුසිල්වත් හික්කුන් නැවත පැවිදි වී හේමවනය, පුබ්බසේලිය ආදී නිකාය නවයක් ම ඇතිවීම, එපමණක් නොව අංගුලිමාල පිටකය වෙස්සන්තර වැනි අධර්ම ග්‍රන්ථ ද රචනා වීම.
- 5) ධර්මාගෝඝ රජුගේ දායකත්වය නිසා බුදුදහම නව ප්‍රබෝධයක් ලැබී ය. වෙහෙර විහාර විශාල ප්‍රමාණයක් ඉදි විය. කලාශිල්ප දියුණු භාවයට පත්විය.
- 6) තුන්වෙනි ධර්ම සංගායනාවේ ප්‍රධාන වශයෙන් වැදගත් ම ප්‍රතිඵලය වන්නේ නවරට ධර්මදූත සේවාව යි. භාරතයෙන් බැහැර දහම ව්‍යාප්ත කිරීමට රජතුමා කටයුතු කිරීමයි. ඒ නවරට ධර්ම දූත සේවාව නම්,

1) කාශ්මීර ගන්ධාර දේශය

- නායකත්වය :- මජ්ඣන්තික තෙරුන් වහන්සේ
- ප්‍රථමයෙන් දෙසූ සූත්‍රය :- ආසිවිසෝපම සූත්‍රය

ඉන්දියාවේ වයඹදිග පිහිටි මේ ප්‍රදේශය මුල් කාලයේ ථේරවාදී බෞද්ධ මධ්‍යස්ථානයක් ලෙස පැවතුණි. එහෙත් කණිෂ්ක රාජ්‍ය සමයේ සිට සර්වාස්තිවාදී හික්කුන්ගේ මධ්‍යස්ථානයක් බවට පත්විය.

2) මහිසමණ්ඩලය

- නායකත්වය :- මහාදේව තෙරුන්
- ප්‍රථමයෙන් දෙසූ සූත්‍රය :- දේවදූත සූත්‍රය

ඇතැම්හු මෙය වින්ධ්‍යා පර්වතයට දකුණින් පිහිටි ප්‍රදේශයකැයි කියති. සමහරු වර්තමාන මයිසූර් රාජ්‍යය ලෙස හඳුන්වති.

3) වනවාසී දේශය

- නායකත්වය :- රක්ඛිත තෙරුන් වහන්සේ
- ප්‍රථමයෙන් දෙසූ සූත්‍රය :- අනමතග්ග සූත්‍රය

දකුණු ඉන්දියාවේ පිහිටි මෙහි පසුකාලයේ බෞද්ධ ආයතන රාශියක් ම ගොඩනංවන ලද බව පෙනේ.

4) අපරන්ත දේශය

- නායකත්වය :- යෝනක ධම්මරක්ඛිත තෙරුන් වහන්සේ
- ප්‍රථමයෙන් දෙසූ සූත්‍රය :- අග්ගික්ඛන්ධෝපම සූත්‍රය

මෙය පිහිටා ඇත්තේ බටහිර ඉන්දියාවේ ය. සුප්‍රසිද්ධ සුප්පාරක (සොපාර) පටුන අපරන්ත දේශයට අයත් එකකි.

5) මහාරට්ඨය

- නායකත්වය :- මහා ධම්මරක්ඛිත තෙරුන් වහන්සේ
- ප්‍රථමයෙන් දෙසූ සූත්‍රය :- මහා නාරදකස්සප ජාතකය

වර්තමාන මරාටි දේශය යි.

6) යෝනක රට්ඨය

- නායකත්වය :- මහා රක්ඛිත තෙරුන් වහන්සේ
- ප්‍රථමයෙන් දෙසූ සූත්‍රය :- කාලාම සූත්‍රය

ශ්‍රීක් රාජ්‍යය යෝනක රට්ඨය සේ හැඳින් වේ. ශ්‍රීකයන් යටතේ ඉන්දියාවේ වයඹ දිග පිහිටි ප්‍රදේශයකැයි තවත් අය සඳහන් කරති.

7) හිමවන්ත ප්‍රදේශය

- නායකත්වය :- මජ්ඣිම නෙරුන් වහන්සේ
- ප්‍රථමයෙන් දෙසූ සූත්‍රය :- ධම්මවක්කප්පවත්තන සූත්‍රය

හිමවන්ත දේශය යනුවෙන් හඳුන්වන්නේ හිමාලය ප්‍රදේශය යි.

8) ස්වර්ණභූමිය


- නායකත්වය :- සෝණ, උත්තර යන නෙරුන් වහන්සේලා
- ප්‍රථමයෙන් දෙසූ සූත්‍රය :- බ්‍රහ්මජාල සූත්‍රය

ස්වර්ණභූමිය ගැන මතභේද කීපයක් ම පවතී. බුරුමය යයි ද තවත් අය සෝණ ගඟ අසබඩ ප්‍රදේශයක් යැයි ද වෙනත් අය බෙංගාලයේ පිහිටි කර්ණ ස්වර්ණ ප්‍රදේශය යැයි ද කියති.

9) තම්බපණ්ණි ද්වීපය

- නායකත්වය :- මිහිඳු මහරහතන් වහන්සේ
- ප්‍රථමයෙන් දෙසූ සූත්‍රය :- චූල්ලභජීපදෝපම සූත්‍රය

මෙය ශ්‍රී ලංකාව ය යන්න ප්‍රකට කරුණකි.

අභ්‍යාස 

01. ප්‍රථම ධර්ම සංඝායනාවේ දී ධර්ම විනය මුඛ පරම්පරාවෙන් පවත්වාගෙන යාම සඳහා භාරකළ අයුරු දක්වන්න.
02. ප්‍රථම ධර්ම සංඝායනාවේ ප්‍රතිඵල මොනවාදැයි දක්වන්න.
03. දස අකැප වස්තු නම් කරන්න.
04. තෙවන ධර්ම සංඝායනාවේ ප්‍රතිඵල දක්වන්න.
05. තෙවන ධර්ම සංඝායනාවෙන් පසු ධර්ම දූත කණ්ඩායම් යවන ලද රටවල් නම් කරන්න.

බුදුසසුන රජ හසුන කළ අධිරජ

අශෝක රජතුමා මෞර්ය වංශයට අයත් පාලකයෙකි. බුදුරදුන්ගේ ධාතු බෙදන අවස්ථාවෙහි පිප්ප්ලී වනයෙහි විසූ මෞර්යයන් ද ධාතූන් වහන්සේ ලබා ගත් බව සඳහන් වේ. මෙම වංශය පිළිබඳ නිවැරදි තොරතුරු ලැබෙන්නේ නන්ද රජ පෙළපතින් පසු බලයට පත් වන්දගුප්ත නම් මෞර්ය වංශික රජතුමාගේ සිට ය. ඔහු රජ වූයේ ක්‍රි.පූ. 4 වෙනි සියවසේ දී ය.

මෞර්ය රාජ වංශයේ ආරම්භක වන්දගුප්ත රජතුමාගෙන් පසු ඔහු පුත් බින්දුසාර රජ විය. දේවීවරුන් දහසය දෙනෙකු සිටි මේ රජුට පුත්‍රයෝ එකසිය එක් දෙනෙකු වූහ. වැඩිමහල් පුත්‍රයා සුමන ය. ධර්මා නම් දේවියගේ පුත්‍රයන් වශයෙන් දැක්වෙන්නේ අශෝක හා තිස්ස යන දෙදෙනා ය. පියා ජීවත් ව සිටිය දී යුවරජ වූ අශෝක අවන්ති රාජ්‍යය පාලනය කළේ ය.

බින්දුසාර රජතුමාගේ අභාවයෙන් පසු අශෝක රජ තනතුරට පත් විය. ඓතිහාසික වාර්තාවන්ට අනුව ඔහුගේ අභිෂේකය සිදු වූයේ පියාගේ මරණයෙන් අවුරුදු හතරක් ඇවෑමෙනි. මෙසේ වන්නට ඇත්තේ සිහසුන සඳහා අරගල ඇති වූ නිසා විය යුතු යි. මහාවංසය සඳහන් කරන අන්දමට තම සොහොයුරන් සමඟ සටන් වැදුණු බවත් තිස්ස සොහොයුරා හැර සෙසු සොහොයුරන් අනුභව දෙනෙකු විනාශයට පත් කළ බවත් පෙනේ. වණ්ඩාශෝක යන නම එනිසා ලැබුණේ යයි සඳහන් කරතත් අභිෂේකයෙන් දහතුන් වැන්නෙහි පිහිටුවන ලද 5 වන ගිරි ලිපියෙහි සොහොයුරන් ගැන සඳහන් වන නිසා එම මතය පිළිගැනීම අපහසු ය. අශෝක රජතුමාගේ දේවීවරුන් අතර විදිසා දේවියගේ දරුවන් ලෙස මහින්ද කුමාරයාගේත් සංඝමිත්තා කුමරියගේත් නම් සඳහන් ය.

පියා සතු රාජ්‍යයෙන් පමණක් සැහීමකට පත් නොවූ අශෝක අභිෂේකයෙන් අටවන අවුරුද්දේ දී කාලිංග දේශයට විරුද්ධව යුද වැදුණි. මේ වන විට හැට දහසක (60,000) පාබල හමුදාවක් ද හත්සියයක (700) ඇත් හමුදාවක් ද කාලිංගයන් සතු විය. අභිෂේකයෙන් දහතුන් වැන්නේ දී ලියූ 13 වන ගිරි ලිපියෙහි සඳහන් වන අන්දමට මෙම සටන නිසා කාලිංගයෝ එක්ලක්ෂ පනස් දහසක් (1,50,000) සිරහාරයට ද ලක්ෂයක් පමණ (1,00,000) ජීවිතක්ෂයට ද පත් වූහ. තවත් බොහෝ අය විනාශ වූහ. අන්තිමේ දී කාලිංග දේශය සියතට ගත් අශෝක එහි පාලනය යුව රජෙකු වෙත පැවරී ය.

අශෝක රජතුමා එතෙක් ඉන්දියාවේ කිසිදු පාලකයෙකුට අයත් නොවූ තරම් රාජ්‍යයන් යටත් කොට ගත්තේ ය. උතුරින් හිමාලය දක්වාත් දකුණින් ස්වර්ණගිරිය ඇතුළු ක්‍රිෂ්ණා, තුංගහද්‍රා නදී දක්වාත් බටහිරින් සුනාපරන්තය, සොරාෂ්ට්‍රය, බටහිර අවන්තිය ඇතුළු අරාබි මුහුදේ නැගෙනහිර වෙරළ දක්වාත් නැගෙනහිරින් බ්‍රහ්මපුත්‍ර නදිය දක්වාත් වයඹින් ගාන්ධාරය ඇතුළු ප්‍රදේශයන් සීමා කොට අතිවිශාල රාජ්‍යයක් අශෝක රජු යටතේ පැවතුණි.

අශෝක රජතුමා ශ්‍රේෂ්ඨ අධිරාජයෙකු වූ අයුරු

බු.ව. 218 දී පාටලීපුත්‍ර නගරය අගනුවර කොට ගෙන බලයට පත් අශෝක රජතුමා බු.ව. 255 දක්වා පාලනය ගෙන ගියේ ය. මේ කාලය තුළ අනුගමනය කළ විවිධ ක්‍රියාවන් නිසා ලෝක ඉතිහාසයේ අශෝක අධිරාජයා ශ්‍රේෂ්ඨ පාලකයෙකු බවට පත්වේ.

යුදයෙන් රටවල් ජයගත හැකිව තිබිය දී, දිග්විජය අතහැර ධර්ම විජයට සැරසුනු වෙනත් අධිරාජයකු ගැන ලෝක ඉතිහාසයේ සඳහන් නොවේ. අවිබලයෙන් ලොව දිනීමට ගිය නැපෝලියන්, ඇලෙක්සැන්ඩර් හා හිටලර් වැනි අයගේ ජීවිත කෙළවර වූයේ ද රණකාමීත්වයෙන් කටයුතු කරද්දී ය. අශෝක දහම් විජයට පිළිපත්තේ උසස් රණ කාමීත්වයක් ද ඇතිව තිබිය දී බව කාලිංග සටන සාක්ෂි දරයි. මෙය අශෝක අධිරාජයාගේ ශ්‍රේෂ්ඨත්වය කියාපාන කරුණකි.

මෞර්ය පෙළපතේ ආරම්භකයා වූ චන්ද්‍රගුප්ත කළ සටන් නිසා රාජධානි කිහිපයක් ම ඔහු යටතට පත් ව තිබුණි. චන්ද්‍රගුප්ත සහ එයින් පසු බලයට පත් බින්දුසාර රජුගේ අවදියේ ගොඩනගා තිබූ රාජ්‍යය තවදුරටත් පුළුල් කර ගැනීම අශෝක රජු සතු වගකීමක් විය. රාජ්‍යය ලැබීමට පෙර තක්ෂිලා හා අවන්ති ප්‍රදේශවල ඔහු ගෙන ගිය පාලනය නිසා ඔහුට රාජ්‍ය කටයුතු ගැන පරිවයක් ලැබී තිබුණි. මෙය ද උපකාරී කොට ගත් අශෝක බලයට පත් මුල් අවදියේ දී ම විශාල රාජ්‍යයක් ගොඩනැගීමට සමත් විය.

අශෝක රජතුමා උසස් පාලකයෙකු බවට පත් වීමට තවත් හේතුවක් වූයේ ඔහු අනුගමනය කළ මධ්‍යස්ථ ප්‍රතිපත්තියයි. ඔහුගේ ම සෙල්ලිපිවල සඳහන් වන අන්දමට කුලය, ධනය, බලය, ආදී කිසිදු හේදයක් නොමැතිව සෑම දෙනාට ම සමාන ලෙස නීතිය ක්‍රියාවෙහි යෙදවිණි.

ඔහුගේ ආගමික ප්‍රතිපත්තිය ද මධ්‍යස්ථ ය. ශාන්ත පාවුළු සාන්තුවරයාත් රෝමයේ මාකස් යුරේලියස් රජතුමාත් ආගම් ප්‍රචාරය කිරීම නිසා ඉතිහාසයෙහි වැදගත් තැනක් හිමිකොට ගෙන තිබේ. එහෙත් ඔවුහු වෙනත් ආගම් මර්දනය කරමින් තම ආගම ප්‍රචාරය කළ හ. අශෝක රජතුමා භාරතයේ පැවති එකදු ආගමක් හෝ රාජ්‍ය බලය යොදා මැඩ පැවැත්වීමට පියවර නොගත්තේ ය.

ඉන්දියාවේ මහා අක්ඛාර් රජු, කොන්ස්ටැන්ටයින් වැනි අය ආගමික ප්‍රතිසංස්කරණය ඇති කිරීමට උත්සාහ ගන්නා ලද්දේ තම බලය තහවුරු කරගැනීම සඳහා ය. බලය තහවුරුව තිබිය දී ම අශෝක රජතුමා ධර්මය ප්‍රචාරය කිරීම ඉහත සඳහන් අයට වඩා කැපී පෙනෙන ලක්ෂණයකි.

ජන ජීවිතයට සිරිත් විරිත්, ගුණධර්ම ආදිය සාර්ථකව සම්බන්ධ කළ පාලකයෙකු අශෝක හැර වෙනත් නොමැති කරමි ය. ඔහු බුද්ධ ධර්මයේ සඳහන් යහපත් ගුණ ධර්ම ජනතාවට පුරුදු පුහුණු කළේ ය.

ඉහත සඳහන් කරුණු අනුව එච්.ජී. වෙල්ස් (The Outline of History) සඳහන් කරන අන්දමට අශෝක ලෝකයේ රජවරුන් අතර පුදුම පුද්ගලයෙකු පමණක් නොව අන් අයෙකුට සමකළ නොහැකි ශ්‍රේෂ්ඨත ම පුද්ගලයා බවට ද පත් වේ.

අශෝක ධර්මය

අශෝක රජතුමා උපතින් ජෛනයකි. කාලිංග සටනින් සිදු වූ මහා මනුෂ්‍ය ඝාතනය ගැන ආපසු හැරී බැලූ ඔහු මහත් සංවේගයට පත් විය. දිනපතා රජ මැදුරේ දන් වැළඳූ බමුණු, තීර්ථක ආදීන්ගේ අසංවර ගති කෙරේ අශෝක රජු තවත් පැත්තකින් කළකිරීමට පත්ව සිටියේ ය. මේ අතර රජු තම වැඩිමහල් සෙහොයුරු සුමන කුමාරයාගේ පුත් නිග්‍රෝධ සාමණේරයන් වහන්සේගේ සන්සුන් ගමන දැක පැහැද පසුව බුදුදහම වැළඳ ගත්තේ ය.

අශෝක රජතුමා ලියන ලද භාබුදු, කෝසම්බි, සාරානාත්, මස්කි ආදී ශිලා ලේඛනයන්ට අනුව අශෝක රජතුමා බුදුදහම වැළඳ ගත් බව ස්ථිර වේ. එහෙත් ඔහු ප්‍රචාරයට පත් කළේ බුදුදහමෙහි සඳහන් කර්මය, නිර්වාණය, පුනරුප්පත්තිය වැනි ගැඹුරු ධර්මයන් නොවේ. මව්පියන්ට, වැඩිහිටියන්ට, ගුරුවරුන්ට සැලකීමේ වැදගත්කම, මහණ බමුණන් පිදීමේ අගය, දෑස් දස් කම්කරු ආදීන්ට කළයුතු සංග්‍රහ, සතුන්ට කරුණාව දැක්වීම, අනුන්ගේ හිත සුව පිණිස ක්‍රියාකිරීම, සත්‍යවාදී බව, අනලස්ව කටයුතු කිරීම ආදිය ය

ඒ අනුව සලකා බලන විට හොඳ මනුෂ්‍යයෙකු වීමට අවශ්‍ය ආචාර ධර්ම රාශියකුත් උසස් මනුෂ්‍යයෙකු සේ ජීවත් වීමට අවශ්‍ය කරන ජීවන ක්‍රමයකුත් ඔහුගේ ධර්මය සේ ප්‍රචාරය කළ බව පෙනේ. මේ නිසා අශෝකයන්ගේ ධර්මය ජනතාව සදාචාරාත්මක කිරීම සඳහා ඉදිරිපත් කළ නීති මාලාවකැයි සමහරු කියති. එහි ඇති කැපී පෙනෙන ලක්ෂණය නම් ඕනෑම ආගමක් අදහන අයෙකුට පිළිගැනීමට හැකිවීම යැයි මහාවාරිය බරුවා මහතා සඳහන් කරයි. එක් රටක් පමණක් නොව මුළු ලෝකය ම එක්සත් ව සාමකාමීව අභිවාද්ධියාකව තබා ගැනීමට වුව ද අශෝක ධර්මය පොහොසත් වෙයි.

අශෝක ධර්මයට බුදුදහමින් ලත් එළිය

හොඳ සමාජයක් ගොඩනැගීමට අවශ්‍ය සමාජ ධර්ම පිළිබඳ ව සොයන්නකුට බුදු දහමින් තරම් එළියක් වෙනත් කිසිදු ආගමකින් නොලැබේ. සිගාලෝවාද සූත්‍රය පමණක් වුවත් හරිහැටි පිළිපැදීමෙන් යහපත් සමාජයක් ගොඩනැගිය හැකි ය. මෙවැනි උපදෙස් ඇතුළත් සූත්‍ර කීපයක් ම බෞද්ධයා අතර ප්‍රචලිත ය.

අශෝක රජතුමා ප්‍රචාරය කළ ධර්මය සඳහා බුදුරජාණන් වහන්සේ දේශනා කළ විවිධ දහම කොටස් ඔහුට ප්‍රයෝජනවත් වූ බව පැහැදිලි කරුණකි. තීර්ථකයන් සසුනෙන් තොරවීමට පෙර සත් දිනක් මුළුල්ලේ අශෝක රජතුමා ධර්මය උගත් බව ප්‍රකට ය. එයින් පසුව ද මොග්ගලීපුත්තනිස්ස තෙරුන් නීති ඇසුරු කළාට සැක නැත. රජතුමා සංඝයා වහන්සේ හමුවට ගිය බව ගුජරාටි, බ්‍රහ්මගිරි, මස්කි වැනි සෙල්ලිපිවල සඳහන් වේ. මෙසේ සංඝයා නිරන්තරයෙන් ඇසුරු කිරීමෙන් ධර්මය පිළිබඳ ව පුළුල් අවබෝධයක් රජුට ලැබුණි.

සත්ත්වයා කෙරෙහි මෛත්‍රිය දැක්වීම, පරාර්ථ සේවය, පිදිය යුත්තන් පිදීම, මහණ බමුණන් පිදීම සහ සැලකිලි දැක්වීම, නෑ හිත මිතුරන්ට සැලකීම, නිවැරදි ව ජීවත් වීම වැනි කරුණු ගැන සිතාලෝවාද, මංගල, ව්‍යග්ඝපජ්ජ ආදී සූත්‍රයන් ගෙන් අශෝක රජතුමා ජනතාවට උපදෙස් දී ඇත. 'ගිහි විනය' නමින් බෞද්ධ සාහිත්‍යයේ හැඳින්වෙන එම ගුණ ධර්ම ගැන අශෝක රජතුමා නිතර සඳහන් කොට ඇත. ඔහු ජනතාව සඳහා දක්වා ඇති කරුණු සමූහය සම්පූර්ණයෙන් ම බුද්ධ දේශනාවට සමාන වනවා මිස එකදු කරුණකින් හෝ වෙනස් කමක් ඇති නොවන බව පැහැදිලි ය. මේ අනුව නිග්‍රෝධ සාමණේරයන් වහන්සේ හමුවේ සිට ලබාගත් බුදුදහමේ ආභාසය අශෝක ධර්මය කෙරෙහි වෙන් නොකළ හැකි සේ බලපා ඇති බව පිළිගත යුතු වේ. අශෝක ප්‍රචාරය කළ ධර්මය බුද්ධ ධර්මය යයි. රායි වෞදරී, බණ්ඩකාර් වැනි ඉතිහාසඥයන් විසින් සඳහන් කරනුයේ ඒ නිසා විය යුතු ය.

රාජ්‍ය පාලන ධර්මයක් වශයෙන් අශෝක ධර්මයේ ඇති සර්ව සාධාරණත්වය

බුද්ධ ධර්මයෙහි වැදගත් තැන් ගරුකොට ගත් අශෝක රජතුමා එම ඉගැන්වීම් රාජ්‍ය පාලන ධර්මයක් බවට පත් කොට ගත් බව පෙනේ. අශෝක රජතුමා පාලකයෙකු තුළ තිබිය යුතු දානය, ප්‍රියවචනය, අර්ථවර්ජ්‍යාව, සමානාත්මතාව යන සංග්‍රහවස්තු හතර ම ජනතාව උදෙසා ක්‍රියාත්මක කළේ ය. මුළු මහත් ජනතාව තමාගේ දරුවන්ගේ (සවේ මුනිසා මම පණ) ලොවට හඬගා කීවා පමණක් නොව එම අදහස අර්ථවත් වන ලෙස පාලනය ද මෙහෙය වී ය.

සියලු සතුන් කෙරෙහි එක හා සමාන ලෙස මෛත්‍රිය සහ කරුණාව පැතිර වූ පාලකයෙකු වශයෙන් අශෝක රජු නම් කළ හැකි ය. ඔහු පොදු ජනයාට යහපත ගෙනදෙන ගස් ද බෙහෙත් පැලෑටි වර්ග ද රෝපණය කර වී ය. පැත් පොකුණු ඉදිකර වී ය. මිනිසුන්ගේ ප්‍රයෝජනය සඳහා පමණක් නොව කිරිසත් සතුන් උදෙසා ද ආරෝග්‍ය ශාලා සෑදී ය.

ගුණධර්ම රැකීමේ දී තමා පළමු කොට සුදුසු ගුණයෙහි පිහිටු වීම අශෝක රජතුමාගේ කැපී පෙනෙන ලක්ෂණයකි. උදාහරණයක් වශයෙන් සතුන් කෙරෙහි දැක්වූ දයාව පෙන්විය හැකි ය. මුල් කාලයේ දිනපතා ආහාරය සඳහා රජ මැදුරෙහි සිය ගණන් සතුන් මැරීම ප්‍රතිපත්තිය වී තිබුණි. අශෝක රජතුමා අනුක්‍රමයෙන් එය අඩුකර ගෙනවුත් මොණරුන් දෙදෙනෙකුත් එක් මුවෙකුත් දක්වා අඩු කොට අන්තිමේ එසේ සතුන් මැරීම සම්පූර්ණයෙන් නතර කළේ ය. මෙසේ සියලු සතුන්ට ම අහය දානය දීමේ ප්‍රතිපත්තිය ක්‍රියාත්මක කළ රජතුමා අනතුරුව සතුන් නොමරන මෙන් ජනතාවගෙන් ඉල්ලී ය. සතුන් මරා යාග නොකරන ලෙස ද දැන්වී ය. සතුන් වසන කැලෑ ගිනි තැබීම ද තහනම් කරන ලද්දේ පොදුවේ සතුන් වෙත පෑ දයාව නිසා ය. සත්ත්ව යාග පවත්වන සමහර ආගම්වලට මෙම නීතිය තරමක අවහිරයක් ව පෙනෙනත් පොදුවේ සලකන විට සියලු සතුන් කෙරෙහි දයාත්විතව කටයුතු කිරීමක් බව පිළිගත යුතු වෙයි.

හික්ෂුන් වහන්සේ අතර පවා සමගිය සහ සමාදානය ඇති කිරීමට අවශ්‍ය ය පියවර ගැනීම අශෝක රජු කළ තවත් ක්‍රියාවකි. හික්ෂුන් වහන්සේ අතර හේදකාරී ව ක්‍රියා කරන්නවුන් සුදුවත් හඳවා සසුනෙන් නෙරපී ය. යහපත් සංඝ සමාජයක අය විසින් දැනගත

යුතු ධර්ම කොටස් පිළිබඳ ව අවබෝධයක් තිබූ රජතුමා ඒවා දනගැනීමේ අගය සංඝයාට මතක් කර දුනි. විශේෂයෙන් අනාගත භය සූත්‍රය, අරියවංස සූත්‍රය, සාරිපුත්ත සූත්‍රය, මුනි සූත්‍රය යන සූත්‍ර ධර්ම නිතර සිහියේ තබාගන්නා ලෙස ලිපි මගින් සංඝයා වහන්සේගෙන් ඉල්ලා සිටියේ ය.

පිදිය යුත්තන් පිදීමේ අගය පෙන්වා දුන් අශෝක රජු තමා ද එම ගුණය උසස් කොට සැලකී ය. සේවය සඳහා යොදා ගන්නා දූසිදස් කම්කරු ආදීන් පිළිබඳ ව විශේෂයෙන් සඳහන් කළ ඔහු ඒ අයට කළයුතු සංග්‍රහ ආදිය නොඅඩුව කරන මෙන් ඉල්ලී ය. අනුන් නොරැවටීම, වංචා නොකිරීම ජනතාව තුළ තිබිය යුතු ගුණධර්ම ලෙස දක්වා ඇත.

ධර්ම ප්‍රචාරක කටයුතු

අශෝක රාජ්‍ය සමයෙහි තරම් බුදුදහම ලොවෙහි ව්‍යාප්ත වූ වෙනත් පාලන කාලයක් නැති තරම් ය. ඔහුගෙන් සිදු වූ ආගමික සේවය වෙනත් කිසිදු පාලකයෙකුගෙන් නොවූයේ යැයි සලකනුයේ එහෙයිනි. මහාවංසයෙහි සඳහන් කරන අන්දමට 84,000ක් ධර්මස්කන්ධය උදෙසා 84,000ක් වෙහෙර විහාර තුන් වසරක් තුළ සාදා නිම කරන ලදී. අශෝකාරාමය වැනි සුවිසල් ආරාමයන් හා සාංචි මහා ස්තූපය වැනි අහස් කුසට විහිදී ගිය සෑයනුන් ඒ අතර දක්නට ලැබේ. හියුංසාං සංචාරක හික්ෂුන් වහන්සේ වැනි විදේශීය ලේකධයෝ අශෝක ඉදිකළ බෞද්ධ පූජනීය ස්ථාන පිළිබඳ ව වර්ණනාත්මක ව කරුණු දැක්වූහ.

රජතුමා වෙනුවෙන් ආගමික කටයුතු සිදුකිරීම සඳහා ධර්ම මහාමාත්‍ර නමින් ඇමතිවරුන් පත් කළ බව දැක් වේ. අභිෂේකයෙන් 13 වෙනි වර්ෂයේ දී පත්කළ මේ අය පස් වසරකට වරක් සෑම ප්‍රදේශයක ම සංචාරය කළ බව පැහැදිලි වේ. දැනුම් නීති රීති පැනවීම පොදුවේ සෑම ආගමක් අතර ම මිත්‍රත්වය ඇතිකිරීම, රජු වෙනුවෙන් කළ යුතු ආගමික කටයුතු සිදුකිරීම වැනි දේ ඔවුන්ට භාර වූ කාර්යයන්ගෙන් කිහිපයකි. ඒ ඒ ප්‍රදේශවල කටයුතු කිරීමේ දී මහාමාත්‍ර, රජපුත්‍ර යන නිලධාරීන්ගේ සහාය ධර්ම මහාමාත්‍රවරුන්ට ලැබුණි. ආගමික කටයුතු සඳහා උසස් ඇමතිවරුන් පත්කළ බව ලෝක ඉතිහාසයේ සඳහන්වන ප්‍රථම අවස්ථාව මෙය යි.

ගුණධර්ම වර්ධනයට අවශ්‍ය විවිධ පියවර ගත් අශෝක රජතුමා එයින් එකක් වශයෙන් වන්දනාගමන් හි යෙදීම ක්‍රියාත්මක කළ බව පෙනේ. අභිෂේකයෙන් 10 වන වර්ෂයේ දී ශ්‍රී මහා බෝධියත් 20 වෙනි වර්ෂයේ දී ලුම්බිණියත් වැදීමට ගිය බව සඳහන් කොට තිබීම එයට නිදසුනකි. ජනතාව ධාර්මික තත්ත්වයට පත්කිරීමට මෙම ක්‍රියාවන් හේතු වූවාට සැක නැත.

ධර්ම ප්‍රචාරය සඳහා අනුගමනය කළ ඉතා වැදගත් අංගයක් වූයේ ධර්ම කරුණු ඇතුළත් ශිලා ලේඛන ලියවා වැඩි වශයෙන් ජනයා ගැවසෙන මංසන්ධි අසල පිහිටු වීමයි. ඒ ඒ ප්‍රදේශවල ජනතාවගේ භාෂාවෙන් ඉතා ලිහිල්ව ලියූ මෙම ලිපි කියවීමෙන් ඊට වැසියා සුමගට යොමු වූවාට සැක නැත.

මොග්ගලීපුත්තනිස්ස තෙරණුවන්ගේ ප්‍රධානත්වයෙන් පැවැත් වූ ධර්ම සංගායනාවෙහි ප්‍රධාන දායකත්වය දැරූ අශෝක අධිරාජයා එයින් අනතුරුව රටවලට ධර්ම දැනයන් වහන්සේලා පිටත් කරවීමට අවශ්‍ය සහාය දුන්නේ ය. ලංකාවට වැඩිම වූ මිහිඳු මහරහතන් වහන්සේත් සංසමිත්තා තෙරණියත් සුමන සාමණේරයන් වහන්සේත් පිළිබඳ ව සලකන විට සම්බුදුසසුන සඳහා සේවය කිරීමට රජ පවුලේ ම අය යොදාගත් ආකාරය ප්‍රකට වෙයි.

අශෝක රජතුමා යටතේ නොපැවති ඉන්දියාවේ සමහර රාජ්‍යයන් වෙත ද බෞද්ධ පණිවුඩය යැවීමට පියවර ගත් බව සෙල්ලිපිවල සඳහන් වෙයි. සොළී රාජ්‍යය කේරල පාණ්ඩ්‍ය රාජ්‍යය එයට නිදසුන් ය.

තෙවෙනි ධර්ම සංගායනාවෙන් පසු ධර්ම දැනයන් වහන්සේලාගේ මාර්ගයෙන් ධර්ම පණිවුඩය පිටත් කොට යැවූ බව කලින් ද සඳහන් විය. ඒ හැරුණු විට අශෝක රජතුමා විසින් ම රටවල් කිහිපයක රජුන් වෙත තානාපතිවරුන්ගේ මාර්ගයෙන් ධර්ම පණිවුඩය යැවූ බව දැක් වේ.

එම පාලකයන් නම්:-

1. සිරියාවේ පාලකයා වූ 11 ඇන්ටියෝකස් (ක්‍රි.පූ. 261-246) රජු
2. ඊජිප්තුවේ 11 ටොලමි පිලඩෙල්පස් (ක්‍රි.පූ. 285-247) රජු
3. මැසිඩෝනියාවේ ඇන්ටිගෝනස් ගොනටස් (ක්‍රි.පූ. 272-230) රජු
4. එපිරස්හි ඇලෙක්සැන්ඩර් (ක්‍රි.පූ. 272-255) රජු

මිහිඳු මහරහතන් වහන්සේ ලංකාවට වැඩිමවීමට පෙරත් ඇමතියන් මගින් දෙවන පැතිස් රජුට ද තෙරුවන් සරණ යන ලෙස පණිවුඩයක් එවීමට අශෝක රජු ක්‍රියා කළේ යැයි මහාවංසයෙහි සඳහන් වේ. ශ්‍රී මහා බෝධියේ දක්ෂිණ ශාඛාව ගෙන සංසමිත්තා තෙරණිය මෙරටට එවීම සඳහා ද රජතුමාගෙන් ලැබුණ සහාය විශාල ය. මේ අනුව ඇත රටවලට පවා බුද්ධ ධර්මය ව්‍යාප්ත කිරීමට කටයුතු කළ කෙනෙකු වශයෙන් අශෝක රජතුමාට ඉතිහාසයේ ලැබෙනුයේ වැදගත් තැනකි.

අභ්‍යාස

01. අශෝක රජතුමා ශ්‍රේෂ්ඨ අධිරාජ්‍යයෙකු වන්නට බලපෑ සාධක නම් කරන්න.

02. අශෝක රජතුමා බුදු දහම වැළඳ ගත් බව තහවුරු කෙරෙන ශිලාලේඛන 4ක් නම් කරන්න.

පරිත්‍රාණ දේශනා සහ දොරකඩ අස්න දේශනා

පිරින යන වචනයේ අර්ථ විවරණය

පරි + පූර්ව \sqrt ත්‍රා ධාතුවෙන් නිපන් සංස්කෘත පරිත්‍රාණ, පාලි පරිත්ත යන පදයන්ගෙන් බිඳී සැකසුණු සිංහල පිරිත් යන පදයේ අර්ථය ආරක්ෂාව යන්න යි. මිනිසාගේ සිතූම් පැතුම්වලට බාධා කරවන නොයෙක් මාදිලියේ අදෘශ්‍යමාන බලවේග, අපල උපද්‍රව ආදියෙන් ආරක්ෂාව සැලසීම පිරිතේ ප්‍රධාන ම කාර්යය යි. අටුවාවාරීන්ට අනුව “පරි සමන්තනො තායති රකඛතීති පරිත්තං” “අන්තරායං පරිහරන්තං තායතීති පරිත්තං” පරිතො වා සබ්බපද්දවතො තායතීති පරිත්තං” යනුවෙන් හාත්පසින් ආරක්ෂා කරයි. අන්තරාය දුරු කරමින් ආරක්ෂා කරයි. සියලු ම උපද්‍රවවලින් ආරක්ෂා කරයි. යන අර්ථ පිරින යන වචනයේ ඇතුළත් වී තිබේ.

පිරින වර්ගීකරණය

පිරිත් දේශනාව සඳහා ගතවන කාලය අනුව පිරිත් වර්ග කොට තිබේ.

- | | | |
|------------------------|-----------------------|-----------------------|
| 01. වරු පිරින | 02. තුන්වරු පිරින | 03. තිස්පැයේ පිරින |
| 04. තිස්පැය තුනේ පිරින | 05. තිස්පැය පහේ පිරින | 06. තිස්පැය හතේ පිරින |
| 07. සති පිරින | | |

ආදී වශයෙනි.

පිරින සඳහා ආරාධනා කිරීම

පිරින සඳහා ආරාධනාව කීප අවස්ථාවක දී සිදුකරනු ලබයි. මූලික වශයෙන් පිරින දේශනා කරගනු කැමති අය විසින් අදාළ විහාරස්ථානයට ගොස් එහි නායක ස්වාමීන් වහන්සේට දැනුම් වට්ටියක් පිළිගන්වා පිරින සඳහා ආරාධනා කොට දිනයක් වෙන්කර ගැනීම කළ යුතු ය. පිරිත් දේශනාව සඳහා මහා සංඝරත්නය වැඩිමකළ පසු දැනුම් වට්ටියක් පිළිගන්වා මෙලොව ආරක්ෂාව පිණිසත් පරලොව පිං පිණිසත් මෙතැන් පටන් අප කෙරෙහි අනුකම්පාවෙන් පිරිත් දේශනා කරන ලෙස ආරාධනා කරනු ලැබේ. එහිදී තිස්පැය, තුන්තිස්පැය, ආදී වශයෙන් සඳහන් කොට ආරාධනා කිරීම සිදුකෙරේ. තව ද එම ආරාධනා වාක්‍යය මහා සංඝරත්නය විසින් දායක පින්වතුන් ලවා ප්‍රකාශ කරවනු ලබයි. තිස්පැය හතේ පිරිතක දී සහ සති පිරිතක දී මෙම ආරාධනාවෙන් පසුව පිරිතේ තේවා වහර නායක ස්වමීන්ද්‍රයන් වහන්සේ විසින් දායක පිරිසෙන් ප්‍රශ්න කිහිපයක් අසනු ලබයි.

- මේ පිරින අවසාන වන්නේ කවදා ද?
- සූත්‍ර දේශනාව පවත්වන්නේ කෙදින ද?
- විභාරස්ථානය අයත් පළාත, දිස්ත්‍රික්කය, කෝරළය, පත්තුව කුමක් ද?
- දොරකඩ අස්න ප්‍රකාශය සඳහා දරුවකු සුදානම් කර තිබේ ද?

ආදී වශයෙනි. අනතුරුව දොරකඩඅස්න දේශනා කරන දරුවා මහා සංඝරත්නය වෙත දෙමාපියන් විසින් භාරදීම සිදුකරනු ලබයි.

පිරිත් දේශනාව ආරම්භ කිරීමට පළමුව මහා සංඝරත්නය විසින් "විපත්ති පටිබාහාය... ආදී ගාථාත්‍රයක් දායකයන් ලවා ප්‍රකාශ කරමින් පිරිත් දේශනා කිරීමට ආරාධනා කිරීම තවත් එක් ආරාධනාවකි. සත්කෝරළය ප්‍රදේශයේ දී මෙම චාරිත්‍රය සිදු කරන්නේ පන්සිල් ගැනීමට ප්‍රථමයෙනි. සෙත් පිරිත්, වරු පිරිත් දේශනාවල දී මෙ ගාථාත්‍රයෙන් ආරාධනා කිරීම සිදු නොවේ.

පිරිත් මණ්ඩපය

පින්කමට දින කිහිපයකට පෙර පිරිත් මණ්ඩපය ඉදිකරන අතර එහි දී වාම් බව මෙන් ම සෞන්දර්ය පිළිබඳව ද සැලකිලිමත් වේ. සතර දිශාවට දොරටු සතරක් තබා ඒ දෙපස පුන්කලස් තබා පහන් දල්වීම සිදු කෙරේ. සාමාන්‍යයෙන් ආසන දොළහක් පැනවීමට අවශ්‍ය තරම් ඉඩපහසුකම් ඇති ලෙස ඉදි කරන පිරිත් මණ්ඩපය බුද්ධ මන්දිරයක් බඳු ය.

පිරිත් පුරණ ස්වාමීන් වහන්සේලා දෙනමට වැඩ සිටින්නට පනවන ආසන දෙකට පිටුපසින් අතු කීපයක් සහිත පුවක් පැළයක් තබා රාජගහ සකසනු ලැබේ. එම යුගපුටුවට එළන ලද සුදු ඇතිරිල්ලේ ඉහළ කෙළවර අවානක හැඩයෙන් පුවක් පැළයට බැඳීමෙන් එය නිර්මාණය කෙරේ. පොල්මල් හනස්නෙන් ඉරාගත් තීරුවලින් රවුම් දරඬුවක් මෙන් සකසාගත් වළයම ප්‍රධාන පිරිත් හුය බැඳීම සඳහා ය. පිරිත් මණ්ඩපයේ උඩට වියන් බැඳ පුවක් මල් කිණිති බුලත්කැන්, නාදළු, බෝකොළ ආදිය එල්ලනු ලැබේ. මණ්ඩපයේ දොරටුව ඉදිරිපස කුටි හතරකින් යුතු ප්‍රධාන මල් පැළයක් සතරවරම් දෙවියන් උදෙසා ය. ගම්භාර දෙවියන් උදෙසා සාමාන්‍ය ප්‍රමාණයේ මල් පැළකි. එහි මල් පහන් ආදිය තැන්පත් කරන්නේ කෙසෙල් කොළයක් ඇතිරීමෙන් පසුව ය. මණ්ඩපය මධ්‍යයේ මේසයක් තබන අතර ප්‍රධාන දොරටුවෙන් ඇතුළුවන විට වම්පස මුල්ලේ ධාතුන් වහන්සේ තැන්පත් කිරීමට ආසනයක් තනනු ලැබේ. ඇතැම් පළාත්වල සධාතුක කරඬුන් වහන්සේ තැන්පත් කරනු ලබන්නේ මණ්ඩපය මධ්‍යයෙහි ඇති මේසය මත උස්ව තැනු ආසනයක ය.

තිස්පැයේ පිරින

තිස්පැයක් යනු පුරා රාත්‍රියකි. සවස 6 සිට උදෑසන 6 දක්වා කාලය සිංහල ක්‍රමය අනුව තිස්පැයකි. එවන් කාල පරිච්ඡේදයක් පුරා පවත්වන පිරින තිස්පැයේ පිරින වශයෙන් හඳුන්වයි. මේ සඳහා මූලික වශයෙන් ගෙහිමියා විසින් විභාරස්ථානයට ආරාධනා කොට සුදුසු දිනයක් වෙන්කර ගෙන, ගේ දොර පිරිසිදු කොට පිරිත් මණ්ඩපයක් සකස් කොට

මූලික කරුණු සම්පූර්ණ කරගත යුතු වේ. පිරිත් දේශනාව පවත්වන දිනයේ සිදුකරන ක්‍රියා පිළිවෙළ නම්,

- ආරාධිත විහාරස්ථානයට ගොස් ගිලන්පස බුද්ධ පූජාව පවත්වා දැහැන් ගිලන්පස පිළිගන්වා මහා සංඝරත්නය නියමිත වේලාවට සධාතුක කරඬුන් වහන්සේ හා පිරිත් පොත් වහන්සේ පෙරටු කොට පුද පෙරහැරින් වැඩම වීම. මේ සඳහා සුදු ඇඳගත් දෙදෙනෙකු සුදු ලේන්සු හෝ කුලා ඇතිව සිටිය යුතු අතර වියන ඇල්ලීමට හතරදෙනෙකු අවශ්‍ය වේ.
- පා ධෝවනය කොට සුදු පාවඩ මකින් මහාසංඝරත්නය නිවසට වැඩමවීම හා ගිලන්පස පිළිගන්වීම.
- පිරිත් මණ්ඩපයට මහා සංඝරත්නය වැඩම වීම.
- ගිහි පිරිස පන්සිල් සමාදන් කරවීම හා දැහැන් වට්ටියක් පිළිගන්වා පිරිතට ආරාධනා කිරීම සිදු කෙරෙයි. මෙම වාරිත්‍රය සත්කෝරළය, සතරකෝරළය ප්‍රදේශවල සිදුවන අතර අනෙක් ප්‍රදේශවල දැහැන් වට්ටිය පිළිගන්වා ආරාධනා කිරීම මූලිකව ම සිදුකෙරෙයි.
- පිරිත් අනුශාසනාව, මෙහි දී පිරිතේ ඇති වටිනාකම හා ආනිසංස පිළිබඳ ව හැඳින්වීමක් සිදුකරනු ලබයි.
- පහන් දල්වීම, මෙහි දී මණ්ඩපය වටා ඇති පුන්කළස්වල පහන් දල්වීම සිදුකෙරේ. මණ්ඩපය ඉදිරිපිට මිදුලේ පහන් පැළ සකසනු ලබන්නේ සතරවරම් දෙවියන් හා ගම්භාර දෙවියන් වෙනුවෙනි. පහන් පැළ දල්වා හඳුන්කුරු දල්වා, මල් පූජා කොට, ලදපස්මල් ඉස, හේවිසි වාදනය කරනු ලබයි.
- සියනෑ කෝරළ ප්‍රදේශයේ දී, කොළඹ ප්‍රදේශයේ දී පහන් දල්වීමෙන් අනතුරුව පන්සිල් සමාදන් කරවීම, පිරිතට ආරාධනා ගාථා කියවීම සිදුකරනු ලබයි. එහෙත් දකුණු ප්‍රදේශය, සත්කෝරළය, සතරකෝරළය, උඩරට ප්‍රදේශ යන සෑම පළාතක දීම ප්‍රථමයෙන් ම පන්සිල් සමාදන් කරවා ගිලන්පස බුද්ධපූජාව පැවැත් වීම සිදු කරති.

දේවාරාධනාව

- පිරිත් පේ කිරීමෙන් පිරිත ආරම්භ කිරීම මෙහි දී නමස්කාර පාඨය, තිසරණය වන්දනා කිරීම හා ජයමංගල ගාථා සජ්ඣායනය කොට යංදුන්නිමිත්තං, දුක්ඛජපත්තා ච ... සබ්බේ බුද්ධා .. ගාථා සජ්ඣායනා කරනවිට ධාතු කරඬුව, රාජගහ, පිරිත් පැන් කළය සම්බන්ධකර ඇති පිරිත් හුය, තද කිරීම සිදුකරනු ලබයි. දකුණු පළාතේ පිරිත් දේශනාවල පේ කිරීම සඳහා ඉහත දේශනාවලට අමතරව අවිජ්ජා පච්චයා ... ආදී පාඨයන් භාවිත කරයි. උඩරට ප්‍රදේශයේත් රාමඤ්ඤ නිකායික භික්ෂූන් වහන්සේන් පිරිත් පේ කිරීම සිදුකරන්නේ නැත.

- මඟුල් බෙර වාදනය හා හේවිසි වාදනය සිදුකිරීම් තුන් වටයක් සිදු කරයි. එහෙත් දකුණු පළාතේ මෙහි දී වාදනය කරන්නේ මඟුල් බෙරය පමණ යි.
- මහ පිරින ආරම්භ කිරීම, මේ සඳහා තුන් සූත්‍රය හා මහා ජයමංගල ගාථා භාවිත කරයි. මණ්ඩපයේ වැඩ සිටින මහා සංඝරත්නය පිරිත් හුය අතට ගැනීමත් ඊට සම්බන්ධ ව පිරිත් නූල් ගිහි පිරිස අතට ලබාදීමත් මෙහි දී සිදුකරනු ලබයි.
- යුග දේශනා පැවැත්වීම, පිරිත් පොතේ නමස්කාර පාඨයේ පටන් ඉසිගිලි සූත්‍රය අවසානය දක්වා
- මධ්‍යම රාත්‍රිය ධම්මවක්කපවත්තන සූත්‍රය ඇතුළත් සූත්‍ර දේශනා හතක් දේශනා කිරීම.
- හතරදෙනා වහන්සේ නමක් බැගින් වැඩ හිඳගෙන ආටානාටිය සූත්‍ර දේශනාව, හමාර දේශනාව වශයෙන් දේශනා කිරීම
- අළුයම සෙත් පිරිත් දේශනා පවත්වා පන්සිල් සමාදන් කරවා පිං අනුමෝදන් කිරීම.
- පිරිත් පැන්, පිරිත් නූල් ලබාදීම.

තිස් පැය තුනේ හා තිස්පැය පහේ පිරින

මෙහි දී තිස් පැයේ පිරිනට වඩා යම් යම් වෙනස්කම් දක්නට ලැබේ. මූලික වාරිත්‍ර ධර්ම තිස්පැයේ පිරිනක මෙන් සිදුවේ. තිස්පැය තුනේ පිරිනක් සඳහා රාත්‍රී කාල දෙකක් හා දවල් කාල එකක් යෙදේ.

පවත්වන පිළිවෙල

- පළමු දින රාත්‍රී මහපිරිත් දේශනාවෙන් අනතුරුව යුග දේශනාව පැවැත් වීම සිදුවේ.
- පසුදින උදෑසන හයට මහාසංඝරත්නය මණ්ඩපයට වැඩමවා මහාපිරිත් දේශනාවක් පවත්වනු ලබයි.
- මහ පිරිනෙන් අනතුරුව නැවත යුග දේශනා පවත්වන අතර සවස 2.20 ට ජාම හේවිසි වාදනය පැවැත්වීමත් 3.00 ට මහ පිරිත් දේශනාවක් සිදුවේ.
- සවස 5.00 ට පමණ තෙල්, මල්, රැගෙන පිරිත් පැන් කොතලයක් මණ්ඩපයෙන් ලබාගෙන පෙරහැරින් දේවාලයට ගොස් තෙල්මල් පුදා පිරිත් පැන් ඔප්පු කොට පිරිත් දේශනා කොට මඟුල් බෙර හේවිසි වාදනය පවත්වා දෙවියන්ට රාත්‍රී පිරිත් ඇසීමට පැමිණෙන ලෙස ආරාධනා කරනු ලබයි.
- දෙවෙනි දින රාත්‍රී 10 ට මහ පිරිත් දේශනාව පැවැත්වීම සිදුවේ.

- මීට පෙර අවස්ථාවල පන්සිල් සමාදන් වීම මඟුල් බෙර, හේවිසි පැවැත්වීම මහ පිරිතට පෙර සිදුවූවත් දෙවෙනි දින එය සිදුවන්නේ සූත්‍ර දේශනා ආරම්භ වීමට පෙර ය. ඊට හේතුව එදින විශේෂත්වයක් ගෙන ධම්මවක්ක සූත්‍රය ඇතුළු සූත්‍ර දේශනා පැවැත්වීම යි.
- මහපිරිත් දේශනාවෙන් අනතුරුව සූත්‍ර දේශනා පිළිබඳ අනුශාසනාවක් පැවැත්වීම සිදු වේ.
- අනතුරුව මහසඟරුවනටත් හේවිසි වාදන ශිල්පීන්ටත් පිරිත් පැන් ලබාදීම සිදුකර පන්සිල්හි පිහිටුවා මඟුල් බෙර, හේවිසි වාදනය කොට සූත්‍ර දේශනා ආරම්භ කරනු ලබයි.
- හමාර දේශනාවන් පවත්වා සෙත්පිරිත් දේශනා කොට පන්සිල් සමාදන් කරවා පිං අනුමෝදන් කර පිරිත් පැන් පිරිත් තුළ බෙදාදීමෙන් නිමාවට පත් වේ.

තිස්පැය හතේ හා සති පිරිත

- තිස් පැය හතේ හා සති පිරිත් සම්බන්ධ වාරිත්‍ර විධි රාශියකි. මෙම දෙකෙහි වෙනස වන්නේ කාලය වැඩිවීම පමණි. තිස්පැය හතේ පිරිත රාත්‍රී කාල හතරක් සහ දවල් කාල තුනකින් ද සති පිරිත දින හතකින් ද යුක්ත ය. සමහර අවස්ථාවල දී දින නවයක් ද යොදා ගැනේ. මුල් දිනය හා අවසන් දිනය අතහැර දින හතක් යොදාගනී. සති පිරිත හා තිස්පැය හතේ පිරිත සම්බන්ධ වාරිත්‍රවිධි බොහෝ සෙයින් සෑම පළාතක ම සමාන බවක් දක්නට පුළුවන.
- තිස්පැය හතේ හා සති පිරිත සඳහා සහභාගී වන්නේ උපසම්පදා හික්ෂුන් වහන්සේලා පමණි. පළමු දින පිරිත ජේ කිරීමෙන් අනතුරුව දොරකඩ අස්න ප්‍රකාශය සිදුවන තුරු සාමණේර හිමි නමකට හෝ ගිහි අයෙකුට මණ්ඩපයට ඇතුල්විය නොහැකි ය.
- මෙවැනි පිරිත් දේශනාවන් සිදු කරන්නේ විහාරස්ථානයක හෝ වෙනත් පොදු ස්ථානයක පමණි. නිවෙස්වල සිදුවන්නේ නැත.
- මණ්ඩපය සකස් කිරීමේ දී වෙනත් පිරිතක දී මෙන් නොව සුළු වෙනස්කම් දැකිය හැකි ය. විශේෂයෙන් රාජගහ සහ ඊට සම්බන්ධ ප්‍රධාන ආසන දෙක හෙවත් යුගාසනය මණ්ඩපයේ මධ්‍යයට වෙන්නට සකස්කොට අනෙක් ආසන වටේට තබනු ලබයි.
- අනෙක් පිරිත් දේශනා අවස්ථා මෙන් ම පළමු දින හික්ෂුන් වහන්සේ පිරිත් මණ්ඩපයට වැඩමවීම සිදු කරනු ලබයි. අනතුරුව දැහැන් වට්ටියක් පිළිගන්වා සතියක් හෝ සත්වරුවක් පිරිත් දේශනා කරන ලෙස ආරාධනාව සිදු කරන අතර දොරකඩ අස්න ප්‍රකාශ කර දේවදූත දරුවා හා පරිවාර දූතයන් මහා සංඝරත්නයට භාරදීමේ වාරිත්‍රය මෙහි දී සිදු කරයි.

- ඉන්පසු සතරවරම් දෙවියන් හා ගම්භාර දෙවියන් වෙනුවෙන් ඉදිකළ පහන් පැළ දල්වා හේවිසි ශබ්ද පූජා පවත්වයි.
- පිරිත් පේ කිරීමෙන් පසුව මඟුල් බෙර වාදනය හා හේවිසි ශබ්ද පූජා පවත්වා මහා සඟරුවන පිරිත්භූය අතට ගෙන මහපිරිත දේශනා කරනු ලබයි. සබ්බේ බුද්ධා බලප්පත්තා ගාථාව දේශනා කරනවිට මහා සංඝරත්නය අත ඇති පිරිත්භූය මණ්ඩපයේ උඩ ගැටගැසීම සිදු කරයි.
- තිස් පැය හතේ පිරිත් දේශනාවක දී නම් මහපිරිත් දේශනය අවසන් වනවිට දෙනමක් යුගාසනයට වැඩමවා දේවදූතයා ලවා පිරිතට ආරාධනා ගාථා කියවා දේවාරාධනය කොට යුග දේශනා ආරම්භ කරයි.
- සති පිරිත් දේශනාවක දී මහ පිරිත් දේශනාවෙන් පසුව මහා සංඝරත්නය තුනුරුවන් වන්දනා කොට මණ්ඩපය වසා තබනු ලබයි. නැවත පිරිත ආරම්භ කරන්නේ අළුයම් කාලයේ ය.
- දිනපතා උදේ හයට, සවස තුනට හා රාත්‍රී නවයට මහ පිරිත් දේශනාවන් පවත්වන අතර අන් අවස්ථාවල යුග දේශනා නොකඩවා පැවැත්වේ.
- තිස් පැය හතේ පිරිතක නම් තුන්වන දිනය හා සති පිරිතක නම් හයවන දින තවත් වැදගත් දිනයකි. මෙම දිනය හඳුන්වන්නේ සූත්‍ර දේශනා දිනය වශයෙනි.
- එදින සවස මහ පිරිත් දේශනාවෙන් පසුව මණ්ඩපය හා මල්පැල, පුන්කලස් අලුත් කිරීම සිදු වේ. නාදළු, බුලත් කිනිති, පුවක්මල් කිනිති අළුතින් මණ්ඩපයේ එල්ලනු ලබයි. පිරිත්භූය නැවත ගැට ගැසීමට ගොක්කොළ වට්ටි දැමීම ද සිදුවේ. මණ්ඩපය වටා ඇති පුන්කලස්වලට අලුතින් පොල්තෙල් දමා සකසන අතර එළියේ පහන් පැළ නැවත සකසනු ලබයි.
- තිස්පැය හතේ හා සති පිරිත් දේශනාවල අවසාන දිනය විශේෂ වාරිතුවලින් සමන්විත ය. පෙරදින සූත්‍ර දේශනා අවසන් කොට නැවත යුගදේශනා ආරම්භ වේ.
- අවසන් දින මහා සංඝරත්නය උදේ 9 ට මණ්ඩපයට වැඩමවා මහ පිරිත දේශනා කරනු ලබයි. අනතුරුව අනුශාසනාව දේශනා කරන ස්වාමීන්ද්‍රයන් වහන්සේ, දේවාල පත්‍රය භාර ස්වාමීන් වහන්සේ, දේවදූත දරුවා, පරිවාරදූතයන් හා තලගොබය මණ්ඩපයට වැඩම වීම සිදු වේ. ලිත දේශනා කරන ස්වාමීන්ද්‍රයන් වහන්සේටත් අනුශාසනාව දේශනා කරන ස්වාමීන්ද්‍රයන් වහන්සේටත් දේවදූත දරුවාටත් පිරිත්පැන් ලබාදී පිරිස පන්සිල්හි පිහිටුවා ලිත දේශනා කරනු ලබයි. එය දේවාලපත්‍ර භාර ස්වාමීන් වහන්සේ විසින් සිදුකරනු ලබයි.

- ලිඛ දේශනාවෙන් අනතුරුව අනුශාසනා දේශනා කරන ස්වාමීන් වහන්සේ යුග පුටුව පිටුපස සිටගෙන විහාර අස්න දේශනාව කරනු ලබයි. එහි අන්තර්ගත වන්නේ ලංකාවේ පැරණි සිද්ධස්ථාන 275ක නාමාවලියකි. එම නාමාවලිය නම් පොතෙහි අන්තර්ගතවී ඇත.
- මේ අතර කාලය තුළ තවත් විශේෂ වාරිත්‍රයක් ඉටු කරනු ලබයි. එනම් දේවාල තල්පත් සකස් කිරීම යි. දේවාල තල්පත් පහක් සකස් කෙරේ. මෙය දේවාල පත්‍රය භාර ස්වාමීන් වහන්සේ විසින් සකස් කරනු ලබන අතර එහි අන්තර්ගත වන්නේ අසවල් විහාරස්ථානයේ පිරිත් දේශනා පිංකම් පවත්වන බවත් බණ හමාර කරන තැනට සහපිරිවර දෙවියන් සමග පැමිණෙන ලෙස කරන සංඝ ආඥාවකි.
- දේවදූතයා ඇතුළු පිරිස පන්සිල්හි පිහිටුවා දේවාලපත්‍රය දේශනා කිරීම සිදුවන අතර එයින් අදහස් කරන්නේ දෙවියන් වෙත මහා සංඝරත්නය විසින් සිදුකරන සංඝ ආඥාවකි.
- මල්වට්ටි 5ක්, පිරිත් පැන් කොතළයක්, පොල්තෙල් බෝතලයක්, හඳුන්කුරු, කපුරු, දේවාලය වෙත රැගෙන යා යුතුයි. පූජා ද්‍රව්‍යයන් දේවාලයට ඔප්පු කර එම දේවාලස්ථානයේ දී ද දේවාල තල්පත දේශනා කොට මඟුල් බෙර හේවිසි වාදනය කළ යුතු ය. දකුණු පළාතේ දේවාලයේ දී තල්පත දේවදූත දරුවා විසින් කියවනු ලබයි. එසේ ම දකුණු පළාතේ දේවදූතයකු සමග පරිවාර දූතයන් අට දෙනෙකු යොදා ගැනේ.
- දේවාල පෙරහැර විහාරස්ථානයෙන් පිටත් වූ පසු මහා සංඝරත්නය නමස්කාර පාඨයේ පටන් දසඩම්ම සූත්‍රය අවසානය දක්වා යුග දේශනා කොට මහ පිරිත් දේශනාවක් සිදුකර නැවතත් යුග දේශනා ආරම්භ කරත්.
- එම යුග දේශනාවන් රාත්‍රී මංගල සූත්‍ර දේශනාව දක්වා සිදුකෙරේ. විශේෂයෙන් දකුණු පළාතේ දේවදූත පෙරහැර විහාරස්ථානයට ගෙවදින අවස්ථාවේ මහාසමය සූත්‍ර දේශනාව පවත්වනු ලබයි. ඊට හේතුව මහාසමය සූත්‍රය ඇසීමට දෙවියන් ප්‍රිය කිරීම යි. එහි ඇතුළත් වන්නේ දෙවියන්ගේ නම්ගොත් පිළිබඳ ව යි. මෙය ඉතා විසිතුරු ලෙස කරන දේශනාවකි.

හේම කඳ

- තිස්පැය හතේ හා සති පිරිත් දේශනාවල හේම කඳ භාවිත කිරීම ද විශේෂ වාරිත්‍රයකි. හේම කඳ යන්නෙන් දෙවියන් සඳහා ගෙනයන කඳ හැඳින් වේ. හේම කඳ සකස් කිරීම ඉතා දැක්‍ය යතිවරයෙකුගේ අනුශාසනා පරිදි මහසංඝයා විසින් කරනු ලැබේ. කතරගම දේවාලයේ මුරුතන් කඳ, දළඳා මාළිගාවේ බුද්ධ පූජාව වැඩමවන කඳ ආදර්ශ කොට හේම කඳ සකස් කරති. දේවදූතයා විසින් දේවතල්පත රැගෙන යන්නේ හේමකඳෙනි.

දේවතල්පත් දෙකට නවා සුදු රෙද්දකින් ඔතා මෙය සකස් කර ගැනීම සාමාන්‍ය පිළිවෙත යි. දකුණු පළාතේ මේ සඳහා අලංකාර හේම කදක් සකස් කරනු ලබයි. පොල් පිත්තේ පට්ටාවලින් සකසන ලද කේතුවක හැඩය ගත් බඳුන් දෙකක් සකස් කොට අඩි 3ක පමණ පොල් නාරටියක දෙපස ගැටගසා අලංකාර රෙදිවලින් සරසනු ලබයි.

එහි එක් පසෙක දේවතල්පත් හා අනෙක් පස බුලත් කිණිති, නා කිණිති හා පුවක් මල් කිණිති එල්ලනු ලබයි. අනෙක් බොහෝ ප්‍රදේශවල බුලත් කිණිති, නා කිණිති හා පුවක් මල් කිණිති දේවතල්පතෙහි ම මුල් කොණෙහි එල්ලනු ලබයි. මෙසේ අලංකාරයෙන් සකසා ගත් කද හේම කද වශයෙන් ව්‍යවහාර වේ. මෙසේ සකස් කළ හේමකද දේවදූතයා විසින් පෙරහැරෙහි රැගෙන යනු ලබයි. දකුණු පළාතේ හේම කද රැගෙන දේවදූතයා හා පරිවාර දූතයෝ මණ්ඩපය වටා තුන්විටක් පැදකුණු කොට පෙරහැරට එකතු වෙත්. අනෙක් ප්‍රදේශවලදී සිදුවන්නේ ප්‍රධාන දොරටුව අභියස දී අනුශාසනා දේශනා කරන ස්වාමීන්ද්‍රයාණන් වහන්සේ වෙතින් හේම කද ලබාගෙන පෙරහැරට එකතු වීම යි.

දොරකඩ අස්න හා අනුශාසනා අස්න දේශනාව

සති පිරිත් හා තිස්පැය හතේ පිරිත් දේශනාවල අවසාන දින රාත්‍රියෙහි විශේෂිත වාරිතුව විධි අනුගමනය කරනු ලබයි. එදින විශේෂත්වය වන්නේ දොරකඩ අස්න ප්‍රකාශය හා අනුශාසනා අස්න දේශනාව යි. රාත්‍රී දහයට පමණ මහා සංඝරත්නය මණ්ඩපයට වැඩම වීම සිදුවේ. මණ්ඩපයට වැඩම කළ හිඤ්ඤන් වහන්සේ පළමු ව එතෙක් දේශනා නොකළ ඉසිගිලි සූත්‍රයේ අවසාන ගාථා දෙක දේශනා කිරීම සිදු කරත්. මෙහි දී එම දේශනාව කිරීමට හේතුව පිරිත් පොතේ මුල් බණවර දෙක හා තුන්වන බණවර සම්බන්ධ කිරීම යි. ඉන්පසු මංගල සූත්‍රය දේශනා කෙරේ. එදිනට මංගල සූත්‍රය පමණක් දේශනා කිරීමට බලපෑ හේතු දෙකකි.

- පිරිත ආරම්භක දිනයේ මහ පිරිත් දේශනාවට රතන සූත්‍රය හා කරණියමෙන්ත සූත්‍රය පමණක් දේශනා කරන ලදී. එදින දේශනා නොකළ මංගල සූත්‍රය අවසන් දින රාත්‍රියේ දේශනා කිරීම.
- අවසන් දින රාත්‍රියේ පිරිත් ශ්‍රවණයට දෙවියන් පැමිණෙන බැවින්, දෙවියන්ට ඇති වූ පැනයක් විසඳීමට බුදුරජාණන් වහන්සේ දේශනා කළ මංගල සූත්‍රය ශ්‍රවණයට දෙවියන් ප්‍රිය කිරීම.

මංගල සූත්‍ර දේශනාවෙන් පසුව අනුශාසනා දේශනාව සිදු කරන ස්වාමීන්ද්‍රයන් වහන්සේ හා දේවදූත දරුවාත් පරිවාර දූත දරුවනුත් මණ්ඩපයට වැඩම වීම සිදු වේ. එහිදී පළමු ව සිදු කරන්නේ දොරකඩ අස්න, අනුශාසනා අස්න පිළිබඳ ව හැඳින්වීමක් ඇතුළත් අනුශාසනාවක් කිරීම යි. දේවදූත දරුවා හා පරිවාර දූත දරුවන් ඇතුළු ගිහි පිරිස පංචසීලයෙහි පිහිටුවා අනුශාසනා අස්න දේශනා කරන ස්වාමීන්ද්‍රයන් වහන්සේටත් දේවදූත දරුවාටත් පරිවාර දූත දරුවන්ටත් පිරිත් පැන් දෙනු ලබයි. ඉන්පසුව අනුශාසනා දේශනාව ආරම්භ කෙරේ. පළමු ව මණ්ඩපද්වාරයෙහි මිනිසුන් ඇත්දැයි ප්‍රශ්න කරන අතර

දරුවා මිනිසුන් ඇති බව පිළිතුරු දෙයි. දෙවනුව දේවතාරාධනාවට ගියා දැයි විමසයි. පුද පෙරහැරින් දේවතාරාධනාවට ගිය බව දේවදූත දරුවා සඳහන් කරයි. කුන්වෙනුව විමසන්නේ දෙවියන්ගේ පැමිණීම පිළිබඳ ව යි. සතරවරම් දෙවියන් ප්‍රධාන සෑම දෙවියන් ම පැමිණ ඇති බව පිළිතුරු දෙනු ලබයි. ධුකරාජ්ඨ, විරූපි, විරූපාක්ෂ, වෛශ්‍රවණ, යන සතරවරම් දෙවි මහරජ දරුවන් ඇතුළු සෑම දෙවියෝ ම සහ පිරිවරින් වැඩිසේක. යනුවෙන් එහිදී සඳහන් කරයි. දොරකඩ අස්න ප්‍රකාශනයෙන් අනතුරුව සිදුවන්නේ අනුශාසනා අස්න දේශනාව යි. මෙයින් සිදුකරන්නේ පිංකම සිදුකිරීමෙන් ලැබූ පිං දෙවියන්ගේ නම්ගොත් ප්‍රකාශ කරමින් අනුමෝදන් කරවීම යි. පිංඅනුමෝදන් වූ දෙවියන්ගේ ආශීර්වාදය පිංකම කරවූ අයට සලසාදීම යි.

පිරිත් හමාර කිරීම

දොරකඩඅස්න හා අනුශාසනාඅස්න දේශනාව අවසන් වීමෙන් අනතුරුව හතර දෙනා වහන්සේ බැගින් වැඩහිඳ ආටානාටිය සූත්‍ර දේශනාව පවත්වනු ලබයි. මෙය හමාර දේශනාව නමින් ද හැඳින්වේ. ඊට ඇතුළත් වන්නේ පිරිත් පොතෙහි කුන්වෙන හා හතරවන බණවර දෙක යි. හමාර දේශනාවෙන් පසුව සෙත්පිරිත් දේශනාව පවත්වා පන්සිල් සමාදන් කරවා පිං අනුමෝදන් කොට පිරිත් පැන් හා පිරිත් තුල් ලබාදීමෙන් පිරිත හමාර වේ.

ශබ්ද පූජා, පැවැත්වීම හා සම්බන්ධ වාරිත්‍ර

පිරිත් දේශනාවල දී ශබ්ද පූජා, පැවැත්වීම අවස්ථා කිහිපයක දී සිදුවේ. එනම්,

- සධාකුක කරඬුව, පිරිත් පොත් වහන්සේ හා මහා සංඝරත්නය මණ්ඩපයට වැඩමකර වීමේ අවස්ථාව
- පහන් පැල් දල්වන අවස්ථාවේ දෙවියන් වෙනුවෙන් ශබ්ද පූජා පැවැත්වීම.
- මහපිරිත් දේශනාවට පෙර මගුල්බෙර හා හේවිසි, ශබ්ද පූජා පැවැත්වීම මෙය කුන් විටක් පවත්වනු ලබන අතර දකුණු පළාතේ මගුල් බෙරය පමණක් වාදනය කරයි. හත් කෝරළය ප්‍රදේශයේ දී හත්වාරයක් මගුල් බෙර හා හේවිසි ශබ්ද පූජාව පැවැත් වේ.
- ධම්මවක්ක සූත්‍ර දේශනාව ආරම්භ වීමට ප්‍රථමයෙනුත්, මහාසමය සූත්‍ර දේශනාව ආරම්භවීමට ප්‍රථමයෙනුත් නැවත ශබ්ද පූජා පවත්වනු ලබයි. තිස්පැය හතේ හා සති පිරිත් දේශනාවල දී ධම්මවක්ක සූත්‍රය ඇතුළු සූත්‍ර හත ම දේශනා කිරීමේ දී එක් සූත්‍රයක් ආරම්භ වීමට ප්‍රථම ශබ්ද පූජා පවත්වනු ලබයි.
- ආටානාටිය සූත්‍ර දේශනාව ආරම්භ වීමට ප්‍රථමයෙන් ද ශබ්ද පූජා පැවැත් වේ.
- පිරිත් දේශනාව අවසාන වීමේ දී ද මගුල් බෙර සහ හේවිසි පැවැත් වීම සිදු වේ.
- තිස්පැයට වැඩි පිරිත් දේශනා අවස්ථාවල මහ පිරිතට වැඩමවන අවස්ථාව හේවිසි ශබ්ද පූජා මැද සිදු වේ.

- තිස්පැය තුන, තිස්පැය පහ, තිස්පැය හත හා සති පිරිත් දේශනාවල දී උදේ 5.30ට පමණ අළුයම්දුරේ තේවාට ද සවස 2.30 ට ජාම හේවිසි පැවැත්වීම ද සවස 6.00 ට හන්දැදුරේ තේවාට ද සිදු කිරීම විශේෂත්වයක් ගනියි. එසේ ම උදේ, දවල්, හවස, බුද්ධ පූජාවන් පවත්වන අවස්ථාවල ද ශබ්ද පූජා පැවැත් වේ.

යුගාසන දේශනා

මිහිඳු මහරහතන් වහන්සේ වැඩමවීමත් සමග මෙරට සම්බුදු සසුන මුල් බැසගත්තේ ය. යුගයෙන් යුගය වැඩසිටි මහරහතන් වහන්සේලා ප්‍රමුඛ මහ සගපරපුර සම්මා සම්බුද්ධ සාසනය දිවි හිමිකොට ආරක්ෂා කරගත්කල් හි එසේ බුදුදහම මහජනයාට සමීප කරවීමට විවිධ ධර්මෝපක්‍රම භාවිත කිරීමට යුගකාරක මහතෙරුන් වහන්සේලාට සිදුවිය. එහි එක් ප්‍රතිඵලයක් ලෙස යුගාසන බණ හෙවත් ආසන දෙකේ බණ සිංහල ජන සමාජයට දායාද වී තිබේ.

යුගාසන ධර්ම දේශනා ක්‍රම මහනුවර යුගයේ සිට පැවතෙන්නකි. ඒ යුගය වනවිට පිරිහී තිබූ ශාසනය නගාසිටුවීමට යොදාගත් එක් උපක්‍රමයක් ලෙස ද මෙම යුගාසන දේශනා ක්‍රමය හැඳින්විය හැකි ය. බුද්ධ දේශනාවන්හි සහ මහා ශ්‍රාවකයන් වහන්සේලාගේ දේශනාවන්හි එන සංවාදශීලී දේශනා මෙයට පූර්වාදර්ශ වන්නට ඇත.

යුගාසන ධර්ම දේශනාව සකස්කොට තිබෙන්නේ පැරණි සිදුවීමක් ආදර්ශයට ගනිමිනි. එනම්, සම්බුද්ධ පරිනිර්වාණයෙන් තෙමසකට පසුව, සිදුකළ ප්‍රථම ධර්ම සංගායනාව යි. මහාකාශ්‍යප මහරහතන් වහන්සේ ප්‍රශ්න විමසූ ආකාරයත් ආනන්ද මහරහතන් වහන්සේ ඒවා විසඳූ ආකාරයත් මෙහි දී සැලකිල්ලට ගෙන ඇත.

පෙළ අටුවාවල එන ප්‍රවෘත්ති විමසිල්ලෙන් බලනවිට පෙනීයන්නේ පෙර දේශනා විධි තුනක් පැවති බව යි.

- 01. ඔසාරණ (පදභාන) - පාලියෙන් දේශනා පාඨ කීම
- 02. කථන - අර්ථ දැක්වීම
- 03. සරහඤ්ඤ - සම්මත විරිත්වලට අනුව මධුරස්වරයෙන් ධර්ම පාඨකීම

යනුවෙන් යුගාසන ධර්ම දේශනාවක දී මෙම ක්‍රම තුන ම භාවිත වේ.

යුගාසන ධර්ම දේශනා පිළිවෙළ

යුගාසන දේශනාවක දී පළමුවෙන් ම දේශනාව පවත්වන ශාලාවෙහි උඩුවියන් බැඳ සරසා ඒ මැද වජ්‍රාසන නමින් හඳුන්වන විශේෂ ආසන දෙකක් එක් ආසනයක් නැගෙනහිරට මුහුණලාත් අනෙක ඊට දකුණු පසින් උතුරට මුහුණලාත් පැණවීම සිරිත ය. රාත්‍රී කාලයෙහි නිසි සමය උදාවූ පසුව දේශකයන් වහන්සේලා පුද සිරිත් ගෞරව සහිතව වැඩමවීම යි. එහි දී උන්වහන්සේලා ප්‍රධාන ආසනය ඉදිරියෙහි සිට පිරිස දෙසට හැරී සිටගෙන ම,

**ඉවහ්නං පඤ්ඤාං කුසලං ඛිප්පමෙව සමිඡකිතු
සබ්බෙ පුරෙන්නු චිත්ත සංකප්පා වන්දො පණණරසො යථා**

යන ගාථාවෙන් පිරිසට ආශීර්වාද කරත්. ආසනවල වැඩසිටින්නේ ඉන් අනතුරුව ය. යුගාසන දේශනාව කරන ආසන සම්පූර්ණයෙන් ම ආවරණය කිරීම ද සිරිතකි. පිරිස අතරෙහි සිටින සුදානම් වූ අයෙක් ආසන ඉදිරියෙහි දොහොත් මුදුන් දී වැදගෙන මිහිරි වූ ස්වරයෙන් පාලි පද්‍යයෙන් පන්සිල් ආරාධනාව අනතුරුව සිදුකරයි.

සුඛය තිලෝ නිරුමෙන් උදයාසල
සැඩ කිරණින් දිළි මුළු දෙරණේ
නිඛය කසුන් බඳුනේ පිරුණා මත
දෙවි සමුදා පිළිගත් බැතිනේ
අඛය පුරේ අම සම්පත් ගෙනදෙන
මුනිරජ වදහල පෙළ දමිනේ
සඛය මෙතැන් සතහට පන්සිල්
දෙවනා ලෙස නමදිමු යති සඳුනේ

යනාදී සුමිහිරි පද්‍යයන් මෙහි දී භාවිත කෙරේ. ආරාධනාවට අනුව දකුණුපස ආසනයේ වැඩසිටින දේශකයන් වහන්සේ පිරිස පන්සිල්හි පිහිටුවත්. පන්සිල් සමාදන් වූ පසු ධර්ම දේශනාව සඳහා ආරාධනා කරන්නේ ද ලලිතවත් වූ ගද්‍ය පද්‍ය පාඨයන් ප්‍රකාශ කරමිනි.

ගගන තල මැද දිලෙන පුන්සඳ ලෙසට බැඳි සුදු	වියන්
අවට වට තරු විලස බබලන අඳුරු දුරු කරලා	පහන්
රුවට වගුරැළි පෙළට මල ලොඹු දොරටුවල සැඳි පුන්	කලස්
එමැද වැඩහුන් බණ අසුන් පිට යතිඳු පා වැදලා	කියම්
දිනා මුනිමරගනා බිඳ බුදු වුණා දෙසු දම් තිසර	ණා
සනා දුක් සනසනා සවිසන සසර සයුරෙන් ගොඩල	නා
ගුණා කර දෙසු දහම් අමරස පොවන මෙන් දෙසනා	මෙනා
මනා සිත් පින පිනා ඔබ වෙත කරමු වැඳ	ආරාධනා

“ශ්‍රීමත් මධුරෝදාර ගමිහිර ධීරවීර වික්‍රම ප්‍රනාල..... ප්‍රචර නෙනකගුණ ගණානුභාවෝත්පන්න පතල සිරි පතළ කර විපුල වූ සකල සුරනර බමුන් පැළැඳි හිස කිරුළුවන් විකල පත් මිසඳුටුත් එකම සිරි පා පියුම් ඔවුන් හිස පළඳවා කෙලෙස් රුපු බිඳ හැර සොර මරුන් සුන්කරා නිවන්සිරි පුරපුරා ලොචතුරා බුදු වූ භාග්‍යවත් තිලෝගුරු බුදුරජාණන් වහන්සේ විසින් දේශනා කර වදාරණ ලද්දාවූ සුවාසු දහසක් ධර්මස්කන්ධයන්

අතුරෙන් මෙම තුන්යම් රාත්‍රිය මුළුලෙහි දහම් දෙසනු පිණිස උදාර කර ශ්‍රද්ධාදීන් සමන්විතව විසිතුරු කොට කරවන ලද නිර්ජරවන් ශ්‍රී විභූති ඇති මෙම ධර්ම ශාලාවෙහි පනවන ලද ධර්මාසනාරූඪව වැඩහුන්නා වූ පින්වත් ස්වාමීන් වහන්ස,

“නෙක දිවා සාද්ධි ප්‍රත්‍යාප ශෝභිත වූ ධාතරාජ්‍ය-විරූඪ විරූපාක්‍ෂ වෛශ්‍රවණ යන සතර වරම් දෙවි මහ රාජෝත්තමයන් වහන්සේලා ප්‍රමුඛ කොට ඇති සියලු ම දිව්‍යරාජ සමූහයාට ද අද මෙතැන්හි රැස්වූ සකල ශ්‍රද්ධාවන්ත සත්පුරුෂාදීන්ට මෙම පින්කම කරවීමට ඇතුළත් වූ දායක මූලිකකාරකාදීන්ට ද ඔබ වහන්සේට ද මට ද අපට ද අප සියලු දෙනාගේ ගුරුවර දෙමව්පිය ඤාති මිත්‍රාදීන්ට ද මතු ස්වර්ගාපවර්ග සම්පත්ති ප්‍රතිලාභයට පැමිණෙන පිණිස අභිප්‍රායානුකූල වූ විසිතුරු මධුර ධර්මයක් දේශනා කර වදාළ මැනවි.....

මේ ආදී ආරාධනාව එක් අයෙකු හෝ කිහිපදෙනෙකු විසින් කරන අවස්ථා ද ඇත.

ධර්ම දේශනාව මෙතැන් සිට ඇරඹෙයි. පළමු කොට ප්‍රධාන ආසනයේ දේශකයන් වහන්සේ නමස්කාර පාඨයෙන් පටන්ගෙන රත්නත්‍රය නමස්කාර ගාථා පන්තියක් හා සංග්‍රහ පාඨයන් මිහිරි තාලයට කියමින් පිරිස ප්‍රබෝධමත් කරත්. ඉන් පසු දකුණු පස ආසනයේ දේශකයන් වහන්සේ තමා වෙත වූ බණ පොත බලාගෙන තමන් වෙත නියම කරගත් සූත්‍රයේ නිදාන පාඨය කියවා එහි එක් එක් පදය අනුව ඉදිරිපත් කරනවිට අනෙක් ආසනයෙහි දේශකයන් වහන්සේ කර්ණරසායන වාක්‍යවලින් එහි අර්ථය දේශනා කරත්.

මෙම යුගාසන දේශනාව තුන්යම් රාත්‍රිය පුරා ම සිදු කරන්නකි. දේශනාවෙහි එක් කොටසක් නිමකිරීමෙන් පසු විවේකයක් ලබාදෙයි. එම විවේක කාලය පුරා හේවිසි ශබ්ද පූජාව සිදුකරන අතර එය යාමය ගැසීම ලෙස සැලකේ. යාමය ගැසීමෙන් පසුව සූත්‍රයට අර්ථ කියූ දේශකයන් වහන්සේ ම එම සූත්‍රය ඇසුරු කොට සවිස්තර ධර්ම දේශනාව පවත්වන අතර ආසනය ඉදිරියේ වාඩි වී වැඩිහිටි ගිහි පින්වතෙකු විසින් දේශකයන් වහන්සේගේ වචනයක් පාසා පිළිවදන් දීමේ සිරිතක් ද ඇත. කාලයට අනුව වරින්වර යාමය ගසන අතර සූත්‍ර ධර්ම විස්තර දේශනාවන් සිදුකර අවසානයේ මෙමත්‍රෙය වර්ණනාව සිදු කරයි.

මෙමත්‍රෙය බුද්ධ වර්ණනාව


ශ්‍රීමත් ශ්‍රීපති ශ්‍රීමත් ප්‍රජාපති මොලී මනුභානු ප්‍රභාසුර ශ්‍රීපාද පඬිකිති ඇති අප ත්‍රෙලෝක තිලක තිලෝගුරු හඟවත් අර්භත් සමයක් සම්බුද්ධ සර්වඥ රාජෝත්තමයාණන් වහන්සේ මෙයට විසතාසඬිඛ්‍ය කල්ප ලක්‍ෂයකින් මත්තෙහි අසරණ සරණ සසර සැරිසරණ සේක් දෙන දනහට ලෝභයෙන් දන නිසා සවිසතුන් වෙත උතුම් කරුණාවෙන් පිරුණාවූ මවිසමග නැව්නැගී අවිකකා රැවිතදව උගම් මැඩ ගවිගණන් ගෙවා ගොස් යන්ට ගිය නැව යන්ට ගියගමන් වළකා සුන් කළහ.

මෙසේ පවත් වේගයෙන් එවන් නැව රුවල් ජල ගැලූ සද නිවන් පුර යන්නාට පෙරනිමිති දක්වන්නා සේ මවි කර හොවාගෙන මුදුවල පීනමින් අනාගාමී බබ අයදිමින් ලොවිතුරා බුදුබැව් ප්‍රාර්ථනා කළ සේක.


මෙසේ පුරිත පාරමිතා ධර්මයන් ඇති මාගේ මාගේ තිලෝගුරු බුදුරජාණන් වහන්සේ විසින් දේශනා කර වදාරණ ලද ශ්‍රී සද්ධර්මය නම් පංචවස්ස සහස්සානි සහස්සානං සත්තාහං අමතං මහා නිධානං සවාපිකා භවිස්සන්ති යන්නෙන් පස්වා දහස් අවුරුදු මුළුල්ලෙහි නිමානැති සතුන් හට අමාමහ නිවන් සිරි සාධා දී ලන සේක.....

මෙම ක්‍රෙය වර්ණනාවෙන් පසුව දායකවරු දේශකයන් වහන්සේට පිරිකර පූජා කිරීමෙන් අනතුරුව සියලුදෙනා ම පන්සිල්හි පිහිටුවා පින් අනුමෝදන් කර දේශකවරු ආසනයෙන් බසිති.

යුගාසන දේශනාවන්හි සාමාන්‍ය පිළිවෙළ මෙය වුවත් ප්‍රාදේශීය වශයෙන් පුදසිරිත්වල යම් යම් වෙනස්කම් දැකිය හැකි ය. ආසන පහේ දේශනා, ආසන හතේ දේශනා පවා අතීතයෙහි සිදුකර ඇත.

අභ්‍යාස 

01. පිරිත් දේශනා වර්ග නම් කරන්න.
02. තිස්පැයේ පිරිත් දේශනාවක මූලික කටයුතු ලැයිස්තුවක් පිළියෙල කරන්න.

පැවරුම 

01. දොරකඩ අස්න අනුශාසනා කොටසක් ශිෂ්‍ය සමිතියේ ඉදිරිපත් කරන්න.
02. යුගාසන ධර්ම දේශනාවක ආරාධනා කොටස ශිෂ්‍ය සමිතියේ ඉදිරිපත් කරන්න.

බුදු දහමින් හැඳී වැඩුණු සිංහලය

හෙළ සංස්කෘතිය යනු හෙළයන්ගේ සංස්කෘතිය යි. එනම් සිංහලයන්ගේ ඇවතුම් පැවතුම් සමුදය යි. වසර 2500කට වඩා ඇත ඉතිහාසයකට උරුමකම් කියන සිංහලයන්ගේ එම ඇවතුම් පැවතුම් සමුදය බුදුදහමේ ආභාසයෙන් කෙසේ පෝෂණය වී දැයි සොයා බැලීම මෙම පාඨමේ අරමුණ යි.

මහෑම රටක සංස්කෘතිය සකස් වන්නේ එම රටේ ජනතාවගේ ඇදහිලි විශ්වාස සම්ප්‍රදායික පිළිගැනීම් වැනි දේ පදනම් කරගෙන ය. ඒ අනුව ප්‍රාග් බෞද්ධ ලංකාවේ ද සංස්කෘතිය සකස් වීමෙහි ලා එකල ලාංකේය ජනයා අදහන ලද විවිධාකාර වූ වැඳුම්, පිදුම්, ඇදහිලි, විශ්වාස පාදක වී ඇති බව අතීත තොරතුරුවලින් පැහැදිලි වේ.

ඒ පැරණි සංස්කෘතිය තුළ කිසියම් ඇවතුම් පැවතුම් සමූහයක් මත සරල සංස්කෘතික රටාවක් ප්‍රකට කළ ද එය සමාජ ධර්මවලින් පිරිපුන් හර පද්ධතියකින් සැදුම්ලත් එකක් නොවී ය. විටෙක එය මිථ්‍යා විශ්වාස සමග මිශ්‍ර වූවක් විය. තවත් විටක කුල-ගෝත්‍ර මත රැදුණු වාර්ගික බවක් ඉසිලී ය. එමෙන් ම හිංසනය, ඝාතනය වැනි අකාරුණික ගති ලක්ෂණවලින් යුක්ත විය. සාධාරණ බව, සමානාත්මතාව, අන්‍යෝන්‍ය ගෞරවය වැනි සමාජ සාමූහික ලක්ෂණ එහි දක්නට නොලැබිණ. කොටින් ම එම සංස්කෘතියේ ආගමික, දේශපාලනික ආදී සෑම අංශයකින් ම විදහා පෙනුණේ ප්‍රාථමික වූත් නොදියුණු වූත් ජන සංස්කෘතික ලක්ෂණ ය.

නිර්මල ථෙරවාදී බුදුසමය ද රැගෙන අනුබුදු මිහිඳු මහරතන් වහන්සේ භාරතයේ සිට මෙරටට වැඩම වන්නේ එවන් සංස්කෘතික පසුබිමක් පැවති සමයක ය. බුදුරජාණන් වහන්සේ තෙවරක් ලක්දිවට වැඩමවීම ආදී හේතු නිසා මිහිඳු මාහිමියන්ගේ වැඩමවීමට පෙර ලක්දිව බුදුසමය පැවති බවට යම් යම් මතිමතාන්තර පැවතිය ද ස්ථිරසාර ව බුදුසමය ලක්දිවට ලැබෙන්නේ මහින්දගමනයත් සමග ය.

මහින්දගමනය හුදෙක් ධර්ම ව්‍යාප්තිය උදෙසා ආගමික මුහුණුවරින් පමණක් සිදුවූ සංසිද්ධියක් නොවේ. එය ලක්දිව ආගමික අංශයෙන් පමණක් නොව මහා සංස්කෘතික පෙරළියක් සහිතව ආර්ථික, සමාජ, දේශපාලන, ආදී සෑම අංශයක් ම නවෝදයක් ඇති කරලන්නට සමත් වූවකි. ඉන්, එතෙක් ලංකාවේ පැවති සංස්කෘතිය නොසිතූ විරූ ලෙස වෙනස් වී යාමටත් බෞද්ධ ආචාර සමාචාර විධි ඔස්සේ පෝෂණය වීමටත් ලැබුණේ මනා පිටුබලයකි.

බුදුසමයේ බලපෑමෙන් ලාංකික සංස්කෘතියේ වර්ධනයව පෝෂණය ලද මූලික ම අංශය ආගම යි. එතෙක් මිථ්‍යා විශ්වාස මත ගස් -ගල් -ඉර- හඳ තාරකාවලට පමණක් නොව යක්ෂ නාගාදීන්ට පවා වැඳුම් පිදුම් කරමින් පවත්වාගෙන ගිය ආගමික රටාව වෙනුවට බුද්ධ, ධර්ම, සංඝ යන ත්‍රිවිධ රත්නය මත විශ්වාසය තබා ආචාර විද්‍යාත්මක සිරිත් විරිත් සහිතව දර්ශනික වටිනාකමකින් හෙබි දහමක් ශ්‍රී ලාංකිකයින්ට මිහිඳු මා හිමියන් විසින් උරුම කර දෙන ලදී.

එහි ප්‍රතිඵලය වූයේ ලාංකිකයා, බුදුරජාණන් වහන්සේ එක ම ශාස්තෘවරයා ලෙස පිළිගනිමින් කටයුතු කිරීම යි. උන්වහන්සේ සිහිපත් කරමින් වෛතාසයට, බෝධියට, බුදු පිළිමයට වැඳුම් පිදුම් කිරීම යි. වෙසක්, පොසොන්, ඇසළ ආදී උත්සව සංවිධානය කිරීම යි. බෞද්ධ ඉගැන්වීම්වලට අනුගතව ජීවිතය සකසා ගන්නට කටයුතු කිරීම යි. ප්‍රාග් බෞද්ධ යුගයේ ලාංකික සංස්කෘතියේ දක්නට නොලැබුණු කරුණාව, මෙමතිය, දයාව, අනුකම්පාව, සමානාත්මතාව, අවිහිංසාව, පරෝපකාරය වැනි උසස් ගුණාංග තම ජීවිතය තුළින් පිළිබිඹු වන සේ කටයුතු කිරීම යි. එහිලා ලාංකිකයා පදනම වශයෙන් තබා ගත්තේ “පංචශීල ප්‍රතිපදාව” යි. මෙලොව පරලොව විශ්වාසය තබා එහි දියුණුවටත් අවසන නිවන සාක්ෂාත් කර ගන්නට අවශ්‍ය කුසල් රැස් කර ගැනීම යි.

ශ්‍රී ලාංකිකයාගේ සමාජ ජීවිතය පෝෂණය වීමෙහිලා ද බුදුසමයෙන් ලැබුණේ අසීමිත අනුබලයකි. ලාංකිකයාගේ සමස්ත ජීවිතය ම බෞද්ධ ආභාසයක් මත සැකසී ඇති අයුරු දක්නට ඇත. දරුවකු මෙලොව බිහිවීමට පෙර හික්ෂුන් වහන්සේලා ලවා අංගුලිමාල පිරිත දේශනා කරවා ගනිමින් ආරම්භ කරන බෞද්ධ වාරිත්‍රකරණය ඔහුගේ මරණයෙන් ද කෙලවර වන්නේ නැත. මරණින් පසුව දින හතේ, තුන් මාසයේ, වර්ෂයේ හා වාර්ෂිකව වශයෙන් පුණ්‍යානුමෝදනා පින්කම් කරමින් එය අධිණ්ඩ ව පවත්වාගෙන යාමේ වාරිත්‍රය ලාංකිකයාට නිතැතින් උරුම විය. ඒ අතරතුර කාලයේ ඉඳුල් කට ගැම, හිසකෙස් කැපීම, අකුරු කියවීම, ශිල්ප-ශාස්ත්‍ර ලබා දීම ඉන් පසුව රැකියා, ව්‍යාපාර කටයුතු ඇරඹීම, උපන් දින සැමරීම, ආවාහ විවාහ ආදී වාරිත්‍රවිධි සියල්ල ත්‍රිවිධ රත්නයේ ආශීර්වාදය සහිතව විහාරස්ථානය කේන්ද්‍ර කර ගනිමින් හික්ෂුන් වහන්සේලාගේ මඟ පෙන්වීම යටතේ සිදුවිය. ගමේ සිදුවන පොදු ගැටලු පමණක් නොව පවුලක සිදුවන ගැටලු පවා ධර්මානුකූලව නිරාකරණය කළේ හික්ෂුන් වහන්සේ ය. හික්ෂුව සඳහා “කුල දේවතා” යන ගෞරව නාමය ලැබුණේ ඒ නිසා ය.

බුදුසමය ලක්දිවට ලැබෙන්නට පෙර කුමන හෝ ආර්ථික රටාවක් මත ලාංකිකයා සිය ජීවන රටාව පවත්වාගෙන ගියේ ය. එහෙත් එහි විධිමත් පදනමක් පවතින්නට ඇතැයි කිසිසේත් විශ්වාස කළ නොහැක. මිහිඳු මා හිමියන් හඳුන්වා දුන් නව දහමේ ආලෝකය ශ්‍රී ලාංකේය ආර්ථික රටාව විෂයෙහි ද අපරිමිතව ලැබී ඇත.

එය කෘෂිකර්මාන්තය මත පදනම් වූවකි. එහි සියලු වාරිත්‍ර වාරිත්‍ර විධි මිථ්‍යා විශ්වාසවලින් බැහැරව අවිහිංසාව, පාරිසරික හිතෙහි බව වැනි සංකල්ප හා මිශ්‍රව ක්‍රියාත්මක කෙරිණ. කෘමි හා වෙනත් පාරිසරික උවදුරුවල දී ත්‍රිවිධ රත්නයේ ආශීර්වාදයෙන් පිරිත් කළ පිරිත් පැන් ටිකක් හේනට ගෙන යාමට ඉසින්නට වග බලා ගැනීමෙන් එය තහවුරු වේ.

තම ශ්‍රමය, උත්සාහය මත කැලෑ කොටා ගත් හේනෙන්, කුඹුරෙන් ලැබූ අස්වැන්න, බව බෝගය දැහැමෙන් සෙමින් සැකසුනකි. ඒ නිසා ම එහි අග්‍ර භාගය තෙරුවන්ට පිදීමට ලාංකික බෞද්ධයා හුරු විය. අනිත් අංශ කෙරෙහි මෙන් ම ලාංකිකයාගේ ආර්ථික සුසංවිධිත කටයුතු කෙරෙහි හික්ෂුවගේ දායකත්වයක් මඟ පෙන්වීමක් නිරන්තරව සිදු විය. ගොවි ගැටලුවල දී ඊට විසඳුම් සෙවීමේ මූලිකයා වූයේ හික්ෂුන් වහන්සේ ය. ඒ සඳහා විනිශ්චය ශාලාව වූයේ ධර්ම ශාලාව ය.

රටක සංස්කෘතිය පිළිබඳව සඳහන් කිරීමේ දී දේශපාලනය ප්‍රබල සාධකයකි. ඊට හේතුව සාංස්කෘතික හැඩගැස්ම කෙරෙහි දේශපාලනය ප්‍රබල ව බලපෑම් ඇති කිරීම යි. මිහිඳු මාහිමියන්ගේ වැඩම වීමත් සමඟ ලක්දිව පැවති දේශපාලනය කෙරෙහි ද බුදුසමයේ ආභාසය ලැබිණ. ඒ අනුව මිහිඳු හිමියන්ට අවශ්‍ය වූයේ බෞද්ධ ඉගැන්වීම්වලින් ශික්ෂණය ලත් පාලන රටාවක් ලංකාවේ ස්ථාපිත කරලීම යි. දේවානම්පියතිස්ස රජුගෙන් ඇරඹී නව දේශපාලන රටාව බුදුසමයෙන් නිර්දේශිත පංචශීල ප්‍රතිපදාව, දස රාජ ධර්මය, දස සක්විතිවත්, සතරසංග්‍රහවස්තුව ආදී දේශපාලන ප්‍රතිපත්ති මත පිහිටා ක්‍රියාත්මක වන්නට විය. ලක්දිව සිංහාසනය සඳහා පත්වන පාලකයා බෞද්ධයකු ම වියයුතු බවටත් ඔහු බෞද්ධසත්ත්ව ගුණෝපේත වියයුතු බවටත් අතීතයේ සිට ජන මතයක් ගොඩනැගුණේ ඒ නිසා ය.

එමෙන් ම ඒ පාලකයාගේ එක ම අනුශාසකයා බෞද්ධ භික්ෂූන් වහන්සේ ලෙස පිළිගනිමින් කටයුතු කරන්නට පාලකයා මැලි නොවී ය. ඒ නිසා අතීත රාජ්‍යය ධාර්මික බවින් පිරිපුන් විය. බුදුන් වහන්සේගේ පාත්‍ර ධාතුව, දළඳා වහන්සේ වැනි බෞද්ධ පූජනීය වස්තූන් සුරැකීමට ඇති හැකියාව මත පමණක් ම පාලකයා පත් කර ගැනීමට තරම් බෞද්ධ බලපෑම දේශපාලනය කෙරෙහි සිදු වී ඇත.

කලා ශිල්ප රටක සංස්කෘතියේ ප්‍රොසාරණය විදහාපාන තවත් ප්‍රධාන ලක්ෂණයකි. ලක්දිව කලාශිල්ප සකස් වීම පිළිබඳ ව අවධානය යොමු කරන විට ද පෙනී යන්නේ ඒ කෙරෙහි ද බෞද්ධ බලපෑම පූර්ණ වශයෙන් සිදු වී ඇති බව යි. ඒ බව බෞද්ධ සලකුණකින්, බෞද්ධ තේමාවකින් තොරව කලා නිර්මාණයක් දක්නට නොලැබීමෙන් ම තහවුරු වේ. අපට අතීතයෙන් උරුම වූ ගල් කණුවක්, සිතුවමක්, පැරණි ගොඩනැගිල්ලක් ආදිය වේ නම් ඒ සියල්ල තුළ ඇත්තේ බෞද්ධ සලකුණු ය.

“සාහිත්‍යය” ශ්‍රී ලාංකේය සංස්කෘතියේ තවත් පිළිඹිබුවකි ඒ අනුව සිංහල සාහිත්‍ය පෝෂණය විෂයෙහි ද බෞද්ධ ආභාසය මනාව ලැබී ඇති බව දක්නට ඇත. සිංහල සාහිත්‍ය යනු බෞද්ධ සාහිත්‍යය යැයි පිළිගැනීමට තරම් සාධක අපට හමු වේ. අනුරාධපුර යුගයේ සිට මහනුවර යුගය දක්වා ලියවී ඇති සාහිත්‍යය කෘති වැඩිම ප්‍රමාණය බෞද්ධ තේමාවකින් සැකසී ඇති අයුරු මනාව පැහැදිලි වේ. එමෙන් ම ඒ මහඟු සාහිත්‍යයේ හිමිකරුවන් වැඩි දෙනා බෞද්ධ භික්ෂූන් වහන්සේලා ය. නැතහොත් බෞද්ධ ආභාසය ලත් ගිහි ජනයා ය. සාහිත්‍යය බිහිවුණු මධ්‍යස්ථාන ගත් කල ඒ සියල්ලක් ම බෞද්ධ ආරාමයන් ය. එවැනි පසුබිමක නිම වූ සාහිත්‍යය තුළ ශ්‍රී ලාංකේය හර පද්ධතිය අපූරුව පිළිබිඹු කෙරිණ.

මේ සියලු තොරතුරුවලින් අනාවරණය වන්නේ අතීතයේ සිට ආ සිංහල සංස්කෘතිය හා බෞද්ධ සංස්කෘතිය යනු දෙකක් ලෙස නොව ගසට පොත්තත් පොත්තට ගසත් සේ බැඳී ලක්දිව ක්‍රියාත්මක වූ බව යි. මිහිඳු මාහිමියන් මෙරට ස්ථාපිත කරන ලද බෞද්ධ සංස්කෘතිය වසර දහස් ගණනක නොසිඳී ආ බව පැහැදිලි ය. ඒ කාලය තුළ ලාංකිකයන්ට කෙතරම් දරුණු සාංස්කෘතික බලපෑම් ඇති වී ද? එසේ වුවත් සිය උරුමයක්, දයාදයක්, ලෙස සැලකූ බෞද්ධ සංස්කෘතිය අතැර අන් සංස්කෘතීන් වැළඳ ගන්නට සැබෑ ශ්‍රී ලාංකික බෞද්ධ ජනයා පෙළඹී නොයාම වත්මන් අපි ලද ඉමහත් භාගයකි.

ක්‍රියාකාරකම ෪

පහත සඳහන් ප්‍රශ්නවලට කෙටි පිළිතුරු සපයන්න.

01. සංස්කෘතිය යනු කුමක් ද?
02. රටක සංස්කෘතිය සකස් වන්නේ කෙසේ ද?
03. ප්‍රාග් බෞද්ධ යුගය යනු කුමක් ද?
04. ප්‍රාග් බෞද්ධ යුගයේ පැවති ආගමික විශ්වාස පහක් නම් කරන්න.
05. ප්‍රාග් බෞද්ධ ලාංකේය සංස්කෘතියේ පැවති ලක්ෂණ තුනක් දක්වන්න.
06. බුදුරජාණන් වහන්සේ ලක්දිවට වැඩම කළ අවස්ථා තුන දක්වන්න.
07. මහින්දගමනය සිදුවූ පොහොය දිනය කුමක් ද?
08. මහින්දගමනය සිදුවන විට ලක්දිව විසූ පාලකයා කවු ද?
09. මිහිඳු මහරහතන් වහන්සේ සමඟ ලක්දිවට පැමිණි පිරිස නම් කරන්න.
10. මිහිඳු මාහිමියන් තමන් වහන්සේ හඳුන්වා දෙමින් මිහින්තලයේ දී දෙසූ ගාථාව ලියන්න.

ක්‍රියාකාරකම ෫

පහත සඳහන් රචනාමය ප්‍රශ්නවලට ප්‍රමාණාත්මක පිළිතුරු සපයන්න.

01. මහින්දගමනය සිදුවූ අයුරු පැහැදිලි කරන්න.
02. මිහිඳු මාහිමි ප්‍රධාන පිරිස ලක්දිවට වැඩම වූ පළමු දින පහ තුළ සිදු වූ සිදුවීම් කවරාකාර දැයි පහදන්න.
03. ප්‍රාග් බෞද්ධ ලංකාවේ පැවති ඇදහිලි හා විශ්වාස නිදසුන් සහිතව පහදන්න.
04. මහින්දගමනයෙන් පසු ලක්දිව සිදු වූ ආගමික නවෝදය පිළිබඳ පැහැදිලි කරන්න.
05. ප්‍රාග් බෞද්ධ ලංකාවේ බ්‍රාහ්මණාගම පැවති බවට සාධක හමු වේ. විමසන්න.



පැවරුම

01. ප්‍රාග් මහින්ද යුගයේ ලක්දිව බුදුදහම පැවති බවට මතයක් පවතී. මීට අදාළ සාක්ෂි ඇතුළත් වන සේ තොරතුරු සොයා කුඩා පොතක් සකස් කරන්න.

පුද්ගලයාගේ සමාජගත ජීවිතය අර්ථවත් කරලීම බුදුදහමේ මූලික අරමුණකි. ඊට හේතුව සමාජ ජීවිතය යනු පුද්ගලයාගේ මෙලොව ජීවිතය යි. යම් පුද්ගලයෙකු මෙලොව ජීවිතය අර්ථවත් කර ගන්නේ නම් ඊට අනුරූපව ඔහුගේ පරලොව ජීවිතය ද අර්ථවත් වේ. දෙලොව ජීවිතය ම සාර්ථක කරගත් පුද්ගලයා පරම විමුක්තිය වූ නිවන සාක්ෂාත් කර ගැනීමට ද වෙහෙසෙයි. එවැනි පරමාර්ථ රැසක් සඵල වීමට නම් සමාජගත ජීවිතය මූලික වශයෙන් අර්ථවත් වියයුතු ම ය. ඒ සඳහා බුදුදහම නිර්දේශ කරන ප්‍රතිපත්ති දෙකක් ලෙස සතර බ්‍රහ්ම විහරණ හා සතර සංග්‍රහ වස්තුව සඳහන් කළ හැකි ය.

1. සතර බ්‍රහ්මවිහරණ

උතුම් වූ ශ්‍රේෂ්ඨ වූ යන අර්ථ බ්‍රහ්ම යන්නෙහි ඇත. විහාර යනු වාසය කිරීම, පැවැත්ම යන්න යි. ඒ අනුව උතුම් අන්දමින්, ශ්‍රේෂ්ඨ අන්දමින් වාසය කිරීම, පැවැතීම යනු බ්‍රහ්ම විහරණ හෙවත් විහරණ යන්නෙහි අර්ථය යි. පුද්ගල ජීවිතය ශ්‍රේෂ්ඨත්වයට පත් කරගත හැකි පැවතුම් හතරක් සතර බ්‍රහ්මවිහරණ යනුවෙන් දැක් වේ. මෙන්තා, කරුණා, මුදිතා, උපේක්කා යනු ඒවා ය. මහා බ්‍රහ්මයා තුළ මුලු ලෝකයා කෙරෙහි පවතින පැවතුම් හතරක් ලෙස ද මේවා හැඳින් වේ.

මෙන්තා

මෙන්තා යනු මෙමතී බව යි. නැතහොත් මිතුරු බව යි. කිසිදු හේදයකින් තොරව සියලු ම සත්ත්වයන් දුකින් මිදී සැපෙන් යුතුව ජීවත් වනු දැකීමට සිත පොළඹවන උසස් සිතුවිල්ල මෙමතීය යි. තම මිතුරා පිළිබඳ තමා තුළ පවතින හිතවත් භාවයට සමාන හිතවත් කමක් සියලු ම සත්ත්වයන් කෙරෙහි දැක්වීම මෙමතීය ලෙස තවත් අයුරකින් දැක්විය හැකි ය.

අවංක මිතුරා, තම මිතුරාට සියලු කල්හි ප්‍රාර්ථනා කරන්නේ යහපතක් ම ය. එමෙන් ම විපතක් දුකක් කෙසේවත් ප්‍රාර්ථනා කරන්නේ නැත. එබඳු මානසික ස්වාභාවයක් සතුරු - මිතුරු ආදී සියල්ලන්ට ම ඇති කර ගැනීම මෙමතීයේ ඇති එක ම උසස් ලක්ෂණය යි. ඒ වෙනුවෙන් කරන මානසික ව්‍යායාමය, මානසික ක්‍රියාදාමය මෙමතී භාවනාවෙන් සිදු කෙරේ.

කරුණා

මිනිස් සිතෙහි ඇති වන අනුකම්පා සහගත සිතුවිල්ල කරුණාව යි. එය උපදින්නේ අන් අයගේ දුකත් දුටු විට ය. එමෙන් ම ඔවුන් ඒ දුකින් මුදවාලීම පිළිබඳ අවශ්‍යතාව ය මත ද කරුණා සිතුවිල්ල ඇති වේ.

තවද අනුන්ගේ දුක කැමති නොවන්නා වූ, අනුන්ගේ දුක නොඉවසන්නා වූ අනුන්ගේ දුකට විරුද්ධ වන්නා වූ ස්වභාවය ද කරුණාව යි.

අටුවාවාරීන් වහන්සේලා,

“පරදුකෙබ් සති සාධුනං හදය කමපනං කරොතිති කරුණා”

යනුවෙන් දක්වා ඇත්තේ මෙය යි. දුක ඇති වූ විට නැදැකම්, හිතවත්කම්, මත පිහිට වන්නට සිතයි නම් එහි බුන්මවිභාරයක් නැත. ඕනෑ ම සත්ත්වයකුගේ අසරණ බව සලකා ඔවුන්ට පිහිටවීමට සිත පෙළඹේ නම් එය නියම කරුණාව වේ.

යමෙකු දුකට පත් වූ විට කරුණා ස්වරූපයෙන් ශෝකයක් ද ඇති වේ. එබඳු ශෝකය කරුණාව වැඩීමට බාධාවකි. කරුණාව හඬා වැළපීමට කාරණයක් ද නොවේ. එයින් ද සැබෑ කරුණාව වැළකී යයි.

දුකට පත් පුද්ගලයාට මෙලොව පමණක් නොව යහපත කියා දී පරලොව දුකින් ද මිදීමට උපකාර කළ හැකි නම් එය කරුණාවේ ශ්‍රේෂ්ඨතම ලක්ෂණය වේ.

මුදිතා

අනුන්ගේ සම්පත්තිය දකින්නා වූ ද අසන්නා වූ ද සත්පුරුෂයන්ගේ සිත්හි ඇතිවන්නා වූ ඊට සතුටු වන්නා වූ අනුකූල වන්නා වූ ඊර්ෂ්‍යාවට ප්‍රතිවිරුද්ධ වූ ස්වභාවය මුදිතාව යි.

අනුන්ගේ සැපත-සතුට තමන්ට ම ලද දෙයක් සේ සලකා ඊට අනුරූපව සතුටු වීම මුදිතාවේ ප්‍රධාන ලක්ෂණය යි.

ඕනෑම අයකු දැනුම් ලෙස ලබා ඇති සැප සම්පත් දැක සතුටු වනවා මිස ඊර්ෂ්‍යා නොකළ යුතු ය. අනුන් විසින් විඳිනු ලබන සැප සම්පත් දැක තමන්ගේ සිත දූෂණය කර ගැනීම තරම් තවත් අනුවණ කමක් නැත.

සතුට යන වචනය ප්‍රීතිය යන අර්ථය දීමට බොහෝ සෙයින් යෙදෙයි. එහෙත් මෙහි සඳහන් සතුට, සාමය ප්‍රීතිය නොවේ. ඒ ප්‍රීතියට කෙලෙස් ධර්ම මූලික වේ. මුදිතාව නිසා ඇති වන සතුට නික්ලේශීය. අප ඇති කරගත යුත්තේ ඒ කෙලෙස් රහිත සතුට යි.

උපෙක්ඛා

උපෙක්ඛා හෙවත් උපේක්ෂාව යනු සිතෙහි ඇති වන මැදහත් බව යි. ගැටලුවක දී කරදරයක දී පමණක් නොව ජීවිතය හා සම්බන්ධ ඕනෑ ම අවස්ථාවක අන්තගාමී සිතුවිලිවලට නොයා අපක්ෂපාතීව ඉවසීමෙන් කටයුතු කරන ස්වභාවය ඇත්තේ උපේක්ෂාව තුළ ය.

පුද්ගලයන් හා වස්තූන් කෙරෙහි විවිධාකාර බැඳීම් ඇතිව වෙසෙද්දී ඇති වන මානසික ගැටුම් නිසා සිතෙහි සමබර බව බිඳී යයි. සිත ව්‍යාකූල වෙයි. එවන් අවස්ථාවලදී මෙකී උපේක්ෂාව නැතහොත් සමබර බව ඇති කර ගැනීම අතිශය වැදගත් ය. එවිට ගැටලු විසඳා ගනිමින් ජීවිතයේත් සමාජයේත් යථා ස්වභාවය අවබෝධය අවබෝධ කරගැනීමට පහසු වනු ඇත.

රාගය, ද්වේශය ආදී කෙලෙස් සිතිවිලිවලට ප්‍රතිවිරුද්ධව ඉහත සිතිවිලි ක්‍රියා කරන නිසා විවිධ කෙලෙස් ධර්ම සිතට ඇතුළත් වීම වැළකී යයි. මෙත්තා ආදී සිතිවිලි ඇත්තෝ තිරන්තරයෙන් සෞම්‍ය වූවෝ ය. ඒ නිසා ම ඔවුහු උත්තමයෝ ය.

නොඉවසිල්ල, අසහනය, අතෘප්තිය ආදී නරක සිතිවිලි ඉවතලා උත්තම ජීවිත ගෙවන්නට පුද්ගලයාට ඉවහල් වනුයේ මෙම සතර බ්‍රහ්ම විහරණ ය.

2. සතර සංග්‍රහ වස්තුව

පුද්ගල ජීවිතය අර්ථවත් කර ගැනීම උදෙසා බුදුදහමෙන් නිර්දේශ කොට ඇති තවත් ප්‍රධාන ප්‍රතිපත්තියක් ලෙස සතර සංග්‍රහ වස්තුව සඳහන් වේ. සතර සංග්‍රහ වස්තුව පැතිකඩ දෙකකින් අර්ථ ගැන්වී ඇති බව දක්නට ඇත. ඉන් පළමුවැන්න පොදුවේ පුද්ගල ජීවිතය අර්ථවත් කර ගැනීම උදෙසා අනුගමනය කළයුතු ප්‍රතිපත්තියක් ලෙස ද දෙවැන්න රටක පාලකයා සිය මහජනයා වෙනුවෙන් අනුගමනය කළයුතු ප්‍රතිපත්තියක් ලෙස දැක්වේ. මෙහි විස්තර වනුයේ ඉහත සඳහන් පළමු අර්ථය මූලික කරගෙන ය.

ඒ අනුව පුද්ගලයාගේ ජීවිතය අර්ථවත් කර ගැනීම උදෙසා කරුණු හතරක් වශයෙන් මෙම ප්‍රතිපත්තිය දක්වා ඇත. දනය, ප්‍රියවචනය, අර්ථවර්ශාව, සමානාත්මතාව යනු ඒවා ය.

දනය

දනය යනු දීම යි. එනම් පරිත්‍යාගය යි. සමූහවාචී මිනිසකු වන මිනිසා වෙසෙන්නේ පුද්ගල සමූහයකින් යුත් සමාජයක ය. එවිට සාමූහික පැවැත්ම උදෙසා විවිධාකාර පරිත්‍යාග කිරීම් සිදු කිරීමට පුද්ගලයාට සිදු වේ. අවස්ථානුකූලව එම ඕනෑ ම පරිත්‍යාගයක් කිරීම පුද්ගලයාගේ වගකීමකි. දානය ලෙස ගෞරවනීයව කරන එම සමාජ වගකීම සමාජ ජීවිතයේ දී වැදගත් වේ.

තමාට ලැබෙන ඕනෑ ම දෙයක් දන්දීම, පරිත්‍යාග කිරීම පමණක් ම මෙහි දනය ලෙස නොගැනේ. සාමූහික පැවැත්ම උදෙසා කරන පරිත්‍යාගය ම මෙහි දනය නම් වේ. එය ද්‍රව්‍ය වශයෙන් නොව උපදේශනාත්මක සිතුවිල්ලක් මගින් කරන පරිත්‍යාගයක් ද විය හැකි ය.

සාමූහිකව විසීමේදී ලෝභී, මසුරු, කුහක ගති යම් පුද්ගලයකු තුළ පවතී නම් ඔහු සමාජ රාමුවෙන් ඇත් කෙරෙයි. ඔහු හුදෙකලා වී යයි. එවිට ඔහුට පුද්ගල අරමුණු හෝ සමාජ අරමුණු කරා යා නොහැකි ය. එම නිසා පරිත්‍යාගශීලීව කටයුතු කිරීම ශ්‍රේෂ්ඨ ය.

ප්‍රියවචනය

සාමූහිකව විසීමේ දී සුභදැයිච්ච කෙරෙන ඇමතීම්වලට සෑම පුද්ගලයකු ම අසන්නට කැමති ය. එවිට සියලු දෙනාට අන්‍යෝන්‍ය ගෞරවය සහිතව විසීමට අවස්ථාව උදා වේ. ප්‍රිය වචනය යනුවෙන් අදහස් කරනුයේ ඒ අන්‍යෝන්‍ය ගෞරවය උදෙසා ඉවහල් වන වචන ය. එම වචන ඇසීමෙන් පුද්ගලයා නොරැවටේ. පුද්ගලාන්තර බිඳියාමක් සිදු නොවේ. හිතියටත් තැනි ගැනීමටත් පත් නොවේ. කාලය ද කා දමන අර්ථහීන වූවක් නොවේ. මෙම වැරදි වචන අවස්ථා හතරෙන් මිදී මුඛින් පිට වන යම් වචනයක් වේ නම් එය ප්‍රිය වචනයකි. එවැනි වචන ඇසීමට මිනිසුන් පමණක් නොව සමස්ත සත්ත්ව ලෝකය ම ප්‍රිය ය. අප හා ජීවත් වන තිරිසන් සතුන්ගේ හැසිරීම්වලින් ඒ බව තහවුරු වේ.

බුදුරදුන්ගේ දේශනාව නම් යමෙක් කතා කළයුතු නම් එය ප්‍රිය වචනයක් ම විය යුතු ය. ප්‍රිය වචනවලින් තොර නම් කතා නොකර සිටීම යහපත් බවයි.

ප්‍රිය වචන කතා කිරීමේ වැදගත්කම ඇත්තේ ඇසීමෙන් අන් අය සතුටු කිරීම තුළ පමණක් නොවේ. එවැනි වචන කතා කරන්නාට විවිධාකාර අර්ථ රාශියක් හිමි කර ගැනීමට හේතු වේ. එවැනි අර්ථ අත්පත් කර ගැනීම සාමාන්‍ය පැවැත්මට ඉමහත් පිටුවහලකි.

අර්ථවර්ශාව

පුද්ගලයාට සමාජගතව විසීමේ දී ආත්මාර්ථය පමණක් ගැන සිතා කටයුතු කිරීමට ඉඩක් නැත. එසේ යම් පුද්ගලයකු සිතන්නේ නම් ඔහු ද සමාජ රාමුවෙන් බැහැර වේ. එවිට සමාජගතව විසීමෙන් ඔහුට ලැබෙන වරප්‍රසාද අහිමි වී යයි. එම නිසා සමාජයේ වෙසෙන අන් අය කෙරෙහි ද සිතා මතා ඔවුන්ගේ ද යහපත උදෙසා කටයුතු කිරීමට පුද්ගලයාට සිදු වේ. සතර සංග්‍රහ වස්තුවේ අර්ථවර්ශාව යනුවෙන් අදහස් කෙරෙන්නේ එම පරාර්ථවර්ශාව යි.

“පරතං පටිපජ්ජථ”

යන බුදු ඔවදනට අනුව පුද්ගල ජීවිතය තුළ පරාර්ථය අනිවාර්ය ය. මින් අදහස් කෙරෙන්නේ ස්වකීය ජීවිතය ම අනුන් උදෙසා කැප කරමින් කටයුතු කිරීම නොවේ. ධාර්මිකව තම ජීවිතය අර්ථවත් කර ගැනීම පළමුව සිදු කොට අන් අයගේ ද ජීවිත ආලෝකවත් කරලීම උදෙසා අවස්ථානුකූලව සිය ශක්ති ප්‍රමාණයෙන් දයක වී කටයුතු කිරීම වැදගත් වේ. සැබෑ පරාර්ථ වර්ශාව යනු එය යි.

ආත්මාර්ථය අපේක්ෂා කිරීම වැනි යටි අරුත් සහිතව කරන පරාර්ථ වර්ශාවක් ද සමාජයේ දක්නට ඇත. එය සැබෑ පරාර්ථ වර්ශාව නොවේ.

සමානාත්මතාව

ජාති-කුල වශයෙන් හෝ කළු-සුදු-වර්ණ වශයෙන් හෝ ධනය-බලය වශයෙන් හෝ උගත්-නුගත් වශයෙන් හෝ ආදී විවිධ වර්ග කිරීම්වලට යටත් නොකොට සමාජයේ වෙසෙන සියල්ලන් තමා හා සමාන කොට සැලකීම සමානාත්මතා ගුණය යි.

ඉහත බෙදීම් යටතේ වර්ග කොට සැලකීමෙන් සමාජ සාමූහිකත්වය බිඳී යයි. එවිට පුද්ගල සමාජ වශයෙන් ඉදිරියට යාමට (සමාජ ප්‍රගමනයට) තිබෙන ඉඩ කඩ ඇහිරී යයි. ඒ පුද්ගලයා සතු ගුණාත්මක වටිනාකම්වලට අගයක් දී ඊට අනුරූපව කටයුතු කිරීම වර්ගවාදය නොවේ. එය සමාජයක පැවතිය යුතුය.

“පුජාව පුජනීයානං”

“පණ්ඩිතානං ච සෙවනා”

වැනි වචනවලින් ද ඉස්මතු කරන්නේ අගය කළ යුත්තා, පිදිය යුත්තා උසස් කළ යුතු බව යි. ඉහත බෙදීම් යටතේ අහේතුව වර්ගවාදී නොවී සාමූහික අගයක් සහිතව කටයුතු කිරීම සමානාත්මතාව යි.

ඉහත විස්තර වූ කරුණු හතර පදනම් කරගෙන සමාජයේ අන්අයට සංග්‍රහාත්මක ව කටයුතු කරන්නේ නම් එම සමාජය පරිහානියට පත් නොවේ. එමෙන් ම ඒ තුළින් ඔවුනොවුන් අතර තව තවත් සුහදතා ගොඩනැගී යහපත් සමාජයක් බිහි වේ.

ක්‍රියාකාරකම්

පහත සඳහන් ප්‍රශ්නවලට පිළිතුරු සපයන්න.

01. යහපත් සමාජයක් ඇති කරලීම සඳහා සතර බ්‍රහ්ම විහරණ කෙසේ ඉවහල් වන්නේ දැ යි පහදන්න.
02. සමාජයට කළයුතු සංග්‍රහයක් ලෙස සතර සංග්‍රහ වස්තුව දක්වන ලද්දේ ඇයි දැයි පහදන්න.
03. සතර බ්‍රහ්මවිහරණ පුද්ගලයාගෙන් ඇත්වන විට ඇතිවන ස්වභාවය කවරාකාර දැයි විස්තර කරන්න.
04. දනය යන්න සමාජමය වශයෙන් හා ආගමික වශයෙන් වැදගත් වන අයුරු පැහැදිලි කරන්න.
05. “යහපත් සමාජයක් ගොඩ නගමු” යන මෑයෙන් රචනයක් ලියන්න.